

اُردو زبان میں سرورِ عالم صلی اللہ علیہ وسلم کی سیرت پر جامع ترین کتاب

سیرۃ النبی

حصہ دوم

علامہ شبلی نعمانی رحمۃ اللہ علیہ
علامہ سید سلیمان ندوی رحمۃ اللہ علیہ

ناشران و تاجرانِ کتب

غزنی سٹریٹ، اردو بازار لاہور

الفیصل

فہرست مضامین

۲۳	قبیلہ اشجع کا اسلام	۹	دیباچہ
۲۳	قبیلہ جہنیہ کا اسلام		اسلام کی امن کی زندگی
۲۳	صلح حدیبیہ کا اثر		قیام امن
۲۴	فتح مکہ کا اثر		عرب کی عام بد امنی
۲۵	دعا کا تقرر	۱۱	بیرونی خطرات
	مقامات دعوت	۱۳	یہودیوں کی قوت
		۱۴	ان کے انسداد کی تدابیر
۲۸	یمن	۱۶	تبلیغ و اشاعت اسلام
۳۱	نجران		مکہ میں اشاعت اسلام
۳۲	بحرین		طفیل بن عمرو کا قبول اسلام
۳۳	عمان	۱۸	عمرو بن عتبہ کا اسلام
۳۳	حدود شام	۱۹	ضما بن ثعلبہ کا اسلام
	وفود عرب	۱۹	قبیلہ ازد کا اسلام
		۲۰	حضرت ابو ذرؓ کا اسلام
۳۴	مزینہ	۲۰	قبیلہ غفار کا اسلام
۳۵	بنو تمیم	۲۰	قبیلہ اسلم کا اسلام
۳۶	بنو سعد	۲۱	اوس و خزرج کا اسلام
۳۷	اشعریین (۵۷)	۲۱	قیام مدینہ میں اشاعت اسلام
۳۸	دوس (۵۷)	۲۱	بدر کے بعض قریشیوں کا اسلام
۳۸	بنو حارث بن کعب (۵۹)	۲۲	جبیر بن مطعم کا اسلام
۳۸	قبیلہ طے (۵۹)	۲۲	پیشین گوئی روم کا اثر
۳۹	عدی بن حاتم (۵۹)	۲۲	قبیلہ مزینہ کا اسلام
۳۹	وفد ثقیف	۲۲	
۴۲	وفد نجران	۲۳	

۶۴	جزیہ	۴۳	بنو اسد (۵۹)
۶۴	خراج	۴۴	بنو فزارہ (۵۹)
۶۵	جاگیریں اور افتادہ زمینوں کی آبادی	۴۴	کنڈہ (۱۰)
	مذہبی انتظامات	۴۴	عبدالقیس
۶۷	دعا اور مبلغین اسلام	۴۵	بنو عامر (۵۹)
۶۸	ان کی تعلیم و تربیت	۴۶	حمیر وغیرہ کی سفارت
۷۰	مساجد کی تعمیر		تاسیس حکومت الہی
۷۳	ائمہ نماز کا تقرر		(اسلامی حکومت کی غرض و غایت)
۷۵	موزنین	۴۹	انتظام ملکی
	تاسیس و تکمیل شریعت	۵۰	افتاء
۷۶	اسلام کے اکثر فرائض بتدریج تکمیل کو پہنچے ہیں	۵۰	فصل قضایا
	عقائد اور اسلام کے اصول اولین	۵۰	توقیعات و فرامین
۷۸	عقائد	۵۱	مہمان داری
	عبادات	۵۲	عیادت مرضی
۸۱	طہارت	۵۲	احساب
۸۲	تیمم	۵۳	اصلاح بین الناس
۸۳	نماز	۵۴	کتاب
۸۷	نماز جمعہ اور عیدین	۵۵	حکام اور ولایت
۸۸	صلوٰۃ خوف	۵۷	حکام کا امتحان
۸۹	روزہ	۵۸	محصلین زکوٰۃ و جزیہ
۹۰	زکوٰۃ	۶۱	قضاة
۹۲	حج	۶۱	پولیس
۹۳	حج کی اصلاحات	۶۱	جلاد
۹۶	معاملات	۶۲	غیر قوموں سے معاہدے
۹۶	وراثت	۶۳	اصناف محاصل و مخارج
		۶۳	زکوٰۃ

۱۴۰	آثار متبرکہ	۹۸	وصیت
۱۴۱	مسکن مبارک	۹۸	وقف
۱۴۳	دانیہ	۹۹	نکاح و طلاق
۱۴۳	خدام خاص	۱۰۰	حدود و تعزیرات
	شماگل		حلال و حرام
	(شکل و لباس و طعام و مذاق طبیعت)	۱۰۴	ماکولات میں حلال و حرام
۱۴۵	حلیہ اقدس	۱۰۵	شراب کی حرمت
۱۴۶	مہر نبوت	۱۰۹	سود کی حرمت
۱۴۶	موئے مبارک		۱۰ سال اخیر حجۃ الوداع اختتام
۱۴۷	گفتگو اور خند و تبسم		فرض نبوت
۱۴۷	لباس		حجۃ الوداع
۱۴۸	انگوٹھی	۱۱۲	خطبہ نبوی اور اصول
۱۴۹	خودوزرہ	۱۱۳	شریعت کا اعلان عام
۱۴۹	غذا اور طریقہ طعام	۱۱۹	۱۱
۱۵۰	معمولات طعام		وفات
۱۵۰	خوش لباسی		علالت کی ابتداء
۱۵۱	مرغوب رنگ	۱۲۷	قرطاس کا واقعہ
۱۵۱	خوشبو کا استعمال	۱۲۹	آنحضرت ﷺ کا آخری خطبہ
۱۵۱	لطافت اور نفاست پسندی	۱۳۰	وفات
۱۵۳	سواری کا شوق	۱۳۳	تجہیز و تکفین
۱۵۴	اسپ دوانی	۱۳۴	متروکات
	معمولات		زمین
۱۵۵	صبح سے شام تک کے معمولات	۱۳۷	جانور
۱۵۶	عبادت شبانہ	۱۳۸	اسلحہ
۱۵۷	معمولات نماز	۱۴۰	
۱۵۸	معمولات خطبہ		

۱۹۳	میدان جنگ میں یادِ الہی	۱۵۹	معمولات سفر
۱۹۶	خشیت الہی	۱۶۱	معمولات جہاد
۱۹۷	گریہ و بکا	۱۶۲	معمولات عیادت و عزا
۱۹۸	محبت الہی	۱۶۳	معمولات ملاقات
۲۰۰	توکل علی اللہ	۱۶۴	معمولات عامہ
۲۰۴	صبر و شکر		مجالس نبویؐ
	اخلاق نبوی صلی اللہ علیہ وسلم	۱۶۵	دربار نبوت صلی اللہ علیہ وسلم
۲۱۰	اخلاق نبوی صلی اللہ علیہ وسلم کا جامع بیان	۱۶۶	مجالس ارشاد
۲۱۲	مداومت عمل	۱۶۶	آداب مجلس
۲۱۳	حسن خلق	۱۶۷	اوقات مجلس
۲۱۸	حسن معاملہ	۱۶۹	عورتوں کے لیے مخصوص مجالس
۲۲۱	عدل و انصاف	۱۶۹	طریقہ ارشاد
۲۲۴	جو دوسخا	۱۷۱	مجالس میں شگفتہ مزاجی
۲۲۷	ایثار	۱۷۱	فیض صحبت
۲۲۸	مہمان نوازی		خطابت نبوی صلی اللہ علیہ وسلم
۲۳۰	گداگری اور سوال سے نفرت		طرز بیان
۲۳۱	صدقہ سے پرہیز	۱۷۲	آنحضرت صلی اللہ علیہ وسلم کے خطبات کی نوعیت
۲۳۲	تحفے قبول کرنا	۱۷۳	اثر انگیزی
۲۳۲	تحفے دینا	۱۸۰	عبادات نبوی صلی اللہ علیہ وسلم
۲۳۳	عدم قبول احسان		دعا اور نماز
۲۳۳	عدم تشدد		روزہ
۲۳۵	تقتف ناپسند تھا	۱۸۲	زکوٰۃ
۲۳۷	عیب جوئی اور مداحی کی ناپسندیدگی	۱۸۸	حج
۲۳۸	سادگی اور بے تکلفی	۱۹۰	دوام ذکر الہی
۲۳۸	امارت پسندی سے اجتناب	۱۹۰	ذوق و شوق
	مساوات	۱۹۱	
۲۴۴	تواضع	۱۹۲	

۲۹۰	حضرت خدیجہؓ	۲۴۶	تبعظیم اور بے جا مدح کی ناپسندیدگی
۲۹۱	حضرت سودہ بنت زمعہؓ	۲۴۷	شرم و حیا
۲۹۳	حضرت عائشہؓ	۲۴۸	اپنے ہاتھ سے کام کرنا
۲۹۵	حضرت حفصہؓ	۲۴۹	دوسروں کے کام کر دینا
۲۹۷	حضرت زینب ام المساکینؓ	۲۵۰	عزم و استقلال
۲۹۷	حضرت ام سلمہؓ	۲۵۱	شجاعت
۲۹۹	حضرت زینبؓ	۲۵۲	راست گفتاری
۳۰۰	حضرت جویریہؓ	۲۵۳	ایفائے عہد
۳۰۰	حضرت ام حبیبہؓ	۲۵۵	زہد و قناعت
۳۰۱	حضرت میمونہؓ	۲۵۷	عفو و حلم
۳۰۲	حضرت صفیہؓ	۲۶۲	دشمنوں سے عفو و درگزر اور حسن سلوک
	اولاد	۲۶۷	کفار اور مشرکین کے ساتھ برتاؤ
۳۰۳	حضرت قاسمؓ	۲۶۵	یہود و نصاریٰ کے ساتھ برتاؤ
۳۰۳	حضرت زینبؓ	۲۶۸	غریبوں کے ساتھ محبت و شفقت
۳۰۵	حضرت رقیہؓ	۲۷۱	دشمنان جان سے عفو و درگزر
۳۰۶	حضرت ام کلثومؓ	۲۷۳	دشمنوں کے حق میں دعائے خیر
۳۰۶	حضرت فاطمہ الزہراءؓ	۲۷۳	بچوں پر شفقت
۳۰۸	حضرت ابراہیمؓ	۲۷۷	غلاموں پر شفقت
۳۱۰	ازواج مطہرات کے ساتھ معاشرت	۲۷۹	مستورات کے ساتھ برتاؤ
	موثر واقعات	۲۸۱	حیوانات پر رحم
۳۱۳	ازواج مطہرات اور اہل و عیال کی سادہ زندگی	۲۸۲	رحمت و محبت عام
۳۱۵	انتظام خانگی	۲۸۳	ریق القلمی
۳۱۵	اہل و عیال کے مصارف کا انتظام	۲۸۶	عیادت و تعزیت و غم خواری
	***	۲۸۷	لطف طبع
		۲۸۷	اولاد سے محبت
			عائلی زندگی

بِسْمِ اللّٰهِ الرَّحْمٰنِ الرَّحِیْمِ

دیباچہ

سیرت نبوی ﷺ مجلد دوم

سیرت نبوی مجلد اول ۱۳۳۶ھ (۱۹۱۸ء) میں شائع ہوئی۔ اب مجلد دوم ۱۳۳۸ھ (۱۹۲۰ء) کے اوسط میں شائع ہوتی ہے شائقین کا تقاضا ہے کہ جلد سے جلد اس کی جلدیں شائع ہوتی رہیں۔ لیکن شاید ان مشکلات کا ان کو علم نہیں جو عالمگیر جنگ نے زندگی کے ہر شعبہ میں پیدا کر دی ہیں۔ گواہیک سال سے زیادہ ہوا کہ جنگ کا عملاً خاتمہ ہو گیا، لیکن باایں ہمہ حقیقت یہ ہے کہ صلح کا آغاز نہیں ہوا۔ اس خاتمہ جنگ سے زندگی کے مشکلات میں ذرا کمی نہیں ہوئی۔ جلد اول کے تکلیف دہ تجربہ کے بعد یہ طے کر لیا گیا تھا کہ دوسری جلد خود مطبع معارف میں چھپے گی۔ لیکن مشکل یہ تھی کہ ہمارے پاس مشین نہ تھی۔ بڑی تلاش و جستجو سے مشین ہاتھ آئی تو کاغذ کا قحط نظر آیا۔ جلد اول میں جن اصناف کے کاغذ لگ چکے تھے ان کا ملنا دشوار ہو گیا۔ دیسی کاغذ کے ۲۰۰ روم بھی بیک وقت نہ مل سکے۔ یہ دقت کسی طرح ختم ہوئی تو لوح (ٹائپل پیج) کے کاغذ کی مشکل پڑی۔ لکھنؤ سے لے کر کلکتہ اور بمبئی تک کے کارخانے چھان مارے گئے۔ مگر خاطر خواہ کاغذ دستیاب نہ ہوا۔ آخر جو بھی مل سکا اور جس طرح بھی بنایا جلد اختتام کو پہنچی۔

پہلی جلد نبوت کے پر آشوب عہد غزوات پر مشتمل تھی اور دوسری جلد نبوت کی سہ سالہ امن کی زندگی کی تاریخ ہے۔ نبوت کی بست و سہ سالہ زندگی میں پہلی جلد بیس سال کے کارناموں کا مجموعہ تھی اور یہ جلد بقیہ آخری تین سال کے واقعات کا ذخیرہ ہے اور اس کے بعد اخلاق و شمائل شریفہ اور ازواجِ مطہرات و اولادِ کرام کا تذکرہ ہے۔

مصنف مرحوم کی وفات کے بعد جب اس جلد کا تمام قلمی سرمایہ میرے ہاتھ میں آیا تو مجھے اس میں بہت سے ابواب کی کمی محسوس ہوئی جن کے اضافہ کی ہمت نہیں ہوتی تھی۔ آخر کار مدت کے حیض بیض کے بعد میں نے طے کر لیا کہ ان کو لکھنا چاہیے۔ چند روز کے بعد مجھے اتفاقاً مولانا کے ہاتھ کی ایک یادداشت ملی جو وفات سے پانچ ماہ پیشتر ایک سفینہ میں لکھی تھی اس کا عنوان یادداشتِ اخیر تھا۔ اس یادداشت کو پڑھ کر میری مسرت کی انتہا نہ رہی، جب میں نے یہ دیکھا کہ جن ابواب کو میں ضروری سمجھتا تھا۔ مصنف مرحوم نے بھی اپنی آخری یادداشت میں ان کا اضافہ ضروری قرار دیا تھا اور گویا وہ ایک وصیت نامہ تھا جس کو فرشتہ غیب نے ان کے دست و قلم سے میری تسلی کے

لیے پہلے ہی لکھوادیا تھا۔

حل ایس عقدہ ہم از روئے نگار آخرا شد

اخلاق کے باب کو مصنف مرحوم نے تکمیل کو نہیں پہنچایا تھا۔ بہت سے عنوانات سادہ تھے۔ بہت سے عنوانات کو شروع کر کے آئندہ اضافہ کے لیے ناتمام بصورت بیاض چھوڑ دیا تھا۔ جامع نے ان کو لکھ کر بطور تکملہ کتاب میں شامل کر دیا۔ بہت سے ضروری حواشی بھی جا بجا بڑھائے گئے ہیں چنانچہ جیسا کہ جلد اول کے دیباچہ میں ذکر کیا گیا ہے اضافہ اور تکملہ اور حواشی کی تمام عبارتیں ہلالین کے اندر کر دی گئی ہیں۔ تاکہ مصنف اور جامع کی عبارتیں باہم مختلط نہ ہونے پائیں۔

جامع

سید سلیمان ندوی

بِسْمِ اللّٰهِ الرَّحْمٰنِ الرَّحِیْمِ

اسلام کی امن کی زندگی

۹۰ ۹۱ ۹۲ ۹۳ ۹۴ ۹۵ ۹۶ ۹۷ ۹۸ ۹۹ ۱۰۰

قیام امن، اشاعت اسلام، تاسیس خلافت و تکمیل شریعت

قیام امن

عرب کی عام بد امنی

گذشتہ ابواب^(۱) پڑھ لینے کے بعد یہ حقیقت محتاج بیان نہیں رہتی کہ اس وقت گو فطری صلاحیت و استعداد کی رو سے عرب کا ذرہ ذرہ ستارہ تھا لیکن وہ کسی ایک نظام شمسی کے تابع نہ تھا۔ یوں تو تمام جزیرہ عرب ایک واحد ملک اور ایک متحد قوم تھا، تاہم نہ تو کبھی تاریخ نے اس کے ملکی و قومی اتحاد کا نشان دیا اور نہ سیاسی حیثیت سے کسی زمانہ میں تمام عرب ایک پرچم کے نیچے جمع ہوا، جس طرح گھر گھر کا الگ الگ خدا تھا، اسی طرح قبیلہ قبیلہ کے جدا رئیس تھے، جنوبی عرب میں حمیری ازواء اور اقیال کی چھوٹی چھوٹی ریاستیں تھیں۔ شمالی عرب میں بکر، تغلب، شیبان، ازد، قضاعہ، کندہ، لخم، جذام، بنو حنیفہ، طے، اسد، ہوازن، غطفان، اوس، خزرج، ثقیف اور قریش وغیرہ کی الگ الگ ٹولیاں تھیں، جو دن رات خانہ جنگیوں میں مبتلا رہتی تھیں، بکر و تغلب کی چہل سالہ جنگ کا بھی خاتمہ ہوا تھا، کندہ اور حضرموت کے قبائل کٹ کٹ کر فنا ہو چکے تھے، اوس و خزرج لڑ لڑ کر اپنے ایک ایک سردار کو کھو چکے تھے، خاص حرم اور اشہر حرم میں بنو قریظ اور قریش کے درمیان حرب فجار کا سلسلہ جاری تھا اور اس طرح تمام ملک معرکہ کارزار بنا ہوا تھا۔ پہاڑوں اور صحراؤں میں خود مختار جرائم پیشہ قبائل آباد تھے، تمام ملک قتل و غارت گری، سفاکی، خون ریزی کے خطرات میں گھرا تھا۔ تمام قبائل غیر مختتم سلسلہ جنگ کی زنجیروں میں جکڑے ہوئے تھے۔ انتقام، تاراج اور خون بہا کی پیاس سینکڑوں اور ہزاروں اشخاص کے قتل کے بعد بھی نہیں بجھتی تھی۔ ملک کا ذریعہ معاش غارت گری کے بعد فقط تجارت تھی، لیکن تجارت کے قافلوں کا ایک جگہ سے دوسری جگہ تک گزرنا محال تھا۔ حیرہ کے عرب بادشاہ اگرچہ شمالی عربستان میں اثر اور اقتدار رکھتے تھے، تاہم ان کا تجارتی سامان بھی عکاظ کے بازاروں میں باسانی نہ پہنچ سکتا تھا۔ شہر حج عملاً عرب کے مقدس مہینے تھے، بایں ہمہ لڑائیوں کے جواز کے لیے وہ کبھی بڑھا اور کبھی گھٹا دیئے جاتے تھے۔ ابوعلی قالی نے کتاب الامالی میں لکھا ہے۔

(۱) پورا باب اضافہ از صفحہ ۱۰ تا ۱۰۱۔

و ذالک لانہم کانوا یکرہون ان تتوالی علیہم ثلاثۃ اشہر لا تمکنہم الا غارۃ فیہا
لان معاشہم کان من الا غارۃ. (جلد ۱ ص ۶)

”یہ اس لیے کہ وہ پسند نہیں کرتے تھے کہ تین مہینے متصل ان پر غارت گری کے بغیر گزر جائیں، کیونکہ
غارت گری ہی ان کا ذریعہ معاش تھا۔“

بہت سے جرائم پیشہ قبائل کے ذریعہ معاش کے لیے یہی موسم بہار تھا، مکہ کے آس پاس اسلم وغفار وغیرہ
قبائل آباد تھے جو حاجیوں کا اسباب چرانے میں بدنام^(۱) تھے۔ طے نہایت ممتاز اور نامور قبیلہ تھا۔ لیکن دُزدان
طے بھی اپنی شہرت میں ان سے کم نہ تھے۔^(۲) سلیک ابن السلک اور تابط شاعر کے مشہور شاعر تھے۔ لیکن ان کی
شاعری کا تمام تر سرمایہ صرف اپنی چوری اور حیلہ گری کے پُرفخر کارنامے تھے۔

ملک میں اضطراب اور بد امنی کا یہ حال تھا کہ عبدالقیس جو بحرین کا ایک طاقت ور قبیلہ تھا۔ ۵ھ تک مصری
قبائل کے ڈر سے اشہر حرام کے سوا اور مہینوں میں حجاز کا رخ نہیں کر سکتا تھا۔^(۳) فتح مکہ کے بعد بھی جب ملک میں
سکون شروع ہو چکا تھا۔ مدینہ سے مکہ تک سفر خطرناک تھا اور اب بھی لوگ ڈاکے ڈالتے تھے۔^(۴) ہجرت کے
پانچ چھ برس کے بعد بھی شام کے تجارتی قافلے دن دہاڑے لوٹ لیے جاتے تھے۔^(۵) یہاں تک کہ کبھی کبھی خود
دارالاسلام کے چراگا ہوں میں بھی چھاپے مارے^(۶) جاتے تھے۔ آنحضرت ﷺ جب لوگوں کو ملک کے امن و
امان کی بشارت دیتے تھے کہ ایک زمانہ آئے گا جب حیرہ سے ایک خاتون حمل نشین تنہا سفر کرے گی اور خدا کے سوا
کسی کا خوف نہ^(۷) ہوگا تو لوگوں کو تعجب آتا تھا۔ ۹ھ میں ایک شخص نے آ کر شکایت کی کہ میرا مال ڈاکوؤں نے
لوٹ لیا۔ آپ نے فرمایا کہ ”عنقریب وہ زمانہ آئے گا جب مکہ کو قافلہ بے نگہبان جایا کرے گا۔“^(۸) اتنے بڑے
ملک میں صرف حرم کی سرزمین ایسی تھی جہاں لوگوں کو اطمینان میسر آ سکتا تھا خدا نے قرآن مجید میں اہل مکہ پر اپنا
سب سے بڑا احسان یہی بتایا ہے۔

﴿فَلْيَعْبُدُوا رَبَّ هَذَا الْبَيْتِ الَّذِي أَطْعَمَهُمْ مِنْ جُوعٍ وَآمَنَهُمْ مِنْ خَوْفٍ﴾ (قریش:

(۳-۴)

- (۱) صحیح بخاری ذکر اسلم وغفار۔
- (۲) صحیح بخاری باب علامات النبوة۔
- (۳) صحیح بخاری کتاب الایمان۔
- (۴) ابوداؤد کتاب الادب باب الخذر۔
- (۵) طبقات ابن سعد جزو مغازی ص ۶۳، ۶۴، ۶۵۔
- (۶) دیکھو غزوہ سویق وغزوہ غابہ۔
- (۷) صحیح بخاری باب علامات النبوة۔
- (۸) بخاری ص ۱۹۰

”ان کو چاہیے کہ اس گھر کے اس مالک کو پوچھیں جس نے ان کو بھوک میں کھانا دیا اور بد امنی کو دور کر کے امن بخشا۔“

﴿أَوَلَمْ يَرَوْا أَنَّا جَعَلْنَا حَرَمًا آمِنًا وَيُتَخَطَّفُ النَّاسُ مِنْ حَوْلِهِمْ﴾ (عنکبوت: ۶۷)

”کیا یہ نہیں دیکھتے کہ ہم نے ایک امن والا حرم ان کے لیے بنایا (اس کے باہر بد امنی کا یہ عالم ہے کہ) اس کے چاروں طرف سے آدمی اچک لیے جاتے ہیں۔“

خود اسلام کا کیا حال تھا؟ آنحضرت ﷺ عام الحزن کے بعد تین برس تک متصل تمام قبائل کے سامنے اپنے آپ کو پیش کرتے رہے کہ مجھے امان میں لے کر صرف اتنا موقعہ دلا دو کہ خدا کی آواز لوگوں تک پہنچا سکوں لیکن کوئی حامی نہیں بھرتا تھا، تمام مسلمان عرب کی فضا میں سانس تک نہیں لے سکتے تھے تلاش امن کے لیے افریقہ و حبش کے ریگستانوں میں مارے مارے پھرتے تھے جو عرب میں رہ گئے تھے وہ ہدف مظالم گونا گوں تھے۔ قرآن مجید مسلمانوں کی اسی حالت کا ذکر ان آیتوں میں کرتا ہے:

﴿وَاذْكُرُوا إِذْ أَنْتُمْ قَلِيلٌ مُسْتَضْعَفُونَ فِي الْأَرْضِ تَخَافُونَ أَنْ يَتَخَطَّفَكُمُ النَّاسُ﴾ (انفال: ۲۶)

”یاد کرو جب تم ملک میں تھوڑے اور کمزور تھے ڈرتے تھے کہ لوگ تم کو اچک نہ لیں۔“

اسی ملکی شورش اور بد امنی کا یہ نتیجہ تھا کہ ملک میں کوئی تحریک بھی بغیر خود حفاظتی فوجی تدبیر کے کامیاب نہیں ہو سکتی تھی۔ سرور عالم ﷺ کا اصلی فرض اسلام کی دعوت تھی اس کے لیے تیغ و خنجر اور فوج و لشکر کی حاجت نہ تھی۔ لیکن ایک طرف تو دشمن حملہ پر حملہ کرتے چلے آتے تھے اور دوسری طرف ہر جگہ دعاۃ اسلام کی جانیں معرض خطر میں رہتی تھیں۔ تجارت کے قافلے جن پر اصل میں ملک کی معاش کا دار و مدار تھا غیر مامون تھے۔ چنانچہ اس قسم کے تفصیلی واقعات غزوات نبوی کے اسباب و انواع میں گزر چکے ہیں۔

بیرونی خطرات

بہر حال یہ تو ملک کی اندرونی حالت تھی۔ بیرونی خطرات بھی کچھ کم نہ تھے ملک کے تمام سرسبز و زرخیز صوبے روم و فارس دو عظیم الشان طاقتوں کے پنجے میں تھے۔ تقریباً ساٹھ برس سے ایرانی یمن، عمان اور بحرین کے مالک بن بیٹھے تھے اور ان کے زیر اقتدار برائے نام عرب رؤسا حکمران تھے۔ حدود عراق میں آل منذر کی حکومت کو مٹا کر ایرانیوں نے اندرون ملک میں بھی پیش قدمی شروع کر دی تھی۔ حجاز میں اسلام کی جو تحریک پھیل رہی تھی اس کو بھی وہ اپنے ہی حدود میں سمجھتے تھے چنانچہ ۶ھ میں شاہ ایران نے یمن کے ایرانی گورنر کو فرمان بھیجا کہ ”میرے غلام کو جو حجاز میں مدعی نبوت بنا ہے گرفتار کر کے میرے پاس بھیج دو۔“

رومیوں نے حدود شام پر قبضہ کر لیا تھا آل غسان اور چھوٹے چھوٹے عرب رؤساء نے جنہوں نے مدت

سے عیسائی مذہب قبول کر لیا تھا ان کی ماتحتی قبول کر لی تھی۔ ۸ھ کے بعد رومی ان عیسائی رؤسائے عرب کی مدد سے مدینہ پر حملہ کی تیاریاں کر رہے تھے جس کا ظہور واقعہ تبوک اور موتہ وغیرہ کی صورت میں ہوا۔

یہودیوں کی قوت

رومیوں نے دوسری صدی عیسوی میں یہودیوں سے شام و فلسطین کی برائے نام حکومت بھی چھین لی تھی اور وہ مجبوراً حدود شام سے قلب حجاز تک پیچھے ہٹ آئے تھے اور اپنے لیے مدینہ سے شام تک متصل قلعے قائم کر لیے تھے یہ مقامات ان کے جنگی استحکامات بھی تھے اور تجارتی گودام بھی۔ قریظہ، قیقاع^(۱)، خیبر، فدک، تیماء، وادی القرئی^(۲) وغیرہ ان کی بڑی بڑی چھاؤنیاں تھیں۔ قرآن مجید میں حسب ذیل آیات میں یہودیوں کے انہی قلعوں کی طرف اشارہ کیا ہے۔

﴿لَا يُقَاتِلُونَكُمْ جَمِيعًا إِلَّا فِي قُرَىٰ مُّحَصَّنَةٍ أَوْ مِنْ وَرَاءِ جُدُرٍ﴾ (حشر: ۱۴)

”وہ قلعہ بند آبادیوں میں یا دھس کے نیچے چھپے بغیر یوں مل کر مقابلہ نہیں کر سکتے۔“

﴿وَ أَنْزَلَ الَّذِينَ ظَاهَرُوا هُمْ مِنْ أَهْلِ الْكِتَابِ مِنْ صَيَاصِيهِمْ﴾ (احزاب)

”خدا نے ان یہودیوں کو جنہوں نے ان کی مدد کی تھی ان کے قلعوں سے اتارا۔“

زمانہ قدیم میں مالی کاروبار کی وسعت نے اسپین اور دیگر ممالک یورپ میں ان کو جس طرح ملک کی پالیٹکس کا خطرناک عنصر بنا دیا۔ بعینہ یہی حال ان کا عرب میں بھی تھا۔ ان چند قلعوں کے برتے پر وہ اسلام کی قوت کو بالکل خاطر میں نہیں لاتے تھے۔ آنحضرت ﷺ کو متعدد لڑائیاں صرف ان کی شرارت سے لڑنی پڑیں۔ بدر میں جب مسلمانوں کو فتح حاصل ہوئی تو یہ فخریہ کہتے تھے۔ ”بے چارے مکہ کے قریش لڑنا کیا جانیں؟ مسلمانوں کو ہمارے قلعوں سے مقابلہ پڑے تو معلوم ہو۔“

غرض عرب کا ملک اس قدر متعدد اور مختلف اندرونی اور بیرونی خطرات میں مبتلا تھا کہ اس کی اصلاح و تدبیر کے لیے عام انسانی دست و بازو بے کار تھے۔ خدا کا غیر مرنی ہاتھ محمد رسول اللہ ﷺ کی آستین میں پوشیدہ تھا۔ ﴿وَ مَا رَمَيْتَ إِذْ تَرَوٰهُمۡتَوَلٰیۡكِنَّ اللّٰهُ رَمٰی﴾ ہجرت کے بعد آٹھ برس کی متواتر کوششوں اور پیہم اصلاحات کا یہ نتیجہ ہوا کہ محال نے امکان بلکہ واقعہ کی صورت اختیار کر لی۔ عرب کے سیاسی ضعف کا تمام تر راز نا اتفاقی اور باہمی جنگ و جدال میں مضمر تھا اور اس نا اتفاقی اور خانہ جنگی کا سبب صرف یہ تھا کہ تمام عرب مختلف خاندانوں اور نسلوں میں منقسم تھا۔ تمام ملک کے اجتماع اور اتحاد کے لیے ان میں کوئی مستحکم رشتہ موجود نہ تھا۔ محمد رسول اللہ ﷺ نے تمام عرب کی شیرازہ بندی کے لیے اسلام کا رشتہ قائم کیا۔ ﴿اِنَّمَا الْمُؤْمِنُوْنَ اِخْوَةٌ﴾ (حجرات) اور دفعتاً اس

(۱) معجم البلدان یا قوت میں ان مقامات کے حالات پڑھو۔

(۲) کتب مغازی دسیر میں ان کے حالات دیکھو بخاری میں ابواب قتل کعب بن اشرف و رافع بن خدیج۔

روحانی رشتہ نے خون قرابت اور نسل کے تار و پودا ڈھیڑ دیئے اور صرف ایک کلمہ لا الہ الا اللہ محمد رسول اللہ کی برقی رو اب تمام عرب کی اتحادی روح کو حرکت دے رہی ہے خدائے پاک نے قرآن مجید میں اس اجتماع اور اتحاد کے وجود کو اپنی مخصوص نعمت فرمایا۔

﴿وَإِذْ كُتِبَ اللَّهُ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا﴾ (آل عمران: ۱۰۳)

”خدا کے اس احسان کو یاد کرو کہ تم ایک دوسرے کے دشمن تھے خدا نے تمہارے دلوں کو جوڑ دیا پھر اس کے لطف و محبت سے بھائی بھائی بن گئے۔“

خدا نے خود آنحضرت ﷺ کو مخاطب کر کے فرمایا کہ محمد! یہ تیرا کام نہ تھا۔ اس میں خود خداوند مقلب القلوب کا ہاتھ کام کر رہا تھا۔

﴿هُوَ الَّذِي آيَدَكَ بِنَصْرِهِ وَبِالْمُؤْمِنِينَ وَ أَلَّفَ بَيْنَ قُلُوبِهِمْ لَوْ أَنْفَقْتَ مَا فِي الْأَرْضِ جَمِيعًا مَا أَلَّفْتَ بَيْنَ قُلُوبِهِمْ وَ لَكِنَّ اللَّهَ أَلَّفَ بَيْنَهُمْ إِنَّهُ عَزِيزٌ حَكِيمٌ﴾ (انفال: ۶۲، ۶۳)

”وہ خدا ہی ہے جس نے (اے محمد!) اپنی نصرت اور مسلمانوں کے ذریعہ سے تجھ کو قوت بخشی اور اسی نے مسلمانوں کے دل باہم جوڑ دیئے اگر تم تمام دنیا کے خزانے بھی لٹا دیتے تو بھی ان کے دلوں کو نہ جوڑ سکتے لیکن خدا نے ان کے دل باہم جوڑ دیئے وہ زبردست حکمت والا ہے۔“

ہجرت کے بعد آنحضرت ﷺ نے مہاجرین و انصار کے درمیان جو مواخاۃ اور برداری قائم کرائی تھی وہ اس سلسلہ کی پہلی کڑی تھی اور اس کی آخری کڑی وہ خطبہ تھا جو فتح مکہ کے موقع پر دیا گیا۔ قرآن مجید نے اپنے ارشادات میں فتنہ و فساد فی الارض کو مکروہ ترین فعل انسانی قرار دیا اور اس فعل کے مرتکب کے لیے سخت سزائیں مقرر کیں، چوری کے لیے قطع سزا متعین کی، رہزنی کے لیے قتل، پھانسی، قطعید اور جلا وطنی کی تعزیریں جاری کیں۔ سورہ مائدہ میں خون ریزی اور قتل و سفاکی کے انسداد کے لیے قصاص کا قانون نازل ہوا عملاً ملک میں قیام امن کے لیے آنحضرت ﷺ نے متعدد بار فوجیں بھیجیں، رہزن قبائل پر چھاپے مارے۔^(۱) حجاز میں جن قبائل کا پیشہ چوری تھا وہ تائب ہو کر مسلمان ہو گئے^(۲) فوج داری اور دیوانی کے مقدمات کے فیصلے کے لیے قوانین وضع ہوئے اور جا بجا اعمال کا تقرر ہوا۔

لیکن یہ سب جو کچھ ہوا وہ انسانوں کی ظاہری فطرت کی پابندی تھی، ورنہ ایک پیغمبر کا فرض ایک مقنن اور ایک عام مدبر کے فرائض سے بدرجہا بلند ہے۔ اسلام کے قانون تعزیرات نے جو کچھ کام کیا، قرآن کا روحانی اثر اور خاتم الانبیاء ﷺ کا فیض تلقین اس سے پہلے فرد قرار دیا جرم کی دفعات کو بالکل مٹا دیتا تھا۔ قانون و خوف تعزیر

(۱) دیکھو غزوات نبوی پر دوبارہ نظر۔

(۲) صحیح بخاری ذکر غفاری واسلم۔

صرف بازاروں میں اور انسانوں کے عام مجموعوں میں جرائم سے باز رکھ سکتا ہے لیکن دعوتِ اسلام کے فیضِ اثر نے دلوں کو بالکل خدا کے سامنے کر دیا جو رات کی تاریکیوں میں بھی دیکھتا تھا اور مقفل دروازوں کی کھڑکیوں سے بھی جھانکتا تھا اور اب تمام ملک میں امن و امان تھا اور یہ عدی بن حاتم نے شہادت دی کہ انہوں نے اپنی آنکھوں سے دیکھا کہ آنحضرت ﷺ کی پیشین گوئی کے مطابق لوگ صنعاء سے حجاز تک تنہا سفر کرتے تھے اور خشیتِ الہی کے سوا کوئی اور خوف راستہ میں نہ تھا۔^(۱) ایک یورپین مورخ نے جس کے قلم نے پیغمبر اسلام (ﷺ) کی مدح کے لیے بہت کم جنبش کی ہے (مارگولیوس) وہ بھی ان الفاظ میں اس حقیقت کا اعتراف کرتا ہے۔

”محمد کی وفات کے وقت ان کا سیاسی کام غیر مکمل نہیں رہ گیا تھا۔ آپ ایک سلطنت کی جس کا ایک سیاسی و مذہبی دارالسلطنت مقرر کیا گیا تھا بنیا ڈال چکے تھے۔ آپ نے عرب کے منتشر قبائل کو ایک قوم بنا دیا تھا۔ آپ نے عرب کو ایک مشترک مذہب عطا کیا اور ان میں ایک ایسا رشتہ قائم کیا جو خاندانی رشتوں سے زیادہ مستحکم اور مستقل تھا۔“^(۲)

بیرونی خطرات کے انسداد کے لیے خدا نے عجیب و غریب سامان پیدا کر دیئے۔ قریش اور منافقین مدینہ کے اشتعال سے یہودیوں نے اسلام کو پامال کرنا چاہا جس کا نتیجہ یہ ہوا کہ وہ خود چور ہو گئے۔ ۳ھ سے لے کر ۷ھ تک متواتر لڑائیاں پیش آئیں اور آخر فتح خیبر پر ان کی سیاسی قوت کا خاتمہ ہو گیا، رومیوں نے اور حدودِ شام کے عیسائی عربوں نے اسلام کے استیصال کا بیڑہ اٹھایا۔ عیسائی روسائے عرب میں سب سے زیادہ طاقت ور اور پُر زور غسانی تھے جو رومیوں کے ہاتھ میں کھ پتلی کی طرح کام کرتے تھے۔ بہرا زوائل، بکر، لخم، جذام اور عاملہ وغیرہ عرب قبائل ان کے ماتحت تھے ان کے علاوہ دو مہاجرین، ایلہ، جربا، اذرح، تبالہ اور جرش وغیرہ کے چھوٹے چھوٹے عیسائی اور یہودی رئیس تھے۔ غسانیوں کے حملہ کی ابتداء جس طرح ہوئی وہ اوپر گزر چکا ہے، حارث بن عمیر جو شاہِ بصری کے دربار میں دعوتِ اسلام کا خط لے کر گئے تھے ان کو غسانیوں نے راستہ میں قتل کر دیا۔ آنحضرت ﷺ نے تین ہزار مسلمانوں کا ایک دستہ تادیب و انتقام کے لیے روانہ فرمایا۔ غسانی ایک لاکھ کا ٹڈی دل لے کر میدان میں آئے اور خبر تھی کہ رومی بھی اسی قدر فوج لیے ہوئے موتہ سے قریب مواب میں پڑے ہیں۔ تاہم مٹھی بھر مسلمان آدمیوں کے اس جنگل سے نہ ڈرے اور کچھ عزیز جانیں کھو کر فوج کو میدانِ جنگ سے ہٹا لائے۔ اس جنگ کا نام غزوہ موتہ ہے۔

اس کے بعد ۹ھ میں غزوہ تبوک پیش آیا۔ دم بدم خبریں آتی رہتی تھیں کہ رومی حملہ آوری کے لیے عیسائی عربوں کی ایک فوج گراں ترتیب دے رہے ہیں اور ایک سال کی پیشگی تنخواہ بھی فوج کو تقسیم کر چکے ہیں۔ یہ بھی خبر تھی کہ غسانی فوج کی آراستگی میں مصروف ہیں اور گھوڑوں کی نعلبندی بھی کر رہے ہیں۔ اس بناء پر آنحضرت ﷺ


(۱) صحیح بخاری۔

(۲) لائف آف محمد مارگولیوس ص ۲۷۱۔

نے تیس ہزار صحابہ کے ساتھ پیش قدمی فرمائی اور بیس دن تک دشمنوں کی آمد کا انتظار کرتے رہے لیکن کوئی مقابل نہ آیا۔ تاہم اس پیش قدمی کا فائدہ یہ ہوا کہ غسانیوں کے علاوہ تمام رؤسا نے رومیوں کو چھوڑ کر اسلام کی حمایت قبول کر لی (۱)۔ ۱۱ھ میں زمانہ مرض الموت میں آنحضرت ﷺ نے اسامہ بن زیدؓ کے زیر افسری رومیوں کے مقابلہ کے لیے پھر فوجیں روانہ فرمائیں لیکن اس مہم کا اختتام عہد صدیقی میں ہوا۔

ایرانیوں کی حکومت زندگی کے آخری دور کو پہنچ چکی تھی۔ ۱۰ھ میں دعاۃ اسلام کے پہنچنے کے ساتھ ہی بے مقابلہ و جنگ یمن، عمان اور بحرین میں ان کی قبائے حکومت کا تار تار الگ ہو گیا۔

غرض نو دس برس کی متواتر اور پیہم کوششوں سے اور مافوق طاقت بشری تائیدات کے سبب سے اب تمام ملک میں امن و امان قائم ہو گیا۔ قریش اور یہود کی سازشوں کا طلسم ٹوٹ گیا۔ قبائل کی خانہ جنگیاں مٹ گئیں۔ تمام رہزن اور ڈاکو جتھے رام ہو گئے۔ بیرونی خطرات کا انسداد ہو گیا۔ اب موقع ملا کہ صلح و آشتی کے ساتھ حسب فرمانِ الہی اصل مقصود کی طرف توجہ کی جائے۔



(۱) اوپر کے تمام واقعات کی تفصیل اور حوالے لغز وہ موتہ اور تبوک کے ذکر میں گزر چکے ہیں۔

تبلیغ و اشاعتِ اسلام

سرور کائنات ﷺ کا اصلی کام تمام عالم میں دعوتِ اسلام کا اعلان کرنا تھا اور نہ صرف اعلان بلکہ ہر قسم کے جائز اور صحیح وسائل سے تمام عالم کو حلقہٴ اسلام میں لانا تھا اس کے لیے تیغ و خنجر اور فوج و عسکر کی ضرورت نہ تھی بلکہ صرف اس قدر کافی تھا کہ دعوتِ حق کی صدا اطرافِ عالم میں پہنچ جانے پائے۔ لیکن مکہ میں تیرہ برس تک اعدائے اسلام اسی کے سدِ راہ رہے۔ حج کے موقع پر عرب کے تمام قبائل دور دراز مقامات سے آتے تھے۔ آنحضرت ﷺ ایک ایک کے پاس جاتے اور صرف یہ درخواست کرتے کہ قریش مجھ کو پیغام پہنچانے سے روکتے ہیں تم اس کا موقع دلا دو اور خودو، لیکن قریش کے اثر سے ہزاروں لاکھوں میں سے ایک بھی اس کی حامی نہیں بھرتا تھا۔

مکہ میں اشاعتِ اسلام

تاہم آفتابِ حق کی کرنیں ان کثیف بادلوں میں سے بھی چھن چھن کر سطحِ قلوب پر پڑتی تھیں اور اکناف و حوالی کو روشن کرتی جاتی تھیں۔ اسلام کو صرف اشنہارا اور اعلان کی ضرورت تھی اور یہ کام خود اعدائے اسلام نے انجام دیا جب حج کا زمانہ آتا تو رؤسائے قریش عام گزرگاہوں پر خیمے لگاتے باہر کے لوگ ان سے ملنے آتے اور چونکہ بعثتِ بنی کا چرچا پھیل چکا تھا۔ لوگ اس کی حقیقت دریافت کرتے اور نہ کرتے تو قریش خود حفظِ ما تقدم کے لیے ان سے کہتے کہ ہمارے شہر میں ایک بد عقیدہ پیدا ہوا ہے جو ہمارے معبودوں کی توہین کرتا ہے یہاں تک کہ لات و عزیٰ تک کو برا کہتا ہے۔

بد عقیدہ کو عربی میں ”صابی“ کہتے ہیں اس مناسبت سے یا اس وجہ سے کہ اسلام کے بعض فرائض مثلاً نماز کی صورت، صابین کے اعمال سے ملتے جلتے ہیں۔ قریش نے آنحضرت ﷺ کو صابی کا لقب دیا تھا اور بالآخر اس لقب سے تمام عرب میں آپ کا نام مشہور^(۱) ہو گیا۔ صحیح بخاری کتاب المغازی میں ایک صحابی سے روایت ہے کہ میں جب چھوٹا تھا تو مکہ کے آنے جانے والوں سے سنا کرتا تھا کہ مکہ میں ایک مدعی نبوت پیدا ہوا ہے۔^(۲) ملک میں جب آپ کا نام مشہور ہوا تو اگرچہ جمہور عام پر مخالف اثر پڑا اور ان میں سے کسی شخص نے آپ کی طرف رخ نہیں کیا، لیکن اتنا بڑا وسیع ملک ان لوگوں سے خالی نہیں ہو سکتا تھا جن کو یہ شوق پیدا ہو کہ اصل واقعہ کیا ہے؟ عرب میں ایسے لوگوں کی خاصی جماعت پیدا ہو گئی تھی جو بت پرستی سے متنفر ہو چکے تھے اور حق کے متحس تھے۔ بعض لوگ

(۱) صحیح بخاری کتاب التیمم۔

(۲) کتاب المغازی ص ۶۱۵۔

اس حد سے ترقی کر کے حنفی بن گئے تھے جن کا تذکرہ آغاز کتاب میں گزر چکا ہے۔ حافظ ابن حجر نے اصحابہ میں متعدد ایسے صحابہ^(۱) کا ذکر کیا ہے جو یمن وغیرہ دور دراز مقامات سے آنحضرت ﷺ کی تحقیقِ حال کے لیے مکہ میں آنحضرت ﷺ کے پاس آئے اور مخفی طور سے اسلام لا کر واپس گئے۔ حضرت ابو موسیٰ اشعریؓ یمنی (اور طفیل بن عمرو دوسی یمنی) کے خاندان میں جو اسلام پھیلا اس کی ابتداء قیام مکہ ہی کے زمانہ میں ہوئی تھی۔

طفیل بن عمرو کا اسلام

طفیل بن عمرو دوسی عرب کا مشہور شاعر تھا اور چونکہ عرب میں شعراء کا اثر بہت تھا یعنی وہ قبیلہ کو جدھر چاہتے تھے ادھر کر دیتے تھے اس لیے قریش نے کوشش کی کہ وہ کسی طرح آنحضرت ﷺ کی خدمت میں نہ پہنچنے پائے لیکن ایک دفعہ جب اس نے اتفاقاً آنحضرت ﷺ کو قرآن مجید پڑھتے سنا تو وہ فوراً مسلمان ہو گیا۔^(۲) اور اسی زمانہ میں اس کے قبیلہ دوس میں بھی اسلام پھیلنے لگا۔^(۳) تاہم عام قبیلہ نے طفیل کی دعوت قبول نہ کی۔ وہ رنجیدہ ہو کر آنحضرت ﷺ کے پاس آئے اور عرض کی یا رسول اللہ! دوس نے نافرمانی کی ان پر بددعا کیجئے۔ آپ نے ہاتھ اٹھا کر دعا مانگی کہ خدا یا دوس کو ہدایت دے اور ان کو بھیج۔ اس کے بعد سارا قبیلہ مسلمان ہو گیا۔^(۴)

عمرو بن عنبہ کا اسلام

عمرو بن عنبہ سلمیٰ بھی انہی بزرگوں میں ہیں جنہوں نے لوگوں کی زبانی یہ سن کر کہ مکہ میں ایک شخص پیدا ہوا ہے جو بہت سی باتیں بتاتا ہے۔ مشتاقانہ مکہ آئے۔ آنحضرت ﷺ کی خدمت میں پہنچ گئے اور عرض کی کہ آپ کون ہیں؟ آپ نے فرمایا۔ ”میں پیغمبر ہوں۔“ انہوں نے کہا۔ ”پیغمبر کس کو کہتے ہیں۔؟“ آپ نے فرمایا ”خدا نے مجھے بھیجا ہے۔“ انہوں نے پھر پوچھا ”کیا پیغام دے کر بھیجا ہے۔“ ارشاد فرمایا۔ ”مجھے خدا نے یہ پیغام دے کر بھیجا ہے کہ قرابت کا حق ادا کیا جائے بت توڑ دیئے جائیں خدا کو ایک مانا جائے اور کسی کو اس کا شریک نہ ٹھہرایا جائے۔“ عمرو نے پوچھا۔ ”اس مذہب کے کتنے پیرو ہیں۔؟“ آپ نے فرمایا۔ ”ایک آزاد ابو بکرؓ اور ایک غلام (بلالؓ)“ عمرو نے کہا۔ ”میں بھی آپ کی پیروی کرتا ہوں۔“ ارشاد ہوا کہ ابھی تو یہ ممکن نہیں۔ تم دیکھتے ہو کہ میں کس حال میں ہوں اور لوگوں کا کیا حال ہے؟ میری کامیابی کا جب حال سنو تو میرے پاس آ جانا۔ چنانچہ عمرو واپس گئے اور ہجرت کے بعد جب لوگوں کی زبانی آپ کی کامیابی کا حال معلوم ہوا تو حاضر خدمت ہوئے۔^(۵)

(۱) اضافہ تا قصہ ابو ذرؓ۔

(۲) زرقانی۔

(۳) صحیح مسلم کتاب الایمان سے یہ مفہوم ہوتا ہے۔

(۴) صحیح بخاری باب قصہ دوس۔

(۵) صحیح مسلم باب الاوقات النبی نبی عن الصلوٰۃ فیہا۔

ضاد بن ثعلبہ کا اسلام

ضاد بن ثعلبہ قبیلہ ازد شنوہ کے رئیس اور آپ کے زمانہ جاہلیت کے دوست تھے وہ مکہ آئے تو سنا محمد کو جنون ہو گیا ہے وہ جھاڑ پھونک بھی کرتے تھے وہ آپ کے پاس آئے کہ لاؤ میں تمہارا علاج کر دوں آپ نے فرمایا۔^(۱)

الحمد لله نحمدہ و نستعینہ من ینہدہ اللہ فلا مضل لہ و من یضللہ فلا ہادی لہ و اشہد ان لا الہ الا اللہ و حدہ لا شریک لہ و اشہد ان محمداً عبده و رسوله۔ ”تمام تعریف اللہ کے لیے ہے۔ ہم اسی کی تعریف کرتے ہیں اور اسی سے مدد چاہتے ہیں۔ جس کو اللہ ہدایت دے اس کے لیے کوئی گمراہی نہیں اور جس کو اللہ گمراہ کر دے اس کے لیے ہدایت کا کوئی راستہ نہیں۔ میں گواہی دیتا ہوں کہ اللہ کے سوا کوئی معبود نہیں۔ وہ اکیلا ہے اس کا کوئی شریک نہیں اور میں گواہی دیتا ہوں کہ محمد اس کے بندے اور رسول ہیں۔“ ان فقروں نے ضاد پر غیر معمولی اثر کیا۔ عرض کی دوبارہ ارشاد فرمائیے آپ نے پھر اعادہ فرمایا۔ ضاد نے پھر تیسری بار پڑھوایا۔ اب وہ بالکل مسحور تھے بولے کہ میں نے کاہنوں کی باتیں، جادو گروں کے منتر اور شاعروں کے قصائد سنے ہیں لیکن ایسا کلام میں نے نہیں سنا۔ یہ تو دریا کہ تہہ تک میں بھی اثر کر جائے گا۔ لائیے ہاتھ لائیے میں اسلام پر بیعت کرتا ہوں۔ آپ نے ان سے بیعت لی۔

قبیلہ ازد کا اسلام

پھر فرمایا: اپنے پورے قبیلہ کی طرف سے بھی بیعت کر لو۔ چنانچہ انہوں نے پورے قبیلہ کی طرف سے بیعت کر لی اور وہ ان کی دعوت سے مسلمان ہو گیا۔ ایک دفعہ ایک لڑائی میں مسلمان سپاہیوں کا ادھر سے گزر ہوا تو افسر نے پوچھا کہ کسی نے اس قبیلہ کی کوئی چیز لی ہے۔ ایک سپاہی نے کہا ایک لوٹا میرے پاس ہے اس نے حکم دیا کہ واپس کر دو۔

حضرت ابو ذرؓ کا اسلام

حضرت ابو ذرؓ کا واقعہ اس موقع پر خاص طور پر ذکر کے قابل ہے۔

غفار کا قبیلہ جو قریش کی شامی تجارت کے راستہ میں آباد تھا، جب وہاں یہ چرچا پھیلا تو حضرت ابو ذرؓ جو بت پرستی سے متنفر ہو چکے تھے اور حق کی تلاش میں تھے انہوں نے اپنے بھائی (انیس) سے کہا کہ تم مکہ جاؤ اور دیکھو کہ یہ شخص جو نبوت کا دعویٰ کرتا ہے۔ اس کی تعلیم اور تلقین کیا ہے؟ انیس مکہ آئے واپس جا کر بیان کیا کہ وہ مکارم اخلاق کی تعلیم دیتا ہے اور جو کلام پیش کرتا ہے وہ شاعری سے الگ ہے حضرت ابو ذرؓ کو اس مختصر سے جواب سے تسکین نہیں ہوئی، خود گئے زاد سفر کے لیے مشک میں پانی اور کچھ کھانے کو لے لیا۔ مکہ میں آئے تو ڈر کے مارے کسی سے

(۱) صحیح مسلم باب تخفیف الصلوٰۃ والخطبہ۔

آنحضرت صلی اللہ علیہ وسلم کا نام پوچھ نہیں سکے تھے۔ حرم میں حضرت علیؓ سے ملاقات ہوگئی، انہوں نے گھر پر لا کر مہمان رکھا لیکن تین دن تک ان سے بھی کچھ پوچھنے کی ہمت نہیں ہوئی۔ بالآخر خود حضرت علیؓ نے پوچھا کہ ”یہاں آنے کی کیا غرض ہے؟“ انہوں نے ڈرتے ڈرتے بتایا لیکن پھر قول و اقرار لے لیا کہ کسی پر راز ظاہر کرنے ہونے پائے۔ حضرت علیؓ ان کو آنحضرت صلی اللہ علیہ وسلم کی خدمت میں لائے اور آپ نے اسلام کی تلقین کی اور فرمایا کہ اس وقت گھر واپس جاؤ۔ پھر میں جو کہلا بھیجوں گا اس کی تعمیل کرنا، لیکن ان کو اسلام کا جوش تھا۔ عرض کی کہ میں تو اسلام کا اعلان کر کے رہوں گا۔ غرض حرم میں آئے اور زور سے پکارے کہ اشہد ان لا الہ الا اللہ و اشہد ان محمداً رسول اللہ۔ اس آواز کا سننا تھا کہ لوگ چاروں طرف سے دوڑ پڑے اور ان کو مارنا شروع کیا۔ حضرت عباسؓ نے آ کر بچایا اور لوگوں سے کہا، تم یہ نہیں سمجھتے کہ تمہاری تجارت کا راستہ غفار کی آبادی سے ہو کر گزرتا ہے اور یہ اسی قبیلہ کے آدمی ہیں۔ اس وقت لوگوں نے چھوڑ دیا، لیکن دوسرے دن حضرت ابوذرؓ نے حرم میں جا کر پھر اسی طریقہ سے اسلام کا اعلان کیا اور نتیجہ بھی وہی ہوا جو کل ہو چکا تھا۔ آج بھی اتفاق سے حضرت عباسؓ آگئے اور انہوں نے جان بچائی۔^(۱)

قبیلہ غفار کا اسلام

حضرت ابوذرؓ مکہ سے جب واپس گئے اور اپنے قبیلہ کو اسلام کی دعوت دی تو آدھا قبیلہ اسی وقت مسلمان ہو گیا۔ بقیہ آدمیوں نے کہا کہ ہم اس وقت اسلام کا اظہار کریں گے۔ جب آنحضرت صلی اللہ علیہ وسلم مدینہ میں آ جائیں۔ چنانچہ جب آپ مدینہ میں تشریف لائے تو باقی آبادی بھی مسلمان ہوگئی۔^(۲)

قبیلہ اسلم کا اسلام

غفار سے قریب اسلم کا قبیلہ آباد تھا اور دونوں قبیلوں میں قدیم تعلقات تھے۔ غفار کے اثر سے انہوں نے بھی اسلام قبول کر لیا^(۳) (حالانکہ یہ دونوں قبیلے اسلام سے پہلے چوری میں بدنام تھے اور ان کو معلوم تھا کہ اسلام اس فعلِ شنیع کا دشمن ہے۔)

اوس و خزرج کا اسلام

موسم حج میں عرب کے اکثر قبائل کا اجتماع ہو جاتا تھا۔ آپؐ اس موقع پر ایک ایک قبیلہ کے قیام گاہ پر جاتے اور اسلام کی دعوت دیتے تھے۔ چنانچہ مدینہ کے قبائل اوس و خزرج کی معتد بہ جماعت نے اسی موقع پر اسلام قبول

(۱) یہ روایت تمام صحیح بخاری سے ماخوذ ہے۔ صحیح مسلم میں یہ واقعہ جس طرح منقول ہے اس میں بہت سی باتیں اس میں سے زائد ہیں مختلف ہیں۔ حافظ ابن حجر فتح الباری میں لکھتے ہیں کہ ان دونوں روایتوں میں تطبیق ممکن ہے۔

(۲) صحیح مسلم (اسلام ابی ذر)

(۳) صحیح بخاری ذکر اسلم و غفار۔

(۱) کیا۔

قیام مدینہ میں اشاعت اسلام

اس کے بعد جب حضرت مصعب بن عمیر داعی اسلام بنا کر مدینہ منورہ بھیجے گئے تو ان کے فیضِ تلقین سے چند ہی مہینوں میں دو گھرانوں کے سوا بقیہ تمام گھرانے مسلمان ہو گئے۔ ہجرت کے بعد جب آپ مدینہ تشریف لائے تو آس پاس کے قبائل میں جیسا کہ اوپر گزرا، غفار و اسلم نے اسلام قبول کر لیا۔

بدر کے بعض قریشیوں کا اسلام

کچھ ہی دنوں کے بعد بدر کا معرکہ پیش آیا جس میں قریش کو شکست ہوئی اور ستر اشخاص مسلمانوں کے ہاتھ میں قید ہوئے ان قیدیوں کی رہائی کے لیے قریش نے مدینہ میں آمد و رفت شروع کی اس تقریب سے لوگوں کو مسلمانوں سے ملنے جلنے کا اتفاق ہوا اور اس اثر سے متعدد اشخاص مسلمان ہو گئے۔

(ان میں) بہت سے لوگ ایسے تھے کہ اتفاقاً ان کے کانوں میں قرآن مجید کی آواز پڑ گئی اور باوجود سخت عداوت کے ان کا دل پتھر سے موم بن گیا۔ جبیر بن مطعم بدر کے قیدیوں کو فدیہ دے کر چھڑانے کے لیے آئے تھے اور قیدیوں کے ساتھ اسیر تھے ایک دن آنحضرت ﷺ یہ آیتیں پڑھ رہے تھے۔

﴿أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ أَمْ خَلَقُوا السَّمَوَاتِ وَالْأَرْضَ بَلْ لَا يُوقِنُونَ﴾ (طور: ۲)

”کیا یہ یوں ہی آپ سے آپ پیدا ہو گئے یا ان لوگوں نے خود اپنے آپ کو پیدا کیا یا ان لوگوں نے آسمان اور زمین کو پیدا کیا بلکہ یہ بات ہے کہ ان کو یقین نہیں ہے۔“

جبیر بن مطعم کا اسلام

جبیر بن مطعم نے یہ آیتیں سن لیں تو ان کا بیان ہے کہ مجھ کو یہ معلوم ہوتا تھا کہ میرا دل پرواز کر گیا۔ صحیح بخاری سورہ طور میں یہ واقعہ مذکور ہے۔

پیشین گوئی روم کا اثر

مکہ میں روم و فارس کی جنگ کے متعلق آنحضرت ﷺ نے جو پیشین گوئی فرمائی تھی وہ ٹھیک فتح بدر کے موقع پر پوری اتری اور قرآن مجید کی پیشین گوئی کے مطابق سات برس کے بعد رومیوں نے فارس پر فتح کلی پائی۔ اس عظیم الشان معجزہ کا یہ نتیجہ ہوا کہ ایک خلق کثیر نے اسلام کی صداقت کا اقرار کیا۔

غرض اس طرح آپ ہی آپ لیکن نہایت آہستگی اور تدریج کے ساتھ اسلام پھیلتا جاتا تھا۔ ۵ھ میں قریش

کنانہ غطفان اسداوردیگر قبائل نے متحد ہو کر مدینہ پر حملہ کیا اور شکست کھائی۔ اس معرکہ کا نام احزاب ہے جس کی تفصیل اوپر گزر چکی ہے۔ اس شکست نے قریش کا عالمگیر اثر کسی قدر کم کیا اور وہ قبائل جو قبول اسلام کے لیے آمادہ تھے لیکن قریش کے ڈر سے ان کو اظہار اسلام کی ہمت نہیں ہوتی تھی انہوں نے آنحضرت ﷺ کی خدمت میں وفود بھیجنے شروع کئے۔

قبیلہ مزینہ کا اسلام

سب سے پہلی جو سفارت آئی وہ قبیلہ مزینہ کی تھی جس میں چار سو آدمی شریک تھے۔ انہوں نے یہ بھی خواہش ظاہر کی کہ اگر ارشاد ہو تو ہجرت کر کے مدینہ میں آجائیں۔ لیکن آپ نے ارشاد فرمایا کہ تم جہاں رہو مہاجر ہو۔^(۱)

قبیلہ اشجع کا اسلام

اسی زمانہ میں قبیلہ اشجع کے سفراء جن کی تعداد سو تھی مدینہ میں آئے اور آنحضرت ﷺ سے کہا کہ ہم آپ سے لڑنا نہیں چاہتے بلکہ چاہتے ہیں کہ صلح کا معاہدہ ہو جائے آنحضرت ﷺ نے قبول فرمایا۔ اس وقت تک یہ لوگ کافر رہے لیکن جب صلح ہو چکی تو انہوں نے خود بخود اسلام قبول کر لیا۔^(۲)

قبیلہ اجمینہ کا اسلام

جمینہ بھی انہی قبائل کے آس پاس آباد تھی آنحضرت ﷺ نے ان کو اسلام کی دعوت دی اور وہ فوراً ایک ہزار کی جمعیت لے کر مدینہ آئے اور مسلمان ہو گئے اور اس کے بعد وہ اکثر غزوات میں مسلمانوں کے شریک حال رہے۔^(۳) (غفار، سلم، مزینہ، اشجع اور جمینہ کی یہی اطاعت اور مسابقت اسلام تھی جس کی بنا پر آپ نے ان کے حق میں دعائے خیر فرمائی)۔^(۴)

صلح حدیبیہ کا اثر

صلح حدیبیہ کے زمانہ میں جیسا کہ ہم حدیبیہ کے ذکر میں لکھ آئے ہیں کفار اور مسلمان نہایت آزادی کے ساتھ آپس میں ملتے جلتے اور اس لیے منکروں کو خلوت و جلوت میں مسلمانوں کی تلقینات کے سننے کا موقع ملا۔ اس کا نتیجہ یہ ہوا^(۵) کہ اس سے پہلے باوجود غزوات اور محاربات کے جس قدر لوگ اسلام لائے تھے صرف دو برس

(۱) جزء طبقات ابن سعد متعلق وفود جز اول قسم ثانی ص ۳۸۔

(۲) جزء طبقات ابن سعد مذکور ص ۳۸۔

(۳) اصابہ تذکرہ بشیر بن عرفطہ۔

(۴) صحیح بخاری ج اول ذکر غفار و سلم و جمینہ۔

(۵) طبری میں امام زہری کا قول ہے۔

میں یہ تعداد اس سے اضعافاً مضاعفہ بڑھ گئی چنانچہ جب آنحضرت ﷺ حدیبیہ کے سال اداۓ عمرہ کے ارادہ سے مدینہ طیبہ سے نکلے تو صرف ڈیڑھ ہزار شخص ساتھ تھے۔ اب دو برس کے بعد فتح مکہ کو چلے تو دس ہزار مسلمانوں کا لشکر جہاد ساتھ تھا۔

صلح حدیبیہ کا اثر اگرچہ تمام عرب پر محیط نہ تھا، کیونکہ اس معاہدہ میں صرف قریش اور کنانہ شریک تھے اس لیے جو لوگ براہ راست قریش کے زیر اثر یا ان کے حلیف اور ہم عہد نہ تھے وہ اب بھی مدینہ پر حملہ کی تیاریاں کرتے رہتے تھے اور ان کے دفاع کے لیے آنحضرت ﷺ کو کچھ کچھ فوجیں بھیجنی پڑتی تھیں۔ تاہم جن موقعوں پر امن کا گمان ہوتا تھا۔ وہاں داعیان اسلام بھیجے جانے لگے کہ لوگوں کو اسلام کی طرف بلائیں لیکن چونکہ حفاظت خود اختیاری کی غرض سے ان داعیوں کے ساتھ تھوڑی بہت جمعیت بھی ہوتی تھی اس لیے ارباب سیران تبلیغی جماعتوں کو بھی سراپا سے تعبیر کرتے ہیں۔

فتح مکہ کا اثر

تمام عرب تولیت کعبہ کی وجہ سے قریش کو مذہبی رہبر سمجھتے تھے اس لیے وہ انتظار کر رہے تھے کہ قریش کا کیا انجام ہوتا ہے عمرو بن سلمہ ایک صحابی تھے جو مدینہ سے دو ایک گزر گاہ عام پر رہتے تھے ان کے یہ الفاظ صحیح بخاری میں منقول ہیں۔

كانت العرب تلوم باسلامهم الفتح فيقولون اتركوه و قومہ فانه ان ظهر عليهم فهو نبى صادق فلما كانت وقعة اهل الفتح بادر كل قوم باسلامهم.
”عرب قریش کے اسلام کا انتظار کرتے تھے۔ وہ کہتے تھے کہ محمد ﷺ کو ان کی قوم قریش پر چھوڑ دو، اگر محمد ﷺ ان پر غالب آگئے تو بے شبہ وہ سچے پیغمبر ہیں۔ پس جب مکہ فتح ہوا تو ہر قبیلہ نے اسلام کی

◀ فلما كانت الهدنة وضعت الحرب اوزارها و امن الناس كلهم بعضهم بعضاً فالتقوا و تقاضوا في الحديث و المنازعة فلم يكلم احد بالاسلام يعقل شيئا الا دخل فيه فلقد دخل في تينك السنين في الاسلام مثل ما كان في الاسلام و اكثر (ص ۱۰۵۵)

”جب صلح ہو گئی اور جنگ موقوف ہو گئی، ایک دوسرے سے لوگ بے خوف ہو گئے، باہم ملے جلے باتیں چھتیں ہوئیں تو کوئی عقل مند ایسا نہیں تھا جس سے اسلام کے متعلق گفتگو ہوئی اور اس نے قبول نہ کر لیا چنانچہ جتنے لوگ ابتداء سے اس وقت تک مسلمان ہوئے تھے صرف ان دو برسوں میں ان کے برابر بلکہ ان سے زیادہ تعداد میں لوگ مسلمان ہو گئے۔“

(صحیح بخاری فتح مکہ)

طرف پیش دستی کی۔“

ابن ہشام نے زیادہ صاف لکھا ہے۔

و انما كانت العرب ترصد بالاسلام امر هذا الحي من قريش و امر رسول الله صلى الله عليه وسلم و ذلك ان قريشا كانوا امام الناس و هاديهم اهل البيت و الحرم و صريح ولد اسمعيل بن ابراهيم عليهما السلام و قادة العرب لا ينكرون ذلك و كانت قريش هي التي نصبت الحرب رسول الله صلى الله عليه وسلم و خلافه فلما افتتحت مكة و دانت له قريش و دخلها الاسلام عرفت العرب انه لا طاقة لهم بحرب رسول الله صلى الله عليه وسلم و لاعداءه فدخلوا في دين الله كما قال الله عزوجل. الخ (۱)

”اور عرب اسلام کے باب میں صرف قریش کا انتظار کر رہے تھے اور وہ یوں کہ قریش تمام ملک کے سردار اور پیشوا اور کعبہ و حرم کے متولی اور حضرت اسماعیل کی خاص اولاد اور عرب کے قائد تھے اور صرف قریش نے آنحضرت ﷺ کی مخالفت کے لیے جنگ برپا کی تھی تو جب مکہ فتح ہو گیا اور قریش نے سپر ڈال دی اور اسلام مکہ میں چھا گیا تو عرب کو یقین ہو گیا کہ ان کو آنحضرت ﷺ کی جنگ اور عداوت کی طاقت نہیں ہے تو وہ خدا کے دین میں داخل ہو گئے جیسا کہ اللہ عزوجل نے قرآن میں کہا ہے۔ یعنی

اِذَا جَاءَ نَصْرُ اللَّهِ وَالْفَتْحُ۔“

غرض اسلام کی سچائی اور سادگی اور عرب کی تیز فہمی اور ذہانت کے لحاظ سے اسلام کے پھیلنے میں جو دیر لگی۔ وہ زیادہ تر قومی اور خاندانی مخالفت کی وجہ سے تھی۔ اب جب کہ باطل کا سنگ راہ ہٹ گیا تو حق کے آگے بڑھنے میں دیر نہ تھی۔

دعا کا تقرر

فتح مکہ کے بعد اب دعوت اسلام کے لیے یہ خطرہ نہیں رہا کہ اس کے دعا جہاں جائیں بے دریغ قتل کر دیئے جائیں اس بناء پر آنحضرت ﷺ نے تمام اطراف عرب میں دعا بھیج دیئے کہ لوگوں کو اسلام کے فضائل و محاسن بتا کر ان کو اسلام کی ترغیب دلائیں۔ دعا حسب ذیل طریقہ سے مقرر کیے گئے۔

(۱) حفاظت خود اختیاری کی غرض سے کسی قدر فوج ساتھ کر دی جاتی تھی کہ ان کو کوئی شخص ضرر نہ پہنچانے پائے اور وہ آزادی سے تبلیغ اسلام کر سکیں، حضرت خالدؓ کو آنحضرت ﷺ نے یمن بھیجا تو فوج بھی ساتھ کر دی، لیکن تاکید تھی کہ بہ جبر پیش نہ آئیں۔ چنانچہ پورے چھ مہینے تک ان کی دعوت اسلام پر کسی نے توجہ نہیں کی اور وہ کچھ

نہ کر سکے۔ حضرت خالدؓ سپہ سالار اور فاتح تھے، واعظ اور صاحب ارشاد نہ تھے۔ اس بناء پر آنحضرت ﷺ نے اب حضرت علیؓ کو بھیجا۔

انہوں نے قبائل کے سامنے جب اسلام کی تبلیغ کی تو دفعتاً ملک کا ملک مسلمان تھا۔ یہی وہ دعا ہے جن کو علامہ طبری نے ان لفظوں سے تعبیر کیا ہے۔

قد کان رسول اللہ صلی اللہ علیہ وسلم بعث فیہا حول مکة السرایا تدعوا الی اللہ عزوجل ولم یامرہم لقتال۔

”آنحضرت ﷺ نے مکہ کے اطراف میں کچھ ٹکڑیاں بھیجی تھیں کہ لوگوں کو خدا کی طرف بلائیں، لیکن ان کو لڑنے کا حکم نہیں دیا تھا۔“

حضرت خالدؓ کو قبیلہ بنی جذیمہ کے پاس بھی اسی طرح دعوت اسلام کے لیے بھیجا تھا۔ لیکن جب انہوں نے کشت و خون کیا اور آنحضرت ﷺ کو خبر ہوئی تو آپؐ کھڑے ہو گئے اور قبلہ رخ دونوں ہاتھ اٹھا کر کہا خدایا! میں خالد کے فعل سے بری ہوں۔ پھر حضرت علیؓ کو بھیجا۔ انہوں نے ایک ایک مقتول کا خون بہا ادا کیا۔ یہاں تک کہ کتوں کا بھی۔

اشاعت اسلام کی غرض سے جو مسلح جماعت اطراف ملک میں بھیجی جاتی تھی اس میں کبھی کبھی آپؐ ایک ایک فرد کا امتحان لیتے تھے ان میں جو صاحب سب سے زیادہ حافظ قرآن ہوتے تھے ان کو اس کا امیر مقرر فرماتے تھے چنانچہ آپؐ نے ایک بار اسی قسم کی فوج روانہ کرنا (۱) چاہی تو ایک ایک شخص سے قرآن پڑھوا کر سنا، ان لوگوں میں ایک کم سن نوجوان تھے۔ آنحضرت ﷺ ان کے پاس آئے پوچھا تمہیں کیا یاد ہے؟ انہوں نے کہا مجھ کو سورہ بقرہ اور فلاں فلاں سورتیں یاد ہیں۔ آپؐ نے فرمایا تو تم ہی ان سب کے امیر ہو (ترغیب و ترہیب ج ۱ ص ۲۵۹ بروایت ترمذی)۔

(۲) جو مالک زیر اثر آتے تھے اور وہاں زکوٰۃ اور جزیہ کے وصول کرنے کے لیے عمال بھیجے جاتے تھے وہ اکثر اس درجہ کے لوگ ہوتے تھے جن کا تقدس زہد اور پاکیزگی مسلم ہوتی تھی۔ اس کے ساتھ عالم اور واعظ بھی ہوتے تھے۔ اور اس لیے وہ تحصیل مال کے ساتھ تبلیغ اسلام کی خدمت بھی انجام دے سکتے تھے۔ ان میں سے بعضوں کے نام حسب ذیل ہیں۔

نام	مقام	کیفیت
مہاجر بن ابی امیہ	صنعا یمین	حضرت ام سلمہؓ (زوجہ نبوی) کے بھائی تھے۔

(۱) اس روایت میں اگرچہ یہ تصریح نہیں ہے کہ یہ فوج اشاعت اسلام کے لیے بھیجی گئی تھی صرف یہ الفاظ ہیں۔ ’بعد بعثنا و ہم زود عد یعنی آپؐ نے ایک بہت بڑی جماعت بھیجی لیکن قرآن سے معلوم ہوتا ہے کہ اس کا مقصد صرف اشاعت اسلام تھا کیونکہ اگر لڑائی مقصود ہوتی تو پھر حفظ قرآن کی ضرورت نہیں ہوتی اور نہ آپؐ ہر ایک سے قرآن پڑھوا کر سنتے۔

یہ ان اصحاب میں ہیں جو غزوہ بدر میں شریک تھے۔
سابقین اولین اور مہاجرین حبش میں ہیں سب سے پہلے
انہی نے کاغذات پر بسم اللہ الرحمن الرحیم لکھا۔

مشہور صحابی ہیں۔ حاتم طائی انہی کا باپ تھا۔

ان کی دعوت اسلام سے قریباً تمام لوگ مسلمان ہو گئے۔
مشہور صاحب علم صحابی ہیں۔

حضرموت

صنعا یمین

قبیلہ طے (یمین)

بحرین

حضرت ابو موسیٰ اشعریؓ زبید و عدن

زیاد بن لبید

خالد بن سعید

عدی بن حاتم

علاء بن حضری

حضرت معاذ بن جبل جند

ذوالکلاع حمیری

جریر مشہور صحابی ہیں ذوالکلاع حمیری یمین کے سلاطین کے
خاندان سے تھے ایک موقع پر لاکھ آدمیوں نے ان کو سجدہ
کیا تھا۔ جریرؓ کی دعوت پر یہ اسلام لائے تو اس کی خوشی میں
چار ہزار غلام آزاد کئے۔

(۳) بعض لوگ خاص اشاعت اسلام کی غرض سے بھیجے جاتے تھے تفحص سے اس قسم کی دعا کے نام
حسب ذیل ہیں:

مقام دعوت

نام

مقام دعوت

نام

اطراف مکہ

قبیلہ ہمدان و جذیمہ و مذحج خالد بن ولید

علی بن ابی طالب

عمر بن العاص

نجران

مغیرہ بن شعبہ

عمان

بطرف حارث بن عبدکلال

مہاجر بن ابوامیہ

ابنائے فارس

وبر بن نخیس

شہزادہ یمین

فدک

محیصہ بن مسعود

قبیلہ سلیم (مسند ج ۵ ص ۳۷۲)

احف

(۴) رؤسائے قبائل بارگاہ نبوت میں آ کر مسلمان ہو جاتے تھے اور کچھ روز یہاں قیام کر کے اپنے اپنے

قبائل میں دعوت اسلام کی غرض سے واپس جاتے تھے۔ ان اشخاص کے نام یہ ہیں۔

کیفیت

مقام

نام

قبیلہ دوس

طفیل بن عمرو دوسی

عروہ بن مسعود	ثقیف
عامر بن شہر	ہمدان
ضام بن ثعلبہ	بنو سعد
منقذ بن حبان	بحرین
ثمامہ بن اثال	اطراف نجد

ان مبلغین اور دعا کے اثر سے اسلام ہر جگہ تیزی سے آگے بڑھ رہا تھا۔ فتح مکہ کے بعد جیسا کہ پہلے گزر چکا ہے دعا اطراف مکہ میں بھیج دیئے گئے تھے اور لوگ خوشی خوشی مسلمان ہوتے جاتے تھے۔ قرآن پاک کی یہ آیتیں اسی موقع کی طرف اشارہ کرتی ہیں۔

﴿إِذَا جَاءَ نَصْرُ اللَّهِ وَالْفَتْحُ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا﴾ (النصر: ۲۱)
 ”جب خدا کی فتح و نصرت آئی اور تم نے دیکھ لیا کہ لوگ فوج در فوج خدا کے مذہب میں داخل ہو رہے ہیں۔“

فتح مکہ کے تین مہینے کے بعد ذوالحجہ ۹ھ کے موسم حج میں اعلان برأۃ ہوا۔ اس واقعہ کے بعد بلا استثنا حجاز نے عام طور سے اسلام قبول کر لیا۔^(۱)

حجاز سے باہر نبوت کے اکیس برس میں صرف قریش اور یہود کی مزاحمت سے اسلام آگے نہ بڑھ سکا اور خال خال مسلمان ادھر ادھر نظر آتے۔ لیکن ان دیواروں کا ہٹنا تھا کہ صرف تین برس میں ۹۸ھ میں اسلام کا اثر ایک طرف یمن بحرین، یمامہ، عمان اور دوسری طرف عراق و شام کی حدود تک وسیع ہو گیا۔ یہ عرب کے وہ صوبے ہیں جہاں اسلام سے پہلے عربوں کی بڑی بڑی حکومتیں قائم تھیں اور اس وقت بھی وہ روم و فارس دنیا کی دو عظیم الشان طاقتوں کے زیر سایہ تھیں، تاہم اسلام بغیر تلوار کی رفاقت کے صلح و امن کے سایہ میں اپنی آواز بلند کرتا چلا گیا اور ہر گوشہ سے لبیک کی صدا میں خود بخود آنے لگیں۔

یمن

ملک عرب کے تمام صوبوں میں یمن سب سے زیادہ زرخیز اور سیر حاصل ہے اور نہایت قدیم زمانے سے تمدن و تجارت کا مرکز ہے۔ سبا اور حمیر کی عظیم الشان حکومتیں یہیں قائم ہوئی تھیں۔ ولادت نبوی سے تقریباً پچاس برس پہلے ۵۲۵ء میں حبشی عیسائیوں نے یمن پر قبضہ کر لیا تھا۔ ولادت نبوی کے چند سال بعد اہل ایران یہاں کے مالک بن گئے تھے ان کی طرف سے یہاں ایک گورنر ہوتا تھا جو یمن پر حکومت کرتا تھا۔ یمن میں اسلام کی تحریک کے لیے متعدد عواقب موجود تھے مثلاً اختلاف جنسیت کہ اہل یمن قحطانی تھے داعی اسلام اسماعیلی اہل یمن کو اپنے

(۱) طبری واقعات ۹ھ۔

قدیم جاہ و جلال اور تمدن و حکومت پر ناز تھا اور تمام عرب بجا طور سے ان کی پیش روی کو تسلیم کرتا تھا اور تمام عرب میں وہی حکومت کے مستحق سمجھے جاتے تھے۔ ملک میں جہاں کہیں باقاعدہ حکومت تھی وہ نسلًا اسی خاندان سے شمار ہوتی تھی۔ چنانچہ جب یمن سے قبیلہ کندہ کا وفد آیا ہے جو یمن کا ایک شاہی خاندان تھا تو آنحضرت ﷺ کو ایک عرب فرمانروا سمجھ کر رئیس وفد نے پوچھا کہ یا رسول اللہ! کیا آپ اور ہم، ہم خاندان نہیں؟ آپ نے فرمایا۔ ”ہم نصر بن کنانہ کے خاندان سے ہیں نہ اپنی ماں پر تہمت رکھ سکتے ہیں اور نہ اپنے باپ سے انکار کر سکتے ہیں۔“ (۱)

یمن میں اشاعت اسلام کا سب سے بڑا عائق یہ ہو سکتا تھا کہ وہ پولیٹیکل حیثیت سے ایرانیوں کے ماتحت تھے اور باشندے مذہباً علی العموم یہودی یا عیسائی تھے، لیکن قبول حق کے لیے کوئی چیز ان میں سے مانع نہ آئی یمن میں اسلام کی دعوت ہجرت سے بہت پہلے پہنچ چکی تھی۔ یمن میں دوس ایک ممتاز قبیلہ تھا۔ اس قبیلہ کا رئیس طفیل بن عمرو اتفاق سے مکہ آیا اور مسلمان ہو گیا۔ اسی زمانہ میں کندہ کا قبیلہ حج کے لیے مکہ آیا تھا۔ آنحضرت ﷺ نے ان کو اسلام کی دعوت دی لیکن انہوں نے انکار کیا۔ (۲) ۷ھ میں آنحضرت ﷺ خیبر میں تشریف فرما تھے۔ دوس کا قبیلہ مسلمان ہو کر دارالاسلام میں منتقل ہو گیا یمن کا ایک مشہور قبیلہ اشعر تھا۔ وہ بھی مہاجرین حبشہ کی معیت میں اسی زمانہ میں بلا تخریک خود بخود اسلام لایا اور آستانہ نبوت پر حاضر ہوا۔ ابو ہریرہ دوسی اور ابو موسیٰ اشعری ان ہی قبائل کے ساتھ آنحضرت ﷺ کی خدمت میں حاضر ہوئے تھے۔

یمن میں ہمدان سب سے بڑا کثیر التعداد اور صاحب اثر خاندان تھا۔ آنحضرت ﷺ نے ۸ھ کے آخر میں ان کو دعوت اسلام دینے کے لیے حضرت خالدؓ کو بھیجا۔ خالدؓ چھ مہینے تک ان کو اسلام کی دعوت دیتے رہے، لیکن ان لوگوں نے قبول نہیں کیا۔ بالآخر آنحضرت ﷺ نے خالدؓ کو بلا لیا اور حضرت علیؓ کو بھیجا حضرت علیؓ نے ان لوگوں کو جمع کر کے رسول اللہ ﷺ کا نامہ مبارک پڑھ کر سنایا اور ساتھ ہی سارے کا سارا قبیلہ مسلمان تھا۔ حضرت علیؓ نے جب اس واقعہ کی اطلاع بارگاہ رسالت میں دی تو آنحضرت ﷺ نے سجدہ کیا اور سر اٹھا کر دود دفعہ فرمایا۔ السلام علی ہمدان۔ (۳)

بعض روایتوں میں ہے کہ ہمدان نے جب اسلام کا غلغلہ سنا تو عامر بن شہر کو آنحضرت ﷺ کی خدمت میں بھیجا کہ یہ مذہب اگر تم کو پسند آئے تو ہم سب اس کے قبول کے لیے تیار ہیں اور اگر ناپسندیدہ ٹھہرے تب بھی

(۱) ابن جنبل حدیث اشعث بن قیس وزاد المعاد جلد ۱ ص ۳۲ مصر۔

(۲) ابن ہشام ذکر عرض الاسلام علی القبائل۔

(۳) زرقانی بہ سند صحیح از بیہقی (اصل واقعہ بخاری جزء غزوات میں موجود ہے، لیکن ہمدان کی اس میں تخصیص نہیں اور نہ ان کے اسلام کا اس میں ذکر ہے) اس واقعہ کے متعلق اور بھی روایتیں ہیں لیکن وہ صحیح نہیں، چنانچہ وہ خود صاحب مواہب لدنیہ نے تسلیم کیا ہے۔ ان روایتوں کا یہ مفہوم ہے کہ ہمدان کے لوگوں نے حضرت علیؓ کے ڈر سے اسلام قبول کر لیا لیکن یہ راویوں کا حسن ظن ہے واقعہ نہیں (ایک روایت میں ہے کہ آپ نے ہمدان کو حکم دیا کہ وہ ثقیف سے ہمیشہ لڑا کریں اور ان پر غارت گری کیا کریں لیکن حافظ ابن قیم نے تصریح کی ہے کہ یہ روایت بالکل غلط ہے، ہمدان یمن کا قبیلہ تھا اور ثقیف مکہ کے پاس طائف میں تھے یہ حکم تو دو ہمسایہ قبیلوں کو دیا جاسکتا تھا۔)

ہم تمہارے ساتھ ہیں۔ عامر بن شہر جب دربار رسالت سے واپس آیا تو اس کا دل نور اسلام سے معمور تھا اور ساتھ ہی سارا قبیلہ بھی مسلمان تھا۔ ممکن ہے کہ یہ دونوں واقعے ہوں اور دونوں کی کوشش سے یہ کامیابی حاصل ہوئی ہو۔

یمن میں حضرت علیؑ سے لوگ مانوس ہو گئے تھے۔ ربیع الاول ۱۰ھ میں تین سو سواروں کی حفاظت میں آنحضرت ﷺ نے پھر ان کو یمن کے قبیلہ میں تبلیغ اسلام کے لیے نامزد فرمایا اور ساتھ ہی یہ تاکید فرمادی کہ جب تک وہ حملہ آور نہ ہوں پیش دستی نہ کرنا۔ حضرت علیؑ جب مذحج کی سرزمین میں پہنچے تو مال گزاری وصول کرنے کے لیے ادھر ادھر لوگوں کو متعین کیا۔ اسی اثناء میں قبیلہ مذحج کی ایک جمعیت نظر آئی۔ حضرت علیؑ نے ان کے سامنے اسلام کی دعوت پیش کی، لیکن ادھر سے اس احسان کا جواب تیر اور پتھروں کی زبان سے ملا۔ یہ دیکھ کر حضرت علیؑ نے بھی اپنے ساتھیوں کی صف آرائی کی۔ مذحج اپنے بیس آدمی مقتول چھوڑ کر بھاگ کھڑے ہوئے مسلمانوں نے ان کا تعاقب نہ کیا کہ ان کا مقصود صرف مدافعت تھا، اس کے بعد روسائے قبیلہ خود حاضر ہوئے اور انہوں نے اسلام قبول کیا اور دوسروں کی طرف سے نیابتاً اسلام کا اعلان کیا۔^(۱)

یمن میں فارس کے جو رؤساء قیام پذیر ہو گئے تھے ان کو انباء کہتے تھے۔ آنحضرت ﷺ نے ۱۰ھ میں وبراء بن نخلیس کو ان کے پاس دعوت اسلام کے لیے بھیجا۔ وہ نعمان بن بزرج (بزرگ) کے گھرانے کے مہمان ہوئے اور فیروز دیلمی، مریکوذ وہب ابن منبہ کے پاس دعوت اسلام کے خطوط بھیجے سب نے اسلام قبول کیا۔ صنعا میں سب سے پہلے جس نے قرآن مجید حفظ کیا وہ مریکوذ کے صاحبزادے عطاء اور وہب بن منبہ تھے۔^(۲)

عام یمن^(۳) میں تبلیغ اسلام کے لیے آنحضرت ﷺ نے معاذ بن جبل اور ابو موسیٰ اشعریٰ کو نامزد فرمایا۔ دونوں صاحب یمن کے ایک ایک ضلع میں بھیجے گئے تھے۔ چلتے وقت آپ نے ان لوگوں کو جو باتیں تعلیم فرمائیں وہ درحقیقت اسلامی تبلیغ کے اصول ہیں۔ آپ نے فرمایا، سہولت سے کام کرنا سخت گیری نہ کرنا، لوگوں کو خوش خبری سنانا، نفرت نہ دلانا، دونوں مل کر کام کرنا، تم کو ایسے لوگ ملیں گے جو پہلے سے کوئی مذہب رکھتے ہیں جب ان کے ہاں پہنچنا تو پہلے ان کو توحید اور رسالت کی دعوت دینا جب وہ اس کو تسلیم کر لیں تو کہنا کہ خدا نے تم پر روز و شب میں پانچ وقت کی نماز بھی فرض کی ہے۔ جب یہ بھی مان لیں تو ان کو سمجھانا کہ خدا نے تم پر زکوٰۃ بھی واجب کی ہے۔ تم میں جو امیر ہوں ان سے لے کر جو غریب ہیں ان کو دے دی جائے گی۔ دیکھو جب وہ زکوٰۃ دینا منظور کر لیں تو چین کر اچھی اچھی چیزیں نہ لے لینا، مظلوموں کی بددعا سے ڈرتے رہنا کہ ان کے اور خدا کے درمیان کوئی پر وہ حائل

(۱) حضرت علیؑ کی مہم یمن کا واقعہ تمام حدیث کی کتابوں میں مذکور ہے لیکن تفصیل ابن سعد جزء مغازی سے ماخوذ ہے۔

(۲) طبری ۱۷۶۳۔

(۳) اضافہ تاجرین۔

نہیں۔ حضرت ابو موسیٰ اشعریؓ نے پوچھا یا نبی اللہ! ہمارے ملک یمن میں جو اور شہد کی شراب بنتی ہے کیا یہ بھی حرام ہے؟ آپ نے فرمایا ہر شے جو نشہ پیدا کرے حرام ہے۔^(۱)

نجران

یمن کے پاس ہی نجران کا ضلع ہے نجران عرب میں عیسائیت کا خاص مرکز تھا۔ آنحضرت ﷺ نے مغیرہ بن شعبہ کو جو صلح حدیبیہ سے پہلے اسلام لائے تھے۔ دعوتِ اسلام کے لیے نجران بھیجا۔ عیسائیوں نے قرآن پر اعتراضات شروع کیے۔ یہ جواب نہ دے سکے اور واپس چلے آئے اس کے بعد آنحضرت ﷺ نے دعوتِ اسلام کا ان کو خط لکھا جس میں تحریر تھا۔ ”اگر اسلام قبول نہ ہو تو اسلام کی سیاسی اطاعت قبول کرو اور جزیہ دو۔“^(۲) اہل نجران نے راہبوں اور مذہبی پیشواؤں کی ایک جماعت کو دریافت حال کے لیے مدینہ بھیجا۔ اس وفد کا تفصیلی بیان آگے آئے گا۔

نصاری کے علاوہ نجران میں مشرکین کی بھی کچھ آبادی تھی ان میں ایک قبیلہ بنو حارث ابن زیاد تھا جو مدان نامی ایک بت کو پوجتا تھا اور اس لیے عبدالمدان کے نام سے مشہور تھا۔ ربیع الآخر ۱۰ھ میں آنحضرت ﷺ نے خالد بن ولید کو وہاں دعوتِ اسلام کے لیے بھیجا، حضرت خالدؓ وہاں پہنچے تو سارا قبیلہ مسلمان ہو گیا۔ حضرت خالدؓ نے یہاں تھوڑے دن قیام کیا اور قرآن اور احکامِ اسلام کی تعلیم دی۔^(۳)

اہل یمن کے لیے دعائے خیر

اہل یمن کا بغیر کسی ترہیب کے خلوص دل سے قبولِ اسلام کوئی ایسا واقعہ نہ تھا جو خاص رحمتِ الہی کا مستوجب نہ ہو۔ جب اشعریوں کی آمد کی خبر ہوئی تو آنحضرت ﷺ نے مسلمانوں کو بشارت دی کہ ”کل اہل یمن آتے ہیں جو رقیق القلب اور نرم دل ہیں۔“^(۴) جب قبیلہ ہمدان مسلمان ہوا تو آپ نے سجدہ شکر ادا کیا اور اوران کو سلامتی کی دعادی۔ حمیر اور تمیم کا وفد آیا تو آپ نے پہلے تمیم کی طرف خطاب کیا۔ تمیم بشارت قبول کرو۔ بنو تمیم نے کہا۔ یا رسول اللہ ﷺ ہم نے بشارت تو قبول کر لی۔ کچھ عطا بھی فرمائیے آپ نے منہ پھیر لیا کہ بشارت سے بڑھ کر کیا چیز ہو سکتی تھی۔ پھر اہل یمن کی طرف رخ کر کے فرمایا ”اے اہل یمن! تمیم نے بشارت قبول نہ کی تم قبول کر لو۔“ اہل یمن بے اختیار بول اٹھے اے خدا کے رسول! ہم نے قبول کیا۔^(۵) پھر آپ نے عام طور سے

(۱) یہ پورا واقعہ بخاری جزو غزوات مذکور ہے۔ ہم نے بخاری کی مختلف روایتوں کو یکجا کر لیا ہے۔

(۲) زرقانی بحوالہ بیہقی۔

(۳) زرقانی جلد ۳ ص ۱۱۹۔

(۴) بخاری قدوم الاشرعین اہل الیمن۔

(۵) بخاری کتاب بدء الخلق وقدوم الاشرعین۔

فرمایا۔ ”ایمان یمن کا ایمان ہے اور دانائی یمن کی دانائی ہے۔“ مبلغین یمن میں سے حضرت علیؑ اور ابو موسیٰؓ رضی اللہ عنہما حجۃ الوداع کے موقع پر یمن سے واپس آئے اور آنحضرت ﷺ کے ساتھ حج کیا۔ ان مبلغین کے ساتھ یمن کے بہت سے نو مسلم بھی حج زیارت کو آئے۔

بحرین میں اسلام ۸ھ

بحرین ایران کی حدود حکومت میں داخل تھا، عرب کے قبائل وادیوں میں آباد تھے جن میں مشہور اور بااثر خاندان عبدالقیس، بکر بن وائل اور تمیم تھے ان میں سے عبدالقیس کے قبیلہ میں سے منقذ بن حبان تجارت کے لیے نکلے، راہ میں مدینہ پڑتا تھا وہاں ٹھہرے آنحضرت ﷺ کو معلوم ہوا تو ان کے پاس تشریف لے گئے اور اسلام کی دعوت دی انہوں نے اسلام قبول کیا اور سورہ فاتحہ اور اقراء سیکھی۔ آنحضرت ﷺ نے ان کو ایک فرمان عنایت کیا، وہ سفر سے واپس گئے تو چند روز تک کسی سے اس کا اظہار نہیں کیا۔ لیکن ان کی بیوی نے ان کو نماز پڑھتے دیکھا تو اپنے باپ منذر بن عائد سے شکایت کی۔ انہوں نے منقذ سے دریافت کیا۔ بحث و مباحثہ کے بعد منذر بھی مسلمان ہو گئے۔ اور آنحضرت ﷺ کا نامہ مبارک لوگوں کو سنایا۔ سب نے اسلام قبول کر لیا۔^(۱)

صحیح بخاری (کتاب الجمعہ) میں روایت ہے کہ مسجد نبوی کے بعد سب سے پہلا جمعہ جس مسجد میں ادا کیا گیا وہ بحرین کی مسجد تھی جو جوانی میں واقع ہے۔ اس سے ثابت ہوتا ہے کہ بحرین میں ابتدائی زمانہ میں اسلام کی اشاعت ہو چکی تھی۔ اسلام قبول کرنے کے بعد ان لوگوں نے چودہ شخصوں کی ایک سفارت آنحضرت ﷺ کی خدمت میں بھیجی۔ جس کے افسر منذر بن الحارث تھے ان کا قافلہ کا شانہ نبوت کے قریب آیا تو لوگ اس قدر بے تاب ہوئے کہ سوار یوں سے کود پڑے اور آنحضرت ﷺ کے ہاتھ چومے لیکن منذر کو پاس ادب ملحوظ تھا۔ انہوں نے قیام گاہ پر جا کر کپڑے بدلے پھر خدمت میں حاضر ہو کر دست بوسی کی۔^(۲)

۸ھ میں آنحضرت ﷺ نے علاء حضرتؓ کو تبلیغ اسلام کے لیے بحرین بھیجا۔ اس زمانہ میں یہاں ایران کی طرف سے منذر بن ساوی گورنر تھا اس نے اسلام قبول کیا اور اس کے ساتھ تمام عرب اور کچھ عجم جو یہاں مقیم تھے مسلمان ہو گئے۔

بحرین کے علاقہ میں ”ہجر“ ایک مقام ہے یہاں ایران کی طرف سے سیخت حاکم تھا۔ آنحضرت ﷺ نے اس کے نام بھی خط بھیجا اور اس نے بھی اسلام قبول کیا۔^(۳)

(۱) زرقانی بحوالہ کرمانی قبیلہ عبدالقیس کی ایک سفارت کا ذکر صحیح بخاری میں ہے اور وہ اس زمانے کے بعد کی ہے۔ بخاری کی روایت سے بھی اس قدر ثابت ہوتا ہے کہ عبدالقیس اس سفارت سے پہلے ایمان لائے تھے۔ اصابہ میں ابن شاہین سے جو روایت ہے وہ گوزرقانی کی روایت سے مختلف ہے اور رئیس سفارت کے نام میں اختلاف ہے تاہم اس قدر روایتوں سے ثابت ہوتا ہے کہ پہلی سفارت ۶ھ سے پہلے کی ہے۔

(۲) زرقانی بہ روایت بیہقی بہ سند جدید۔

(۳) فتوح البلدان۔

عمان میں اسلام ۸ھ

اس شہر پر قبیلہ ازد کا قبضہ تھا اور عبیدو جعفر یہاں کے رئیس تھے ۸ھ میں آنحضرت ﷺ (۱) نے ابو زید انصاریؓ کو جو حافظ قرآن تھے اور عمرو بن العاص کو دعوت اسلام کا خط دے کر بھیجا۔ دونوں رئیسوں نے اسلام قبول کیا اور وہاں کے تمام عرب ان کی ترغیب سے اسلام لائے۔ (۲)

حدود شام میں اسلام ۹ھ

شام کے اطراف میں جو عرب آباد تھے ان میں متعدد ریاستیں تھیں ان میں سے معان اور اس کے اضلاع فروہ بن عمرو کے زیر حکومت تھے لیکن خود فروہ رومی سلطنت کی طرف سے گویا گورنر تھے انہوں نے اسلام سے واقفیت پیدا کی تو مسلمان ہو گئے اور آنحضرت ﷺ کی خدمت میں اظہار اسلام کے ساتھ ایک نخر ہدیہ کے طور پر بھیجا (عیسائی) رومیوں کو ان کے اسلام کا حال معلوم ہوا تو ان کو گرفتار کر کے سولی دے دی۔ اس وقت یہ شعر ان کی زبان پر تھا۔ (۳)

بلغ سراة المسلمين بانى

مسلم لربى اعظمى و مقامى

(مسلمان سرداروں کو میرا یہ پیغام پہنچا دو کہ میرا جسم اور میری عزت سب اپنے پروردگار کے نام پر نثار

ہے)

شام اور عرب کے درمیان عذرہ بلی جذام وغیرہ قبائل آباد تھے۔ قبیلہ بلی میں حضرت عمرو بن العاص کا نانہال تھا اس لیے ایک جماعت کے ساتھ وہ ان اطراف میں بھیجے گئے۔ جب وہ جذام کے تالاب پر پہنچے تو ان کو حملہ کا خوف ہوا۔ دربار نبوت میں اطلاع کی وہاں سے حضرت ابو عبیدہ کی ماتحتی میں بغرض حفاظت کچھ فوج بھیج دی گئی۔ اس کو اہل سیر کی اصطلاح میں غزوہ ذات السلاسل کہتے ہیں۔



(۱) ایضاً ذکر بحرین۔

(۲) ایضاً ذکر فتح عمان۔

(۳) ابن ہشام اسلام فروہ و ذکر وفود۔

وفود عرب

جن لوگوں نے مبلغین اسلام کی دعوت قبول کر لینے کے بعد خود بارگاہ نبوت میں جا کر اسلام کا اعلان کرنا چاہا، اسے ”وفود“ کے عنوان سے ان کا ذکر کرتے ہیں۔ اس قسم کے وفود کی تعداد بہت زیادہ ہے ابن اسحاق نے صرف پندرہ وفود کا حال لکھا ہے۔^(۱) ابن سعد میں ستر وفود کا تذکرہ ہے۔ دمیاطی، مغلطائی، زین الدین عراقی، بھی یہی تعداد بیان کرتے ہیں۔ لیکن مصنف سیرت شامی نے زیادہ استقصاء کیا ہے اور ایک سو چار وفود کے حالات بہم پہنچائے ہیں۔ اگرچہ ان میں کہیں کہیں ضعیف روایتوں سے استناد کیا گیا ہے اور اکثر وفود کے نام مبہم ہیں۔ تاہم یہ مسلم ہے کہ اصل تعداد ابن اسحاق کی روایت سے کہیں زیادہ ہے۔ حافظ ابن قیم اور قسطلانی نے نہایت تحقیق اور احتیاط کے ساتھ ان میں سے صرف ۳۴ وفود کی تفصیل کی ہے۔

اصل یہ ہے کہ تمام عرب مکہ کے فیصلہ اخیر کا انتظار کر رہا تھا۔ مکہ فتح ہو چکا تو یہ انتظار جاتا رہا۔ اب ہر قبیلہ نے چاہا کہ خود دار الاسلام میں جا کر کوئی فیصلہ کرے۔ اہل عرب کو یہ بات تو معلوم ہو چکی تھی کہ اب وہ اسلام کے مقابلہ میں سرکشی نہیں کر سکتے۔ لیکن خیبر وغیرہ کی نظیروں سے یہ بھی جانتے تھے کہ اسلام لانے پر وہ مجبور نہیں ہیں بلکہ جزیہ یا کسی اور طریقہ سے صلح کر کے ان کی سابق حالت قائم رہ سکتی ہے۔

فتح مکہ کے ساتھ ہی ہر طرف سے سفارتیں آنی شروع ہو گئیں اور بجز چند کے باقی جس قدر سفارتیں آئیں انہوں نے بارگاہ نبوت میں پہنچ کر وہ کچھ دیکھا کہ واپس آئے تو ایمان کی دولت سے مالا مال آئے۔

عرب کے سب سے طاقتور قبیلے جن کا اثر دور تک پھیلا ہوا تھا، بنو سعد، بنو حنیفہ، بنو اسد، کندہ، سلاطین حمیر، ہمدان، ازد اور طے تھے ان تمام قبائل کی سفارتیں دربار نبوت میں آئیں ان میں سے بعض ملکی حیثیت رکھتی تھیں یعنی جن کا مقصد صرف یہ تھا کہ بحیثیت فاتح کے آنحضرت ﷺ کے ساتھ معاہدہ کر لیں لیکن اکثر اس غرض سے آئیں کہ اسلام کی حقیقت سے مطلع ہو کر اس کے حلقہ میں آجائیں۔ یہ وفود زیادہ تر فتح مکہ کے بعد ۸ھ، ۹ھ میں آئے لیکن تسلسل بیان کے لیے اس سے پہلے کے چند وفود کا تذکرہ کرنا بھی موزوں ہوگا۔

مزینہ

یہ ایک بڑا قبیلہ تھا جو مضر تک پہنچ کر قریش کے خاندان سے مل جاتا ہے، نعمان بن مقرن مشہور صحابی جو فتح مکہ میں قبیلہ مزینہ کے علمبردار تھے اسی قبیلہ سے تھے، اصفہان انہی نے فتح کیا تھا۔ ۵ھ میں اس قبیلہ کے چار شخص

(۱) اصابہ فی احوال الصحابہ (ترجمہ نعمان بن مقرن و ابن سعد جز وفود صفحہ ۳۸)

قبیلہ کے سفیر بن کر آنحضرت ﷺ کی خدمت میں آئے اور اسلام لائے عراقی نے سیرۃ منظوم میں لکھا ہے۔^(۱)

اول وفد وفد المدینة
سنة خمس وفدوا مزینہ
سب سے پہلا وفد جو مدینہ میں آیا
وہ مزینہ کا قبیلہ تھا جو ۵ھ میں آیا

بنو تمیم

بنو تمیم کے وفد بڑی شان و شوکت سے آئے قبیلہ کے تمام بڑے بڑے رؤساء مثلاً اقرع بن حابس زبرقان، عمرو بن الہتم، نعیم بن یزید سب اس سفارت میں شامل تھے عیینہ بن حصن فزاری جو مدینہ کے حدود تک حملہ آور ہوا کرتا تھا وہ بھی ساتھ تھا۔ یہ لوگ اگرچہ اسلام قبول کرنے کی غرض سے آئے تھے تاہم عربی فخر و غرور کا نشہ سر میں اب بھی باقی تھا۔ دربار نبوت یعنی مسجد نبوی میں پہنچے تو آنحضرت ﷺ گھر میں تشریف رکھتے تھے۔ آستانہ اقدس پر جا کر پکارے کہ محمد! (ﷺ) باہر آؤ۔ آنحضرت ﷺ باہر تشریف لائے تو بولے کہ محمد (ﷺ) ہم اس لیے آئے ہیں کہ تم سے مفاخرہ کریں۔ آپ نے اجازت دی عطار دابن حاجب جو مشہور خطیب تھا اور جس نے نوشیرواں کے دربار سے حسن تقریر کے صلہ میں کنجواب کا خلعت حاصل کیا تھا۔ اٹھا اور اپنی قوم کے مفاخر پر ایک پُر زور تقریر کی جس کا خلاصہ یہ تھا۔

”خدا کا شکر ہے۔ جس کے الطاف کی بدولت ہم صاحب تاج و تخت خزانہ ہائے گراں بہا کے مالک اور مشرق میں تمام قوموں سے معزز تر ہیں۔ ہماری برابری آج کون کر سکتا ہے۔ ہماری ہمتیگی کا جس کو دعویٰ ہو وہ یہ خصائص اور اوصاف گنائے جو ہم نے گنائے ہیں۔“

عطار دخطبہ دے کر بیٹھ گیا تو آنحضرت ﷺ نے ثابت بن قیس کو جواب دینے کا اشارہ کیا۔ انہوں نے جو تقریر کی اس کا حاصل یہ تھا۔

”اس کی تعریف جس نے زمین و آسمان بنائے اس نے ہم کو بادشاہت دی اور اپنے بندوں میں سے بہترین شخص کو انتخاب کیا جو سب سے زیادہ شریف النسب سب سے زیادہ راست گفتار سب سے زیادہ شریف الاخلاق تھا۔ وہ تمام عالم کا انتخاب تھا اس لیے خدا نے اس پر کتاب نازل کی اس نے لوگوں کو اسلام کی دعوت دی تو سب سے پہلے مہاجرین اور اس کے بعد ہم (انصار) نے دعوت اسلام پر لبیک کہا ہم لوگ انصار الہی اور وزرائے رسالت ہیں۔“

تقریریں ہو چکیں تو اشعار کی باری آئی سفارت کی طرف سے تمیم کے مشہور شاعر زبرقان ابن بدر نے

قمیدہ پڑھا۔

نحن الکرام فلاحی یعاد لنا

منا الملوک و فینا تنصب البیع

ترجمہ:- ”ہم شرفائے قوم ہیں کوئی قبیلہ ہمارا ہمسر نہیں ہو سکتا ہم میں تخت نشین ہیں اور ہم کلیساؤں کے بانی ہیں۔“

روایتوں میں آیا ہے کہ ایک شخص نے مدینہ میں آ کر خطبہ دیا تو اس کی خوبی تقریر نے تمام حاضرین کو حیرت زدہ کر دیا۔ اس وقت آنحضرت ﷺ نے ارشاد فرمایا۔ ان من البیان لسحرا۔ یعنی بعض بعض تقریروں میں جادو ہوتا ہے۔ اصابعہ فی احوال الصحابہ سے معلوم ہوتا ہے۔ کہ آنحضرت ﷺ نے زبرقان ہی کی تقریر پر یہ الفاظ ارشاد فرمائے تھے۔ غرض جب زبرقان تقریر کر چکے آنحضرت ﷺ نے دربار رسالت کے شاعر یعنی حسان بن ثابت کی طرف دیکھا۔ انہوں نے برجستہ کہا۔

ان الذوائب من فہر و اخوانہم

قد بینوا سنة للناس یتبعوا

شرفائے قبیلہ فہر و برادران فہر نے لوگوں کو وہ راستہ بتا دیا ہے جس کی وہ پیروی کرتے ہیں۔

ارکان سفارت میں اقرع بن حابس عرب کا مشہور حاکم تھا یعنی قومی مقدمات کا مرافعہ اس کے پاس جاتا تھا۔ اور اس کے فیصلوں پر لوگ گردن جھکا دیتے تھے وہ اسلام لانے سے پہلے مجوسی تھا اس کا دعویٰ یہ تھا کہ جب سفارت کے ساتھ دربار رسالت میں آیا تو آنحضرت ﷺ سے کہا۔

ان حمدی لزیں و ان ذمی لشین.

”میں جس کی تعریف کر دوں وہ چمک جاتا ہے اور جس کو برا کہہ دوں اس کو داغ لگ جاتا ہے۔“

نظم و نثر کی معرکہ آرائی ہو چکی تو سفارت نے اعتراف کیا کہ دربار رسالت کے خطیب اور شاعر دونوں ہمارے شاعر و خطیب سے افضل ہیں۔ پھر سب نے اسلام قبول کیا۔

بنو سعد

بنو سعد نے ضمام بن ثعلبہ کو سفیر بنا کر بھیجا وہ جس طرح آنحضرت ﷺ کے دربار میں آئے اور جس طریقہ سے سفارت ادا کی اس سے عرب کی اصلی ادائیگی اور آزادی کا اندازہ ہو سکتا ہے۔ صحیح بخاری میں متعدد موقعوں پر اس کا ذکر ہے کتاب العلم کی روایت حسب ذیل ہے۔

حضرت انس بن مالک کہتے ہیں کہ ہم لوگ دربار رسالت میں حاضر تھے ایک شخص ناقہ پر سوار آیا اور صحن مسجد میں آ کر ناقہ سے اتر پھر حاضرین سے پوچھا ”محمد (ﷺ) کس کا نام ہے۔“ لوگوں نے آنحضرت ﷺ

کی طرف اشارہ کر کے کہا کہ ”یہ گورے رنگ کے جو تکیہ لگائے بیٹھے ہیں۔“ پاس آ کر کہا ”اے عبدالمطلب کے بیٹے“ آپ نے فرمایا۔ ”میں جواب دے چکا ہوں۔“ بولا کہ ”میں تم سے کچھ باتیں پوچھوں گا لیکن سختی سے پوچھوں گا اس پر ناراض نہ ہونا۔“ ارشاد ہوا کہ جو پوچھنا ہو پوچھو۔ بولا کہ اپنے خدا کی قسم کھا کر کہو کیا خدا نے تم کو تمام دنیا کے لیے پیغمبر بنا کر بھیجا ہے آپ نے فرمایا۔ ”ہاں!“ پھر قسم دلا کر پوچھا کہ کیا تم کو خدا نے بیچ وقتہ نماز کا حکم دیا ہے؟ اسی طرح زکوٰۃ، روزہ، حج کی نسبت پوچھا اور آپ برابر ہاں فرماتے جاتے تھے۔ جب سب احکام سن لیے تو کہا کہ میرا نام ضمام بن ثعلبہ ہے اور مجھ کو میری قوم نے بھیجا ہے۔ میں جاتا ہوں اور جو تم نے بتایا ہے میں اس سے ایک ذرہ نہ زیادہ کروں گا نہ کم۔ وہ جا چکا تو آپ نے ارشاد فرمایا کہ ”اگر یہ سچ کہتا ہے تو اس نے فلاح پائی“۔^(۱) ضمام نے واپس جا کر اپنی قوم سے کہا کہ لات و عزی کوئی چیز نہیں۔ لوگوں نے کہا کیا کہتے ہو؟ تم کو جنون یا جذام نہ ہو جائے۔ انہوں نے کہا۔ ”خدا کی قسم! وہ نہ کچھ فائدہ پہنچا سکتے ہیں نہ ضرر میں تو خدا اور محمد ﷺ پر ایمان لاتا ہوں۔“ ان کی مختصر تقریر کا یہ اثر تھا کہ شام نہیں ہونے پائی تھی کہ قبیلہ کا قبیلہ زن و مرد بچے سب مسلمان تھے۔^(۲)

اشعریین کے

یمن کا ایک نہایت معزز قبیلہ اشعریین کا تھا۔ ابو موسیٰ اشعرئی اسی قبیلہ سے ہیں ان لوگوں نے جب آنحضرت ﷺ کی بعثت کی خبر سنی تو ترین شخصوں نے مدینہ کی ہجرت کا قصد کیا، اسی قافلہ میں حضرت ابو موسیٰ اشعرئی بھی تھے۔ یہ لوگ جہاز میں سوار ہو کر چلے۔ لیکن ہوائے مخالف نے جہاز کو جوش میں پہنچا دیا۔ وہاں جعفر طیار موجود تھے۔ وہ اپنے ساتھ لے کر عرب کو روانہ ہوئے اس زمانے میں خیبر فتح ہو چکا تھا۔ اور آنحضرت ﷺ یہیں تشریف فرما تھے۔ چنانچہ یہیں ان لوگوں نے شرف باریابی حاصل کیا۔ یہ صحیح مسلم (فضائل اشعریین) کی روایت ہے۔ صحیح بخاری میں ہے کہ جب اشعریوں کا وفد آیا تو آنحضرت ﷺ نے صحابہ سے فرمایا کہ تمہارے یہاں یمن سے لوگ آتے ہیں جو نہایت رقیق القلب اور نرم دل ہیں مسند احمد بن حنبل میں حضرت انسؓ سے روایت ہے کہ جب اشاعرہ کا وفد آیا تو یہ لوگ جوش مسرت سے یہ رجز پڑھتے تھے۔

غداً نلقى الاحبة
محمدًا و حزبه

(کل ہم دوستوں سے ملیں گے محمد اور پیروان محمد سے)

بارگاہ نبوت میں پہنچے تو عرض کی یا رسول اللہ ﷺ! ہم اس لیے حاضر ہوئے ہیں کہ اپنے مذہب کے کچھ احکام سیکھیں اور ابتدائے کائنات کے کچھ حالات پوچھیں۔ آپ نے فرمایا۔ ”پہلے خدا تھا اور کچھ نہ تھا“ اس کا تحت

(۱) یہ روایت صحیح بخاری میں مختلف ابواب میں منقول ہے۔

(۲) ابن ہشام۔

پانی پر تھا۔^(۱)دوس کے

دوس عرب کا ایک مشہور قبیلہ ہے۔ حضرت ابو ہریرہؓ اسی قبیلہ سے ہیں۔ اس قبیلہ کے مشہور شاعر اور رئیس طفیل بن عمرو تھے۔ اور ہجرت سے پہلے مکہ گئے۔ قریش نے ان کو منع کیا تھا کہ آنحضرت ﷺ کے پاس نہ جائیں لیکن اتفاق سے ایک دفعہ یہ حرم میں گئے۔ آنحضرت ﷺ نماز پڑھ رہے تھے۔ قرآن مجید سن کر متاثر ہوئے اور آنحضرت ﷺ کی خدمت میں حاضر ہو کر عرض کی کہ آپ مجھ کو اسلام کی حقیقت سمجھائیں۔ آپ نے اسلام کی تبلیغ کی اور قرآن کی آیتیں سنائیں۔ وہ نہایت خلوص سے اسلام لائے، وطن جا کر لوگوں کو اسلام کی دعوت دی لیکن ان کے قبیلہ میں زنا کارواج تھا۔ لوگ سمجھے کہ اسلام کے بعد اس آزادی سے محروم ہو جائیں گے، اس لیے لوگوں نے تامل کیا۔ طفیل نے آنحضرت ﷺ کی خدمت میں آ کر یہ حقیقت بیان کی آپ نے دعا فرمائی کہ ”خدا یا، دوس کو ہدایت دے۔“ پھر طفیل کی ترغیب اور ہدایت سے لوگوں نے اسلام قبول کیا اور اسی (۸۰) خاندان جن میں ابو ہریرہؓ بھی تھے۔ ہجرت کر کے مدینہ چلے آئے۔^(۲)

بنو حارث بن کعب

یہ نجران کا ایک نہایت معزز خاندان تھا۔ آنحضرت ﷺ نے حضرت خالدؓ کو ان کے پاس دعوت اسلام کے لیے بھیجا۔ یہ لوگ نہایت خلوص کے ساتھ اسلام لائے۔ آنحضرت ﷺ نے ان لوگوں کو مدینہ بلا بھیجا۔ چنانچہ قیس ابن الحصین ویزید بن عبدالمدان آنحضرت ﷺ کی خدمت میں حاضر ہوئے چونکہ وہ اکثر معرکوں میں قبائل عرب پر غالب رہے تھے آپ نے ان سے پوچھا کہ تمہارے غلبہ کے اسباب کیا تھے؟ بولے ہم ہمیشہ متفق ہو کر لڑتے تھے اور کسی پر ظلم نہیں کرتے تھے آپ نے قیس کو ان کا رئیس مقرر کیا۔^(۳)

قبیلہ طے

یمن میں طے نہایت نامور قبیلہ تھا۔ اس قبیلہ کے رؤسازید النخیل وعدی ابن حاتم طائی تھے اور ان کے حدود حکومت الگ تھے زید زمانہ جاہلیت کے مشہور شاعر، خطیب، خوش جمال، فیاض بہادر تھے۔ ۹ھ میں یہ چند معزز اشخاص کے ساتھ آنحضرت ﷺ کی خدمت میں حاضر ہوئے۔ آپ نے ان کو اسلام کی دعوت دی۔ انہوں نے مع اپنے ساتھیوں کے نہایت صدق دل سے اسلام قبول کیا۔ شہسواری کی وجہ سے یہ زید النخیل کے لقب سے مشہور تھے۔ آنحضرت ﷺ نے اس لقب کو زید الخیر^(۴) سے بدل دیا۔

(۱) صحیح بخاری باب بدء الخلق۔

(۲) اصابہ اور زاد المعاد اور ابن سعد جزو و نواد۔

(۳) اصابہ وزاد المعاد۔

(۴) اصابہ وزاد المعاد۔

عدی بن حاتم ۹ ھ

عدی مشہور حاتم طائی کے بیٹے اور قبیلہ طے کے سردار اور مذہباً عیسائی تھے سلاطین عرب کی طرح ان کو بھی آمدنی کا چوتھا حصہ ملتا تھا۔ جس زمانہ میں اسلامی فوجیں یمن گئیں یہ بھاگ کر شام چلے گئے۔ ان کی بہن گرفتار ہو کر مدینہ میں آئیں۔ آنحضرت ﷺ نے ان کو بڑی عزت و حرمت سے رخصت کیا۔ وہ اپنے بھائی کے پاس چلی گئیں کہا کہ جس قدر جلد ہو سکے آنحضرت ﷺ کی خدمت میں حاضر ہو۔ وہ پیغمبر ہوں یا بادشاہ ہر حال میں ان کے پاس جانا مفید ہے غرض عدی مدینہ آئے۔ آنحضرت ﷺ مسجد میں تھے۔ عدی نے مسجد میں جا کر سلام کیا۔ آپ نے جواب سلام کے بعد نام پوچھا۔ پھر ان کو لے کر گھر کی طرف چلے اسی اثناء میں ایک بڑھیا آگئی۔ اس نے آپ کو روک لیا اور دیر تک آپ سے کسی کام کے متعلق باتیں کرتی رہی۔ عدی خود رپیس تھے۔ شام میں رومیوں کا دربار دیکھا تھا۔ ان کو حیرت ہوئی کہ شہنشاہ عرب ایک بڑھیا کے ساتھ اس مساوات سے پیش آتا ہے۔ اسی وقت ان کا خیال ہوا کہ یہ شخص بادشاہ نہیں ہے۔ آنحضرت ﷺ گھر میں تشریف لائے چمڑے کا ایک گدا تھا۔ اس کو عدی کی طرف بڑھایا۔

یہ اصرار کے بعد اس پر بیٹھے۔ آنحضرت ﷺ نے فرمایا۔ کیوں عدی! تم اپنی قوم سے مریع لیتے تھے۔ لیکن یہ تو تمہارے مذہب (نصرانیت) میں جائز نہیں ہے (۱) پھر فرمایا ”خدا کے سوا کوئی اور خدا ہے“ بولے نہیں۔ پھر پوچھا کہ خدا سے بڑا کوئی ہے بولے کہ نہیں۔ آپ نے فرمایا کہ یہودیوں پر خدا کا غضب نازل ہوا ہے اور عیسائی گمراہ ہو گئے ہیں۔“ (۲) غرض عدی نے اسلام قبول کیا اور اس قدر ثابت قدم رہے کہ ردہ کے زمانے میں بھی ان پر کچھ اثر نہیں پڑا باپ کی سخاوت کا اثر ان پر بھی تھا۔ ایک دفعہ ایک شخص نے ان سے سو روپے طلب کیے۔ بولے کہ تم حاتم کے بیٹے سے اس قدر حقیر رقم مانگتے ہو۔ بخدا ہرگز نہ دوں گا۔ (۳)

وفد ثقیف

(یاد ہوگا) جب آنحضرت ﷺ طائف کا محاصرہ چھوڑ کر روانہ ہونے لگے تو صحابہ نے عرض کی تھی کہ آپ ان کے حق میں بددعا فرمائیں۔ آپ نے جن لفظوں میں دعا فرمائی تھی یہ تھی۔

اللَّهُمَّ اهد ثقیفا وَاٰتِ بِہِم.

”اے خدا ثقیف کو ہدایت دے اور ان کو میرے پاس بھیج۔“

(یہ دعائے نبوی کا اعجاز تھا کہ وہ قبیلہ جو تلوار سے زیر نہ ہو سکا تھا۔ دفعتاً جلال نبوت نے اس کی گردن

(۱) ابن ہشام اسلام عدی بن حاتم۔

(۲) مسند امام احمد حدیث عدی ترمذی تفسیر فاتحہ۔

(۳) اصحابہ فی احوال الصحابہ ذکر عدی۔

آستانہ اسلام پر جھکا دی اور پورا قبیلہ مسلمان ہو گیا)

طائف دور میسوں کے قبضہ میں تھا جن میں ایک عروہ بن مسعود تھے جن کی نسبت کفار مکہ کہا کرتے تھے کہ کلام الہی اترتا تو ان پر اترتا۔ عروہ اگرچہ اب تک اسلام نہیں لائے تھے لیکن مادہ قابل رکھتے تھے۔ حدیبیہ کی صلح بھی انہی کی سفارت سے انجام پائی تھی۔ آنحضرت ﷺ جب طائف سے واپس چلے تو خدا نے ان کو اسلام کی توفیق دی۔ آنحضرت ﷺ مدینہ نہیں پہنچنے پائے تھے کہ وہ خدمت اقدس میں حاضر ہوئے اور اسلام لا کر واپس گئے۔ واپس جا کر انہوں نے اسلام کا اظہار کیا اور لوگوں کو اسلام کی ترغیب دی لوگوں نے ان کو بہت برا بھلا کہا۔ صبح کو جب اپنے بالا خانہ پر اذان دی تو ہر طرف سے تیروں کا مینہ برسایا یہاں تک کہ وہ شہید ہو گئے۔ مرتے وقت وصیت کی کہ محاصرہ طائف میں جو مسلمان شہید ہو چکے ہیں ان ہی کے پہلو میں دفن کیے جائیں۔

عروہ کا خون رائیگاں نہیں جاسکتا تھا۔ اصحٰر بن عمیلہ رئیس احمس یہ سن کر کہ آنحضرت ﷺ طائف کا محاصرہ کیے ہوئے ہیں کچھ سوار لے کر چل کھڑا ہوا تھا۔ اتفاق سے اس وقت پہنچا جب آپ طائف چھوڑ کر مدینہ کی طرف مراجعت فرما چکے تھے۔ اصحٰر نے عہد کیا کہ جب تک اہل طائف آنحضرت ﷺ کی اطاعت نہ قبول کر لیں گے میں قلعہ کا محاصرہ نہ چھوڑوں گا۔ آخر اہل طائف نے اطاعت قبول کر لی، اصحٰر نے خدمت نبوی میں اطلاع کی تو آپ نے مسجد نبوی میں تمام لوگوں کو جمع کیا اور احمس کے لیے دس ہار دے فرمائی (۱) چند روز کے بعد اہل طائف نے مشورہ کیا کہ تمام عرب اسلام لا چکا۔ اب اکیلے کیا کر سکتے ہیں۔ غرض یہ رائے قرار پائی کہ چند سفیر مقرر کر کے آنحضرت ﷺ کی خدمت میں بھیجے جائیں۔

ان کی سفارت نے مدینہ کا رخ کیا تو مسلمانوں کو اس قدر مسرت ہوئی کہ سب سے پہلے مغیرہ بن شعبہ دوڑے کہ آنحضرت ﷺ کو جا کر خبر کریں۔ راہ میں حضرت ابو بکرؓ مل گئے۔ ان کو معلوم ہوا تو مغیرہ کو قسم دلائی کہ یہ خوش خبری مجھ کو پہنچانے دو۔ مغیرہ نے ان لوگوں کو تعلیم دی کہ دربار رسالت میں جانا تو اس طریقے سے سلام عرض کرنا۔ لیکن یہ لوگ اسی قدیم دستور کے موافق آداب بجالائے۔

عبد یاسیل طائف کا مشہور رئیس امیر الوفد تھا۔ آنحضرت ﷺ نے اس کو (حالانکہ اب تک وہ کافر تھا) مسجد نبوی میں اتارا (کہ مسلمانوں کی محویت واستغراق کو دیکھ کر متاثر ہو) (۲) یہ لوگ صحن مسجد میں خیمہ نصب کرا کر ٹھہرائے گئے۔ نماز اور خطبہ کے وقت یہ لوگ موجود رہتے تھے۔ گو خود شریک نہیں ہوتے تھے۔ آنحضرت ﷺ کا معمول تھا۔ کہ خطبہ میں اپنا نام نہیں لیتے تھے۔ ان لوگوں نے آپس میں تذکرہ کیا کہ محمد ﷺ ہم سے تو اپنی پیغمبری کا اقرار لیتے ہیں لیکن خطبہ میں خود اپنی پیغمبری کا اقرار نہیں کرتے۔ آنحضرت ﷺ نے سنا تو فرمایا کہ ”میں سب سے پہلے شہادت دیتا ہوں کہ میں فرستادہ الہی ہوں۔“

(۱) ابوداؤد باب اقطاع الارضین۔

(۲) ابوداؤد باب ماجاء فی خبر الطائف۔

جماعت سفراء میں عثمان بن ابی العاص سب سے کم عمر تھے۔ سفراء دربار نبوی میں آتے تو ان کو بچہ سمجھ کر قیام گاہ میں چھوڑ آتے، عثمان گو کم سن تھے۔ لیکن سب سے زیادہ تیز فہم اور مائل تحقیق تھے۔ ان کا معمول تھا کہ جب سفراء دن کو قیلولہ کرتے تو یہ چپکے سے آنحضرت ﷺ کی خدمت میں حاضر ہوتے اور قرآن مجید اور مسائل اسلام سیکھتے یہاں تک کہ اکثر ضروری مسائل سیکھ لیتے۔

آنحضرت ﷺ ہمیشہ ان لوگوں کو اسلام کی تبلیغ کرنے (نماز عشاء کے بعد ان کے پاس تشریف لے جاتے اور کھڑے کھڑے ان سے باتیں کرتے۔ زیادہ تر مکہ میں قریش کے ہاتھ سے جوازیتیں اٹھائی تھیں۔ ان کو بیان فرماتے۔ مدینہ میں جوڑائیاں پیش آئیں ان کا بھی تذکرہ فرماتے) ^(۱) بالآخر ان لوگوں نے اسلام پر آمادگی ظاہر کی لیکن یہ شرطیں پیش کیں۔

(۱) زنا ہمارے لیے جائز رکھا جائے۔ کیونکہ ہم میں سے اکثر مجرد رہتے ہیں اور اس لیے ان کو اس سے چارہ نہیں۔

(۲) ہماری قوم کا تمام کاروبار اور ذریعہ معاش سود ہے اس لیے سود خواری جائز رکھی جائے۔

(۳) شراب سے نہ روکا جائے۔ ہمارے شہر میں کثرت سے انگور پیدا ہوتا ہے اور یہ ہماری بڑی تجارت ہے۔ لیکن یہ تینوں درخواستیں نا منظور ہوئیں۔ بالآخر ان لوگوں نے کہا اچھا ہم یہ شرطیں واپس لیتے ہیں لیکن ہمارے معبود (طائف کا سب سے بڑا بت جس کا نام لات تھا) کی نسبت کیا ارشاد ہے؟ آپ نے فرمایا کہ وہ توڑ دیا جائے گا۔ یہ سن کر ان کو سخت حیرت ہوئی کہ کیا کوئی شخص ان کے خدائے اعظم کو ہاتھ لگا سکتا ہے۔ بولے کہ اگر ہمارے معبود کو معلوم ہو جائے کہ آپ کا یہ ارادہ ہے تو وہ تمام شہر کو تباہ کر دے گا۔ حضرت عمرؓ سے ضبط نہ ہو سکا بولے کہ تم لوگ کس قدر جاہل ہو، منات صرف ایک پتھر ہے ان لوگوں نے کہا عمر! ہم تمہارے پاس نہیں آئے یہ کہہ کر آنحضرت ﷺ کی خدمت میں عرض کی کہ ہم منات کو ہاتھ نہیں لگا سکتے۔ آپ جو چاہیں کریں۔ لیکن ہم کو اس جرأت سے معاف رکھا جائے۔ آپ نے یہ درخواست منظور کر لی۔ ^(۲)

ان لوگوں نے نماز زکوٰۃ اور جہاد سے مستثنیٰ ہونے کی بھی درخواست کی نماز سے معافی تو کسی حالت میں ممکن نہ تھی۔ وہ ہر روز پانچ دفعہ ادا کرنے کی چیز ہے لیکن زکوٰۃ سال بھر کے بعد واجب ہوتی ہے اور جہاد فرض کفایہ ہے ہر شخص پر واجب نہیں ہے واجب بھی ہو تو اس کے خاص مواقع ہیں روز کا کام نہیں۔ اس بنا پر اس وقت ان دونوں باتوں سے ان کو مجبور نہیں کیا گیا۔ کیونکہ یہ معلوم تھا کہ جب وہ اسلام قبول کر لیں گے تو رفتہ رفتہ خود ان میں صلاحیت آ جائے گی۔ حضرت جابرؓ سے روایت ہے کہ میں نے اس واقعہ کے بعد آنحضرت ﷺ کو یہ کہتے سنا کہ جب یہ ایمان لا چکیں تو زکوٰۃ بھی دینے لگیں گے اور جہاد بھی کریں گے۔ ^(۳) چنانچہ دو ہی برس کے بعد حجۃ الوداع

(۱) ابوداؤد باب تخریب القرآن۔

(۲) زاد المعاد بحوالہ مغازی موسیٰ بن عقبہ۔

(۳) ابوداؤد کتاب الخراج والامارہ باب ماجاء فی خبر الطائف۔

کا موقع آیا تو کوئی ثقفی ایسا نہ تھا جس نے اسلام نہ قبول کر لیا ہو۔^(۱)

سفارت جب واپس چلی تو آنحضرت ﷺ نے ابوسفیانؓ اور مغیرہؓ بن شعبہ کو بھیجا کہ شرط کے موافق طائف کے صنم اعظم (لات) کو جا کر توڑ آئیں۔ مغیرہ نے طائف پہنچ کر بت کدہ کو ڈھانا چاہا تو مستورات روتی ہوئی ننگے سرگھروں سے نکل آئیں اور یہ اشعار پڑھتی جاتی تھیں۔^(۲)

الا ابکین دفاع لوگوں پر روؤ کہ پست ہمتوں نے اپنے بتوں کو دشمنوں

اسلمھا الرضاع کے سپرد کر دیا اور

لم یحنوا المصاع معرکہ آرائی نہ کر سکے۔

عربوں میں کثیرالازدواجی کی عام عادت تھی قبیلہ ثقیف کے ایک نامور سردار غیلان ابن سلمہ کی دس بیویاں تھیں جب وہ مسلمان ہوا تو احکام اسلام کے مطابق چار کے سوا تمام بیویوں سے اس کو مفارقت کرنی پڑی۔^(۳)

وفد نجران ۹ھ

نجران مکہ معظمہ سے یمن کی طرف سات منزل پر ایک وسیع ضلع کا نام ہے جہاں عیسائی عرب آباد تھے۔ یہاں عیسائیوں کا ایک عظیم الشان کلیسا تھا جس کو وہ کعبہ کہتے تھے اور حرم کعبہ کا جواب سمجھتے تھے اس میں بڑے بڑے مذہبی پیشوار ہتے تھے جن کا لقب سید اور عاقب تھا۔ عرب میں عیسائیوں کا کوئی مذہبی مرکز اس کا ہمسرنہ تھا۔ ایشی اسی کی شان میں کہتا ہے۔

و کعبۃ نجران حتم علیک

حتی تناخی بابواہبا

تزرور یزید او عبد المسیح

و قیسا ہم خیر ارباہبا

یہ کعبہ تین سو کھالوں سے گنبد کی شکل میں بنایا گیا تھا۔ جو شخص اس کے حدود میں آجاتا تھا وہ مامون ہو جاتا تھا۔ اس کعبہ کے اوقاف کی آمدنی دو لاکھ سالانہ تھی۔^(۴)

آنحضرت ﷺ نے ان کو دعوت اسلام کا خط لکھا تو اس کعبہ کے محافظ اور ائمہ مذہب ساٹھ آدمیوں کے ساتھ مدینہ میں آئے۔ آنحضرت ﷺ نے ان کو مسجد میں اتارا۔ تھوڑی دیر کے بعد نماز کا وقت آیا تو ان لوگوں نے نماز پڑھنی چاہی۔ صحابہؓ نے روکا لیکن آنحضرت ﷺ نے ارشاد فرمایا کہ پڑھنے دو۔ چنانچہ ان لوگوں نے

(۱) اصابہ ترجمہ جبر بن حیہ ثقفی۔

(۲) تاریخ طبری۔

(۳) جامع ترمذی و ابوداؤد کتاب النکاح۔

(۴) یہ تمام تفصیل معجم البلدان میں ہے پہلا فقرہ فتح الباری سے ماخوذ ہے۔ جہاں وفد نجران کا ذکر ہے۔

مشرق کی طرف منہ کر کے نماز ادا کی۔ ابو حارثہ جو لارڈ بشپ تھا نہایت محترم اور فاضل شخص تھا۔ قیصر روم نے اس کو یہ منصب عطا کیا تھا اور اس کے لیے گرجے اور معبد بنوائے تھے۔^(۱)

ان لوگوں نے آنحضرت سے مختلف مسائل پوچھے اور آپ نے وحی کی رو سے ان کا جواب دیا۔ ان کے زمانہ قیام میں سورہ آل عمران کی ابتداء کی اسی (۸۰) آیتیں اتریں۔ ان آیتوں میں ان کے سوالات کا جواب تھا۔ جس آیت میں دعوت اسلام کی تشریح تھی وہ یہ ہے۔

﴿قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَ لَا نُشْرِكَ بِهِ شَيْئًا وَ لَا يَتَّخِذَ بَعْضُنَا بَعْضًا أَرْبَابًا مِّنْ دُونِ اللَّهِ فَإِن تَوَلَّوْا فَقُولُوا اشْهَدُوا بِأَنَّا مُسْلِمُونَ﴾ (آل عمران)

”کہہ دے کہ اہل کتاب آؤ ایک ایسی بات کو مان لیں جو ہم تم دونوں میں مشترک ہے وہ یہ کہ ہم خدا کے سوا کسی کی عبادت نہ کریں اور کسی کو خدا کا شریک نہ بنائیں اور ہم میں کوئی کسی کو خدا کے سوا رب نہ قرار دے۔ پھر اگر یہ لوگ نہ مانیں تو کہہ دو کہ تم گواہ رہو ہم تو مسلمان ہیں۔“

آنحضرت ﷺ نے جب ان کو اسلام کی دعوت دی تو ان لوگوں نے کہا کہ ہم تو پہلے سے مسلمان ہیں آنحضرت ﷺ نے فرمایا کہ جب تم صلیب پوجتے ہو عیسیٰ کو خدا کا بیٹا کہتے ہو کیونکر مسلمان ہو سکتے ہیں۔ جب یہ لوگ اس پر راضی نہ ہوئے تو آنحضرت ﷺ نے وحی کے مطابق ان سے کہہ دیا کہ اچھا مباہلہ کرو یعنی ہم تم دونوں اپنے اہل و عیال کو لے کر آئیں اور دعا کریں کہ جو شخص جھوٹا ہو اس پر خدا کی لعنت ہو۔

﴿فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَنَا وَ أَبْنَاءَكُمْ وَ نِسَاءَنَا وَ نِسَاءَكُمْ وَ أَنْفُسَنَا وَ أَنْفُسَكُمْ ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى الْكَاذِبِينَ﴾ (آل عمران)

”تو جو شخص تجھ سے علم آگے پیچھے جھگڑا کرتا ہے اس سے کہہ دے کہ آؤ اپنی اولاد اور اپنی عورتوں کو اور خود اپنے آپ کو بلائیں پھر مباہلہ کریں اور خدا سے دعا کریں کہ ہم میں سے جو جھوٹا ہو اس پر خدا کی لعنت ہو۔“

لیکن جب آنحضرت ﷺ حضرت فاطمہ زہرا اور امام حسن و حسین علیہما السلام کو لے کر مباہلہ کے لیے نکلے تو خود ان کی جماعت میں سے ایک شخص نے رائے دی کہ مباہلہ نہیں کرنا چاہیے۔ اگر یہ شخص واقعی پیغمبر ہے تو ہم لوگ ہمیشہ کے لیے تباہ ہو جائیں گے۔ غرض ان لوگوں نے کچھ سالانہ خرانج قبول کر کے صلح کر لی۔

بنو اسد ۹

یہ وہ قبیلہ ہے جو لڑائیوں میں قریش کا دست و بازو تھا، طلحہ بن خویلد جس نے حضرت ابو بکرؓ کے زمانہ میں

نبوت کا دعویٰ کیا تھا اسی قبیلہ سے تھا۔ ۹ھ میں یہ لوگ بھی اسلام لائے اور سفارت بھیجی لیکن اب تک ان کے دماغ میں فخر کا نشہ باقی تھا۔ سفراء دربار رسالت میں آئے تو احسان کے لہجہ میں کہا کہ آپ نے ہمارے پاس کوئی مہم نہیں بھیجی بلکہ ہم نے خود اسلام قبول کیا۔ اس پر یہ آیت نازل ہوئی۔

﴿يَمُنُونَ عَلَيْكَ أَنْ أَسْلَمُوا قُلْ لَا تَمُنُوا عَلَيَّ إِسْلَامَكُمْ بَلِ اللَّهُ يَمُنُّ عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ﴾ (سورة الحجرات)

”یہ لوگ تم پر احسان رکھتے ہیں کہ ہم اسلام لائے کہہ دو کہ مجھ پر اپنے اسلام کا احسان نہ رکھو بلکہ خدا تم پر احسان رکھتا ہے کہ تم کو ایمان لانے کی ہدایت کی اگر تم سچے ہو۔“

بنو فزارہ ۹ھ

یہ نہایت سرکش اور زور آور قبیلہ تھا۔ عیینہ بن حصن اسی قبیلہ سے تھے۔ اس قبیلہ نے رمضان ۹ھ میں جب آنحضرت ﷺ تبوک سے واپس تشریف لائے اپنا وفد بھیجا اور اسلام قبول کیا۔^(۱)

کندہ ۱۰ھ

یہ حضرموت (یمن) کے اضلاع میں سے ایک شہر تھا یہاں کنندی خاندان کی سلطنت تھی۔ اس زمانہ میں اس خاندان کے حاکم اشعث بن قیس تھے۔ یہ ۱۰ھ میں اسی (۸۰) سواروں کے ساتھ بڑی شان و شوکت سے حیرہ کی چادریں جن کے سنجاف حریر کے تھے کاندھوں پر ڈالے بارگاہ نبوی میں حاضر ہوئے۔ یہ پہلے اسلام قبول کر چکے تھے۔ آنحضرت ﷺ نے ان کو دیکھ کر فرمایا کہ ”کیا تم اسلام نہیں لا چکے ہو۔“ بولے ہاں! آپ نے فرمایا کہ ”پھر یہ حریر کیسا؟“ ان لوگوں نے فوراً چادریں پھاڑ پھاڑ کر زمین پر ڈال دیں۔^(۲)

حضرت ابو بکرؓ نے اپنے زمانہ خلافت میں اپنی بہن ام فردہ سے ان کی شادی کر دی تھی۔ نکاح ہو چکا تو فوراً اٹھ کر اونٹوں کے بازار میں پہنچے اور جو اونٹ سامنے آیا تلوار سے اس کی کوچیں اڑا دیں۔ تھوڑی دیر میں بیسیوں اونٹ زمین پر پڑے تھے۔ لوگوں کو حیرت ہوئی۔ انہوں نے کہا میں اپنی دارالریاست میں ہوتا تو اور ہی سرو سامان ہوتا یہ کہہ کر اونٹوں کے دام دے دیئے اور لوگوں سے کہا یہ آپ کی دعوت ہے۔^(۳) یہ جنگ قادسیہ اور یرموک میں شریک تھے اور صفین میں حضرت علیؓ کے ساتھ تھے۔

عبدالقیس

یہ قبیلہ جیسا کہ اوپر گزر چکا ہے بحرین کا باشندہ تھا۔ یہاں اسلام کا اثر بہت پہلے پہنچ چکا تھا۔ سب سے پہلے

(۱) زرقانی۔

(۲) ابن ہشام وفد کندہ۔

(۳) اصحابہ۔

اس قبیلہ کے تیرہ آدمی ۵۵ھ میں یا اس سے آگے پیچھے زمانہ میں خدمت نبوی میں حاضر ہوئے۔

آنحضرت ﷺ نے پوچھا تم کون لوگ ہو؟ عرض کیا یا رسول اللہ! ہم خاندان ربیعہ سے ہیں۔ فرمایا مرحبا لا خزایا و لا ندامی۔ پھر ان لوگوں نے عرض کی یا رسول اللہ! ہمارا ملک (بحرین) بہت دور ہے اور بیچ میں کفار مضر کی آبادیاں ہیں۔ ہم اشہر حرام کے سوا اور مہینوں میں نہیں آسکتے۔ چند ایسی باتیں تلقین فرمائیے جن پر ہمیشہ عمل کریں اور اپنے اہل وطن کو بھی ان کی تعلیم دیں۔ ارشاد ہوا کہ میں تم کو چار باتوں کا حکم دیتا ہوں۔ خدا کو ایک جانو نماز پڑھو روزہ رکھو اور خمس دو اور چار چیزوں سے منع کرتا ہوں، دبا، حنتم، نقیر، مزقت۔

دبا، حنتم، نقیر، مزقت، یہ عرب میں چار قسم کے برتن ہوتے تھے جن میں رکھ کر شراب بنائی جاتی تھی۔ آنحضرت ﷺ کی عادت شریف یہ جاری تھی کہ جس قبیلہ میں جو مخصوص عیوب ہوتے تھے۔ ان کے پند و موعظت میں انہی کا خصوصیت کے ساتھ ذکر فرماتے تھے۔ لوگوں کو تعجب تھا کہ حضور نے ان ظروف کا کیوں مخصوص طور سے ذکر فرمایا۔ چنانچہ انہوں نے پوچھا کہ یا رسول اللہ! نقیر کے متعلق آپ کو کیا معلوم ہے؟ ارشاد فرمایا ہاں کھجور کی موٹی لکڑی کو اندر سے کھود کر تم اس میں پانی ڈالتے ہو۔ جب ابال کم ہو جاتا ہے تو اس کو پی کر اپنے بھائیوں پر تلوار چلاتے ہو۔ اتفاق یہ کہ وفد میں ایک صاحب ایسے تھے جن پر یہی واقعہ گزرا تھا ان کی پیشانی پر تلوار کا داغ بھی تھا، اس کو وہ شرم سے چھپاتے تھے۔^(۱) بعض روایتوں میں ہے کہ عبدالقیس نے خود پوچھا^(۲) کہ یا رسول اللہ! ہم کو کیا پینا چاہیے؟ اس کے جواب میں آپ نے ان چار چیزوں کا ذکر فرمایا۔^(۳)

بنو عامر ۹ھ

بنو عامر^(۴) کا قبیلہ قیس بن عیلان کی شاخ تھا۔ بنو عامر میں اس وقت تین رئیس تھے۔ عامر بن طفیل، اربد بن قیس اور جبار بن سلمی۔ عامر اور اربد صرف حصول جاہ کے خواہاں تھے یہ عامر وہی شخص تھا جو اس سے پہلے متعدد فتنوں کا باعث ہو چکا تھا اور اس وقت بھی شرکی نیت سے آیا تھا۔ جبار اور قبیلہ کے عام لوگ خلوص قلب سے صداقت کے طالب تھے۔

عامر مدینہ پہنچ کر خاندان سلول کی ایک خاتون کا مہمان ہوا۔ جبار اور مشہور صحابی کعب بن مالک میں پہلے

(۱) صحیح بخاری صحیح مسلم باب الایمان۔

(۲) صحیح مسلم باب الایمان۔

(۳) مسلم اور دیگر کتب صحاح میں عبدالقیس کے اسی وفد کا ذکر ہے۔ ابن مندہ و دولابی وغیرہ نے اسی قبیلہ کے ایک اور وفد کا ذکر کیا ہے۔

جس میں چالیس آدمی شریک تھے اس بنا پر علامہ قسطلانی نے اسی قبیلہ کے دو وفد قرار دیئے ہیں۔ پہلا تقریباً ۵۵ھ میں اور دوسرا ۱۰ھ

میں۔ حافظ ابن حجر نے کتاب المغازی میں بعینہ یہی تحقیق کی ہے لیکن کتاب الایمان کی شرح میں دونوں روایتوں کو ایک ثابت کرنے

کی کوشش کی گئی ہے۔

(۴) اضافہ۔

کے مراسم تھے۔ اس لیے وہ تیرہ آدمیوں کے ساتھ انہی کے گھر مہمان اترے اور اسی تقریب سے کعبہ ان کو لے کر خدمت اقدس میں حاضر ہوئے۔ بنو عامر نے سلسلہ کلام میں آنحضرت ﷺ سے خطاب کر کے کہا۔ انت سیدنا حضور ہمارے آقا ہیں۔ آپ نے فرمایا۔ السيد الله! آقا خدا ہے۔ انہوں نے پھر عرض کیا۔ حضور ہم میں سب سے افضل اور سب سے بڑھ کر فیاض ہیں۔ ارشاد ہوا۔ بات بولو تو اس کا لحاظ رہے کہ شیطان تم کو ہنکانہ لے جائے یعنی یہ تکلف اور تملق بھی ایک قسم کا جھوٹ ہے۔^(۱)

عامر بن طفیل نے کہا۔ ”محمد! تین باتیں ہیں۔ اہل بادیہ پر تم حکومت کرو اور شہر میرے قبضہ میں ہوں۔ اگر یہ نہیں تو اپنے بعد مجھے اپنا جانشین بنا جاؤ۔ اگر یہ بھی منظور نہ ہو تو میں غطفان کو لے کر چڑھ آؤں گا۔“ عامر نے اربد کو یہ سمجھا دیا تھا کہ میں ادھر محمد کو باتوں میں لگاؤں گا۔ ادھر تم ان کا کام تمام کر دینا۔ اب عامر نے جو دیکھا تو اربد میں جنبش تک نہ تھی۔ نبوت کے غیر مرئی جاہ و جلال نے اس کی آنکھیں خیرہ کر دیں تھیں۔ دونوں اٹھ کر چلے آئے۔ آنحضرت ﷺ نے فرمایا۔ ”خدا یا ان کے شر سے بچانا۔“ عامر کو طاعون ہو گیا۔ عرب میں صاحب فراش ہونا شرم کی بات تھی۔ عامر نے کہا مجھے گھوڑے پر بٹھا دو گھوڑے پر بٹھا دیا گیا اور اسی پر اس نے دم توڑ دیا جبار اور عام اشخاص ایمان کی دولت سے مالا مال ہو کر دارالاسلام سے واپس آئے۔^(۲)

حمیر وغیرہ کی سفارت

حمیر میں مستقل سلطنت نہیں رہی تھی۔ سلاطین حمیرہ کی اولاد نے چھوٹی چھوٹی ریاستیں قائم کر لی تھیں اور برائے نام بادشاہ کہلاتے تھے عربی میں ان کا لقب قیل تھا۔ یہ لوگ خود نہیں آئے۔ لیکن قاصد بھیجے کہ ہم نے اسلام قبول کر لیا ہے۔ اسی زمانہ میں بہرا بنو بکا وغیرہ کی سفارتیں بھی آئیں۔



(۱) مشکوٰۃ باب الفاخرہ بحوالہ ابوداؤد۔

(۲) عام واقعات ابن اسحاق و زرقانی سے ماخوذ ہیں۔ عامر کی تقریر اور اس کی موت کا واقعہ صحیح بخاری میں مذکور ہے۔

(۱) تاسیسِ حکومتِ الہی استخلاف فی الارض

لَيْسْتَخْلِفْنَهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ (النور: ۵۵)

تیرہ و تار راتوں کے بعد سپیدہ صبح نمودار ہوتا ہے، گھنگھور گھٹائیں جب چھٹ جاتی ہیں تو خورشید تاباں ضیا گسٹری کرتا ہے۔ دنیا گنہگار یوں اور ظلم و ستم کی تاریکیوں سے گھری ہوئی تھی کہ دفعتاً صبح سعادت نے ظہور کیا اور حق و صداقت کا آفتاب پرتو افکن ہوا۔ عرب جس طرح ایک خدا کو پوجنے لگا تھا اب وہ صرف ایک ہی حکومت کے ماتحت تھا۔ خدائے پاک نے وعدہ فرمایا تھا۔

﴿وَعَدَ اللَّهُ الَّذِينَ آمَنُوا مِنْكُمْ وَ عَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَ لَيَبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا﴾ (النور)

”خدائے تم میں سے ایمانداروں اور نیکوکاروں سے وعدہ کیا ہے کہ ان کو بے شبہ زمین میں اپنی خلافت اسی طرح عطا کرے گا جس طرح کہ گذشتہ امتوں کو اس نے اپنی خلافت عطا کی تھی اور ان کے اس مذہب کو جس کو اس نے ان کے لیے پسند کیا تھا یقیناً قوت بخشے گا اور ان کی بے امنی کو امن سے بدل دے گا۔ (تا کہ) مجھ کو پوجیں اور کسی کو شریک نہ بنائیں۔“

حکومت الہی و استخلاف فی الارض نبوت کے ضروری لوازم نہیں، لیکن جب دعوت الہی سیاست ملکی کی دیواروں سے آ کر ٹکراتی ہے۔ یا جب اصلاحات کا دامن ملک کی بد امنی و انتشارِ حال کے کانٹوں میں الجھ جاتا ہے تو پیغمبر ابراہیمؑ (۲) و موسیٰ علیہ السلام کے قالب میں آگے بڑھتا ہے اور قوم و ملک کو نماردہ و فراعنہ کی غلامی سے آزادی دلاتا ہے۔ پیغمبروں میں عیسیٰؑ اور تکئیؑ بھی گزرے ہیں۔ جن کو حکومت کا کوئی حصہ نہیں ملا تھا اور موسیٰؑ اور داؤدؑ و سلیمانؑ بھی جو قوموں اور ملکوں کی قسمت کے مالک تھے لیکن محمد رسول اللہ عیسیٰؑ و تکئیؑ بھی تھے اور موسیٰؑ و داؤدؑ بھی۔ عرب کے خزانے دستِ تصرف میں تھے لیکن کاشانہ نبوت میں نہ کوئی نرم بستر تھا نہ غذائے لطیف نہ جسم مبارک پر خلعت

(۱) یہ پورا باب اضافہ ہے ”س“۔

(۲) حضرت ابراہیمؑ اپنے قبیلہ کے شیخ تھے۔ چار سو غلاموں کی فوج ساتھ رہتی تھی شام و اطراف بابل کے کئی بادشاہوں سے ان کو لڑنا پڑا اور خدانے ان سے وعدہ کیا کہ ان کی اولاد کو ارض مقدس کی حکومت عطا کرے گا (توراہ سفر تکوین)

شاہانہ تھا۔ نہ جیب و آستین میں درہم و دینار عین اس وقت جب اس پر کسریٰ و قیصر کا دھوکا ہوتا تھا۔ وہ گلیم پوش مکہ کا یتیم اور آسمان کا معصوم فرشتہ نظر آتا تھا۔

اسلام کی حکومت کی غرض و غایت جس کو خدا نے خود اپنے الفاظ میں ظاہر فرمایا ہے یہ تھی :

﴿أُذِنَ لِلَّذِينَ يُقَاتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ ۝ الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ ۚ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفُتِنَتِ صَوَامِعُ وَبَيْعٌ وَصَلَوَاتٌ وَمَسَاجِدُ يُذْكَرُ فِيهَا اسْمُ اللَّهِ كَثِيرًا ۚ وَكَانَ اللَّهُ مَنْ يَنْصُرُهُ ۚ إِنَّ اللَّهَ لَقَوِيٌّ عَزِيزٌ ۝ الَّذِينَ إِنْ مَكَّنَّهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ ۗ لِلَّهِ عَاقِبَةُ الْأُمُورِ﴾ (سورۃ الحج: ۴۰-۴۱)

”مسلمان جن سے (بلا سبب) جنگ کی جاتی ہے اب ان کو بھی جنگ کی اجازت دی گئی کہ وہ مظلوم ہیں اور خدا ان کی مدد پر قادر ہے۔ وہ جو ناحق اپنے گھروں سے نکال دیئے گئے سو اس کے ان کا اور کوئی تصور نہ تھا کہ وہ یہ کہتے تھے کہ ہمارا پروردگار ہی ہمارا خدا ہے۔ اگر دنیا میں ایک قوم کو دوسری قوم سے بچایا نہ جائے تو بہت سی خانقاہیں، کلیسے، عبادت گاہیں، مسجدیں جن میں اکثر خدا کا نام لیا جاتا ہے برباد کر دی جائیں۔ جو خدا کی مدد کرتا ہے خدا اس کی مدد کرتا ہے خدا طاقتور اور غالب ہے مسلمان وہ ہیں جن کو اگر خدا زمین میں قوت عطا کرے تو عبادت الہی کریں، مستحقین کی مالی اعانت کریں (زکوٰۃ دیں) لوگوں کو نیکیوں کی تاکید کریں، برائیوں سے روکیں۔ انجام تو خدا ہی کے ہاتھ میں ہے۔“

ان آیتوں میں بالا جمال یہ بتایا گیا ہے کہ اسلام میں غزوات کی ابتداء کیوں اور کیونکر ہوئی۔ اسلام کی حکومت کے کیا اغراض و مقاصد تھے اور استخلاف فی الارض کے کیا فرائض ہیں اور دنیا کی عام حکومتوں سے وہ کن امور میں ممتاز ہے؟ ان مباحث کا اصولی اور مفصل بیان کتاب کے دوسرے حصوں میں آئے گا۔ یہاں عرب کے نظم و نسق کے متعلق عام اور جزئی باتیں کرنی مقصود ہیں۔

صفحات بالا سے معلوم ہو چکا ہے کہ اب تمام عرب میں امن و امان قائم ہے۔ سیاسی مشکلات کا خاتمہ ہو چکا ہے۔ ملک کے ہر گوشہ میں دعاۃ اسلام پھیلے ہوئے ہیں۔ قبائل دور دراز صوبوں سے بارگاہ نبوت کا رخ کر رہے ہیں۔ فتح مکہ اسلام کی شہنشاہی کا پہلا دن تھا جو رمضان ۸ھ کا واقعہ ہے اسی کے بعد آنحضرت ﷺ نے قبائل میں محصلین زکوٰۃ کا تقرر فرمایا، لیکن اصل خلافت الہی کے تمام اجزاء اور آخر ۱۰ھ زمانہ حجۃ الوداع کے قریب تکمیل پائے۔

یورپ کی نا آشنا نگاہ میں اگرچہ آپ کی زندگی کا یہ دور جدید ایشیائی شاہانہ زندگی کا ایک طرب انگیز مظہر تھا۔ لیکن آشنایان حقیقت کو شہنشاہ عرب پھٹے پرانے کپڑوں میں مدینہ کی گلیوں کے اندر غلاموں اور مسکینوں کے کام کرتا ہوا نظر آتا ہے وہ تاج و تخت سے بے نیاز، قصر و ایوان سے مستغنی، حاجب و دربان سے بے پروا، مال و زر سے

خالی خدم و حشم کے بغیر دلوں پر حکومت کر رہا تھا اس کی حکومت میں نہ پولیس تھی نہ بڑے بڑے انتظامی دفاتر نہ کثیر التعداد اربابِ مناصب نہ وزراء شوریٰ نہ امرائے سیاست نہ الگ الگ حکام و قضاة وہ ایک ہی ذات تھی جو ہر فرض و خدمت کی خود ذمہ دار تھی لیکن بایں ہمہ وہ اپنے آپ کو عام مسلمانوں سے اونٹ کے ایک بال کے برابر بھی زیادہ مستحق نہیں سمجھتا تھا۔ اس کے عدل و انصاف کے آگے فاطمہؓ جگر گوشہ نبوت اور عام مجرم برابر^(۱) تھے۔

آنحضرت ﷺ کی اصل بعثت کا مقصد دعوتِ مذہب، اصلاحِ اخلاق اور تزکیہٴ نفوس تھا اس کے علاوہ اور تمام فرائض محض ضمنی تھے۔ اس بنا پر انتظامات ملکی آپ نے اسی حد تک قائم کیے جہاں تک ملکی بد امنی کے باعث دعوتِ توحید کے لیے عوائلق پیش آتے تھے۔ تاہم یہ کام بھی کچھ کم اہم نہ تھا۔

انتظامِ ملکی

عمر شریف اس وقت ساٹھ برس کی تھی لیکن اس عمر میں بھی اس حکومت کے تمام کام خود انجام دیتے تھے۔ ولایت اور عمال کا تقرر، موزنین اور ائمہ کا تعین، محصلین زکوٰۃ و جزیہ کی نامزدگی، غیر قوموں سے مصالحت مسلمان قبائل میں جائیدادوں کی تقسیم، فوجوں کی آراستگی، مقدمات کا فیصلہ، قبائل کی خانہ جنگیوں کا انسداد و فود کے لیے تعین، وظائف، اجرائے فرامین، نو مسلموں کے انتظامات، مسائل شرعیہ میں افتاء، جرائم کے لیے اجرائے تعزیر، ملک کے بڑے بڑے سیاسی انتظامات، عہدہ داروں کی خبر گیری اور احتساب، دور کے صوبوں میں متعدد صحابہ گورنر اور والی بنا کر بھیج دیئے گئے تھے لیکن خود مدینہ اور اطراف مدینہ کے فرائض آپ خود انجام دیتے تھے۔

خلافتِ الہی کے ان فرائض و اعمال نے آپ کے دل و دماغ پر جو بارِ عظیم ڈالا۔ اس نے آپ کے نظام جسمانی کو چور چور کر دیا۔ عام روایتوں سے ثابت ہے کہ آپ آخِر زندگی میں تہجد کی نماز بیٹھ کر پڑھا کرتے تھے۔ جو ضعف جسمانی کا اقتضاء تھا لیکن یہ ضعف جسمانی خود کس چیز کا نتیجہ تھا۔ اس کا جواب حضرت عائشہؓ کی زبان سے سننا چاہیے جن سے بڑھ کر آپ کے اعمال زندگی کا کوئی ترجمان نہیں ہو سکتا۔

((عن عبد اللہ بن شقیق قال سألت عائشة افکان یصلی قاعداً قالت حین حطمہ
الناس))^(۲)

”عبداللہ بن شقیق کہتے ہیں کہ میں نے حضرت عائشہ سے پوچھا کہ کیا آنحضرت ﷺ بیٹھ کر نماز پڑھتے تھے؟ انہوں نے کہا ہاں؟ لیکن اس وقت جب لوگوں نے آپ کو چور چور کر دیا تھا۔“

امیر العسکری

چھوٹے چھوٹے غزوات و سرایا کے امیر لہجیش اگرچہ اکابر صحابہ ہوتے تھے لیکن جو بڑے معرکے پیش آتے

(۱) صحیح بخاری کتاب الحدود۔

(۲) ابوداؤد کتاب الصلوٰۃ۔ باب صلوٰۃ القاعد۔

تھے ان کی قیادت خود آپؐ بہ نفس نفیس فرماتے تھے۔ چنانچہ بدر احد، خندق، بھی ہونا چاہیے۔ خیبر، فتح مکہ، تبوک میں خود آپؐ ہی امیر العسکر تھے اس کا مقصد صرف فوج کو لڑانا اور آخری فتح و ظفر حاصل کرنا نہ تھا بلکہ فوج کی عام اخلاقی اور روحانی نگرانی کرنا تھا۔ چنانچہ آپؐ نے مجاہدین اسلام کی جن جزئی سے جزئی بے اعتدالیوں پر گرفت فرمائی ہے وہ احادیث میں بہ تصریح مذکور ہیں اور اسلام کا قانون جنگ اسی دار و گیر کے ذریعہ سے وجود میں آیا ہے۔

افتاء

آپ کے عہد مبارک میں اگرچہ متعدد صحابی بھی بطور خود فتویٰ دیتے تھے لیکن زیادہ تر آپؐ ہی اس فرض کو بھی ادا کرتے تھے۔ فتویٰ دینے کے لیے آپؐ نے کوئی خاص وقت مقرر نہیں فرمایا تھا۔ بلکہ چلتے پھرتے اٹھتے بیٹھتے، غرض جس وقت لوگ آپؐ سے احکام اسلام کے متعلق سوالات کرتے تھے۔ آپؐ ان کا جواب دیتے تھے۔ چنانچہ امام بخاری نے کتاب العلم میں ان کو اس قسم کے متعدد ابواب میں تقسیم کر دیا ہے۔ خلافت کا یہی فرض تھا جس کو حضرت عمرؓ نے اپنے زمانہ میں نہایت ترقی دی اور اس کا ایک مستقل شعبہ قائم کر دیا۔

فصل قضا

اگرچہ آپؐ کے عہد مبارک میں عہدہ قضا قائم ہو چکا تھا اور حضرت علیؓ اور حضرت معاذ بن جبل کو آپؐ نے خود یمن کا قاضی مقرر فرما کر بھیجا تھا۔ تاہم مدینہ اور اس کے حوالی و مضافات کے تمام مقدمات کا آپؐ خود فیصلہ فرماتے تھے اس کے لیے کسی قسم کی روک ٹوک اور پابندی نہ تھی۔ امام بخاری نے ایک خاص باب باندھا ہے جس کا عنوان یہ ہے۔

باب ما ذکر ان النبی صلی اللہ علیہ وسلم لم یکن له بواب.

”یعنی آنحضرت ﷺ کے دروازے پر دربان نہ تھا۔“

اس بناء پر گھر کے اندر بھی آپؐ اطمینان و سکون کے ساتھ نہیں بیٹھ سکتے تھے۔ عورتوں کے معاملات عموماً زنان خانہ ہی میں پیش ہوتے تھے۔ احادیث کی کتابوں میں آپؐ کے فیصلوں کا اتنا ذخیرہ موجود ہے کہ اگر ان کا استقصاء کیا جائے تو ایک ضخیم جلد تیار ہو جائے۔ عموماً احادیث کی کتاب البیوع میں دیوانی کے مقدمات اور کتاب القصاص والدیات وغیرہ میں فوج داری کے مقدمات مذکور ہیں۔

توقیعات و فرامین

یہ اس قدر اہم کام تھا کہ عہد مبارک میں اگرچہ اور صیغوں کا کوئی مستقل دفتر نہیں قائم ہوا تھا تاہم توقیعات و فرامین کے لیے اس کی ابتدائی شکل قائم ہو چکی تھی چنانچہ اس خدمت پر حضرت زید بن ثابت اور آخر میں معاویہؓ

مامور ہوئے۔ ان کے علاوہ اور دوسرے صحابہ بھی وقتاً فوقتاً یہ خدمت انجام دیتے تھے۔ آپ نے سلاطین و ملوک کو دعوت اسلام کے جو خطوط روانہ فرمائے، غیر قوموں کے ساتھ جو معاہدے کئے، مسلمان قبائل کو جو احکام بھیجے، اعمال و محصلین کو جو تحریری فرامین عنایت کیے، فوج کا جو رجسٹر مرتب کرایا، بعض صحابہ کو جو حدیثیں لکھوائیں۔ وہ سب اسی سلسلہ میں داخل ہیں۔ زرقاتی وغیرہ نے آپ کے احکام و فرامین تحریری کا ایک مستقل باب قائم کیا ہے۔

مہمان داری

منصب نبوت کے بعد آپ کی ذاتی حیثیت تقریباً فنا ہو گئی تھی اس لیے آپ کی خدمت میں جو لوگ حاضر ہوتے تھے ان کا تعلق بھی خلافت الہی یا نبوت ہی کے ساتھ ہوتا تھا اور آپ اسی حیثیت سے ان کی مہمان داری فرماتے تھے۔ مہمانوں کی زیادہ تر تعداد قبول اسلام کے لیے آتی تھی جن کی مہمان داری کے لیے آپ نے ابتدائے نبوت ہی سے خاص طور پر حضرت بلالؓ کو مامور فرما دیا تھا۔ چنانچہ جب کوئی تنگ دست مسلمان آپ کی خدمت میں حاضر ہوتا اور آپ اس کو برہنہ تن دیکھتے تو حضرت بلالؓ کو حکم دیتے اور وہ قرض لے کر اس کے کھانے اور کپڑے کا انتظام کرتے۔ جب آپ کے پاس کہیں سے کچھ مال آتا تو اس کے ذریعہ سے وہ قرض ادا کیا جاتا یہاں تک کہ اگر کوئی شخص آپ کو ذاتی طور پر ہدیہ دیتا تو وہ بھی اسی صیغہ میں صرف کیا جاتا۔^(۱) کبھی کبھی اس غرض کے لیے آپ تمام صحابہ کو صدقہ و خیرات کی ترغیب دیتے اور جو رقم حاصل ہوتی وہ ان مفلوک الحال مہاجرین کی اعانت میں صرف ہوتی۔ چنانچہ ایک بار مہاجرین کی ایک برہنہ پاؤں جماعت آپ کی خدمت میں حاضر ہوئی۔ ہر شخص کے بدن پر صرف ایک چادر اور گلے میں ایک تلوار جمائل تھی۔ آپ نے ان کی پریشان حالی کو دیکھا تو چہرے کا رنگ بدل گیا۔ فوراً حضرت بلالؓ کو اذان کا حکم دیا۔ نماز سے فارغ ہونے کے بعد ایک خطبہ میں تمام صحابہ کو ان لوگوں کی اعانت کی ترغیب دی۔ اس کا اثر یہ ہوا کہ ایک انصاری اٹھے اور ایک توڑا جو اس قدر روزنی تھا کہ ان سے بمشکل اٹھ سکتا تھا لا کر آپ کے آگے ڈال دیا۔ اس سے تمام لوگوں میں اور بھی جوش پیدا ہوا اور تھوڑی دیر میں ان بے سرو سامان مہاجرین کے آگے غلہ اور کپڑے کا ڈھیر لگ گیا۔^(۲)

فتح مکہ کے بعد تمام اطراف ملک سے بکثرت ملکی و مذہبی وفود آنے لگے۔ آپ بنفسِ نفیس ان کی خاطر مدارات کرتے تھے اور ان کے لیے حسب حاجت و وظائف اور سفر کے مصارف ادا فرماتے تھے۔ قبائل پر اس کا بہت اچھا اثر پڑتا تھا۔ آپ اس کا اس قدر لحاظ فرماتے تھے کہ وفات کے وقت آپ نے جو آخری وصیتیں فرمائی تھیں ان میں ایک یہ بھی تھی۔

(۳) ((اجیزوا الوفود بنحو ما کنت اجیزہم))

(۱) ابوداؤد کتاب الخراج والامارۃ باب فی الامام یقبل ہدایا المشرکین۔

(۲) مسند احمد بن حنبل جلد ۴ صفحہ ۳۵۸۔

(۳) صحیح بخاری جلد اول باب اخراج الیہود من جزیرۃ العرب۔

”جس طرح میں وفود کو عطیہ دیا کرتا تھا اسی طرح تم بھی دیا کرو۔“
وفود کے حالات آگے آتے ہیں۔

عیادتِ مرضی

مریضوں کی عیادت اور ان کی تجہیز و تکفین میں بھی شریک ہونا اگرچہ ایک مذہبی فرض تھا اور مذہبی حیثیت سے اس کی ابتداء بھی ہوئی۔ چنانچہ جب آپؐ مدینہ تشریف لائے تو یہ عام دستور ہو گیا کہ دم نزع میت کے اعزہ آپؐ کو اطلاع دیتے آپؐ ان کے پاس آ کر ان کے لیے دعائے مغفرت^(۱) کرتے۔ لیکن بعض حیثیتوں سے اس کا تعلق خلافت کے ساتھ بھی ہو گیا تھا۔ کیونکہ بعض صحابہ اس حالت میں اپنی جائداد کو وقف یا صدقہ کر دینا چاہتے تھے۔ آنحضرت ﷺ اس موقع پر اس کا صحیح طریقہ بتاتے تھے جس لوگوں پر قرض آتا تھا۔ آپؐ ان کی جنازہ میں شریک نہیں ہوتے تھے۔ اس لیے ان کے ورثاء یا دوسرے صحابہ کو مجبوراً یہ قرض ادا کرنا پڑتا تھا اور اس طرح بعض معاملات و نزاعات کا فیصلہ ہو جاتا تھا۔ چنانچہ احادیث میں اس قسم کی متعدد مثالیں موجود ہیں۔

احتساب

تمدن اسلام کے دور ترقی میں محکمہ احتساب ایک مستقل محکمہ تھا جو نہایت وسیع پیمانہ پر تمام قوم کے اخلاق و عادات، بیع و شراء اور معاملاتِ داد و ستد کی نگرانی کرتا تھا۔ لیکن آنحضرت ﷺ کے عہد مبارک میں یہ محکمہ قائم نہیں ہوا تھا بلکہ خود ہی آپؐ اس فرض کو ادا فرماتے تھے۔ ہر شخص کے جزئیاتِ اخلاق اور فرائض مذہبی کے متعلق آپؐ وقتاً فوقتاً دار و گیر فرماتے رہتے تھے تجارتی معاملات کی بھی نگرانی فرماتے تھے عرب میں تجارتی معاملات کی حالت نہایت قابل اصلاح تھی اور مدینہ میں آنے کے ساتھ ہی آپؐ نے ان اصلاحات کو جاری کر دیا۔ لیکن تمام لوگوں سے اصلاحات پر عمل کرانا صیغہ احتساب سے تعلق رکھتا تھا۔ چنانچہ نہایت سختی کے ساتھ ان معاملات کی نگرانی فرماتے تھے اور تمام لوگوں سے ان پر عمل کراتے تھے اور جو لوگ باز نہیں آتے تھے ان کو سزائیں دلاتے تھے صحیح بخاری کتاب البیوع میں ہے۔

لقد رأيت الناس في عهد النبي صلى الله عليه وسلم يتبعون جزافا يعني الطعام
يضربون ان يبيعوا في مكانهم حتى يودوه الى رحالهم.

”حضرت عبداللہ بن عمرؓ سے روایت ہے کہ میں نے آنحضرت ﷺ کے عہد میں دیکھا کہ جو لوگ تخمیناً
غلہ خریدتے تھے ان کو اس بات پر سزا دی جاتی تھی کہ اپنے گھروں میں منتقل کرنے سے پہلے اس کو خود
اس جگہ بیچ ڈالیں جہاں اس کو خریدتا تھا۔“

کبھی کبھی تحقیق حال کے لیے آپؐ خود بازار تشریف لے جاتے۔ ایک بار آپؐ بازار میں گزرے تو غلہ کا

ایک انبار نظر آیا۔ اس کے اندر ہاتھ ڈالا تو نمی محسوس ہوئی۔ دوکاندار سے دریافت فرمایا کہ یہ کیا ہے؟ اس نے جواب دیا کہ بارش سے بھیک گیا ہے۔ ارشاد ہوا کہ پھر اس کو اوپر کیوں نہیں کر لیا تا کہ ہر شخص کو نظر آئے۔ جو لوگ فریب دیتے ہیں وہ ہم میں سے نہیں ہیں۔^(۱)

فرائضِ احتساب میں آپ کا سب سے بڑا فرض عمال کا محاسبہ تھا، یعنی جب عمال زکوٰۃ اور صدقہ وصول کر کے آتے تھے تو آپ اس غرض سے ان کا جائزہ لیتے تھے کہ انہوں نے کوئی ناجائز طریقہ تو نہیں اختیار کیا ہے۔ چنانچہ ایک بار آپ نے ابن اللتیه کو صدقہ وصول کرنے کے لیے مامور فرمایا۔ وہ اپنی خدمت انجام دے کر واپس آئے اور آپ نے ان کا جائزہ لیا تو انہوں نے کہا یہ مال مسلمانوں کا ہے اور یہ مجھ کو ہدیہ ملا ہے۔ آپ نے فرمایا کہ ”گھر بیٹھے بیٹھے تم کو یہ ہدیہ کیوں نہیں ملا۔“ اس کے بعد آپ نے ایک عام خطبہ دیا جس میں اس کی سخت ممانعت فرمائی۔^(۲)

اصلاح بین الناس

اسلام تمام دنیا کے تفرقوں کو عموماً اور عرب کے اختلافات کو خصوصاً مٹانے کے لیے آیا تھا۔ اس بنا پر آنحضرت ﷺ نے اس کو اپنا ایک ضروری فرض قرار دیا تھا اور جب آپ کو اس قسم کے منازعات کی خبر ہوتی تھی تو آپ اصلاح کو تمام مذہبی فرائض پر مقدم رکھتے تھے۔ چنانچہ ایک بار قبیلہ بنو عمرو بن عوف کے چند اشخاص کے درمیان نزاع پیدا ہوئی۔ آپ کو معلوم ہوا تو چند صحابہ کے ساتھ ان میں مصالحت کرانے کے لیے تشریف لے گئے۔ آپ کو اس معاملہ میں دیر ہوئی اور نماز کا وقت آ گیا۔ حضرت بلالؓ نے اذان دی لیکن اذان کے بعد بھی آپ تشریف نہیں لائے۔ تھوڑی دیر کے انتظار کے بعد انہوں نے حضرت ابوبکرؓ کو امام بنا کر نماز شروع کی۔ آپ اسی حالت میں تشریف لائے۔ اور صفوں کو چیرتے ہوئے اگلی صف میں کھڑے ہوئے، حضرت ابوبکرؓ اگرچہ نماز میں ادھر ادھر نہیں دیکھتے تھے لیکن جب لوگوں نے زور زور سے تالیاں بجانی شروع کیں تو انہوں نے پیچھے مڑ کر دیکھا کہ آنحضرت ﷺ کھڑے ہیں۔ آپ نے اگرچہ ہاتھ سے اشارہ کیا کہ کھڑے رہیں۔ لیکن آپ کی موجودگی میں انہوں نے امامت کرنا سوئے ادب خیال کیا اس لیے پیچھے ہٹ آئے اور آنحضرت ﷺ آگے بڑھ کر ان کی جگہ کھڑے ہو گئے۔^(۳)

ایک بار اہل قباء کے درمیان نزاع قائم ہوئی اور نوبت یہاں تک پہنچی کہ لوگوں نے باہم سنگ اندازی کی۔ آنحضرت ﷺ کو خبر ہوئی تو آپ صحابہ کے ساتھ مصالحت کرانے کی غرض سے تشریف لے گئے۔^(۴) یہ دونوں

(۱) صحیح مسلم ج ۱ ص ۵۳۔

(۲) بخاری ج ۲ ص ۱۶۸ کتاب الاحکام۔

(۳) بخاری جلد ۱ ص ۳۷ کتاب الصلح۔

(۴) بخاری کتاب الصلح۔

واقعات گو امام بخاری نے الگ لکھے ہیں۔ لیکن شرح حدیث کی تحقیق میں یہ ایک ہی واقعہ کے دو حصے ہیں۔ بخاری کی دوسری روایتوں میں ہے کہ آپ اتنی دور پیدل گئے تھے۔

ابن ابی حدردہؓ پر حضرت کعب بن مالک کا کچھ قرض تھا۔ انہوں نے مسجد میں تقاضا کیا، حدردہ قرض کا ایک حصہ معاف کرانا چاہتے تھے، لیکن وہ اس پر راضی نہ ہوتے تھے۔ بات زیادہ بڑھی اور شور و غل ہوا۔ تو آپ گھر کے اندر سے نکل آئے اور کعب کو پکارا۔ کعب نے لبیک کہا تو آپ نے فرمایا کہ نصف معاف کر دو۔ ”وہ راضی ہو گئے تو آپ نے حدردہ سے کہا کہ جاؤ اور بقیہ حصہ ادا کر دو۔

اس قسم کے سینکڑوں جزئی واقعات روزانہ پیش آیا کرتے تھے۔

مدینہ میں اور مدینہ سے باہر دیگر فرائض کی انجام دہی کے لیے اکابر صحابہ اور ارباب استعداد کو مختلف عہدوں پر نصب فرمایا۔ کتابت وحی نامہ و پیام اجرائے احکام و فرامین کے لیے سب سے پہلی ضرورت عہدہ انشاء اور کتابت کی تھی۔ اسلام سے پہلے عرب میں عام طور پر لکھنے پڑھنے کا رواج نہ تھا۔ لیکن اسلام عرب کے لیے رحمتوں کا جو خزانہ لایا تھا اس میں ایک شے یہ بھی تھی۔ اسیران بدر میں نادار لوگوں کا فدیہ صرف یہ قرار دیا گیا کہ وہ مدینہ کے بچوں کو لکھنا سکھا دیں۔ حضرت زید بن ثابت نے جن کے متعلق کتابت وحی کی مقدس خدمت تھی۔ اسی طریقہ پر تعلیم پائی تھی ابو داؤد کی ایک روایت سے ثابت ہوتا ہے کہ اصحاب صفہ کو جو تعلیم دی جاتی تھی اس کا ایک جزو کتابت کی تعلیم بھی تھی۔

کتاب

عہدہ قضا گویا آنحضرت ﷺ کی ایک حیثیت سے نیابت تھی اس لیے مختلف اوقات میں بڑے بڑے صحابہ اس خدمت پر مامور کیے گئے جن میں شرجیل بن حسنہ کندی سب سے پہلے اس شرف سے ممتاز ہوئے۔ یہ قدیم الاسلام تھے۔ مکہ میں انہی نے سب سے پہلے کتابت وحی کا فرض انجام دیا۔ قریش میں سب سے پہلے کاتب عبداللہ بن ابی سرح تھے مدینہ میں اس کی اولیت کا شرف حضرت ابی بن کعب کو حاصل ہوا۔ حضرت ابو بکرؓ، حضرت عمرؓ، حضرت علیؓ، حضرت عثمانؓ، حضرت زبیرؓ، حضرت عامر بن فہیرہ، حضرت عمرو بن العاص، حضرت عبداللہ بن ارقم، حضرت ثابت بن قیس بن شماس، حضرت حنظلہ، ابن الربیع الاسدی، حضرت مغیرہ بن شعبہ، حضرت عبداللہ بن رواحہ، حضرت خالد بن ولید، حضرت خالد بن سعید بن العاص، حضرت علاء بن حضرمی، حضرت حذیفہ بن الیمان، حضرت معاذ بن ابی سفیان، حضرت زید بن ثابت، مختلف اوقات میں اس منصب پر مامور ہوئے۔ اگرچہ تمام بزرگوں کو کبھی کبھی یہ خدمت ادا کرنی پڑتی تھی۔ چنانچہ صلح نامہ حدیبیہ حضرت علیؓ نے اپنے ہاتھ سے لکھا تھا۔ امرا اور سلاطین کے نام خطوط حضرت عامر بن فہیرہ لکھتے تھے اور امراء عمان کے نام آپ نے جو مکتوب بھیجا تھا وہ حضرت ابی بن کعب کا لکھا ہوا تھا۔ قطن بن حارثہ کو جو خط بارگاہ نبوت سے بھیجا گیا تھا وہ حضرت ثابت بن قیس نے لکھا

تھا۔ لیکن عام طور پر یہ خدمت حضرت زید بن ثابت کے متعلق تھی اور صحابہ کے گروہ میں ان کا نام اسی حیثیت سے زیادہ نمایاں ہے۔^(۱)

حضرت زید بن ثابت نے آنحضرت ﷺ کے ارشاد سے تمام بزرگوں پر ایک خاص امتیاز حاصل کیا کہ عبرانی زبان سیکھی، جس کی ضرورت یہ پیش آئی کہ مدینہ میں آنحضرت ﷺ کو زیادہ تر یہود سے تعلق رہتا تھا جن کی مذہبی زبان عبرانی تھی۔ اس بناء پر آپ نے حضرت زید بن ثابت کو عبرانی زبان سیکھنے کا حکم دیا اور انہوں نے پندرہ دن میں مہارت حاصل کر لی۔

حکام اور ولایت

فصل قضایا، اقامت عدل، بسط امن، رفع نزاع کے لیے متعدد ولایت و حکام کی ضرورت تھی اس غرض سے آپ نے متعدد صحابہ کو مختلف مقامات کا حاکم و والی مقرر فرما دیا۔ چنانچہ ان کے ناموں کی تفصیل حسب ذیل ہے۔

بہرام گور کے خاندان سے تھے اور سلاطین عجم میں سب سے پہلے مشرف بہ اسلام ہوا ان بن سامان

شہر بن باذان

خالد بن سعید بن العاص

فرمایا۔

آپ نے ان کو کندہ و صدف کا والی مقرر فرمایا تھا، لیکن وہ ابھی روانہ بھی نہ ہوئے تھے۔ کہ آپ نے انتقال فرمایا۔

حضرت موت کے والی تھے۔

زیبید عدن، زمعه وغیرہ کے والی تھے۔

والی جند۔

والی نجران۔

والی یتماء۔

والی مکہ۔

متولی اخصاس یمن۔

والی عجمان۔

والی بحرین۔

مہاجر بن امیۃ الحمزومی

زیاد بن لبید الانصاری

ابوموسیٰ اشعری

معاذ بن جبل

عمرو بن حزم

یزید بن ابی سفیان

عتاب بن اسید

علی بن ابی طالب

عمرو بن العاص

علاء بن حضرمی

(۱) ان بزرگوں کے نام اور تفصیلی حالات زرقانی جلد ۳ ص ۳۷۳ میں مذکور ہیں۔

ان ولایۃ یعنی گورنروں کا تقرر ملک کی وسعت اور ضروریات کے لحاظ سے ہوتا تھا۔ آنحضرت ﷺ کے عہد مبارک میں عرب کے جو حصے اسلام کے زیر سایہ آئے ان میں یمن سب سے زیادہ وسیع اور متمدن تھا اور مدت تک ایک باقاعدہ سلطنت کے زیر سایہ رہ چکا تھا۔ اس بناء پر آنحضرت ﷺ نے اس کو پانچ حصوں میں منقسم فرمایا اور ہر ایک کے لیے علیحدہ علیحدہ گورنر مقرر فرمائے۔ خالد بن سعید کو صنعاء پر، مہاجر بن ابی امیہ کو کندہ پر، زیاد بن لبید کو حضر موت پر، معاذ بن جبل کو جند پر، ابو موسیٰ اشعریٰ کو زبید، معہ عدن اور سواحل پر۔^(۱)

عموماً جب کسی مہاجر کو کہیں کا عامل مقرر فرماتے تھے تو اسی کے ساتھ ایک انصاری کا تقرر بھی فرماتے تھے۔^(۲) ملکی انتظام، فصل مقدمات اور تحصیل خراج وغیرہ کے علاوہ ان عمال کا سب سے مقدم فرض اشاعت اسلام اور سنن و فرائض کی تعلیم تھی۔ اس لحاظ سے جیسا کہ پہلے گزر چکا ہے یہ لوگ حاکم ملک اور والی صوبہ ہونے کے ساتھ مبلغ دین اور معلم اخلاق کی حیثیت بھی رکھتے تھے۔ استیعاب تذکرہ معاذ بن جبل میں ہے۔

و بعثہ رسول اللہ صلی اللہ علیہ وسلم قاضیا الی الجند من الیمن یعلم الناس القرآن و شرائع الاسلام و یقضی بینہم و جعل الیہ قبض الصدقات من العمال الذین بالیمن.

”آنحضرت ﷺ نے ان کو یمن کے ایک حصہ یعنی جند کا قاضی بنا کر روانہ فرمایا کہ لوگوں کو قرآن اور شرائع اسلام کی تعلیم دیں اور جو عمال یمن میں تھے ان کے صدقات کے جمع کرنے کی خدمت بھی ان کے متعلق تھی۔“

چنانچہ جب یہ لوگ روانہ ہوتے تھے تو آنحضرت ﷺ ان فرائض کی تعیین فرمادیتے تھے۔ معاذ بن جبل کو روانہ فرمایا تو یہ وصیت کی۔

انک تأتي قوماً من اهل الكتاب فادعهم الی شهادة ان لا اله الا الله و انی رسول الله فان هم اطاعوا لذلک فاعلمهم ان الله افترض علیہم خمس صلوات فی کل یوم و لیلۃ فانهم اطاعوا لذلک فاعلمهم ان الله افترض علیہم صدقة تؤخذ من اغنیائہم و ترد الی فقرائہم فان هم اطاعوا لذلک فایاک و کرائم اموالہم و اتق دعوة المظلوم فانه لیس بینہا و بین الله حجاب.

”تم اہل کتاب کے پاس جاتے ہو پہلے ان کو کلمہ توحید کی دعوت دو اگر وہ اس کو قبول کر لیں تو ان کو بتاؤ کہ خدا نے رات اور دن میں ان پر پانچ نمازیں فرض کی ہیں، اگر وہ اس کو بھی مان لیں تو ان کو بتاؤ کہ خدا نے ان پر صدقہ فرض کیا ہے جو ان کے امرا سے لے کر ان کے غرباء پر تقسیم کر دیا جائے گا۔ اگر وہ اس کو

(۱) استیعاب تذکرہ معاذ بن جبل۔

(۲) مسند ابن جنبل ج ۵ ص ۱۸۶۔

بھی تسلیم کر لیں۔ تو ان کے بہترین مال سے احتراز کرنا اور مظلوم کی بددعا سے بچنا۔ کیونکہ اس میں اور خدا کے درمیان کوئی پردہ نہیں ہے۔“

ان فرائض کے ادا کرنے کے لیے سب سے زیادہ ضرورت تاجر علمی وسعت نظر اور اجتہاد کی تھی۔ اس بناء پر آپ ان لوگوں کے تاجر علمی اور طرز عمل کا امتحان لیتے تھے۔ چنانچہ جب حضرت معاذؓ کو روانہ فرمایا تو پہلے ان کی اجتہادی قابلیت کے متعلق اطمینان فرمایا۔ ترمذی میں ہے۔

قال رسول الله صلى الله عليه وسلم لمعاذ بن جبل حين وجهه الى اليمن بما تقضى قال بما في كتاب الله قال فان لم تجد في كتاب الله قال بما في سنة رسول الله قال فان لم تجد في سنة رسول الله قال اجتهد برأى فقال رسول الله صلى الله عليه وسلم الحمد لله الذي وفق رسول الله لما يحب رسول الله.

”رسول اللہ ﷺ نے جب معاذ بن جبل کو یمن کی طرف بھیجا تو فرمایا کس چیز سے مقدمات کا فیصلہ کرو گے انہوں نے کہا قرآن مجید سے آپ نے فرمایا اگر اس میں وہ فیصلہ تم کو نہ ملے انہوں نے کہا احادیث سے پھر آپ نے فرمایا اگر احادیث میں بھی اس کے متعلق ہدایت نہ ملے تو انہوں نے کہا میں اپنی رائے سے اجتہاد کروں گا اس پر آپ نے فرمایا اس خدا کا شکر جس نے رسول کے رسول کو اس چیز کی توفیق دی جس کو خود اس کا رسول محبوب رکھتا ہے۔“

لیکن اہل عرب کے دلوں کو مسخر کرنے کے لیے ان تمام چیزوں سے زیادہ رفیق و ملاطفت نرمی اور خوش خوئی کی ضرورت تھی جن کی آمیزش سیاست اور حکومت کے اقتدار کے ساتھ تقریباً ناممکن ہو جاتی ہے اس لیے آنحضرت ﷺ گورنروں کو بار بار اس کی طرف متوجہ فرماتے رہتے تھے۔ چنانچہ جب معاذ بن جبل کو ایک صحابی کے ساتھ یمن کی گورنری پر روانہ فرمایا تو پہلے دونوں کو عام طور سے وصیت فرمائی۔

((يسر اولا تعسرا و بشرا و لا تنفرا و تطاوعا و لا تختلفا)) (مسلم ج ۲ ص ۶۳ کتاب الایمان)

”آسانی پیدا کرنا، دشواری نہ پیدا کرنا۔ لوگوں کو بشارت دینا اور ان کو وحشت زدہ نہ کرنا، باہم اتفاق رکھنا اور اختلاف نہ کرنا۔“

اس پر بھی تسکین نہ ہوئی تو معاذ بن جبل جب رکاب میں پاؤں ڈال چکے تو ان سے خاص طور پر یہ الفاظ فرمائے۔

((احسن خلقك للناس)) (ابن سعد تذکرہ معاذ بن جبل)

”لوگوں کے ساتھ خوش خلقی کے ساتھ برتاؤ کرنا۔“

اگر یہ اصول صحیح ہے کہ کوئی حکومت کتنی ہی رحم دل کیوں نہ ہو لیکن ابتداء میں جب وہ کسی ملک کو اپنے قبضہ

اقتدار میں لاتی ہے تو سرکش لوگوں کے مطیع کرنے کے لیے اس کو مجبوراً سختیاں کرنی پڑتی ہیں تو عرب سب سے زیادہ اس کا مستحق تھا لیکن آنحضرت ﷺ کی اسی مقدس تعلیم کا نتیجہ تھا کہ ریگستان عرب کا ایک ذرہ بھی ولایت کے مظالم کے سنگ گراں سے نہ دبا۔ یہاں تک کہ اخیر زمانہ میں جب صحابہ عمال حکومت کے مظالم کو دیکھتے تھے تو ان کو سخت استعجاب ہوتا تھا اور وہ آنحضرت ﷺ کی تلقینات کے ذریعہ سے ان کو روکتے تھے چنانچہ ایک بار ہشام بن حکیم بن حزام نے دیکھا کہ شام کے کچھ نبطی دھوپ میں کھڑے کیے گئے ہیں انہوں نے لوگوں سے اس کی وجہ پوچھی۔ لوگوں نے کہا کہ جزیہ وصول کرنے کے لیے ان لوگوں کے ساتھ یہ سختی کی جا رہی ہے انہوں نے یہ سن کر کہا۔

اشهد لسمعت رسول الله صلى الله عليه وسلم يقول ان الله يعذب الذين يعذبون
الناس في الدنيا.

”میں گواہی دیتا ہوں کہ میں نے رسول اللہ ﷺ کو یہ کہتے سنا ہے کہ خدا ان لوگوں کو سزا دے گا جو لوگوں کو دنیا میں عذاب دیتے ہیں۔“ (۱)

محصلین زکوٰۃ و جزیہ

عرب کا خلوص اور جوش ایمان اگرچہ خود ان کو صدقہ و زکوٰۃ کے ادا کرنے پر آمادہ کر دیتا تھا چنانچہ اسلام لانے کے ساتھ ہی ہر قبیلہ اپنی قوم کا صدقہ آنحضرت ﷺ کی خدمت میں خود پیش کرتا اور آپ کی دعا سے برکت اندوز ہوتا تھا۔ لیکن ایک وسیع ملک اور ایک وسیع حکومت کے لیے یہ طریقہ کافی نہ تھا اس لیے ولایت کے علاوہ یکم محرم ۹ھ کو آنحضرت ﷺ نے صدقہ و زکوٰۃ کے وصول کرنے کے لیے ہر قبیلہ کے لیے الگ الگ محصلین مقرر فرمائے جو قبائل کا دورہ کر کے لوگوں سے زکوٰۃ اور خراج وصول کر کے آپ کی خدمت مبارک میں پیش کرتے تھے۔ عموماً خود رؤسائے قبائل اپنے قبیلوں کے محصل ہوتے تھے اور احادیث سے معلوم ہوتا ہے کہ عموماً ان کا تقرر وقتی ہوتا تھا۔

بہر حال آپ نے اس فرض کی انجام دہی کے لیے حسب ذیل اشخاص کو مختلف قبائل اور شہروں میں متعین فرمایا۔ (۲)

نام	مقام تقرر	نام	مقام تقرر
عدی بن حاتم	طے و بنی اسد	جوہم بن حدیفہ	بنو لیث
صفوان بن صفوان (۳)	بنی عمرو	عیک ہذیمی	بنو ہذیم

(۱) صحیح مسلم باب الوعد الشدید لمن عذب الناس بغیر حق۔

(۲) اس فہرست کے اکثر نام ابن سعد جزء مغازی ص ۱۱۵ میں مذکور ہے حضرت عمر فاروق اور عبیدہ بن جراح کا ذکر بخاری کتاب الصدقات اور بعض کا ابوداؤد کتاب الخراج میں ہے بقیہ کے لیے زاد المعاد ذکر مصدقین و امرائے نبوی اور فتوح البلدان بلاذری دیکھو۔

(۳) اصالبہ باب صفوان۔

مالک بن نویرہ	بنو حنظلہ	عمر فاروقؓ	شہر مدینہ
بریدہ بن حصیب الاسلمی	غفار واسلم	ابو عبیدہ بن جراح	شہر نجران
عباد بن بشر الاشہلی	سلیم و مزنیہ	عبداللہ بن رواحہ	شہر خیبر
رافع بن مکیث جہنی	جہینہ	زیاد بن لبید	حضر موت
زبرقان بن بدر	بنو سعد	ابوموسیٰ اشعری	صوبہ یمین
قیس بن عاصم	ایضاً	خالدؓ	ایضاً
عمر و بن عاص	بنو فزارہ	ابان بن سعید	بحرین
ضحاک بن سفیان کلابی	بنو کلاب	محمد بن جزء الاسدی	تحصیل خمس
بسر بن سفیان کلابی	بنو کعب	عمر و بن سعید بن عاص	تیماء
عبداللہ بن اللتبیہ	بنو ذبیان	عیینہ بن حصن فزاری	بنو تمیم

ان محصلین کے تقرر میں آپؐ حسب ذیل امور کی پابندی فرماتے تھے۔

(۱) ان کو ایک فرمان عطا ہوتا تھا جس میں بتصریح بتایا جاتا تھا کہ کس قسم کے مال کی کتنی تعداد میں زکوٰۃ کی کیا مقدار ہے؟ چھانٹ کر مال لینے کی یا حق سے زیادہ لینے کی اجازت نہ تھی۔ عام حکم تھا کہ ایاک و کرائم اموالہم یہ عمال نہایت شدت کے ساتھ اس فرمان پر عمل کرتے تھے اور اس سے تجاوز جائز نہیں رکھتے تھے۔ بعض لوگوں نے بخوشی حق سے زیادہ دینا چاہا لیکن انہوں نے قبول نہیں کیا۔ سوید بن غفلہ کا بیان ہے کہ ہمارے پاس آنحضرت ﷺ کا محصل آیا۔ میں جا کر اس کے پاس بیٹھا تو اس نے پہلے جانوروں کے ان اقسام کو بیان کیا جن کے لینے کی فرمان میں اجازت نہ تھی۔^(۱) چنانچہ اسی وقت ایک شخص ایک نہایت عمدہ کوہان دار اونٹنی لے کر حاضر ہوا اور اس کی خدمت میں پیش کی لیکن اس نے انکار کر دیا۔ اسی طرح جب ایک شخص نے ایک محصل کو بچے والی بکری دی تو اس نے کہا کہ ہم کو اس کے لینے کی ممانعت کی گئی ہے۔^(۲)

(۲) عرب کے مال و دولت کی کل کائنات بکریوں کے ریوڑ اور اونٹوں کے گلے تک محدود تھی جو جنگلوں میں بیابانوں میں پہاڑوں کے دامنوں میں چرتے رہتے تھے، لیکن بجائے اس کے کہ دنیوی حکومتوں کی طرح جابرانہ احکام کے ساتھ لوگ خود زکوٰۃ کے جانور لا کر محصلین کے سامنے پیش کرتے، محصلوں کو خود ان دروں میں جا کر زکوٰۃ وصول کرنا پڑتی تھی۔ ایک صحابی کا بیان ہے کہ میں پہاڑ کے ایک درہ میں بکریاں چرا رہا تھا کہ دو شخص اونٹ پر سوار ہو کر آئے اور کہا ہم رسول اللہ ﷺ کے قاصد ہیں یہاں تمہاری بکریوں کا

(۱) نسائی ص ۳۹۰۔

(۲) نسائی ص ۳۹۳۔

صدقہ وصول کرنے کے لیے آئے ہیں۔ میں نے ایک بچہ والی شیردار بکری پیش کی۔ لیکن انہوں نے کہا کہ ہم کو اس کے لینے کا حکم نہیں۔ میں نے ایک دوسرا بچہ دیا تو انہوں نے اس کو اپنے اونٹ پر لاد لیا اور چلتے ہوئے۔^(۱)

(۳) اگرچہ صحابہؓ اپنے تقدس اور پاک باطنی کی بناء پر ہر قسم کے ناجائز مال لینے سے خود احتراز کرتے تھے۔ چنانچہ جب آنحضرت ﷺ نے حضرت عبداللہ بن رواحہ کو خیبر کے یہودیوں کے پاس بھیجا کہ وہاں کی زراعت کی نصف پیداوار حسب معاہدہ تقسیم کرا کے لائیں تو انہوں نے ان کو رشوت دینا چاہی تو انہوں نے یہ کہہ کر انکار کر دیا کہ ”اے خدا کے دشمنو! کیا مجھے حرام مال کھلانا چاہتے ہو۔“^(۲) لیکن بایں ہمہ زہد و تقدس جب محصل اپنے دورہ سے واپس آتے تھے تو رسول اللہ ﷺ خود ان کا محاسبہ فرماتے تھے۔ چنانچہ ایک بار آپ نے ابن اللتبیہ کو صدقہ وصول کرنے کے لیے روانہ فرمایا جب وہ واپس ہوئے اور آپ نے ان کا محاسبہ کیا تو انہوں نے کہا یہ مال آپ کا ہے اور یہ مجھے ہدیہ ملا ہے یہ سن کر آپ نے فرمایا کہ تم کو گھر بیٹھے بیٹھے ہدیہ کیوں نہیں ملا؟ اس پر بھی تسکین نہیں ہوئی تو ایک عام خطبہ دیا اور تمام لوگوں کو اس قسم کے مال لینے سے سختی کے ساتھ ممانعت فرمائی۔^(۳)

(۴) چونکہ آنحضرت ﷺ نے اپنے خاندان پر صدقہ و زکوٰۃ کا مال حرام کر دیا تھا اس لیے نبوت کا کوئی فرد صدقہ کا محصل مقرر نہیں ہوا۔ ایک بار عبدالمطلب بن زمعہ بن حارث اور فضل ابن عباس نے کہ عم زاد بھائی اور بھتیجے تھے۔ آپ کی خدمت میں درخواست کی کہ اب ہمارا سن نکاح کے قابل ہو گیا ہے تمام لوگوں کی طرح ہم کو بھی صدقہ کا عامل مقرر فرما دیجئے تاکہ اس کے معاوضہ سے کچھ مال جمع کر کے نکاح کے لیے سرمایہ مہیا کریں۔ لیکن آپ نے فرمایا کہ صدقہ آل محمد کے لیے جائز نہیں ہے وہ لوگوں کا میل ہے۔^(۴)

(۵) عمال کا انتخاب خود رسول اللہ ﷺ فرماتے تھے اور جو لوگ اپنے آپ کو اس خدمت کے لیے خود پیش کرتے تھے ان کی درخواست نامنظور ہوتی تھی۔ چنانچہ ابو موسیٰ اشعریؓ کے ساتھ دو شخص آئے اور عامل بننے کی درخواست کی۔ آپ نے حضرت ابو موسیٰ اشعریؓ کی طرف مخاطب ہو کر فرمایا کہ ”تم کیا کہتے ہو؟“ انہوں نے کہا کہ مجھ کو یہ خبر نہ تھی کہ یہ لوگ اس غرض سے آئے ہیں آپ نے ان دونوں کی درخواست نامنظور کی اور فرمایا کہ جو لوگ خود خواہش کرتے ہیں ہم ان کو عامل مقرر نہیں کرتے۔ لیکن اسی وقت حضرت

(۱) نسائی ص ۳۹۳۔

(۲) فتوح البلدان ص ۳۱۔

(۳) صحیح مسلم ج ۲ ص ۱۱۳۔

(۴) صحاح کتاب الصدقات۔

موسیٰ اشعریؓ کو بلا در خواست یمن کا عامل مقرر کر کے روانہ فرمایا (۱)
 (۶) عمال کو صرف بقدر ضرورت معاوضہ ملتا تھا۔ آپ نے عام منادی فرمادی تھی کہ جو شخص ہماری مقررہ شرح سے زیادہ لے گا وہ خیانت مالی ہے، مقدار ضرورت کی تصریح خود آپ نے فرمادی تھی۔ (۲)

من كان لنا عاملا فليكتسب زوجة فان لم يكن له خادم فليكتسب خادما و ان لم يكن له مسكن فليكتسب مسكنا و من اتخذ غير ذالك فهو غال.

”جو شخص ہمارا عامل ہو اس کو ایک بی بی کا خرچ لینا چاہیے اس کے پاس نوکر نہ ہو تو نوکر کا۔ اگر مکان نہ ہو تو مکان کا لیکن اگر کوئی اس سے زیادہ لے گا تو وہ خائن ہوگا۔“

آپ کے زمانہ میں حضرت عمر فاروقؓ کو بھی اس قسم کا معاوضہ ملا تھا چنانچہ ان کے عہد خلافت میں جب صحابہ نے زہد و تقدس کی بنا پر معاوضہ لینے سے انکار کیا تو انہوں نے آنحضرت ﷺ کے اسی طرز عمل سے استدلال کیا۔

قضاة

ان مناصب کے علاوہ بعض اور عہدے بھی سادہ طور سے قائم ہو گئے تھے۔ مثلاً فصل مقدمات کا کام اگرچہ زیادہ تر آپ خود انجام دیتے تھے۔ لیکن کبھی کبھی آپ کے حکم سے حسب ذیل صحابہ نے بھی اس فرض کو انجام دیا ہے۔ حضرت ابو بکرؓ، حضرت عمرؓ، حضرت عثمانؓ، حضرت علیؓ، حضرت عبدالرحمنؓ، بن عوف، ابن کعب، معاذ بن جبل، اگرچہ خلفائے راشدین کے زمانہ میں بھی باضابطہ طور پر پولیس کا محکمہ قائم نہیں ہوا اور اس کی ابتداء بنو امیہ کی سلطنت میں ہوئی۔ (۳) تاہم آنحضرت ﷺ کے عہد مبارک میں بھی اس کا ابتدائی نمونہ قائم ہو چکا تھا چنانچہ آپ کے عہد مبارک میں قیس بن سعد اس خدمت کو انجام دیتے تھے۔ اور اس غرض سے ہمیشہ آپ کے ساتھ رہتے تھے۔ (۴)

جلاد

مجرموں کی گردن مارنے کی خدمت حضرت زبیرؓ، حضرت علیؓ، مقداد بن الاسودؓ، محمد بن مسلمہ، عاصم بن ثابت، ضحاک بن سفیان کلابی (۵) کے سپرد تھی۔

(۱) صحیح مسلم ج ۲ ص ۱۰۹۔

(۲) ابوداؤد جلد ۲ باب ارزاق العمال میں دونوں حدیثیں شامل ہیں۔

(۳) فتح الباری جلد ۱۳ ص ۶۱۰۔

(۴) بخاری کتاب الاحکام۔

(۵) زاد المعاد ابن قیم۔

غیر قوموں سے معاہدہ

عرب میں اب کفر و شرک کا بالکل وجود نہ تھا۔ کہیں کہیں صرف مجوس، نصاریٰ اور یہود کی آبادیاں تھیں۔ ان میں سے معتد بہ افراد نے گونورا ایمان سے قلوب کو روشن کر لیا تھا لیکن مجموعی حیثیت سے وہ اب تک تاریکی میں تھے۔ تاہم خلافتِ الہی کی ہمہ گیر قوت سے وہ سرتابی نہ کر سکے حجاز کے یہودیوں کے سوا عرب کی تمام قوموں نے بخوشی اسلام کی اطاعت قبول کی۔ اس لیے اسلام نے بھی ان کی جان و مال، عزت و آبرو اور مذہب کی حفاظت کی تمام ذمہ داری اپنے سر لے لی اور اس کے مقابلہ میں جزیہ کی ایک خفیف رقم (یعنی ہر مستطیع عاقل بالغ مرد پر ایک دینار سالانہ) ان پر مقرر کی، اس رقم کا نقد روپیہ کی صورت میں ادا ہونا ضروری نہ تھا بلکہ عموماً جہاں جس چیز کی پیداوار ہوتی تھی یا جو چیز بنتی تھی وہی چیز جزیہ قرار پائی۔^(۱)

غیر قوموں میں سب سے پہلے آنحضرت ﷺ نے ۷ھ میں خیبر، فدک، وادی القریٰ، یتماء کے یہودیوں سے مصالحت فرمائی اس وقت تک آیت جزیہ کا نزول نہیں ہوا تھا۔ اس بناء پر باہمی رضامندی سے جو شرائط قرار پائے گئے تھے وہ آیت جزیہ کے نزول کے بعد بھی قائم رہے۔^(۲) اصل شرط یہ تھی کہ وہ رعایا کی حیثیت سے کام کریں گے اور پیداوار کا نصف حصہ خود لیں گے اور نصف مالکوں کو ادا کریں گے۔^(۳) ۹ھ میں جزیہ کی آیت نازل ہوئی اس کے بعد تمام معاہدے اسی کی رو سے قرار پائے نجران کے عیسائیوں نے مدینہ میں آ کر مصالحت کی درخواست کی جس کو آپ نے منظور فرمایا۔ شرائط صلح یہ تھیں کہ وہ مسلمانوں کو سالانہ دو ہزار کپڑے دیں گے اور ان کو دو قسطوں میں یعنی آدھا ماہ صفر میں اور آدھا ماہ رجب میں ادا کر دیں گے۔ اگر یمین میں کبھی بغاوت یا شورش ہوگی تو وہ عاریتاً تیس زر ہیں، تیس گھوڑے اور تیس تیس عدد ہر قسم کے ہتھیار دیں گے اور مسلمان ان کی واپسی کے ضامن ہوں گے۔ اس کے معاوضہ میں جب تک وہ سودی لین دین یا بغاوت نہ کریں گے نہ ان کے گرجے ڈھائے جائیں گے نہ ان کے پادری نکالے جائیں گے نہ ان کو ان کے مذہب سے برگشتہ کیا جائے گا۔^(۴)

حدود شام میں بہت سے عیسائی اور یہودی گاؤں میں آباد تھے۔ رجب ۹ھ میں غزوہ تبوک کے موقع پر دو مہاجرین، ایلہ، مقننہ، جربا، اذرح، تبالہ اور جرش کے جو عیسائی اور یہودی زمیندار اسلام نہیں لائے بلکہ جزیہ دینا قبول کیا، ان میں سے ہر بالغ مرد پر ایک دینار سالانہ مقرر ہوا۔ اور مسلمان جب ادھر سے گزریں تو ان کی ضیافت بھی ان پر لازمی قرار دی گئی۔^(۵) ایک آسانی یہ بھی دی گئی کہ اگر نقد نہ ادا کر سکیں تو اسی کے برابر معافری کپڑے دیا

(۱) زاد المعاد ابن قیم ج ۱ فصل جزیہ۔

(۲) زاد المعاد ابن قیم جلد اول۔

(۳) بخاری و مسلم و ابوداؤد ذکر خیبر و فتوح البلدان بلاذری ذکر فدک و وادی القریٰ و یتماء۔

(۴) ابوداؤد کتاب الخراج باب اخذ الجزیہ۔

(۵) فتوح البلدان بلاذری۔

کریں۔ (۱) بحرین کے مجوسیوں سے بھی جزیہ کی اسی شرح مقدار پر مصالحت کی گئی۔ (۲)

اصنافِ محاصل و مخارج

مختلف اغراض و مصالح کی بنا پر اسلام میں آمدنی کے صرف پانچ ذرائع تھے۔ غنیمت، فئی، زکوٰۃ، جزیہ، خراج، اول و دوم کے سوا بقیہ ذرائع آمدنی سالانہ تھے۔ غنیمت کا مال صرف فتوحات کے موقع پر آتا تھا۔ عرب میں قاعدہ تھا کہ رئیس فوج غنیمت کا چوتھا حصہ خود لیتا تھا جس کو اصطلاح میں مربع کہتے تھے اور بقیہ جو جس کے ہاتھ لگ جاتا تھا لے لیتا تھا۔ تقسیم کا کوئی نظام نہ تھا۔ غزوہ بدر کے بعد خدا نے غنیمت کو خود اپنی ملک قرار دیا جس میں خمس یعنی پانچواں حصہ خدا اور رسول اللہ کے نام سے حکومت الہی کے مصالح و اغراض کے لیے مخصوص فرمایا۔

﴿يَسْئَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ﴾ (انفال: ۱)

”اے پیغمبر! لوگ تجھ سے مال غنیمت کی نسبت پوچھتے ہیں کہہ دے کہ وہ خدا اور رسول کی ملک ہے۔“

خدا اور رسول کی ملکیت سے مقصود یہ ہے کہ وہ سپاہیوں کی شخصی ملکیت نہیں ہے بلکہ مصالح کی بناء پر صاحب خلافت جس طرح مناسب سمجھے اس کو صرف کر سکتا ہے اسی طرح خمس کی نسبت ارشاد ہوا ہے۔ (۳)

﴿وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَ لِلرَّسُولِ وَ لِذِي الْقُرْبَىٰ وَ الْيَتَامَىٰ

وَ الْمَسَاكِينِ وَ ابْنِ السَّبِيلِ﴾ (انفال: ۱۴)

”مسلمانو! جان لو کہ تم کو جو مال غنیمت ہاتھ آئے اس کا پانچواں حصہ خدا اور رسول اہل قرابت اور یتیموں اور مسکینوں اور مسافروں کا ہے۔“

ایک دو استثنائی واقعہ کے سوا جس میں آنحضرت ﷺ نے مال غنیمت مخصوص مہاجرین کو یا مکہ کے نو مسلموں کو عنایت فرمایا، ہمیشہ آپ کا یہ طرز عمل رہا کہ خمس کے بعد ایک ایک حصہ سپاہیوں پر برابر برابر تقسیم فرمادیتے تھے سواروں کو تین حصے اور پیادہ کو ایک حصہ۔ بعض روایتوں میں ہے کہ سواروں کو صرف دو حصے ملتے تھے۔ (۴) خمس کا بھی عموماً بہت کم حصہ ذاتی مصرف میں آتا تھا۔ آیت بالا میں جن ارباب استحقاق کا ذکر ہے زیادہ تر انہی پر صرف کر دیا جاتا تھا۔

زکوٰۃ

صرف مسلمانوں پر فرض تھی اور وہ چار مدوں سے وصول ہوتی تھی۔ نقد روپیہ، پھل اور پیداوار، مویشی (بجز

(۱) ابوداؤد باب اخذ الجزیہ۔

(۲) ابوداؤد باب اخذ الجزیہ من الجوس و تاریخ بلاذری ذکر بحرین۔

(۳) ابوداؤد حکم ارض خیبر بروایت مجمع۔

(۴) ابوداؤد کتاب الزکوٰۃ باب العروض اذا كانت للتجارة۔

گھوڑا) اسباب تجارت، دوسو درہم چاندی، بیس مثقال سونے اور پانچ اونٹ سے کم پر زکوٰۃ نہ تھی۔ پیداوار سے جو زکوٰۃ وصول کی جاتی تھی اس کے لیے ضروری تھا کہ اس کی مقدار ۵ وسق (۳۰۰ صاع بہ تحقیق امام ترمذی) یا پانچ وسق سے زیادہ ہو۔ سونا اور چاندی کا چالیسواں حصہ وصول کیا جاتا تھا۔ مویشیوں کا نرخ زکوٰۃ بھی مختلف جنس کی مختلف تعداد پر مقرر تھا جو حدیث اور فقہ کی تمام کتابوں میں مفصل مذکور ہے۔ اراضی کی دو قسمیں کی گئیں۔ ایک وہ جس کی سیرابی صرف بارش یا بہتے پانی سے ہوتی ہے۔^(۱) اس قسم کی اراضی کی پیداوار میں دسواں حصہ (عشر) وصول ہوتا تھا اور جس کو آب پاشی کے ذریعہ سے سیراب کیا جاتا تھا۔ اس میں نصف (عشر) یعنی بیسواں حصہ لیا جاتا تھا۔^(۲) سبزی پر زکوٰۃ نہ تھی۔^(۳) زکوٰۃ کے آٹھ مبصر تھے جن کی تفصیل خود قرآن مجید نے کر دی تھی۔ فقرا، مساکین، نو مسلم، غلام جن کو خرید کر آزاد کرانا ہے، مقروض، مسافر، مصلین زکوٰۃ کی تنخواہ، دیگر کار خیر۔ عموماً جہاں سے زکوٰۃ کی رقم وصول کی جاتی تھی وہیں کے مستحقین پر صرف کر دی جاتی تھی۔ صحابہ اس حکم کے اس قدر عادی ہو گئے تھے کہ ایک صحابی کو زیادہ نے عامل بنا کر ایک مقام میں بھیجا جب وہ واپس آئے تو زیادہ نے ان سے رقم کا مطالبہ کیا۔ انہوں نے جواب میں کہا کہ آنحضرت ﷺ کے زمانہ سے جس طرح ہم کرتے آئے تھے وہی ہم نے کیا۔^(۴) معاذ بن جبل جب عامل بنا کر یمن بھیجے گئے تو زکوٰۃ کے متعلق آنحضرت ﷺ نے فرمایا۔

و صدقة توخذ من اغنيائهم و تدرد الى فقرائهم

”اور صدقہ جو ان کے امراء سے لے کر غریبوں میں تقسیم کیا جائے گا۔“

جزیہ

غیر مسلم رعایا سے ان کی حفاظت اور ذمہ داری کے معاوضہ میں لیا جاتا تھا، اس کی مقدار متعین نہ تھی آنحضرت ﷺ نے اپنے زمانہ میں ہر مستطیع بالغ مرد سے ایک دینار وصول کرنے کے حکم دیا تھا۔ بچے اور عورتیں اس میں داخل نہ تھیں، ایلہ کے جزیرہ کی مقدار ۳۰ دینار تھی عہد نبوی میں جزیرہ کی سب سے بڑی مقدار بحرین سے وصول ہوتی تھی۔

خراج

غیر مسلم کاشت کاروں سے حق مالکانہ کے معاوضہ میں زمین کی پیداوار کا جو مخصوص حصہ باہمی مصالحت سے طے ہو گیا ہو اس کا نام خراج ہے، خیبر، فدک، وادی القریٰ، تیماء وغیرہ سے خراج ہی وصول ہوتا تھا، پھل یا پیداوار

(۱) صحیح بخاری ج ۱ ص ۲۰۱۔

(۲) ترمذی کتاب الزکوٰۃ۔

(۳) ایضاً۔

(۴) ابوداؤد کتاب الزکوٰۃ باب الصدقة تحمل فی البلد الی بلد

کے تیار ہونے کا وقت جب آتا تھا آنحضرت ﷺ کسی صحابی کو بھیج دیتے تھے وہ باغوں اور کھیتوں کو دیکھ کر تخمینہ لگاتے تھے۔ رفعِ اشتباہ کے لیے تخمینہ میں سے ثلث کم کر دیا جاتا تھا۔^(۱) بقیہ پر حسب شرائطِ خراج وصول کیا جاتا خیر وغیرہ میں آدھی پیداوار پر صلح ہوئی تھی۔ جزیہ اور خراج کی رقم سپاہیوں کی تنخواہ اور جنگی مصارف میں صرف ہوتی تھی تمام صحابہ ضرورت کے وقت والنتیر سپاہی تھے۔ جو کچھ وصول ہو کر آتا تھا آنحضرت ﷺ سب کو اسی وقت تقسیم فرمادیتے۔ اول آپ ان لوگوں کو عطا فرماتے تھے جو پہلے غلام رہ چکے تھے۔ ایک رجسٹر پر لوگوں کے نام لکھے ہوتے تھے اسی ترتیب سے نام پکارتے جاتے تھے جو لوگ صاحبِ اہل و عیال ہوتے تھے ان کے دو حصے اور مجرد لوگوں کو ایک حصہ ملتا تھا۔

جاگیریں اور افتادہ زمینوں کی آبادی

ملک عرب کا اکثر حصہ ریگستانی، پتھریلا، شور اور بنجر تھا۔ جو سبز قطعات تھے ان پر بیرونی قومیں قابض تھیں۔ بقیہ افتادہ زمینیں تھیں۔ مدینہ اور طائف میں البتہ کاشت کاری ہوتی تھی بقیہ عام عرب تجارت یا لوٹ مار پر زندگی بسر کرتے تھے۔ عربوں کی غیر مامون زندگی کا راز یہی تھا کہ وہ مستقل پیشہ ورنہ تھے۔ اس بنا پر قیام امن کے لیے بھی ضروری تھا کہ زمین کا نئے سرے سے بندوبست کیا جائے، حجاز و یمن میں غیر قوموں کے انخلاء کے سبب سے یوں بھی بہت سی زمینیں خالی ہو گئی تھیں جن کا انتظام ضروری تھا۔

آنحضرت ﷺ نے عام طور پر صحابہ کو اس کی ترغیب دی۔

((من احیا ارضا میتة فہی لہ من احاط حائطاً علی ارض فہی لہ))

”جس شخص نے افتادہ زمینوں کو آباد کیا وہ اس کی ملک ہے جس شخص نے کسی زمین کو گھیر لیا وہ اس کی ملک ہے۔“

ترغیب عام کے ساتھ خاص خاص انتظامات بھی فرمائے۔ بنو نضیر اور قریظہ کے نخلستان اور کھیت خاص بارگاہِ نبوت کی ملک قرار پائے اور آپ نے اپنی طرف سے ان کو مہاجرین اور بعض انصار میں تقسیم فرمادیا۔ خیر کی زمین کچھ خالص رہی اور بقیہ ان مہاجرین و انصار میں تقسیم فرمادی جو حدیبیہ میں شریک تھے لیکن عملاً یہودیوں کے ساتھ ان کا بندوبست رہا۔ پیداوار کا نصف حصہ وہ خود لیتے تھے اور نصف مالکوں کو ادا کرتے تھے۔ اور جو زمینیں آباد تھیں ان کو بعض شرائط پر اصل مالک کے ہاتھ میں رہنے دیا۔ چنانچہ عک، ذویخوان اور ایلہ اذرح، نجران وغیرہ میں اسی طرح معاملات طے پائے۔ افتادہ زمینیں بھی صحابہ کو بطور جاگیر عطا فرمائیں۔ حضرت وائل کو حضر موت میں ایک قطعہ زمین عنایت فرمایا۔ بلال بن حارث مزنی کو قابل زراعت زمین کا ایک بہت بڑا ٹکڑا اور کانیں مرحمت فرمائیں۔ حضرت زبیرؓ کو مدینہ کے پاس اور حضرت عمرؓ کو خیر میں جاگیریں عطا کیں۔ بنو فاعہ کو دو مہتمہ الجندل

(۱) بحوالہ مذکور باب فی الخرص۔

کے پاس زمین عنایت کی۔

یہ جاگیریں اس فیاضی اور وسعت کے ساتھ دی جاتی تھیں کہ ہر شخص حسب استطاعت ان کا انتخاب اور ان کے رقبہ کی تحدید کر سکتا تھا۔ ایک بار آپؐ نے حضرت زبیرؓ کو حکم دیا کہ جہاں تک ان کا گھوڑا دوڑ سکے وہ زمین ان کی جاگیر میں داخل ہوگی۔ چنانچہ انہوں نے گھوڑا دوڑایا جب گھوڑا ایک خاص حد تک پہنچ کر رک گیا تو انہوں نے اپنا گھوڑا پھینکا اور وہ جس نقطے پر گرا وہی ان کی جاگیر کا رقبہ قرار پایا۔ عرب کی خشک زمین میں سب سے زیادہ ضرورت چشمہ ہائے آب کی تھی۔ چنانچہ ایک بار جب آپؐ نے حکم دیا۔ من سبق الی مالم یسبقہ الیہ مسلم فہو لہ یعنی جو شخص ایسے چشمہ پر قبضہ کر لے جس پر کسی مسلمان نے قبضہ نہیں کیا ہے تو وہ اس کا ہے تو تمام لوگوں نے دوڑ دوڑ کر اپنے اپنے چشموں کے حدود مقرر کر لیے۔^(۱)

اس فیاضی کی اس قدر شہرت ہوئی کہ لوگوں نے دور دور سے آ کر آنحضرت ﷺ سے جاگیروں کی درخواست کرنا شروع کی۔ ابیض بن حمال یمن سے خدمت مبارک میں حاضر ہوئے اور ایک نمک کی کان کی درخواست کی جس کو آپؐ نے منظور فرمایا۔ لیکن ایک صحابی نے کہا کہ آپؐ نے ان کو جو کچھ جاگیر میں عطا فرمایا ہے وہ پانی کا ایک بہت بڑا چشمہ ہے۔ چونکہ وہ ایک پبلک چیز تھی۔ اس بنا پر آپؐ نے اس کو واپس لے لیا۔ یہ تمام فیاضیاں صرف انہی چیزوں کے ساتھ مخصوص تھیں جن کا تعلق پبلک کے ساتھ نہیں تھا۔ لیکن جو چیزیں رفاہ عام کے کام آسکتی تھیں ان کو آپؐ نے اسی قدیم حالت پر چھوڑ دیا۔ عرب کا قدیم دستور تھا کہ اپنے مویشیوں کے لیے چراگاہیں متعین کر لیتے تھے جن کو حمی کہتے تھے۔ عرب میں پیلو کا درخت اونٹوں کی عام غذا تھی اور اس کے متعلق کسی قسم کی روک ٹوک نہ تھی لیکن ابیض ابن حمال نے جب اس کو اپنے حمی میں داخل کرنا چاہا تو آپؐ نے منع فرمایا۔ لا حمی فی الاراک۔ عرب میں بھی یہ دستور تھا کہ مویشیوں کے چرانے کے لیے رؤسا اور ارباب اقتدار اپنے لیے چراگاہ مخصوص کر لیتے تھے اور وہاں کسی دوسرے کو نہیں آنے دیتے تھے چونکہ اس سے عام لوگوں کو تکلیف ہوتی تھی اس لیے اس طریقہ کو بھی روک دیا۔^(۲)

اسی طرح عرب میں ایک مقام دہنا ہے جس کے ایک طرف بکر بن وائل کا قبیلہ تھا اور دوسری طرف بنو تمیم رہتے تھے حریث بن حسان نے بکر بن وائل کے لیے اس زمین کی درخواست کی۔ آپؐ نے فرمان لکھنے کا حکم دیا۔ اتفاق سے اس وقت ایک تمیمیہ موجود تھی۔ آپؐ نے اس کی طرف دیکھا اس نے عرض کی۔ یا رسول اللہ! وہ اونٹوں اور بکریوں کی چراگاہ ہے اور اسی کے پاس بنو تمیم کی عورتیں اور بچے بھی رہتے ہیں۔ آپؐ نے فرمایا ”بے چاری سچ کہتی ہے فرمان نہ لکھو ایک مسلمان دوسرے مسلمان کا بھائی ہے ایک چشمہ اور چراگاہ سب کو کافی ہو سکتا ہے۔“

(۱) ابوداؤد کتاب الخراج باب قسم الفی۔

(۲) یہ تمام واقعات ابوداؤد کتاب الخراج کے مختلف ابواب میں مذکور ہیں۔

مذہبی انتظامات

ملک میں امن قائم رکھنے کی غرض سے جو بعض ضروری انتظامات سرانجام پائے تھے ان سے زیادہ ضروری مسلمانوں کے مذہبی امور کے انتظامات کا مسئلہ تھا۔ یہودیوں میں مذہبی فرائض کے ادا کرنے کے لیے ایک مخصوص خاندان مقرر تھا۔ اس کے علاوہ کسی اور کو ان خدمات کی بجا آوری کا حق حاصل نہیں ہو سکتا تھا۔ عیسائیوں میں گو خاندان کی تخصیص نہ تھی لیکن ان میں ایک خاص طبقہ پیدا ہو گیا تھا۔ جس نے ان خدمات کو اپنا حق قرار دے لیا تھا۔ ہندوؤں میں غیر برہمن کسی مذہبی خدمت کا مستحق نہیں، دنیا کی دوسری قوموں کا بھی یہی حال تھا لیکن جو شریعت محمد رسول اللہ ﷺ نے دنیا میں قائم کی اس میں مخصوص اشخاص، خاندان اور مخصوص طبقہ کی حاجت نہ تھی بلکہ ہر شخص جو اسلام کا کلمہ گو تھا اس رتبہ کا مستحق ہو سکتا ہے۔

دعا اور مبلغین اسلام

ایک مشہور مغربی مورخ نے لکھا ہے کہ مدینہ میں آ کر اسلام نبوت کا منصب چھوڑ کر سلطنت بن گیا تھا اور اب اسلام کے معنی بجائے اس کے کہ خدا پر ایمان لایا جائے یہ رہ گئے تھے کہ محمد (ﷺ) کی حکومت تسلیم کر لی جائے۔^(۱) اسلام کا مقصد وہ تھا جو خدا نے قرآن مجید میں بیان کیا ہے۔

﴿الَّذِينَ إِن مَّكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا
عَنِ الْمُنْكَرِ﴾ (الحج: ۴۱)

”وہ لوگ جن کو ہم زمین میں اگر طاقت دیں تو نماز قائم کریں زکوٰۃ دیں، اچھی باتوں کا حکم دیں اور بری باتوں سے روکیں۔“

اس بنا پر ہر مسلمان واعظ بھی ہوتا تھا اور محتسب بھی۔ داعی مذہب بھی اور ماہر شریعت بھی۔ یہی وجہ ہے کہ یا اسلام سے پہلے عرب میں اس قدر جہالت پائی جاتی تھی کہ اکثر شرفاء میں لکھنا پڑھنا عیب خیال کیا جاتا تھا یا ایک ایک گھر فقہ حدیث اور تفسیر کا دارالعلم بن گیا۔ تاہم چونکہ ہر شخص کو تفقہ و تدریس کا کافی وقت نہیں مل سکتا تھا اس لیے ضروری قرار دیا گیا کہ ہر جماعت اور ہر قبیلہ میں کچھ ایسے لوگ موجود رہیں جو تعلیم و ارشاد کا فرض انجام دے سکیں۔

﴿وَمَا كَانَ الْمُؤْمِنُونَ لِيَنْفِرُوا كَآفَّةً فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي

(۱) دیکھو ولہادسن صاحب کا آرٹیکل اسلام پر (انسائیکلو پیڈیا)

الدِّينِ وَ لِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿۱۲۲﴾ (توبہ: ۱۲۲)

”اور سب کے سب مسلمان تو سفر کر کے (مدینہ) نہیں آسکتے اس لیے ہر قبیلہ سے ایک گروہ کو آنا چاہیے تاکہ وہ شریعت (دین) میں تفقہ حاصل کریں اور تاکہ واپس جا کر اپنی قوم کو ڈرائیں شاید یہ لوگ بری باتوں سے بچیں۔“

ان کی تعلیم و تربیت

چونکہ مقصد یہ تھا کہ ایک ایسی جماعت تیار کی جائے جو نہ صرف شریعت کے اوامر و نواہی سے واقف ہو بلکہ شب و روز آنحضرت ﷺ کی خدمت میں رہنے سے تمام تر اسلامی رنگ میں ڈوب جائے۔ جس کی گفتار، کردار، بات چیت، نشست و برخاست، قول و عمل، ایک ایک چیز تعلیم نبوی کے پرتو سے منور ہو جائے تاکہ وہ تمام ملک کے لیے اسوۂ حسنہ اور نمونہ عمل بن سکے۔ اس لیے عرب کے ہر قبیلہ سے ایک جماعت آتی تھی اور آپ کی خدمت میں رہ کر تعلیمات سے بہرہ اندوز ہوتی تھی۔

كان ينطلق من كل حي من العرب عصابة فياتون النبي (صلى الله عليه وسلم)

فيسألونه عما يريدون من امر دينهم و يتفقهاوا في دينهم۔^(۱)

”عرب کے ہر قبیلہ کا ایک گروہ آنحضرت ﷺ کے پاس آتا تھا اور آپ سے مذہبی امور دریافت کرتا تھا اور دین میں تفقہ حاصل کرتا تھا۔“

داعیان اسلام جو اطراف عرب میں بھیجے جاتے تھے ان کو ہدایت کی جاتی تھی کہ لوگوں کو اس بات پر آمادہ کریں کہ وطن چھوڑ کر مدینہ میں آجائیں اور یہیں بود و باش اختیار کریں، اس کا نام ہجرت تھا۔ اس بناء پر بیعت دو قسمیں کر دی گئی تھیں: بیعت اعرابی اور بیعت ہجرت۔ بیعت اعرابی ان بدوؤں کے لیے تھی جن کو کچھ دنوں مدینہ منورہ میں رکھ کر تعلیم دینا مقصود تھا۔ مختصر مشکل الآثار میں روایت ہے کہ عقبہ جہنی جب اسلام لائے تو آنحضرت ﷺ نے ان سے دریافت کیا کہ بیعت اعرابی کرتے ہو یا بیعت ہجرت اس کے بعد مصنف لکھتا ہے۔

ان البيعة من المهاجر توجب الإقامة عنده صلى الله عليه وسلم ليصرف فيما يصرفه فيه من امور الاسلام و بخلاف البيعة الاعرابية.

”ہجرت کی بیعت کرنے سے لازم ہو جاتا ہے کہ آنحضرت ﷺ کے پاس قیام کر لے تاکہ آنحضرت

ﷺ ان کو اسلامی امور میں لگائیں اور بیعت اعرابی میں یہ ضروری نہیں۔“

اسی بناء پر عرب کے بہت سے خاندان اپنے گھروں سے ہجرت کر کے مدینہ میں چلے آئے تھے۔ حضر

ابوموسیٰ اشعریؓ آئے تو اسی (۸۰) شخصوں کو لے کر آئے اور مدینہ میں آباد ہوئے۔ خلاصۃ الوفا سے معلوم ہوتا۔

(۱) تفسیر خازن سورۃ توبہ آیت: وما كان المؤمنون لينفروا۔

کہ مدینہ میں جہینہ وغیرہ قبائل کی الگ الگ مسجدیں تھیں۔ یہ وہی قبائل تھے جو ہجرت کر کے مدینہ آ گئے تھے اور چونکہ مسجد نبوی سب کے لیے کافی نہ تھی اس لیے الگ الگ مسجدیں بن گئی تھیں۔
تعلیم و ارشاد کے مختلف طریقے تھے۔

ایک یہ کہ بیس دن یا مہینہ دو مہینہ رہ کر عقائد اور فقہ کے ضروری مسائل سیکھ لیتے تھے اور اپنے قبائل میں واپس جاتے تھے اور ان کو تعلیم دیتے تھے۔ مثلاً مالک بن الحویرث جب سفارت لے کر آئے تو بیس دن قیام کیا اور ضروری مسائل کی تعلیم حاصل کی جب چلنے لگے تو آپ نے فرمایا۔

ارجعوا الی اہلیکم فاعلموہم و مروہم و صلوا کما رأیتمونی اصلی۔ (بخاری باب
رحمۃ الہیاء)

”اپنے خاندان میں واپس جاؤ ان میں رہ کر ان کو اوامر شریعت کی تعلیم دو اور جس طرح مجھ کو نماز پڑھتے دیکھا ہے اسی طرح نماز پڑھو۔“

دوسرا مستقل طریقہ درس کا تھا۔ یعنی لوگ مستقل طریقہ سے مدینہ میں رہتے تھے اور عقائد شریعت اور فلاح کی تعلیم پاتے تھے۔ ان کے لیے صفہ خاص درس گاہ تھی اور اس میں زیادہ تر وہ لوگ قیام کرتے تھے جو تمام نیاوی تعلقات سے آزاد ہو کر شب و روز زہد و عبادت اور زیادہ تر خدمت علم میں مصروف رہتے تھے۔

مشکوٰۃ کتاب العلم میں روایت ہے کہ ایک دفعہ آنحضرت ﷺ مسجد میں تشریف لے گئے اس وقت مسجد دو حلقے تھے حلقہ ذکر اور حلقہ درس۔ آنحضرت ﷺ درس میں جا کر بیٹھ گئے۔ اس وقت کی اصطلاح میں ان البان علم کو قراء کہتے تھے۔ چنانچہ صحیح بخاری وغیرہ میں ہر جگہ یہی نام آتا ہے۔ عربینہ میں جو لوگ تعلیم و ارشاد کے لیے گئے تھے اور کفار نے ان کو دھوکے سے شہید^(۱) کر دیا تھا وہ اسی درس گاہ کے تربیت یافتہ تھے اور کتب حدیث میں ان کا نام اسی لقب (قراء) کے ساتھ آیا تھا۔ ارباب سیر نے لکھا ہے کہ ان لوگوں میں سے جب کوئی شادی کرنا تھا تو اس جماعت سے نکل آتا تھا اور ان کے بجائے دوسرے لوگ داخل ہوتے تھے۔

اصحاب صفہ اگرچہ اس قدر مفلس و نادار تھے کہ کسی کے پاس ایک کپڑے سے زیادہ نہیں ہوتا تھا جس کو راتوں سے باندھ کر گھٹنوں تک چھوڑ دیتے تھے کہ چادر اور تہہ دونوں کا کام دیتا تھا تاہم یہ لوگ پاؤں توڑ کر نہیں ہتے تھے بلکہ جنگل میں جا کر لکڑیاں چن لاتے تھے اور ان کو بیچ کر آدھا خیرات کر دیتے تھے اور آدھا خوانِ طریقت تقسیم ہوتا تھا۔ اس بناء پر تعلیم اور درس کا وقت رات کو مقرر کیا گیا۔ بعض روایتوں سے معلوم ہوتا ہے کہ اس درس کے معلمین میں حضرت عبادہ بن الصامت بھی تھے جو مشہور صاحب علم تھے اور جن کو حضرت عمرؓ نے اپنے زمانہ افت میں تعلیم فقہ و قرآن کے لیے فلسطین بھیجا تھا۔ ابو داؤد میں حضرت عبادہ بن الصامت سے روایت ہے۔

((علمت ناسا من اهل الصفة القران و الكتاب فا هدى الى رجل منهم قوسا)) (ص ۱۲۹ جلد دوم)

”میں نے اصحاب صفہ میں سے چند لوگوں کو قرآن مجید اور لکھنے کی تعلیم دی اس کے صلہ میں مجھ کو ایک شخص نے ایک کمان تحفہ میں دی۔“

ایک روایت میں یہ بھی ہے کہ آنحضرت ﷺ نے عبادہؓ کو اس تحفہ کے قبول کرنے کی اجازت نہیں دی بعض روایتوں سے معلوم ہوتا ہے کہ درس گاہ صفہ کے علاوہ اور بھی کوئی جگہ تھی جہاں اصحاب صفہ رات کی تعلیم پاتے تھے مسند امام ابن حنبل میں ہے۔

عن انس كانوا سبعين فكانوا اذا واجههم الليل انطلقوا الى معلم لهم بالمدينة فيدرسون الليل حتى يصبحوا. (ج ۳ ص ۱۳۷۷)

”حضرت انسؓ کہتے ہیں کہ اصحاب صفہ میں سے ستر شخص رات کو ایک معلم کے پاس جاتے تھے اور صبح تک درس میں مشغول رہتے تھے۔“

عرب میں لکھنے پڑھنے کا رواج بہت کم تھا لیکن اسلام آیا تو تحریر و کتابت کا فن بھی گویا ساتھ لے کر آیا۔ سب سے بڑی ضرورت قرآن مجید کے ضبط و تدوین کی تھی۔ اس بنا پر آنحضرت ﷺ نے شروع ہی سے کتابت کی ترویج کی طرف توجہ فرمائی۔ جنگ بدر کے ذکر میں گزر چکا ہے کہ اسیران جنگ میں سے جو لوگ فدیہ نہیں ادا کر سکے ان کو اس شرط پر رہا کیا گیا کہ مدینہ میں رہ کر لوگوں کو لکھنا سکھادیں۔ ابوداؤد کی مذکورہ بالا حدیث سے ثابت ہوتا ہے کہ اصحاب صفہ کو جو تعلیم دی جاتی تھی اس میں لکھنا بھی داخل تھا۔ چنانچہ حضرت عبادہؓ قرآن مجید کے ساتھ لکھنے کی بھی تعلیم دیتے تھے۔

مساجد کی تعمیر

آنحضرت ﷺ اگرچہ ترقی و جاہ پرستی سے طبعاً نفور تھے اور اس لیے اینٹ اور مٹی پر صرف زرناپنہ فرماتے تھے تاہم چونکہ اسلام کی تمام تحریکات کا مقصد صرف رفع ذکر اور تسبیح و تقدیس الہی تھا۔ اس بناء پر ہر قبیلہ مسلمان ہونے کے ساتھ سب سے پہلے مسجد کی ضرورت پیش آتی تھی۔ ایک سبب اس کا یہ بھی تھا کہ یہ مسجد صرف نماز ہی پڑھنے کے کام میں نہیں آتی تھیں بلکہ درحقیقت یہ تمام اہل قریہ یا اہل محلہ کو دن رات میں پانچ با ایک جگہ جمع کر کے ان کی اجتماعی اور اتحادی قوت کو روز بروز اور زیادہ ترقی دینے کا ذریعہ بھی بنتی تھیں۔ اس لیے آپؐ باجماعت نماز پڑھنے کی سخت تاکید فرماتے تھے۔ خود مدینہ کے اندر بہت سے قبائل آباد تھے۔ ہر قبیلہ کا الگ الگ محلہ تھا اور ہر محلہ میں ایک ایک مسجد تھی۔

ابوداؤد^(۱) نے کتاب المرانیل میں بسند لکھا ہے کہ صرف مدینہ کے اندر آپؐ کے زمانہ میں نو مسجدیں تعمیر

جہاں الگ الگ جماعتیں ہوتی تھیں۔ ان کے نام یہ ہیں۔ مسجد بنی عمر، مسجد بنی ساعدہ، مسجد بنی عبید، مسجد بنی سلمہ، مسجد بنی راتح، مسجد بنی زریق، مسجد غفار، مسجد اسلم، مسجد جہینہ ان کے علاوہ متفرق روایات میں مختلف قبائل کی حسب ذیل مسجدوں کا اور پتہ لگتا ہے۔ مسجد بنی خدارہ، مسجد بنی امیہ (انصار کا ایک قبیلہ تھا)، مسجد بنی بیاضہ، مسجد بنی الحلبی، مسجد بنی عصیہ، مسجد بنی فیصلی، مسجد بنی دینار، مسجد ابی ابن کعب۔ مسجد النابغہ، مسجد ابن عدی، مسجد بلخارث بن خزرج، مسجد بنی حطمہ، مسجد الفصح، مسجد بنی حارثہ، مسجد بنی ظفر، مسجد بنی عبدالاشہل، مسجد واقم، مسجد بنی معاویہ، مسجد بنی قریظہ، مسجد بنی وایل، مسجد الشجرہ۔ (۱)

روایتوں سے یہ بھی ثابت ہے کہ اشاعت اسلام کے ساتھ مدینہ سے باہر عرب کے گوشہ گوشہ میں مسجدیں بنتی جاتی تھیں جہاں دن میں پانچ بار خدا کا نام پکارا جاتا تھا آنحضرت ﷺ نے غزوات میں معمول کر لیا تھا کہ رات بھر انتظار فرماتے تھے۔ صبح کو جہاں سے اذان کی آواز آتی وہاں حملہ نہ فرماتے۔ چنانچہ ایک سفر جہاد میں آپ کے کانوں میں ایک طرف سے اللہ اکبر کی آواز آئی تو آپ نے فرمایا۔ ”یہ تو فطری شہادت ہے۔ اس کے بعد آپ نے اَشْهَدُ اَنْ لَا اِلَهَ اِلَّا اللّٰهُ۔ کی آواز سنی تو فرمایا۔ آگ سے نجات ہوگی صحابہ نے ادھر ادھر نگاہ دوڑائی تو معلوم ہوا کہ بکریوں کے چرواہے کی آواز ہے۔ (۲) تمام مجاہدین اسلام کو بھی یہی حکم تھا۔ چنانچہ ایک بار آپ نے ایک سریہ کو روانہ کیا تو یہ وصیت فرمائی:

اِذَا رَاَيْتُمْ مَسْجِدًا اَوْ سَمِعْتُمْ صَوْتًا فَلَا تَقْتُلُوْا اَحَدًا۔ (۳)

”اگر کہیں مسجد دیکھو یا اذان کی آواز سنو تو وہاں کسی شخص کو قتل نہ کرنا۔“

ان روایتوں سے ایک طرف تو عہد نبوت میں اشاعت اسلام کی وسعت کا اندازہ ہوتا ہے اور دوسری طرف سے یہ ثابت ہوتا ہے کہ جو قبائل اسلام لاتے تھے۔ انہوں نے الگ الگ مسجدیں تعمیر کر لی تھیں اور ان میں پنج وقتہ غلغلہ بجکیر و اذان بلند ہوا کرتا تھا۔

اگرچہ اس وقت کی عام غربت اور سادگی کی وجہ سے جو مسجدیں تعمیر ہوئی تھیں وہ ایک زمانہ مہمد تک قائم نہیں رہ سکتی تھیں۔ اس لیے ان باقیات صالحات کا بہت بڑا حصہ صفحہ ہستی سے مٹ گیا اور ان کے ساتھ ان کا نام اور ان کی تاریخ بھی مٹ گئی۔ تاہم جو مسجدیں مدتوں قائم رہیں ان کی تاریخ سے معلوم ہوتا ہے کہ عرب کا کوئی گوشہ ان مذہبی یادگاروں سے خالی نہ تھا۔ (۴)

عرب کے عام قبائل سے بحرین کا ایک قبیلہ عبدالقیس اسلام لا چکا تھا اس قبیلہ نے ایک مسجد تعمیر کی تھی چنانچہ اسلام میں مسجد نبوی کے بعد سب سے پہلے جمعہ کی نماز اسی مسجد میں ادا کی گئی۔ بخاری کتاب الجمعہ میں ہے۔

(۱) یہ تمام تفصیل عینی شرح بخاری جلد ۲ ص ۴۲۸ سے ماخوذ ہے۔

(۲) صحیح مسلم جلد اول کتاب الاذان باب الامساك عن الاغارة على قوم في دار الكفر اذ اسح منھم الاذان۔

(۳) ابوداؤد کتاب الجہاد فی دعاء المشرکین۔

(۴) نسائی کتاب المساجد جلد ۱ ص ۱۱۸۔

عن ابن عباسؓ انه قال ان اول جمعة جمعت بعد جمعة في مسجد رسول الله صلى الله عليه وسلم في مسجد عبد القيس بجواثي من البحرين.

”حضرت عبداللہ بن عباسؓ سے روایت ہے کہ مسجد نبوی کے بعد پہلا جمعہ قبیلہ عبدالقیس کی مسجد میں پڑھا گیا جو بحرین کے ایک گاؤں جواثی نامی میں واقع تھی۔“

اہل طائف جب اسلام لائے تو آپؐ نے ہدایت فرمائی کہ خاص اس جگہ مسجد تعمیر کرائیں جہاں ان کا بت نصب تھا۔^(۱) حضرت طلق بن علیؓ سے روایت ہے کہ جب ہماری قوم کے لوگ آنحضرت ﷺ کی خدمت میں حاضر ہوئے اور ہم نے عرض کی کہ ہمارے ملک میں ایک گرجا ہے تو آپؐ نے اپنے وضو کا پانی عنایت فرمایا اور ہدایت کی کہ گرجے کو توڑ ڈالو اور وہاں یہ پانی چھڑک کر مسجد بنا لو۔ چنانچہ جب وہ لوگ واپس آئے تو حسب ارشاد مسجد تعمیر کر لی۔^(۲)

اس قسم کی مسجدیں اگرچہ عرب کے گوشہ گوشہ میں تعمیر ہوئی ہوں گی۔ لیکن عموماً احادیث کی کتابوں سے صرف ان مسجدوں کا حال معلوم ہو سکتا ہے جو مدینہ اور حوالی مدینہ میں تعمیر ہوئیں۔ صحیح مسلم میں ہے کہ حوالی مدینہ میں انصار کے جو گاؤں آباد تھے۔ عاشورہ کے دن آنحضرت ﷺ نے ایک دن ان میں منادی کرادی کہ جو لوگ روزہ دار ہیں وہ اپنے روزے کو پورا کر لیں اور جو لوگ افطار کر چکے ہیں وہ بقیہ دن روزہ رکھیں۔

اس اعلان کے بعد صحابہ نے اس پر اس شدت کے ساتھ عمل کیا کہ خود روزے رکھتے تھے اور اپنے بچوں سے روزے رکھواتے تھے۔ یہاں تک کہ ان کو گھر سے باہر مسجد میں لے جا کر رکھتے تھے اور جب وہ کھانے کے لیے روتے تھے تو ان کو اون کے بنے ہوئے کھلونوں سے بہلاتے تھے۔^(۳)

امام بخاری نے صحیح بخاری میں ایک مستقل باب باندھا ہے کہ ”مساجد کو اشخاص کی طرف منسوب کیا جاسکتا ہے یا نہیں؟“ اور اس باب کے تحت میں جو حدیث لائے ہیں اس میں بہ تصریح مسجد بنی زریق کا نام لیا ہے۔ حضرت انس بن مالک آنحضرت ﷺ کے ساتھ نماز عصر پڑھ کر اپنے محلہ میں آتے تھے یہاں لوگ مسجد میں منتظر رہتے تھے۔ وہ آ کر کہتے تھے کہ مسجد نبوی میں نماز ہو چکی تب لوگ نماز پڑھتے تھے۔^(۴) ان روایتوں سے صاف ثابت ہوتا ہے کہ ان قبائل کی مسجدیں الگ تھیں۔ صحاح کی روایتوں سے یہ بھی ثابت ہوتا ہے کہ بعض لوگ آنحضرت ﷺ کے ساتھ شریک جماعت ہوتے تھے اور پھر اپنے محلہ کی مسجد میں جا کر اپنی قوم کی امامت کرتے تھے۔ چنانچہ حضرت معاذ بن جبلؓ کا اسی پر عمل تھا۔ مدینہ میں جو قبائل آباد تھے ان کے علاوہ جو قبائل ہجرت کر کے

(۱) زاد المعاد جلد اول ص ۲۸۵ بروایت ابوداؤد الطیالسی۔

(۲) سنن نسائی کتاب المساجد ص ۱۱۸۔

(۳) صحیح مسلم کتاب الصیام باب من اکل فی عاشوراء فلیکف بقیۃ یومہ۔

(۴) مسند ابن حبیل ج ۳ ص ۲۳۲۔

آئے تھے وہ بھی اپنی مسجد تعمیر کر لیتے تھے۔ چنانچہ طبقات ابن سعد میں ہے۔

و لجہینة مسجد بالمدينة. (۱)

”مدینہ میں جہینہ کی ایک مسجد ہے۔“

قبائل کی ضروریات کے علاوہ مسجدوں کی تعمیر کا ایک بڑا سبب یہ ہوتا تھا کہ آنحضرت ﷺ راہ میں جہاں کہیں نماز پڑھتے تھے وہاں صحابہ تبرکاً مسجد تعمیر کر لیتے تھے۔ امام بخاری نے صحیح بخاری میں مستقل باب باندھا ہے جس کا عنوان یہ ہے۔ باب المساجد التي على طريق المدينة و المواضع التي صلى فيها النبي صلى الله عليه وسلم۔ یعنی وہ مسجدیں جو مدینہ کے راستوں اور ان مقامات میں واقع ہیں جہاں آپ نے نماز پڑھی ہے اور اس کے تحت میں اس قسم کی متعدد مسجدوں کا نام لیا ہے اور حافظ ابن حجر نے ان کے حسب ذیل نام گنائے ہیں۔

مسجد قباء، مسجد الفصح، مسجد بنی قریظہ، مشربہ ام ابراہیم، مسجد بنی ظفیر یا مسجد بغلہ، مسجد بنی معاویہ، مسجد فتح، مسجد قبلتین۔ حافظ ابن حجر نے یہ بھی لکھا ہے۔ (۲) کہ مدینہ اور اطراف مدینہ میں جو مسجدیں منقش پتھروں سے تعمیر ہوئی ہیں ان سب میں آنحضرت ﷺ نے نماز ادا فرمائی ہے۔ کیونکہ حضرت عمر بن عبدالعزیز نے جب ان مساجد کی تجدید کی تھی تو اہل مدینہ سے اس کی تحقیق کر لی تھی۔ (۳)

ائمہ نماز کا تقرر

مساجد کی تعمیر کے ساتھ ساتھ یہ بھی ضروری تھا کہ مختلف قبائل کے لیے الگ الگ امام مقرر کر دیئے جائیں عموماً عادت شریف یہ جاری تھی کہ جو قبیلہ مسلمان ہو جاتا اس میں جو شخص سب سے زیادہ حافظ قرآن ہوتا وہی امام مقرر کر دیا جاتا اور اس شرف میں چھوٹے بڑے غلام آقا سب برابر تھے۔ آپ کی تشریف آوری سے پہلے مدینہ میں جو مہاجرین آچکے تھے ان کے امام حضرت ابو حذیفہ کے آزاد کردہ غلام سالم تھے۔ جرم کا قبیلہ جب اسلام لایا تو عمرو بن سلمہ جرمی اس وقت سات یا آٹھ برس کے کم سن بچے تھے۔ لیکن چونکہ اپنے قبیلہ میں قرآن کے سب سے بڑے حافظ وہی تھے اس لیے وہی امام قرار پائے۔

امامت کے انتخاب کے لیے آنحضرت ﷺ نے چند اصول مقرر فرمادیئے تھے۔

عن ابی مسعود الا نصاری قال قال رسول الله صلى الله عليه وسلم يؤم القوم اقراهم لكتاب الله فان كانوا في القراءة سواء فاعلمهم بالسنة فان كانوا في السنة

(۱) طبقات ابن سعد ج ۱ ص ۱۷۔

(۲) فتح الباری ج ۱ ص ۴۷۱۔

(۳) ایضاً۔

سواء فاقد مهم هجرة فان كانوا في الهجرة سواء فاقد مهم سنا. (مسلم)
 ”ابو مسعود انصاریؓ سے مروی ہے کہ آنحضرت ﷺ نے فرمایا کہ جماعت کی امامت وہ کرے جو سب سے زیادہ کلام اللہ پڑھا ہو اگر اس میں سب برابر ہوں تو جو سنت سے سب سے زیادہ واقف ہو اگر اس میں بھی مساوات ہو تو جس نے سب سے پہلے ہجرت کی تھی اور اس میں بھی سب برابر ہوں تو جس کی عمر سب سے زیادہ ہو۔“

جب کوئی ایسا قبیلہ خدمت اقدس میں حاضر ہوتا تو آپؐ پوچھتے کہ تم میں سب سے زیادہ حافظ قرآن کون ہے اگر کوئی ایسا شخص ہوتا تو لوگ اس کا نام لیتے اور آپؐ اس کو اس عہدہ پر خود ممتاز فرماتے۔ چنانچہ اہل طائف کے امام عثمانؓ بن ابی العاص اسی طرح مقرر ہوئے تھے اور سب مساوی الخیثیت ہوتے تو ارشاد ہوتا تم میں جو بڑا ہو وہ جماعت کی امامت کرے۔ مالکؓ بن حویرث جب اپنی قوم کی طرف سے بارگاہ میں حاضر ہوئے تو آنحضرت ﷺ نے یہی ارشاد فرمایا۔

مدینہ میں مدینہ سے باہر اطراف میں عرب کے مختلف صوبوں میں جہاں جہاں مسجدیں تعمیر ہوئی تھیں ظاہر ہے کہ وہاں ہر جگہ الگ الگ امام مقرر ہوئے ہوں گے۔ جن قبائل میں عمال مقرر ہوئے تھے وہی ان کے امام بھی ہوتے تھے۔^(۱) بڑے بڑے مقامات میں یہ دونوں عہدے الگ الگ ہوتے تھے عمان میں حضرت عمرو بن العاص عامل تھے اور ابو زید انصاری^(۲) امام۔ لیکن افسوس ہے کہ احادیث و سیر کی کتابوں میں نام بنام ان کی یکجا تفصیل مذکور نہیں۔ ضمنی واقعات میں جہاں تک اس کا سراغ لگ سکا ہے وہ حسب ذیل ہے۔

نام	مقام تقرر	کیفیت
مصعبؓ بن عمیر	مدینہ منورہ	ہجرت نبوی سے پہلے انصاری کی امامت کرتے تھے۔ (ابن ہشام ذکر بیعت عقبہ)
سالم مولیٰ ابی حذیفہؓ		آنحضرت ﷺ کی تشریف آوری سے پہلے مہاجرین کے امام تھے۔ (بخاری و ابوداؤد)
ابن مکتومؓ	مدینہ منورہ	جب آپؐ مدینہ سے باہر غزوات میں تشریف فرما ہوتے تو اکثر صحابہؓ بھی ہمراہ ہوتے، لیکن چونکہ یہ آنکھوں سے معذور تھے اس لیے مدینہ ہی میں رہتے تھے۔ اس سبب سے اس موقع پر انہی کو آپؐ امام مقرر فرما جاتے۔ (ابوداؤد)
ابو بکر صدیقؓ	ایضاً	آنحضرت ﷺ کی عدم تشریف آوری پر مسجد نبوی میں

(۱) مسند ابن جنبل جلد ۴ ص ۲۱۸۔

(۲) فتوح البلدان بلاذری۔

امام ہوتے تھے۔ (صحیح بخاری)		
اپنے قبیلہ کے امام تھے۔ (ابوداؤد نسائی)	بنو سالم	عتبان بن مالک
ایضاً (بخاری وغیرہ)	بنو سلمہ	معاذ بن جبل
ایضاً (بخاری)	مسجد قباء	ایک انصاری
ایضاً (ابوداؤد نسائی)	بنو جرم	عمرو بن سلمہ
ایضاً (ابوداؤد)	بنو جرم	اسید بن حضیر
ایضاً (امام کا نام مشکوک ہے)	بنو نجار	انس بن مالک یا کوئی
ایضاً (مسند جلد ۳ صفحہ ۲۳۲)	بنو نجار	دوسرے صحابی
ایضاً (ابوداؤد)	بنو نجار	مالک بن حویرث
ایضاً (نسائی) (۱)	مکہ معظمہ	عتاب بن اسید
ایضاً (ذکر وفد طائف)	طائف	عثمان بن ابی العاص
ایضاً (بلاذری ذکر عمان)	عمان	ابوزید انصاری

مؤذنین

عام طور پر اذان کے لیے کوئی خاص شخص منتخب نہیں کیا جاتا تھا۔ تاہم چند مثالوں سے قیاس ہوتا ہے کہ بڑی بڑی مسجدوں میں یہ عہدہ الگ آپ نے قائم فرمایا تھا۔ چنانچہ مکہ معظمہ اور مدینہ طیبہ میں اس عہدے پر آنحضرت ﷺ نے ان صاحبوں کو ممتاز فرمایا تھا۔

نام	مقام	مسجد
بلال بن رباح	مدینہ منورہ	مؤذن مسجد نبوی
عمرو بن ام مکتوم قریشی	ایضاً	ایضاً
سعد القرطی	عوالی مدینہ	مؤذن مسجد قباء
ابومحذورہ جمحی قرشی (۲)	مکہ مکرمہ	مؤذن مسجد حرام



(۱) کتب مذکورہ کی کتاب الصلوٰۃ سے یہ نام ملتقط ہیں۔

(۲) نسائی ص ۱۸۰۔

تاسیس و تکمیل شریعت

﴿الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيْتُ لَكُمْ الْاِسْلَامَ دِيْنًا﴾
(المائدہ: ۳)

”آج ہم نے تمہارا مذہب کامل کر دیا اور اپنی نعمت تم پر تمام کر دی اور اسلام کو تمہارے لیے مذہب پسند کیا۔“

یہ تمام انتظام اور نظم و نسق اسلام کا حقیقی نصب العین نہ تھا۔ بلکہ جیسا کہ بہ تفصیل اوپر بیان کیا جا چکا ہے یہ اس لیے تھا کہ ملک میں امن و امان پیدا ہو اور ایک منظم اور باقاعدہ حکومت کا وجود ہوتا کہ مسلمان بے روک ٹوک اور بلا مزاحمت اپنے مذہبی فرائض انجام دے سکیں۔ صحیح بخاری میں ہے کہ حضرت عبداللہ بن عمرؓ سے کسی نے اس آیت کے معنی پوچھے۔

﴿وَ قَاتِلُوهُمْ حَتَّى لَا تَكُوْنَ فِتْنَةً وَ يَكُوْنَ الدِّيْنُ كُلُّهُ لِلّٰهِ﴾ (الانفال: ۳۹)

”ان کافروں سے جہاد کرو یہاں تک کہ فتنہ نہ رہے اور مذہب تمام تر خدا کے لیے ہو جائے۔“

انہوں نے فرمایا کہ یہ آنحضرت ﷺ کے زمانہ میں تھا جب اسلام کم تھا آدمی اپنے مذہب کی بناء پر فتنہ میں مبتلا ہو جاتا تھا لوگ اس کو قتل کر دیتے تھے اب جب اسلام ترقی کر گیا تو کوئی فتنہ نہیں رہا۔^(۱)

ہجرت سے آٹھ برس تک کا زمانہ تمام تر ان ہی فتنوں کی دار و گیر مخالفتوں کی شورشوں اور ہنگاموں کی مدافعت اور ملک میں امن و امان قائم کرنے میں گزرا اسی لیے آٹھ برس کی وسیع مدت میں فرائض اسلام سے جو چیز ہر جگہ اور ہر موقع پر نمایاں نظر آتی ہے وہ صرف جہاد ہے۔ یہی وجہ ہے کہ تاریخ میں ایک ایک غزوہ کی تفصیل سینکڑوں صفحات میں ہے۔ لیکن نماز، روزہ، زکوٰۃ کے متعلق دو دو چار چار سطروں سے زیادہ واقعات نہیں وہ بھی اس طرح کہ جب کوئی سنہ ختم ہوتا ہے تو اس قدر لکھ دیتے ہیں کہ اسی سال فرض نماز کی رکعتیں دو سے چار ہو گئیں۔

اس کی وجہ یہ نہیں کہ خدا نخواستہ ارباب سیر دیگر فرائض کی اہمیت پیش نظر نہیں رکھتے تھے۔ بلکہ واقعہ یہ ہے کہ غزوات کی مصروفیت (اور ملک کی بد امنی) کی وجہ سے اکثر فرائض دیر میں فرض ہوئے اور جو پہلے ہو چکے تھے ان کی تکمیل بھی بتدریج اسی زمانہ میں ہوتی رہی جس کے لیل و نہار زیادہ تر مخالفین کے تیر بازوں کے روکنے میں بسر ہو گئے۔

جن احکام کا تعلق قانون ملکی سے تھا وہ اس وجہ سے نازل نہ ہو سکے کہ اب تک اسلام کوئی حکمران طاقت نہ

(۱) بخاری جلد ۷۷ تفسیر سورۃ انفال۔

تھا، خالص مذہبی فرائض اور احکام بھی رفتہ رفتہ اسی زمانہ میں نازل ہوتے رہے اور بتدریج جیسے جیسے ان کے مناسب حالات پیدا ہوتے جاتے تھے وہ تکمیل کو پہنچ رہے تھے۔ سب سے بڑا نکتہ احکام کے تدریجی نزول میں یہ تھا کہ ان سے مقصود محض عربوں کو ان کا بتا دینا مقصود نہیں تھا بلکہ عملاً ان کی زندگی کو ان پر کار بند بنا دینا تھا۔ اس لیے نہایت آہستہ آہستہ بتدریج ترتیب کے ساتھ ان کو آگے بڑھایا گیا۔ اسی نکتہ کو حضرت عائشہؓ نے نہایت خوبی سے بیان فرمایا ہے کہ پہلے عذاب و ثواب کی آیتیں نازل ہوئیں، جب دلوں میں استعداد اور رقت پیدا ہوگئی تو احکام نازل ہوئے، ورنہ اگر پہلے ہی دن یہ حکم ہوتا کہ شراب نہ پیو^(۱) تو کون مانتا۔

الغرض ان مختلف اسباب کی بناء پر اسلام کے اکثر فرائض اور احکام اس وقت تکمیل کو پہنچے جب تمام ملک میں امن و امان قائم ہو گیا۔ مکہ معظمہ کے قیام تک روزہ سرے سے فرض نہیں ہوا۔ مدینہ منورہ میں روزے فرض ہوئے لیکن زکوٰۃ کی فرضیت سات آٹھ سال کے بعد ہوئی۔ اس کی وجہ یہی تھی کہ رات دن کی معرکہ آرائیوں سے مالی حالت اس حد تک پہنچنے کہاں پائی تھی کہ زکوٰۃ کی فرضیت کا موقع آئے۔ فتح مکہ سے پہلے مسلمان اس سرزمین مقدس پر قدم نہیں رکھ سکتے تھے اس لیے اس وقت تک حج بھی فرض نہ ہوا۔ نماز روزانہ کا فرض ہے۔ اور یہ فرض اسلام کے وجود کے ساتھ آیا لیکن اس کی تکمیل بتدریج ہجرت کے چھ سات برس کے بعد ہوئی ۵ھ تک نماز میں بات چیت کرنا جائز تھا اور کوئی باہر کا آدمی سلام کرتا تو نمازی عین نماز میں جواب دیتے تھے۔ جیسا کہ ابوداؤد وغیرہ میں متعدد روایتیں مذکور ہیں۔^(۲)

غرض فتح مکہ کے بعد جب کفر کا زور ٹوٹ گیا اور تمام ملک میں امن و امان قائم ہو گیا تو مذہبی احکام کی تفصیل اور نظام شریعت کی تکمیل کا موقع آیا۔ احکام بہت سے ایسے تھے جو سرے سے ابھی شروع نہیں ہوئے تھے۔ مثلاً زکوٰۃ، حج، حرمتِ ربا وغیرہ بہت سے ایسے تھے کہ ابتدائی ارکان قائم ہو گئے تھے لیکن تکمیل نہیں ہوئی تھی۔^(۳)



(۱) صحیح بخاری باب تالیف القرآن۔

(۲) ابوداؤد باب رد السلام فی الصلوٰۃ۔

(۳) اسلام کے بعض احکام کے نزول اور تدریجی تکمیل کی تاریخ جلد نمبر اول کے واقعات متفرقہ کے تحت میں بھی ضمناً گزر چکی ہے۔ ناظرین ایک دو جگہ احکام کی تاریخ اور سن میں یہاں سے اختلاف پائیں گے اس کے متعلق یہ عرض ہے کہ جلد اول میں عام مورخین اور ارباب سیر کی تقلید کی گئی ہے اور یہاں احادیث اور کتب شان نزول سے استقراء کر کے جو امر محقق نظر آیا ہے اس کی تفصیل کی گئی ہے اور اصل یہ ہے کہ احکام کے سنیں اور تاریخیں کتب حدیث میں بالصریح مذکور نہیں ہیں محدثین اور ارباب روایات کے قیاسات اور استنباطات ہیں اور اسی بنا پر باہم ان میں اختلافات ہیں ہم نے کوشش کی ہے۔ کہ صحیح اور معتبر دلائل کی رہنمائی سے اس راستہ کو طے کریں والعصمة بید اللہ (س)

(۱) عقائد اور اسلام کے اصولِ اولین

اسلام کے فرائضِ اولین عقائد ہیں یعنی توحید رسالت ملائکہ قیامت حشر و نشر وغیرہ پر ایمان لانا، آنحضرت ﷺ پر اول وحی جو نازل ہوئی یعنی ﴿اقْرَأْ بِاسْمِ رَبِّكَ الَّذِي خَلَقَ﴾ اس میں خدا کی بڑائی کے سوا کسی مخصوص عقیدہ کی تعلیم نہ تھی لیکن دوسری بار جو وحی نازل ہوئی وہ یہ تھی۔ (۲)

﴿يَا أَيُّهَا الْمُدَّثِّرُ قُمْ فَأَنْذِرْ وَرَبِّكَ فَكَبِيرٌ وَتِيَابِكَ فَطَهَّرٌ وَالرُّجْزَ فَاهْجُرْ﴾ (مدثر)

(۵-۱)

”اے چادر اوڑھنے والے اٹھ لوگوں کو ڈرا اپنے پروردگار کی بڑائی کر اور اپنے کپڑوں کو پاک رکھ اور بتوں کو چھوڑ دے۔“

اس کے بعد مکہ معظمہ کے قیام کے زمانہ میں جس قدر آیتیں نازل ہوئیں وہ بیشتر عقائد کے متعلق تھیں، شرک اور بت پرستی کی برائی، خدا کی عظمت و جلال کا اظہار، قیامت کے ہولناک سماں اور جنت و دوزخ کا پر اثر بیان رسالت کے خواص اور اس کی ضرورت کے دلائل مکہ میں تیرہ برس تک زیادہ تر یہی مطالب ادا ہوتے رہے۔ (۳)

غرض عقائد کے تمام اجزاء اگرچہ آغاز اسلام ہی میں لوگوں کو سنائے جا چکے تھے لیکن نئی آیتوں کے استقصاء سے ظاہر ہوتا ہے کہ ہر ایک کا بیان الگ الگ ہوتا تھا۔ عقائد کا مسلسل بیان سورہ بقرہ اور سورہ نساء میں ہے اور یہ دونوں سورتیں مدینہ میں نازل ہوئیں۔ نئی سورتوں میں زیادہ تر زور توحید، قیامت کے اعتقاد اور رسول کی صداقت پر صرف ہوا ہے لیکن مدینہ میں آ کر اسلام کے تمام عقائد اور اصولِ اولین کی مجموعی تعلیم شروع ہو جاتی ہے۔

ایمان اور اسلام کے اصولِ اولین کے متعلق سورہ بقرہ کی سب سے پہلی آیت یہ ہے۔

﴿الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ وَالَّذِينَ يُؤْمِنُونَ

بِمَا أَنْزَلَ إِلَيْكَ وَمَا أَنْزَلَ مِنْ قَبْلِكَ وَبِالْآخِرَةِ هُمْ يُوقِنُونَ﴾ (۳-۳)

”جو بن دیکھے ایمان لاتے ہیں۔ نماز کھڑی کرتے ہیں ہم نے جو روزی دی ہے اس سے خرچ کرتے

ہیں اور جو ان باتوں پر ایمان رکھتے ہیں جو (اے محمد) تجھ پر اتاری گئیں اور تجھ سے پہلے نازل ہوئیں

اور ان کو آخرت پر بھی یقین ہے۔“

(۱) اضافہ تاختم ”باب تسمیہ“۔

(۲) صحیح بخاری تفسیر سورہ مدثر۔

(۳) بخاری باب تالیف القرآن۔

وسط سورۃ میں یہ اصول دوبارہ ادا ہوتے ہیں۔

﴿لَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ﴾

”لیکن نیکی یہ ہے کہ کوئی خدا پر روز قیامت پر فرشتوں پر کتاب پر اور پیغمبروں پر ایمان لائے۔“

اس کے بعد نماز، روزہ، زکوٰۃ اور بعض اخلاقی احکام گنائے گئے ہیں۔ یہ آیتیں تحویل قبلہ کی آیت کے ساتھ اھ میں نازل ہوئیں۔ اسی کی تفصیل سورہ کے آخر میں کی گئی ہے۔ یہ آیتیں ہجرت کے چند سال بعد غالباً نازل ہوئیں جیسا کہ حضرت عائشہؓ اور ابن عباسؓ کی روایتوں سے ثابت ہے۔

﴿آمَنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَائِكَتِهِ وَكُتُبِهِ وَرُسُلِهِ﴾ (البقرة: ۲۸۵)

”پیغمبر اس پر ایمان لایا جو اس کے رب کی طرف سے اتر اور تمام مسلمان خدا پر خدا کے فرشتوں پر اس کی کتابوں پر اور اس کے پیغمبروں پر سب پر ایمان لائے۔“

سورہ نساء کی آیت یہ ہے جس میں بالتفصیل بتایا گیا ہے کہ جو لوگ مسلمان ہو چکے ہیں ان کے کیا عقائد ہونے چاہئیں۔

﴿يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي أَنْزَلَ مِنْ قَبْلُ وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا﴾ (النساء: ۱۳۶)

”اے وہ لوگو جو ایمان لا چکے ہو! ایمان لاؤ خدا پر اس کے رسول پر اور اس کتاب پر جو اس نے اپنے رسول پر اتاری اور اس کتاب پر جو اس سے پہلے اتاری اور جو شخص خدا کا اور اس کے فرشتوں کا اور اس کی کتابوں کا اور اس کے پیغمبروں کا اور روزِ آخرت کا انکار کرے گا وہ سخت گمراہ ہوا۔“

احادیث کتاب الایمان میں بہت سے ایسے واقعات ہیں جن میں لوگوں نے آپؐ سے اسلام اور ایمان کے معنی دریافت کئے ہیں اور آپؐ نے سائل کی یا وقت کی مناسبت سے مختلف جوابات دیئے ہیں آپؐ نے فرمایا کہ مجھ کو حکم دیا گیا ہے کہ میں اس وقت تک لڑوں جب تک لوگ یہ گواہی نہ دیں کہ خدا ایک ہے، محمد خدا کا پیغمبر ہے نمازیں پڑھیں اور زکوٰۃ دیں۔

ایک دفعہ کسی دیہات سے ایک مسلمان حاضر خدمت ہوا اور دریافت کیا کہ اسلام کی حقیقت کیا ہے؟ آپؐ نے تین چیزیں بتائیں۔ ”رات دن میں پانچ وقت کی نماز، رمضان کے روزے اور زکوٰۃ۔“ عبدالقیس کے وفد نے ۵ھ میں حاضر ہو کر عرض کی ہم دشمنوں کی مزاحمت کے سبب سے ہمیشہ نہیں حاضر ہو سکتے اس لیے ایسے احکام بتا دیئے جائیں۔ جو ان لوگوں کو بھی سنا دیئے جائیں جو شرفِ حضورِ حاصل نہیں کر سکتے۔ آپؐ نے فرمایا۔

شهادة ان لا اله الا الله و ان محمد رسول الله و اقام الصلوة و ايتاء الزکوٰۃ و صيام

رمضان و ان تعطوا من المغنم الخمس .

”اس بات کی شہادت کہ خدا ایک ہے محمد خدا کے پیغمبر ہیں۔ نماز پڑھنا، زکوٰۃ دینا، رمضان کے روزے رکھنا اور مال غنیمت میں سے پانچواں حصہ دینا۔“

ایک دفعہ آپ صحابہ کے مجمع میں تشریف فرما تھے۔ اس اثناء میں ایک شخص نے آ کر سوال کیا۔ ایمان کیا چیز ہے آپ نے فرمایا۔ ایمان یہ ہے کہ خدا پر فرشتوں پر خدا کی ملاقات پر اس کے پیغمبروں پر اور مرنے کے بعد جی اٹھنے پر یقین ہو۔ اس نے پوچھا اور اسلام کیا ہے؟ فرمایا اسلام یہ ہے کہ صرف خدا کو پوجو، کسی کو اس کا شریک نہ بناؤ، نماز پڑھو فرض زکوٰۃ ادا کرو، رمضان کے روزے رکھو۔ اس نے پھر دریافت کیا کہ احسان کس کو کہتے ہیں؟ ارشاد ہوا کہ خدا کی اس طرح عبادت کرو گویا تم اس کو دیکھ رہے ہو، کیونکہ اگر تم اس کو نہیں دیکھتے تو وہ تم کو دیکھ رہا ہے۔

یہ اصول اسلام کا تقریباً کامل نقشہ ہے۔ غالباً یہ سوال و جواب فتح مکہ یعنی ۷ھ سے پہلے کا واقعہ ہے۔ کیونکہ اس میں حج کا ذکر نہیں ہے تاہم اس قدر اطمینان حاصل ہو چکا تھا کہ تکمیل عبادت کے لیے خضوع و خشوع کی قید بھی اضافہ کی جاسکے، اصول اسلام کا آخری اعلان یہ ہے۔

بنی الاسلام علی الخمس شهادة ان لا اله الا الله و ان محمداً رسول الله و اقام الصلوة و ايتاء الزکوٰۃ و الحج و صوم رمضان .

”اسلام کی بناء پانچ باتوں پر ہے، اس بات کی گواہی کہ خدا کے سوا کوئی اور خدا نہیں، محمد اس کا پیغمبر ہے، نماز پڑھنا، زکوٰۃ دینا، حج کرنا، رمضان کے روزے رکھنا۔“

رفتہ رفتہ ایمان اور اسلام کے اصول کلیہ کی جب تکمیل ہو چکی تو اس کے جزئیات اور دیگر لوازم کی بھی تعلیم دی گئی آپ نے فرمایا کہ ایمان کی کچھ اوپر ساٹھ شاخیں ہیں جن میں ایک شاخ حیا ہے ایک دفعہ فرمایا کہ بہترین اسلام یہ ہے کہ محتاجوں کو کھانا کھلاؤ اور کسی سے جان پہچان ہو یا نہ ہو مگر اس کو سلام کرو۔ یہ بھی فرمایا کہ اس وقت تک تم مومن نہیں جب تک اپنے بھائی کے لیے وہی پسند نہ کرو جو تم اپنے لیے پسند کرتے ہو۔^(۱)

غرض اسلام کے تمام اصول و فروع کی تعلیم اسی طرح بتدریج تکمیل کو پہنچتی گئی اور آخر ذی الحجہ ۱۰ھ کے روز وہ ساعت آئی جب خدا نے فرمایا۔^(۲)

﴿الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي﴾ (المائدہ: ۳)

”آج میں نے تمہارا مذہب مکمل کر دیا اور تم پر اپنی نعمت پوری کر دی۔“

(۱) یہ تمام حدیثیں صحیح بخاری کتاب الایمان میں ہیں۔

(۲) صحیح بخاری تفسیر آیت مذکور۔

عبادات

اوپر حدیث گزر چکی ہے کہ اسلام کی بنیاد پانچ چیزوں پر قائم کی گئی۔ ان میں سے توحید و رسالت کے علاوہ بقیہ چار چیزیں نماز، روزہ، حج، زکوٰۃ عبادت میں داخل ہیں اس میں سب سے اول شے نماز ہے۔ نماز کی صحت کے لیے متعدد شرطیں ہیں۔ سب سے اول اور ضروری شرط طہارت ہے۔

طہارت

طہارت کے معنی یہ ہیں کہ جسم اور لباس ظاہری اور معنوی ہر قسم کی نجاستوں سے پاک ہو، طہارت کو اسلام میں جو اہمیت حاصل ہے اس کا اندازہ اس سے کرو کہ دوسری ہی دفعہ کی وحی سے جب احکام اور فرائض کا آغاز ہوا تو توحید کے بعد دوسرا حکم طہارت ہی کا دیا گیا۔

﴿يَا أَيُّهَا الْمُدَّثِّرُ قُمْ فَأَنْذِرْ وَرَبِّكَ فَكَبِّرْ وَاتَّبِعْ فِطْرَهُ وَالرُّجْزَ فَاهْجُرْ﴾ (مدثر:

(۵۱)

”اے چادر اوڑھنے والے اٹھ اور ڈرا اور اپنے پروردگار کی بڑائی کر اور اپنے کپڑے پاک کر اور ناپاکی کو چھوڑ دے۔“

اگرچہ مفسرین نے عموماً کپڑے کی طہارت سے دل کی طہارت اور ناپاکی سے بت پرستی مراد لی ہے۔ تاہم اس سے ظاہری طہارت اور پاکیزگی کی اہمیت کا اندازہ بھی ہو سکتا ہے۔ نماز سے پہلے وضو کرنا فرض ہے اس فرضیت کا ثبوت ابتدائے اسلام سے ثابت ہوتا ہے تاریخ و سیر اور بعض روایات حدیث میں ہے کہ وضو کا طریقہ آغازِ وحی ہی میں حضرت جبریلؑ نے آپؐ کو سکھایا تھا۔^(۱) حاکم نے مستدرک میں حضرت ابن عباسؓ سے ایک روایت کی ہے جس سے ظاہر ہوتا ہے کہ آپؐ ہجرت سے پہلے بھی وضو فرماتے تھے۔^(۲) لیکن قرآن میں وضو کا حکم باتفاق محدثین مدینہ میں نازل ہوا۔

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَ

امْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ (مائدہ)

”مسلمانو! جب نماز کے لیے کھڑے ہو تو منہ اور کہنیوں تک ہاتھ دھو، سر پر مسح کرو اور ٹخنوں تک پاؤں دھولو۔“

یہ آیت سورہ مائدہ میں ہے اور اس سورہ کی اکثر آیتیں ہجرت کے چار پانچ سال بعد کی ہیں۔ اس آیت

(۱) ابن ہشام و فتح الباری بحوالہ مغازی ابن المعیہ و امام احمد جلد ۴ ص ۱۶۱ و ابن ماجہ۔

(۲) فتح الباری جلد ۱ ص ۵۰۲ و طبرانی فی الاوسط۔

کے متعلق بخاری میں تصریح یہ ہے کہ وہ آیت تیمم کے ساتھ اتری ہے، آیت تیمم ۵ھ میں نازل ہوئی۔ اس بناء پر اکثر علماء کی رائے یہ ہے کہ وضو پر عمل تو پہلے سے تھا۔ لیکن قرآن میں اس کی فرضیت ہجرت کے چار پانچ سال بعد نازل ہوئی ایسا معلوم ہوتا ہے کہ ابتداءً لوگ نہایت جلدی جلدی وضو کرتے تھے کچھ حصہ بھگتا تھا، کچھ نہیں بھگتا تھا ۶ھ میں یا اس کے بعد کسی سفر میں آپؐ مکہ سے واپس آ رہے تھے کچھ لوگ جھپٹ کرتا لاب کے پاس پہنچے اور جلدی جلدی ہاتھ منہ دھولیا، ایڑیاں کچھ بھگیں، کچھ خشک رہیں، آپؐ نے فرمایا۔ (۱)

ویل للاعقاب من النار اسبغوا الوضوء.

”ان ایڑیوں پر دوزخ کی پھٹکار ہے وضو کو کامل کرو۔“

اس وقت سے اسباغ وضو یعنی سکون و طمانیت کے ساتھ وضو کے تمام فرائض ادا کرنا لازم قرار دیا گیا اسباغ وضو کے فضائل آپؐ نے بیان فرمائے۔ ابتداءً وضو ٹوٹے یا نہ ٹوٹے ہر نماز کے وقت تازہ وضو کرتے تھے، لیکن آخر عام مسلمانوں پر جبر ہونے کے خیال سے ہر وقت ضروری نہ رہا اس کا اعلان آپؐ نے عملاً فتح مکہ کے وقت فرمایا۔ (۲)

تیمم

وضو کے لیے پانی کی ضرورت ہے لیکن ہر وقت سفر میں اس کا ملنا مشکل ہے، نیز بیماری کی حالت میں پانی کا استعمال کبھی مضر ہے۔ اس لیے ۵ھ میں تیمم کی آیت نازل ہوئی۔

﴿وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ ط مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَ لَكِنْ يُرِيدُ لِيُطَهَّرَكُمْ وَ لِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ﴾ (مائدہ: ۶) (۳)

”اگر تم بیمار ہو یا سفر میں ہو یا تم میں سے کوئی جائے ضرور سے آئے یا تم نے عورتوں سے مقاربت کی ہو اور پانی میسر نہ آئے تو طاہر مٹی لے کر تیمم یعنی منہ اور ہاتھوں کا اس سے مسح کر لو اللہ تم پر کسی طرح تنگی کرنا نہیں چاہتا بلکہ یہ چاہتا ہے کہ تم کو پاک و صاف کر دے اور اپنا احسان تم پر پورا کر دے تاکہ تم شکر گزار بنو۔“

اس آیت کا شان نزول یہ ہے کہ غزوہ بنی مطلق (۵ھ) سے آپؐ واپس آ رہے تھے۔ ام المومنین حضرت

(۱) صحیح مسلم باب وجوب غسل الرجلین۔

(۲) فتح الباری بحوالہ ابوداؤد و احمد۔

(۳) صحیح مسلم۔

عائشہؓ ساتھ تھیں مدینہ کے قریب جب قافلہ پہنچا تو اتفاقاً ام المومنینؓ کا ہار کہیں گر گیا۔ سارا قافلہ وہیں اتر پڑا نماز کا وقت آیا تو پانی نہ ملا تمام صحابہ پریشان خاطر تھے۔ آنحضرت ﷺ کو خبر ہوئی۔ اتنے میں یہ آیت نازل ہوئی مسلمانوں کو اس اجازت سے بڑی خوشی ہوئی۔ اسید بن حضیر ایک صحابی نے کہا۔ ”اے آل ابی بکر تم لوگوں کے لیے سرمایہ برکت ہو۔“

نماز

آنحضرت ﷺ کی بعثت کے ساتھ فرض ہوئی۔ چنانچہ دوسری ہی وحی میں حکم ہوا۔^(۱)

﴿وَرَبِّكَ فَكَبِّرُ﴾ (مدثر: ۳)

”اپنے پروردگار کی بڑائی (تکبیر) بیان کر۔“

اس تکبیر سے مقصود بجز نماز کے اور کیا ہو سکتا ہے؟ لیکن چونکہ تین برس تک دعوتِ اسلام مخفی رہی اور کفار کے ڈر سے اعلانیہ نماز پڑھنا ممکن نہ تھا۔ اس لیے صرف رات کو دیر تک نماز پڑھتے رہنے کا حکم تھا۔ دن میں کوئی نماز فرض نہیں ہوئی چنانچہ سورہ منزل میں جو ابتدائی سورتوں میں سے ہے یہ حکم بہ تصریح مذکور ہے۔

﴿يَا أَيُّهَا الْمُؤْمِنُونَ قُمِ اللَّيْلَ إِلَّا قَلِيلًا نِصْفَهُ أَوْ انْقُصْ مِنْهُ قَلِيلًا أَوْ زِدْ عَلَيْهِ وَرَتِّلِ الْقُرْآنَ تَرْتِيلًا إِنَّا سَنُلْقِي عَلَيْكَ قَوْلًا ثَقِيلًا إِنَّ نَاشِئَةَ اللَّيْلِ هِيَ أَشَدُّ وَطْأً وَأَقْوَمُ قِيلًا إِنَّ لَكَ فِي النَّهَارِ سَبْحًا طَوِيلًا وَاذْكُرِ سَمَ رَبِّكَ وَتَبَتَّلْ إِلَيْهِ تَبْتِيلًا﴾ (مزل: ۱-۸)

”اے کملی اوڑھ کر سونے والے رات کو کھڑے رہا کرو مگر تھوڑی سی رات یعنی نصف رات اس نصف سے کسی قدر کم کر دو یا نصف سے کچھ بڑھا دو اور قرآن ٹھہر ٹھہر کر پڑھ ہم تجھ پر عنقریب ایک بھاری بات ڈالنے والے ہیں رات کا اٹھنا نفس کو خوب زیر کرتا ہے اور یہ وقت دعا کے لیے مناسب بھی زیادہ ہے دن کو تجھ کو زیادہ مشغول رہتا ہے اپنے پروردگار کا نام لے اور سب سے ٹوٹ کر اسی کا ہو رہ۔“

اس کے بعد صبح و شام کی دو دور کعتیں فرض ہوئیں۔

﴿وَاذْكُرِ اسْمَ رَبِّكَ بُكْرَةً وَأَصِيلًا وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا﴾ (الدر: ۲۶۲۵)

(۱) نماز کے بیانِ تاریخ میں محدثین مختلف الرائے ہیں۔ ابن حجر نے فتح الباری (جلد ۱ ص ۲۹۳) میں جو خلاصہ مباحث نقل کیا ہے اس کا لفظی ترجمہ حسب ذیل ہے۔ ایک جماعت اس طرف گئی کہ معراج سے پہلے رات کی غیر موقت نماز کے علاوہ کوئی اور نماز فرض نہ تھی؛ حربی کی رائے ہے کہ صبح و شام دو دور کعتیں فرض تھیں۔ امام شافعی نے بعض اہل علم سے روایت کی ہے کہ پہلے رات کی (دیر تک) نماز فرض تھی بعد ازیں فاقروا ما تيسر من القرآن کی آیت سے یہ منسوخ ہو گیا اور صرف تھوڑی رات تک نماز فرض رہ گئی؛ اس کے بعد نماز پنجگانہ نے اس حکم کو بھی منسوخ کر دیا۔ ہم نے نماز کی تاریخ جو بیان کی ہے وہ انہی چند سطروں کی تفصیل ہے جس کی تطبیق قرآن مجید کی چند آیتوں سے کر دی گئی ہے اس تفصیل سے یہ گہرہ بھی کھل جاتی ہے کہ قرآن مجید میں اوقات نماز کے مختلف بیانات کیوں ہیں (س)

”صبح و شام خدا کا نام لیا کر اور رات کے وقت دیر تک خدا کے آگے سجدہ کیا کر اور اس کی تسبیح بیان کر۔“
رات کو دیر تک نماز پڑھنے کا جو حکم تھا ایک سال تک قائم رہا۔ چنانچہ حضرت عائشہؓ بیان کرتی ہیں کہ آپ کا
اور اکثر صحابہ کا ایک سال تک اسی پر عمل رہا۔ نماز پڑھتے پڑھتے ان کے پاؤں سوج جاتے تھے۔ ایک سال کے بعد
فرضیت منسوخ ہو گئی اور حکم ہوا۔^(۱)

﴿إِنَّ رَبَّكَ يَعْلَمُ أَنَّكَ تَقُومُ أَدْنَىٰ مِنْ ثُلُثِي اللَّيْلِ وَنِصْفَهُ وَ ثُلُثَهُ وَ طَائِفَةٌ مِّنَ الَّذِينَ
مَعَكَ وَ اللَّهُ يُقَدِّرُ اللَّيْلَ وَ النَّهَارَ عَلِمَ أَنْ لَنْ تُحْصُوهُ فَتَابَ عَلَيْكُمْ فَاقْرَءُوا مَا تَيَسَّرَ
مِنَ الْقُرْآنِ عَلِمَ أَنْ سَيَكُونُ مِنْكُمْ مَّرْضَىٰ وَ آخَرُونَ يَضْرِبُونَ فِي الْأَرْضِ يَبْتَغُونَ مِنْ
فَضْلِ اللَّهِ وَ آخَرُونَ يُقَاتِلُونَ فِي سَبِيلِ اللَّهِ فَاقْرَءُوا مَا تَيَسَّرَ مِنْهُ﴾ (مزل)

”تیرا پروردگار جانتا ہے کہ دو تہائی رات سے کم اور آدھی رات اور تہائی رات تک نماز پڑھا کرتا ہے اور
کچھ لوگ اور تیرے ساتھ۔ خدا ہی رات اور دن کا اندازہ کرتا ہے اس نے جان لیا کہ تم اس کو گن نہیں
سکتے۔ تم پر اس نے مہربانی کی۔ اب جتنا ہو سکے اتنا ہی قرآن نماز میں پڑھو اس نے جان لیا کہ تم میں
پیار بھی ہوں گے مسافر بھی ہوں گے جو خدا کی روزی ڈھونڈنے کو سفر کریں گے لوگ خدا کی راہ میں سفر
جہاد کریں گے پس اب جتنا ہو سکے اتنا ہی پڑھو۔“

رات کی اس نفل نماز کا نام تہجد ہے۔ نماز تہجد کے نفل ہو جانے کے بعد فجر، مغرب اور عشاء تین وقت کی
نمازیں فرض ہوتیں۔

﴿أَقِمِ الصَّلَاةَ طَرَفِي النَّهَارِ وَ زُلْفَا مِنَ اللَّيْلِ﴾ (ہود: ۱۱۳)

”دن کے دونوں ابتدائی اور انتہائی کناروں میں (یعنی فجر و مغرب) اور رات تھوڑی گزرنے کے بعد
نماز پڑھا کرو۔“

معراج میں جو نبوت کے پانچویں^(۲) سال ہوئی پانچ وقت کی نمازیں فرض ہوئیں۔^(۳) اور سورہ اسراء
میں جو معراج کے بیان پر مشتمل ہے۔ یہ آیت اتری:

﴿أَقِمِ الصَّلَاةَ لِدُلُوكِ الشَّمْسِ إِلَىٰ غَسَقِ اللَّيْلِ وَ قُرْآنَ الْفَجْرِ إِنَّ قُرْآنَ الْفَجْرِ كَانَ
مَشْهُودًا وَ مِنَ اللَّيْلِ فَتَهَجَّدْ بِهِ نَافِلَةً لَّكَ﴾ (اسرا)

”نماز کے اوقات زوال آفتاب سے لے کر ظلمتِ شب تک ہیں (ظہر، عصر، مغرب، عشاء) اور صبح کی
نماز میں سب جمع ہوتے ہیں اور رات کو تہجد یہ تیرے لیے مزید ہے۔“

(۱) ابوداؤد باب فی الصلوٰۃ اللیل مسند احمد جلد ۲ ص ۵۴۔

(۲) ہماری تحقیق میں معراج نبوت کے نویں سال میں ہوئی ”س“

(۳) فتح الباری مصری جلد ۵ ص ۵۵۔

لیکن رکعتیں دو ہی رہیں، مدینہ منورہ میں آ کر جب نسبتاً کسی قدر اطمینان ہو تو اس فرض نے وسعت حاصل کی اور دو کے بجائے چار رکعتیں فرض ہو گئیں۔^(۱)

باایں ہمہ نماز میں خضوع و خشوع اور تمکین و وقار کے جو ارکان ضروری ہیں ان کے لیے جس اطمینان کی ضرورت تھی وہ مدت تک نصیب نہیں ہوا۔ اس لیے فوراً وہ ارکان اور آداب لازمی نہیں قرار پائے بلکہ رفتہ رفتہ ان کی تکمیل کی گئی پہلے لوگ نماز میں آنکھ اٹھا کر آسمان کی طرف دیکھ لیا کرتے تھے۔ بالآخر آنحضرت ﷺ نے فرمایا۔

ما بال اقوام يرفعون البصر الى السماء في صلواتهم^(۲)

”یہ کیسے لوگ ہیں کہ نماز میں آسمان کی طرف نظر اٹھا کر دیکھا کرتے ہیں۔“

ایک مدت تک یہ حالت تھی کہ نماز پڑھتے میں کوئی کام یاد آ جاتا تو کسی سے کہہ دیتے یا کوئی سلام کرتا تو نماز ہی میں جواب دیجئے۔ پاس پاس کے آدمی نماز میں باہم باتیں کیا کرتے۔ جب مہاجرین حبش ۶ھ واپس آ کر خدمت اقدس میں حاضر ہوئے تو آنحضرت ﷺ نماز میں مشغول تھے معمول کے موافق لوگوں نے سلام کیا لیکن جواب نہیں ملا۔ نماز کے بعد آنحضرت ﷺ نے فرمایا کہ ”خدا نے اب حکم دیا ہے کہ نماز میں باتیں نہ کرو۔“^(۳) اس وقت سے بات چیت کرنا یا سلام کا جواب دینا بالکل منع ہو گیا۔

معاویہ بن حکم کا بیان ہے کہ ایک دفعہ میں نے آنحضرت ﷺ کے ساتھ نماز ادا کی، ایک صاحب کو چھینک آئی، میں نے رجمک اللہ کہا، لوگوں نے تیزنگاہوں سے میری طرف دیکھا، میں نے کہا۔ آپ لوگ کیا دیکھتے ہیں؟ لوگوں نے زانو پر ہاتھ مارے، اس وقت میں سمجھا کہ بات کرنے سے روکنا چاہتے ہیں۔ میں چپ ہو گیا۔ آنحضرت ﷺ نے نماز سے فارغ ہو کر (خلق احمدی) سے مجھ کو نہ سزا دی نہ ڈانٹا نہ برا کہا۔ صرف یہ فرمایا کہ نماز تسبیح و تکبیر اور قرأت کا نام ہے اس میں بات چیت جائز نہیں۔^(۴)

تشہد کا جو طریقہ اب ہے پہلے نہ تھا۔ مختلف اشخاص کے نام لے کر کہتے تھے، السلام علی فلان و فلان، بالآخر التحیات کے خاص الفاظ سکھائے گئے، جواب نماز میں معمول بہا ہیں۔^(۵)

حدیثوں میں آیا ہے کہ آنحضرت ﷺ چھوٹے بچوں کو نماز میں کندھے پر چڑھا لیتے، سجدہ میں جاتے وقت اتار دیتے، دوسری رکعت میں کھڑے ہوتے تو پھر چڑھا لیتے۔ حضرت عائشہؓ باہر سے آتیں اور دروازہ

(۱) صحیح بخاری باب الحجر۔

(۲) کتاب الصلوٰۃ باب رفع البصر الى السماء فی الصلوٰۃ۔

(۳) ابوداؤد کتاب الصلوٰۃ۔

(۴) ابوداؤد کتاب الصلوٰۃ باب التشہد۔

(۵) ابوداؤد کتاب الصلوٰۃ باب العمل فی الصلوٰۃ۔

کھٹکھٹاتیں۔ آنحضرت ﷺ نماز پڑھتے ہوئے عین اسی حالت میں جا کر دروازہ کھول دیتے۔^(۱) ان حدیثوں کی بنا پر بہت سے فقہاء کی رائے یہ ہے کہ یہ سب افعال نماز نفل میں جائز ہیں۔ نفل کی تخصیص اس لیے کہ جن نمازوں میں آنحضرت ﷺ نے افعال کیے وہ فرض نہ تھیں بلکہ نفل تھیں۔ لیکن ہمارے نزدیک یہ تاویل صحیح نہیں۔ ایک حدیث میں صاف موجود ہے کہ آنحضرت ﷺ امامہ بنت ابوالعاص کو کاندھے پر چڑھائے مسجد میں آئے اور نماز ادا کی۔^(۲) ہمارے نزدیک یہ تمام روایتیں اسی زمانہ کی ہیں جب کہ نماز میں بات چیت اور اس قسم کی حرکات ممنوع نہیں قرار پائی تھیں۔ رفتہ رفتہ نماز تکمیل کی اس حد کو پہنچی کہ تمام تر خضوع و خشوع و مراقبہ و محویت بن گئی۔

قرآن مجید میں آیت اتری

﴿قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ﴾ (المؤمنون: ۱-۲)

یعنی فلاح پانے والے مسلمان وہ مسلمان ہیں جو خشوع کے ساتھ نماز ادا کرتے ہیں۔ اور اس بناء پر نماز میں ادھر ادھر دیکھنا یا کوئی حرکت خضوع و خشوع کے خلاف کرنا منع ہو گیا۔ نماز کے تمام ارکان کا نہایت سکون اور اطمینان کے ساتھ ادا کرنا لازمی قرار پایا یہاں تک کہ ایک شخص نے آ کر آنحضرت ﷺ کے سامنے نماز ادا کی اور تمام ارکان ٹھہر ٹھہر کر اچھی طرح ادا نہیں کیے تو آپ نے اس سے فرمایا کہ تم نے نماز نہیں پڑھی جا کر پھر پڑھو۔ اس نے دوبارہ اسی طرح ادا کی۔ آپ نے پھر فرمایا کہ نماز نہیں ہوئی تیسری دفعہ اس نے پوچھا کہ ”کیونکر پڑھوں؟“ آپ نے رکوع سجدہ قیام سب کی نسبت ہدایت کی کہ نہایت اطمینان کے ساتھ ادا کیے جائیں۔ صحیح بخاری وغیرہ میں یہ روایت تفصیل کے ساتھ مذکور ہے۔^(۳)

غرض یا تو یہ حالت تھی کہ ایک دفعہ آنحضرت ﷺ مسجد میں نماز پڑھ رہے تھے۔ اتفاقاً شام سے تجارت کا قافلہ آیا۔ بارہ آدمیوں کے سوا جس قدر لوگ نماز میں شریک تھے اٹھ کر قافلہ کی طرف دوڑے اس پر یہ آیت اتری۔^(۴)

﴿وَإِذَا رَأَوْا تِجَارَةً أَوْ لَهْوًا انفَضُّوا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ خَيْرٌ مِّنْ أَلْهَاوٍ وَمِنَ التِّجَارَةِ﴾ (الجمعة: ۱۱)

”اور جب لوگ تجارت یا کھیل تماشا دیکھ پاتے ہیں تو ٹوٹ کر اس پر گرتے ہیں اور تجھ کو کھڑا چھوڑ دیتے ہیں کہہ دے کہ جو کچھ خدا کے ہاں ہے وہ تجارت اور کھیل تماشے سے بہتر ہے۔“

اور یا آنحضرت ﷺ کی تربیت و تعلیم سے یہ حالت ہوئی کہ (ایک انصاری نماز کی حالت میں تین دفعہ تیر

(۱) ابوداؤد کتاب الصلوٰۃ باب العمل فی الصلوٰۃ۔

(۲) صحیح بخاری باب امر النبی صلی علیہ وسلم من لا یتیم الصلوٰۃ باب الاعادة۔

(۳) ابوداؤد کتاب الصلوٰۃ۔

(۴) صحیح بخاری کتاب البیوع تفسیر آیت مذکور۔

کا زخم کھاتے ہیں لیکن نماز نہیں توڑتے کہ جو سورہ انہوں نے شروع کیا تھا اس کی لذت معنوی اس درد زخم سے زیادہ تھی اس سے بڑھ کر یہ کہ (حضرت عمر فاروقؓ نماز میں زخم کھا کر گرتے اور تڑپتے ہیں۔ یہ قیامت خیز منظر سب کے سامنے ہے لیکن ایک شخص مڑ کر نہیں دیکھتا، کیونکہ خشیت الہی اور محویت کا عالم جو دلوں پر طاری ہے وہ اور کسی طرف متوجہ ہونے نہیں دیتا۔

نمازِ عیدین اور جمعہ

مکہ میں چار شخصوں کا یکجا ہو کر نماز ادا کرنا ناممکن تھا۔ اس لیے جمعہ کی نماز فرض نہ تھی (کیونکہ جمعہ کی پہلی شرط جماعت ہے) لیکن مدینہ منورہ میں انصار کی ایک بڑی جماعت اسلام لا چکی تھی اور کوئی شخص ادائے نماز میں خلل انداز نہیں ہو سکتا تھا اس لیے آنحضرت ﷺ کی تشریف آوری سے قبل جو مسلمان مدینہ آچکے تھے۔ اسعد بن زرارہ کی تحریک سے بنی بیاضہ کے محلہ میں انہوں نے جمعہ کی سب سے پہلی نماز ادا کی۔^(۱) مصعب بن عمیر امام تھے اور کل چالیس مسلمان نمازی تھے۔ اس کے بعد آنحضرت ﷺ جب مدینہ تشریف لائے تو پہلے قبا میں قیام فرمایا۔ یہاں سے روانگی کے لیے آپ نے قصد جمعہ کا دن متعین فرمایا۔ بنی سالم کے محلہ میں پہنچے تو نماز کا وقت آ گیا۔ چنانچہ آنحضرت ﷺ نے سب سے پہلے نماز جمعہ یہیں ادا فرمائی۔ یہ اواخر ربیع الاول اھ کا واقعہ ہے۔^(۲) مدینہ سے باہر عرب کے دوسرے حصوں میں مسلمانوں کی یکجا سب سے زیادہ تعداد جواثی میں تھی۔ جو بحرین میں واقع تھا۔ حضرت ابن عباسؓ سے روایت ہے کہ مسجد نبوی کے بعد سب سے پہلے نماز جمعہ یہیں قائم ہوئی۔^(۳) لیکن بظاہر نماز جمعہ کا اہتمام مسلمانوں میں پہلے اتنانہ تھا جتنا کہ ہونا چاہیے ابھی اوپر گزر چکا ہے کہ ایک دفعہ آنحضرت ﷺ مسجد میں جمعہ کی نماز پڑھا رہے تھے اور ایک روایت میں ہے کہ جمعہ کا خطبہ دے رہے تھے کہ اتفاقاً شام سے غلہ کے بیوپاری آگئے سب لوگ اٹھ کر چلے گئے۔ جماعت میں صرف بارہ آدمی اور دوسری روایت کی رو سے چالیس آدمی رہ گئے۔^(۴) اس پر یہ آیتیں نازل ہوئیں۔

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ فَإِذَا قُضِيَ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَعَلَّكُمْ تُفْلِحُونَ وَإِذَا رَأَوْا تِجَارَةً أَوْ لَهْوًا بِانْفُسِهِمْ فَلْيَأْذِكُوا بِهَا وَتَرَوْا كَوُكَّ قَائِمًا قُلْ مَا عِنْدَ اللَّهِ خَيْرٌ مِنَ اللَّهْوِ وَمِنَ التَّجَارَةِ وَاللَّهُ خَيْرٌ الرَّازِقِينَ﴾ (جمعہ)

(۱) ابوداؤد ابن ماجہ ودارقطنی کتاب الجمعة نیز عبدالرزاق و احمد و ترمذیہ حسب حوالہ فتح الباری۔

(۲) طبری صفحہ ۱۳۵۶۔

(۳) صحیح بخاری باب الجمعة۔

(۴) دارقطنی کتاب الجمعة۔

”ایمان والو! جب نماز جمعہ کے لیے پکارا جائے تو یاد الہی کی طرف دوڑو اور خرید و فروخت چھوڑ دو یہ تمہارے لیے بہتر ہے اگر تم کو علم ہو۔ جب نماز سے فراغت ہو جائے تو زمین میں چلو پھرو اور خدا کی روزی تلاش کرو اور خدا کو اکثر یاد کیا کرو تا کہ فلاح پاؤ جب لوگ تجارت اور کھیل تماشہ دیکھ پاتے ہیں تو ٹوٹ کر اس پر گرتے ہیں اور تجھ کو اے پیغمبر کھڑا چھوڑ دیتے ہیں کہہ دے کہ جو کچھ خدا کے پاس ہے وہ تجارت اور کھیل تماشے سے بہتر ہے اور خدا بہتر روزی دینے والا ہے۔“

اس کے بعد یہ حالت ہو گئی کہ نماز کے سامنے تمام دنیا کے دولت کا خزانہ بھی ان کے آگے ہیج ہو گیا۔ خدا نے ان کی مدح فرمائی۔

﴿رَجَالَ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ﴾ (نور: ۱)

”یہ وہ لوگ ہیں جن کو تجارت اور خرید و فروخت خدا کی یاد سے غافل نہیں کرتی۔“

عید کی نماز بھی مدینہ ہی میں آ کر قائم ہوئی، لیکن جس سال آپ تشریف لائے اس سال عید کی نماز نہیں ہوئی بلکہ ۲ھ میں مسنون ہوئی۔^(۱) جس کی وجہ یہ ہے کہ عید کی نماز روزہ رمضان کے تابع ہے اور رمضان کے روزے دوسرے سال فرض ہوئے۔

صلوٰۃ خوف

نماز کسی حالت میں قضا نہیں کی جاسکتی۔ خوف کی حالت میں مثلاً جنگ میں یہ حکم ہے کہ تمام فوج کے دو ٹکڑے کر دیئے جائیں۔ پہلے ایک جماعت ہتھیاروں سے مسلح ہو کر امام کے پیچھے کھڑی ہو اور نماز قصر ادا کرے پھر بہ ترتیب یہ آگے بڑھے اور دوسری جماعت جو دشمن کے مقابلہ میں تھی وہ پیچھے ہٹے اور وہ بھی قصر نماز ادا کرے۔ امام اپنی جگہ پر قیام کرے۔ روایتوں میں ہے کہ ہر جماعت دو دو رکعت امام کے ساتھ ادا کرے یا ایک ایک رکعت امام کے ساتھ اور دوسری رکعت علیحدہ علیحدہ پڑھے۔ یا صرف ایک ہی رکعت اس حالت میں فرض ہے۔ ابو داؤد نے صلوٰۃ الخوف کی تمام صورتیں بروایت صحابہ الگ الگ لکھ دی ہیں۔ ہمارے نزدیک ان میں کوئی اختلاف نہیں ہے یہ جنگ کی حالت پر موقوف ہے۔ امام جس وقت جو مناسب سمجھے کرائے۔ اگر لڑائی پورے زور اور شدت پر ہو تو ہر سپاہی اپنی اپنی جگہ پر اشارات سے نماز ادا کرے گا، سورہ نساء میں صلوٰۃ الخوف کی صورت بہ تفصیل مذکور ہے۔ صلوٰۃ الخوف کا حکم غزوہ ذات الرقاع ۵ھ میں نازل ہوا، اسی غزوہ کا نام بعض راویوں نے غزوہ نجد بتایا ہے۔ ابو داؤد میں ابو عباس زرقی کی ایک روایت ہے جس سے معلوم ہوتا ہے کہ صلوٰۃ الخوف کی آیت صلح حدیبیہ کے موقع پر مقام عسفان میں نازل ہوئی یعنی ۶ھ میں لیکن زیادہ تر رواۃ حدیث اور اہل سیر غزوہ ذات الرقاع کو اس حکم کا زمانہ سمجھتے ہیں۔^(۲)

(۱) طبری ص ۱۲۱۸ یورپ۔

(۲) دیکھو کتب احادیث صلوٰۃ الخوف اور طبری ج ۳ ص ۱۲۵ ابن سعد ج ۲ ص ۴۳۔

(جب تک) صبح کی سپید لکیر (رات کی) سیاہ لکیر سے الگ نہ ہو جائے تم کھاتے پیتے رہو۔“

اہل عرب روزہ کے بہت کم خوگر تھے۔ اول اول روزہ ان پر شاق ہوا۔ اس لیے نہایت تدریج کے ساتھ روزہ کی تکمیل کی گئی۔ اول اول آنحضرت ﷺ جب مدینہ میں تشریف لائے تو سال میں تین روزے رکھنے کا حکم دیا پھر روزے کی فرضیت نازل ہوئی تو یہ اختیار رہا کہ جو شخص چاہے روزہ رکھے اور جو چاہے روزہ کے بدلے ایک غریب کو کھانا کھلا دے۔ رفتہ رفتہ جب لوگ روزے کے خوگر ہو چلے تو یہ آیت اتری۔

﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ (۱)

”جو رمضان کا مہینہ پائے وہ ضرور روزہ رکھے۔“

اب بالیقین روزہ فرض ہو گیا اور فدیہ کی اجازت جاتی رہی البتہ جو شخص بیمار ہو یا سفر میں ہو اس کے لئے یہ حکم ہوا کہ اس وقت روزہ چھوڑ دے اور ان کے بدلے کسی اور وقت قضاء کر دے چونکہ اور تمام قوموں میں خصوصاً عیسائیوں میں رہبانیت بڑی فضیلت کی بات سمجھی جاتی تھی۔ اس لیے جو لوگ زیادہ خدا پرست تھے وہ روزے میں زیادہ سختی برداشت کرتے تھے لیکن آنحضرت ﷺ وقتاً فوقتاً اس سے روکتے رہتے تھے۔ ایک دفعہ آنحضرت ﷺ سفر میں تھے۔ ایک شخص کو دیکھا کہ اس کے گرد بھیر لگی ہوئی ہے اور اس پر لوگوں نے سایہ کر رکھا ہے۔ سب پوچھا۔ معلوم ہوا کہ گرمی میں اس شخص نے روزہ رکھا ہے۔ آپ نے فرمایا کہ سفر میں روزہ رکھنا کچھ ثواب کی بات نہیں۔ (۲) بعض لوگوں نے صوم وصال رکھنا چاہا، یعنی رات دن روزہ رکھیں بیچ میں افطار نہ کریں۔ آپ نے اس سے منع فرمایا۔

روزہ کا مقصد عام طور پر صرف یہ سمجھا جاتا تھا کہ اپنے آپ کو تکلیف میں ڈالنا ثواب کی بات ہے اس لیے آنحضرت ﷺ نے ہر طرح کی آسانیوں کا حکم دیا۔ سفر میں اور بیماری میں روزہ رکھنا فرض نہ تھا۔ راتوں کو صبح صادق تک کھانے پینے اور تمام اشغال کی اجازت تھی سحری کھانے کی فضیلت بیان کی اور یہ بھی فرمایا صبح کے قریب کھائی جائے تاکہ دن بھر قوت باقی رہے۔

روزہ کا مقصد صرف معاصی سے کفِ نفس تھا اور روزہ اس کا معین تھا اس لئے آنحضرت ﷺ نے فرمایا کہ جو شخص روزہ میں جھوٹ فریب نہیں چھوڑتا۔ خدا کو اس کی فاقہ کشی کی کوئی حاجت نہیں۔ (۳)

زکوٰۃ

خیرات اور زکوٰۃ کی ترغیب اور تحریریں اسلام میں ابتداء ہی سے معمول بہ تھی۔ مکہ میں جو سورتیں اتریں ان میں زکوٰۃ کا لفظ تصریحاً مذکور ہے اور خیرات نہ دینے والے پر عتاب ہے۔

(۱) ابوداؤد کتاب الصلوٰۃ باب کیف الاذان۔

(۲) صحیح بخاری کتاب الصوم۔

(۳) صحیح بخاری کتاب الصوم۔

﴿أَرَأَيْتَ الَّذِي يُكَذِّبُ بِالذِّينِ فَذَلِكَ الَّذِي يَدْعُ الْيَتِيمَ وَ لَا يُحِضُّ عَلَى طَعَامِ الْمَسْكِينِ﴾ (ماعون: ۱-۳)

”تم نے اس شخص کو دیکھا جو قیامت کو جھٹلاتا ہے یہی شخص وہ ہے جو یتیم کو دھکے دیتا ہے اور مسکین کو کھانا کھلانے کی لوگوں کو ترغیب نہیں کرتا۔“

مدینہ منورہ میں زیادہ تاکید آیتیں نازل ہوئیں۔ ۲ھ میں عید کے دن صدقہ فطر دینا واجب قرار پایا^(۱) ہجرت کے ابتدائی زمانہ میں عام مسلمان اور خصوصاً مہاجرین سخت فقر و فاقہ میں مبتلا تھے۔ حدیثوں میں صحابہ کے فقر و تنگدستی کے جو واقعات کثرت کے ساتھ مذکور ہیں اسی زمانہ کے ہیں۔ اس بناء پر یہ حکم ہوا کہ جس شخص کے پاس ضروری مصارف سے جو کچھ بچے سب کو خیرات کر دینا چاہیے ورنہ عذاب ہوگا۔ چنانچہ خاص آیت نازل ہوئی۔^(۲)

﴿وَالَّذِينَ يَكْنِزُونَ الذَّهَبَ وَالْفِضَّةَ وَ لَا يُنْفِقُونَهَا فِي سَبِيلِ اللَّهِ﴾ (التوبہ: ۳۴)

”جو سونا چاندی جمع کرتے ہیں اور خدا کی راہ میں خیرات نہیں کرتے۔“

اس آیت کا بھی یہی مطلب ہے۔

﴿يَسْأَلُونَكَ مَاذَا يُنْفِقُونَ قُلِ الْعَفْوَ﴾ (بقرہ: ۲۱۹)

”لوگ تجھ سے پوچھتے ہیں کہ کیا خیرات دیں کہہ دو کہ جو کچھ مصارف ضروری سے بچ رہے۔“

بہت سے لوگ خیرات کرتے تھے لیکن عمدہ مال کو محفوظ رکھتے تھے۔ بے کاریاردی چیزیں خیرات میں دیتے تھے اس پر حکم ہوا۔

﴿يَأْتِيهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَ مِمَّا أَخْرَجْنَا لَكُمْ مِنَ الْأَرْضِ﴾ (بقرہ: ۲۲۷)

”مسلمانو! اپنی کمائی میں سے اور اس چیز سے جو ہم نے تمہارے لیے زمین میں پیدا کیا اچھا حصہ خیرات کرو۔“

مزید تاکید کے لیے یہ حکم ہوا کہ جو شخص اپنی محبوب چیز نہ دے گا اس کو ثواب نہ ملے گا۔

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ (آل عمران: ۹۲)

”تم لوگ ثواب نہیں پاسکتے جب تک کہ وہ چیز خیرات نہ کرو جو تم کو عزیز ہو۔“

اب صدقہ اور خیرات کی طرف یہ عام رغبت پیدا ہوئی کہ جو لوگ نادار تھے وہ صرف اس لیے بازار میں جا کر

مزدوری کرتے اور کندھوں پر بوجھ لاد کر لوگوں کے پاس پہنچاتے تھے کہ مزدوری ملے تو خیرات کریں۔^(۳)

(۱) طبری مطبوعہ یورپ ص ۱۲۱۸۔

(۲) صحیح بخاری مقولہ حضرت عبداللہ بن عمر۔

(۳) بخاری کتاب الزکوٰۃ۔

بایں ہمہ ۸۔ ہتک زکوٰۃ فرض نہیں ہوئی، فتح مکہ کے بعد اس کی فرضیت ہوئی تو اس کے مصارف بیان کیے گئے اور آنحضرت صلی اللہ علیہ وسلم نے تمام ممالک مقبوضہ میں زکوٰۃ کے وصول کرنے کے لیے (محرّم ۹ھ میں) مصلین مقرر کیے۔ (۱) زکوٰۃ کے مصارف حسب ذیل تھے۔

﴿إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَابْنِ السَّبِيلِ فَرِيضَةً مِّنَ اللَّهِ وَاللَّهُ عَلِيمٌ حَكِيمٌ﴾
(توبہ: ۶۰)

”زکوٰۃ ان مصارف کے لیے ہے فقراء، مساکین، زکوٰۃ کے وصول کرنے والے، مؤلفۃ القلوب غلام جن کو آزاد کرانا ہے، مقروض، مسافر اور خدا کی راہ میں یہ خدا کا فرض ہے اور خدا علیم و حکیم ہے۔“
زکوٰۃ کی شرح نہایت تفصیل سے فرامین نبوی میں منقول ہے فقہ میں کتاب الزکوٰۃ ان ہی فرامین سے ماخوذ

ہے۔

حج

دنیا میں سب سے پہلے حضرت ابراہیم علیہ السلام نے خدا پرستی کے لیے عبادت گاہ عام بنائی اور تمام دنیا کو وہاں آ کر عبادت کرنے کی دعوت دی۔

﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَطَهَّرَ بَيْتِي لِلطَّائِفِينَ وَالْقَائِمِينَ وَالرُّكَّعِ السُّجُودِ ○ وَآذُنٌ فِي النَّاسِ بِالْحَجِّ يَأْتُوكَ رِجَالًا وَعَلَىٰ كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ ○ لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ﴾ (حج: ۲۶-۲۸)

”اور جب کہ ہم نے ابراہیم کے لیے کعبہ کی جگہ مقرر کر دی کہ ہمارے ساتھ کسی کو شریک نہ کرو اور ہمارے گھر کو طواف کرنے والوں اور قیام و رکوع اور سجود کرنے والوں کے لیے پاک و صاف رکھو اور حج کی منادی کر دے تو لوگ ہر طرف سے دوڑے آئیں گے کچھ پیدل اور کچھ اونٹنیوں پر سوار تاکہ فائدہ اٹھائیں اور تاکہ ایام مقرر میں خدا کا ذکر کریں۔“

حضرت ابراہیم کی دعوت عام پر دنیا نے لبیک کہا اور ہر سال عرب کے دور دورہ، ازا اطراف سے لوگ حج کو آتے تھے لیکن ایک طرف تو یہ افسوس ناک انقلاب ہوا کہ جو گھر خالص توحید کے لیے تعمیر ہوا تھا وہ تین سو ساٹھ بتوں کا تماشا گاہ بن گیا، دوسری طرف اس گھر کی تولیت کا سب سے زیادہ جس کو حق تھا وہ یہاں سے نکلنے پر مجبور ہوا اور پورے آٹھ برس تک ادھر آنکھ اٹھا کر دیکھ بھی نہ سکا۔ بالآخر ظہور حق کا وقت آیا مکہ فتح ہوا اور جانشین ابراہیم اور

ان کے متبعین کو موقع ملا کہ شعرا براہیمی کو پھر زندہ کیا جائے چنانچہ ۹ھ میں حج فرض ہوا۔^(۱) تاہم آنحضرت ﷺ نے اس سال یہ فرض ادا نہیں کیا کہ عرب ننگے ہو کر طواف کعبہ کرتے تھے اور آنحضرت ﷺ ایسی بے حیائی کا منظر آنکھ سے دیکھنا گوارا نہیں فرما سکتے تھے۔ اس لیے حضرت ابو بکرؓ اور حضرت علیؓ ایام حج میں روانہ کیے گئے کہ کعبہ میں جا کر منادی کر دیں کہ آئندہ سے کوئی شخص عریاں ہو کر کعبہ کا طواف نہ کرنے پائے گا۔^(۲)

ایک اور وجہ یہ تھی کہ نسی کے قاعدہ سے حج کا مہینہ ہٹتے ہٹتے ذوقعدہ میں آ گیا تھا۔ چنانچہ ۹ھ کا حج اسی مہینہ میں ادا ہوا تھا۔ لیکن حج کا اصلی مہینہ ذوالحجہ تھا۔ اس لیے آنحضرت ﷺ نے ایک سال کا انتظار فرمایا اور اس وقت حج ادا کیا جب وہ اپنے اصلی مرکز پر آ گیا۔^(۳)

حج کی اصلاحات

حج کی رسم اگرچہ کفار نے قائم کر رکھی تھی۔ لیکن اس کی صورت بالکل بدل دی تھی اور اس میں اس قدر بدعات اضافہ کر دی تھیں کہ ثواب کے بجائے عذاب کا کام بن گیا تھا۔ سب سے مقدم یہ کہ حج اور تمام عبادات کا مقصد خدا کا ذکر اور توجہ الی اللہ ہے۔ لیکن اہل عرب حج میں جمع ہوتے تھے تو خدا کے بجائے اپنے باپ دادا کے مفاخر اور کارنامے بیان کرتے تھے۔ اسی بناء پر یہ آیت اتری۔

﴿فَإِذَا قَضَيْتُمْ مَنَاسِكَكُمْ فَاذْكُرُوا اللَّهَ الَّذِي كَذَّبَكُمْ أَبَاءَكُمْ أَوْ أَشَدَّ ذِكْرًا﴾ (البقرہ: ۲۰۰) (۴)

”پھر جب حج کے ارکان پورے کر لو تو خدا کا ذکر کرو جس طرح اپنے باپ دادا کا کرتے تھے بلکہ اس سے بڑھ کر۔“

خاص اہل مدینہ نے یہ طریقہ اختیار کیا تھا کہ منات جو بت تھا اس کا طواف کرتے تھے اور اس بناء پر جب کعبہ کا حج کرتے تھے تب بھی صفا و مروہ کا طواف نہیں کرتے تھے۔ حالانکہ حج کے مقاصد میں سے ایک بڑا مقصد یہ بھی ہے کہ حضرت ابراہیمؑ کی یادگاریں قائم رکھی جائیں اور صفا و مروہ کا طواف اسی عہد کی یادگار ہے۔ اسی بناء پر یہ آیت اتری۔

(۱) زاد المعاد ج ۱ ص ۱۸۰۔

(۲) صحیح مسلم کتاب الحج باب لا یحج البیت مشرک ولا یطوف بالبیت عریانا۔

(۳) آنحضرت ﷺ نے حجۃ الوداع کے خطبہ میں یہ الفاظ فرمائے تھے۔ الزمان قد استدار کھیسۃ یوم خلق السموات و

الارض السنة اثنا عشر شهرا منها اربعة حرم ثلث متواليات ذوالقعدة و ذوالحجة و المحرم و رجب مضر

الذی بین جمادی و شعبان۔ اس سے اسی طرف اشارہ تھا۔

(۴) اسباب النزول للواحدی۔

﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوِ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا﴾ (بقرہ: ۱۵۸)

”صفا اور مروہ خدا کی یادگار ہیں اس لیے جو شخص حج یا عمرہ کرے تو اس کو دونوں مقاموں کا بھی طواف کرنا چاہیے۔“ (۱)

ایک طریقہ یہ رائج ہو گیا تھا کہ اکثر لوگ (آج کل کی طرح) جن کے پاس زادِ سفر نہیں ہوتا تھا۔ یونہی چل کھڑے ہوتے تھے اور کہتے تھے کہ ہم متوکل ہیں۔ ان لوگوں کو اکثر راہ میں گداگری اور دوستوں کی دست گیری کا محتاج ہونا پڑتا تھا اس بنا پر یہ آیت نازل ہوئی۔

﴿وَتَزَوُّدُوا فَإِنَّ خَيْرَ الزَّادِ التَّقْوَى﴾ (بقرہ: ۱۹۷) (۲)

”اور گھر سے زادِ سفر لے کر چلو، کیونکہ اچھا زادِ سفر تقویٰ ہے۔“

احرام حج میں سر کے بالوں کا منڈوانا یا ترشوانا منع ہے۔ لیکن اس میں اہل جاہلیت نے بہت سختی کر دی تھی، یہاں تک کہ بعض صاحبوں کے بالوں میں اس قدر جوئیں پڑ گئیں کہ بینائی جاتے رہنے کا خوف ہو گیا۔ تاہم وہ بال نہ ترشوا سکے۔ اسلام میں چونکہ سب سے مقدم یہ امر پیش نظر ہے کہ اس کی عبادات اور احکام تکلیف مالا یطاق نہ بن جائیں اس لیے یہ حکم ہوا۔

﴿فَمَنْ كَانَ مِنْكُمْ مَرِيضًا أَوْ بِهِ أَذًى مِّن رَّأْسِهِ فَفِدْيَةٌ مِّن صِيَامٍ أَوْ صَدَقَةٍ أَوْ نُسُكٍ﴾
”تو جو شخص بیمار ہو یا اس کے سر میں کچھ عارضہ ہو تو وہ (اگر بال منڈائے) تو فدیہ ادا کر دے یعنی روزہ یا خیرات یا قربانی۔“

قربانی جو کرتے تھے اس کا خون لے کر کعبہ کے در و دیوار پر ملتے تھے اور اس کو ثواب سمجھتے تھے۔ اس پر یہ آیت نازل ہوئی۔ (۳)

﴿لَنْ يَنَالَ اللَّهُ لُحُومُهَا وَلَا دِمَآءُهَا وَلَكِنْ يَنَالُهُ التَّقْوَىٰ مِنْكُمْ﴾ (حج: ۳۷)

”خدا کو قربانی کا گوشت اور خون نہیں پہنچتا بلکہ تمہاری پرہیزگاری اس تک پہنچتی ہے۔“

اس آیت میں صرف اس فعل سے نہیں روکا گیا بلکہ یہ بھی بتا دیا گیا کہ قربانی مقصود بالذات چیز نہیں بلکہ اصل چیز جس کو خدا قبول کرتا ہے وہ تقویٰ اور پرہیزگاری ہے۔

رسوم حج میں ایک بڑی چیز جو قریش نے اصول اسلام کے خلاف قائم کر دی تھی وہ یہ تھی کہ وہ عرفات جو حج کا

(۱) قرآن مجید میں جناح کا لفظ ہے اس کا عام ترجمہ ”حرج“ یا نقصان ہے۔ اس بنا پر ترجمہ یہ ہونا چاہیے کہ صفا اور مروہ کے طواف میں کچھ حرج نہیں، لیکن لا جناح کا لفظ واجب اور مستحب کے معنوں میں بھی آیا ہے۔

(۲) بخاری کتاب الحج باب تزودوا فان خير الزاد التقوى۔

(۳) تفسیر بیضاوی (یہ رسم یہودیوں سے آئی تھی۔ لاد میں ۱۷-۶ تاریخ دوم ۲۹-۲۲)۔

اصلی عبادت گاہ عام تھا نہیں جاتے تھے اور کہتے تھے کہ ہم اہل حرم ہیں۔ ہم حدود حرم سے نہیں جاسکتے یہ ہمارے خاندان کی توہین ہے اس لیے وہ صرف مزدلفہ تک جا کر ٹھہر جاتے تھے باقی تمام عرب عرفات میں جمع ہوتے تھے اور وہاں سے چل کر مزدلفہ اور منیٰ میں آتے تھے چونکہ اسلام کا اصول اصلی مساوات عامہ ہے اور عبادات میں سب یکساں ہیں اس لیے حکم آیا کہ (۱)

﴿فَإِذَا أَفَضْتُمْ مِنْ عَرَفَاتٍ فَاذْكُرُوا اللَّهَ عِنْدَ الْمَشْعَرِ الْحَرَامِ وَاذْكُرُوا كَمَا هَدَاكُمْ وَ
إِنْ كُنْتُمْ مِنْ قَبْلِهِ لَمَنِ الضَّالِّينَ ثُمَّ أَيْضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ
اللَّهَ غَفُورٌ رَحِيمٌ﴾ (بقرہ: ۱۹۸، ۱۹۹)

”پھر جب عرفات سے لوٹو تو مشعر حرام (مزدلفہ) کے پاس خدا کا ذکر کرو جس طریقہ سے اس نے تم کو ہدایت کی ہے اور اس سے پہلے بے شک تم گمراہ تھے پھر وہیں سے چلو جہاں سے اور لوگ چلتے ہیں اور خدا سے معافی مانگو وہ غفور اور رحیم ہے۔“

قربانی کے جانور کو چونکہ سمجھتے تھے کہ خدا پر چڑھا دیا گیا ہے اس لیے اس پر سوار نہیں ہوتے تھے اور پیدل چلنے کی تکلیف گوارا کرتے تھے یہ رسم اسلام کے آنے تک قائم رہی۔ ایک دفعہ آنحضرت ﷺ نے ایک صاحب کو سفر حج میں دیکھا کہ قربانی کے اونٹ ساتھ ہیں لیکن خود پیدل جا رہے ہیں۔ آپ نے ان سے فرمایا کہ ”سوار ہو“ تو بولے۔ ”یہ قربانی کے اونٹ ہیں۔“ آپ نے دوبارہ فرمایا۔ انہوں نے دوبارہ وہی عذر کیا۔ آپ نے زجر کے ساتھ حکم دیا کہ ”بیٹھ لو۔“ (۲)

ایک قسم کا حج ایجاد کر لیا تھا جس کو حج مصمت کہتے تھے یعنی جو شخص حج کرتا تھا وہ آغاز حج سے اخیر تک منہ سے کچھ بولتا نہ تھا۔ اسلام نے اس تکلیف مالا یطاق سے منع کیا۔ صحیح بخاری میں ہے کہ ایک دفعہ حضرت ابو بکرؓ نے حمس کی ایک عورت کو جس کا نام زینب تھا۔ دیکھا کہ کسی سے بات چیت نہیں کرتی۔ دریافت کیا تو معلوم ہوا کہ حج مصمت کی نیت کی ہے۔ حضرت ابو بکرؓ نے کہا کہ یہ جائز نہیں یہ زمانہ جاہلیت کی بات ہے۔ (۳)

سب سے بڑی بے حیائی کی بات یہ تھی کہ قریش (حمس) کے سوا عام عرب مردوزن کعبہ کا برہنہ طواف کرتے تھے حدود حرم میں آ کر تمام لوگ اپنے اپنے کپڑے اتار ڈالتے تھے اور عاریتہ کسی قریش سے کپڑے مانگ لیتے تھے۔ اگر نہ ملتے تو ننگے کعبہ کے گرد کھومتے تھے عورتیں بھی اسی طرح ننگی طواف کرتی تھیں اور یہ شعر گاتی جاتی تھیں۔

(۱) صحیح بخاری جلد ۱ کتاب الحج ص ۲۲۶۔

(۲) بخاری کتاب الحج۔

(۳) بخاری جلد ۱ ص ۵۱۴۔

اليوم يبدو بعضه او كلة
و ما بدا منه فلا احله
آج کچھ حصہ اس کا یا پورا کھلے گا
اور جو کھلا ہے اس کو میں حلال نہیں کرتی
اس پر یہ آیت نازل ہوئی۔^(۱)

﴿يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ﴾ (الاعراف: ۳۱)
”اے آدم کے بیٹو! مسجدوں میں کپڑے پہن لیا کرو۔“

اس بنا پر ۹ھ میں آنحضرت ﷺ نے حضرت ابو بکر صدیق کو بھیجا۔ انہوں نے عین موسم حج میں اعلان کیا
کہ آئندہ کوئی برہنہ حج نہ کرنے پائے گا۔^(۲)

معاملات

شریعت کی تکمیل میں جو تدریج ملحوظ رہی اس کے لحاظ سے وراثت، نکاح و طلاق و قصاص و تعزیرات
(وغیرہ) کے احکام بعثت سے بہت بعد آئے۔ سبب یہ ہے کہ ان احکام کے اجراء کے لیے ایک نافذ الامر قوت کی
ضرورت تھی جو اب تک اسلام کو حاصل نہیں ہوئی تھی۔ غزوہ بدر کے بعد سے اسلام کی سیاسی طاقت کا نشوونما شروع
ہوا، ہجرت کے پہلے اور دوسرے سال میں جو احکام نازل ہوئے وہ تحویل قبلہ، فرضیت، روزہ، زکوٰۃ، فطر، نماز، عید اور
قربانی تھی۔ تیسرے سال سے جب اسلام کے کاروبار زیادہ پھیلنے شروع ہوئے تو سب سے پہلے وراثت کا قانون
قرآن مجید میں نازل ہوا۔

وراثت

مسلمان جب ابتداءً مدینہ آئے ہیں تو اس وقت یہ حالت تھی کہ باپ مسلمان ہے تو بیٹا کافر ہے، ایک بھائی
کافر ہے تو دوسرا بھائی مسلمان ہے۔ اس حالت میں اقرباء اور اعزہ کی وراثت کا قانون کیونکر نافذ ہو سکتا تھا؟ اس
لیے آنحضرت ﷺ جب مدینہ تشریف لائے تو آپ نے مہاجرین اور انصار میں مواخاۃ (برادری) قائم کر دی
جس کی رو سے یہ قاعدہ مقرر ہو گیا کہ کوئی انصار مرتا تو اس کی وراثت مہاجرین کو ملتی۔^(۳) عرب میں پہلے بھی

(۱) یہ پورا واقعہ اور شان نزول نسائی کتاب مناسک الحج میں ہے۔

(۲) صحیح مسلم صحیح بخاری اور تمام حدیث کی کتابوں میں باب لایطوف بالبيت عریانا میں مذکور ہے۔

(۳) یہ مفسرین کا بیان ہے لیکن صحیح بخاری وغیرہ میں حضرت ابن عباس سے روایت ہے کہ یہ حکم حسب ذیل آیت کریمہ سے منسوخ ہوا۔
وَلِكُلِّ جَعَلْنَا مَوَالِيَ مِمَّا تَرَكَ الْوَالِدَانِ وَالْأَقْرَبُونَ وَالَّذِينَ عَقَدَتْ أَيْمَانُكُمْ وَأَنْتُمْ نَصِيْبُهُمْ۔ (نساء) دیکھو صحیح
بخاری تفسیر آیت مذکور۔

دستور تھا کہ دو آدمی آپس میں عہد کر لیتے کہ ہم دونوں آپس میں ایک دوسرے کے وارث ہوں گے۔ ان میں سے جب کوئی مرتا تو دوسرا وارث ہوتا لیکن ۳ھ میں قرآن کی اس آیت نے اس قاعدہ کو منسوخ کر دیا۔

﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ﴾ (الانفال: ۷۵)

”قربابت مند ایک دوسرے سے زیادہ قریب ہیں۔“

اس کی رو سے مواخاۃ کی بناء پر وراثت موقوف ہوگئی اور خاندان اور ذوی الارحام میں وراثت محدود ہوگئی۔ آیت تو ریث کے نزول سے پہلے قرآن نے وصیت کا قاعدہ جاری کیا تھا، یعنی مرنے والا اپنے مال و جائیداد کی نسبت یہ وصیت کر جاتا کہ اس میں سے اتنا اس کو دیا جائے اور اتنا اس کو ملے مرنے کے بعد اسی طریقے سے اس کی جائیداد تقسیم کر دی جاتی۔ مرنے سے پہلے ہر مسلمان پر اس وصیت کا مکمل کر جانا فرض تھا۔

﴿كُتِبَ عَلَيْكُمُ إِذَا حَضَرَ أَحَدَكُمُ الْمَوْتُ إِنِ تَرَكَ خَيْرًا نِّ الْوَصِيَّةَ لِلْوَالِدَيْنِ وَ الْأَقْرَبِينَ بِالْمَعْرُوفِ حَقًّا عَلَى الْمُتَّقِينَ﴾ (البقرہ: ۱۸۰)

”مسلمانو تم کو حکم دیا جاتا ہے کہ جب تم میں سے کسی کو موت آنے لگے اور وہ کچھ مال چھوڑنے والا ہو تو ماں باپ اور رشتہ داروں کے لیے بطریق مناسب وصیت کر جائے، متقی لوگوں پر یہ فرض ہے۔“

جو لوگ حالت مسافرت میں مر جاتے ان کے لیے گواہی اور شہادت کا قانون قرآن میں مقرر کیا گیا۔ گواہی کو چھپانا یا بدل دینا قانوناً جرم تھا۔ چنانچہ سورہ بقرہ اور ماندہ میں اس کی پوری تفصیل ہے۔ غزوہ بدر کے بعد مسلمانوں کی تعداد میں کافی ترقی ہوتی گئی خاندان کے خاندان مسلمان ہو گئے اس لیے وراثت کے مخصوص قانون کی ضرورت ہوئی۔ پھر وصیت کے قاعدہ میں بڑی دقت یہ تھی کہ ناگہانی موت کے موقع پر تقسیم جائیداد کا کوئی اصول جاری کرنا ممکن نہ تھا۔ مثلاً جہاد میں سینکڑوں مسلمان شریک ہوئے اب کس کو معلوم ہے کس کو شہادت ہوگی۔ اس حالت میں وصیت نہ کر جانے سے رشتہ داروں میں جس کا قابو چل جاتا وہ جائیداد پر قبضہ کر لیتا۔ چنانچہ غزوہ احد میں یہی موقع پیش آیا سعد بن الربیع جو بہت دولت مند صحابی تھے اس جنگ میں شہید ہوئے۔ ان کی بیوی آنحضرت ﷺ کی خدمت میں آئیں کہ سعد آپ کی خدمت میں شہید ہوئے، انہوں نے دو لڑکیاں چھوڑی ہیں۔ لیکن سعد کے بھائی نے سعد کی ساری جائیداد پر قبضہ کر لیا۔ آنحضرت ﷺ نے فرمایا۔ ”خدا فیصلہ کرے گا۔“ پھر غالباً ۴ھ میں یہ آیت نازل ہوئی جس میں وراثت کے تمام احکام مذکور ہیں۔^(۱)

(۱) آیت میراث کی شان نزول میں احادیث میں تین واقعے مروی ہیں اول یہ کہ حضرت جابرؓ ۱۰ھ میں بیمار پڑے تو آیت اتری۔ یہ روایت تمام صحاح ستہ میں ہے، لیکن درحقیقت اس روایت میں راویوں سے کسی قدر مسامحت ہوئی ہے کیونکہ وراثت ۱۰ھ سے پہلے جاری ہو چکی تھی اور دوسری یہ کہ حضرت جابرؓ اس وقت تک لا ولد تھے اس لیے صحیح یہ ہے کہ حضرت جابرؓ کا واقعہ وراثت کی ایک خاص صورت لا ولدیت (یعنی کلالہ) سے متعلق ہے جیسا کہ مسلم کی دوسری روایتوں میں (کتاب الفرائض) اس کی تصریح ہے۔ دوسرا شان نزول یہ بیان کیا جاتا ہے کہ حضرت حسانؓ کے بھائی عبدالرحمن کی وفات کے بعد ان کی بیوی ام کعبہ کی فریاد پر یہ آیت اتری یہ روایت طبری وغیرہ کی ہے جو گویا ضعیف ہے لیکن بالکل ممکن ہے کہ سعد بن ربیع کے علاوہ اور واقعے بھی اس قسم کے پیش آئے ہوں، تیسرا شان نزول یہی سعد بن ربیع کا واقعہ ہے جو ابو داؤد ترمذی حاکم اور مستدرک میں مذکور ہے (س)

﴿يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَيْنِ﴾ (النساء: ۱۱)

”خدا تم کو تمہاری اولاد کی نسبت حکم دیتا ہے کہ لڑکے کو دو لڑکیوں کے برابر حصہ ملے (آخر تک)۔“
آنحضرت ﷺ نے سعد کے بھائی کو بلا کر فرمایا کہ سعد کے متروکہ میں سے دو تہائی ان کی بیٹیوں اور آٹھواں حصہ ان کی بیوی کو دو۔ اس کے بعد جو بیچ رہے وہ تمہارا حق ہے۔
اہل عرب عورتوں کو وراثت سے محروم رکھتے تھے کہ وراثت اس کا حق ہے جو تلوار چلائے۔ دنیا کی اور اکثر قوموں میں بھی یہی دستور تھا۔ یہ پہلا دن ہے کہ اس صنفِ ضعیف کی دادرسی کی گئی۔

وصیت

احکامِ وراثت کے بعد بھی وصیت کی اجازت باقی رہی۔ لیکن چونکہ اس سے مستحقینِ وراثت کی حق تلفی کا اندیشہ تھا اس لیے وصیت کی تجدید کی ضرورت تھی۔ ۱۰ھ میں حضرت سعد (عاد کے والد) بیمار ہوئے آنحضرت ﷺ ان کے عیادت کو گئے۔ انہوں نے عرض کی کہ میں مر رہا ہوں اور میرے صرف ایک ہی لڑکی ہے چاہتا ہوں کہ صرف دو تہائی مال خیرات کر دوں، آنحضرت ﷺ نے اجازت نہیں دی۔ انہوں نے کہا تو نصف، آپ نے اس کو بھی قبول نہیں کیا۔ انہوں نے کہا ایک تہائی، آپ نے فرمایا یہ بھی بہت ہے، وارثوں کو غنی چھوڑ کر مرنا اس سے اچھا ہے کہ وہ بھیک مانگتے پھریں۔^(۱) تاہم یہ مقدار آپ نے جائز رکھی، اس وقت سے وصیت ایک ثلث سے زیادہ ممنوع ہو گئی۔

وقف

وقف شریعت کا ایک بہت بڑا مسئلہ ہے۔ اسلام نے اس مسئلہ کو جس حد تک صاف کیا اس کا دوسرے مذاہب کے قوانین میں شائبہ تک موجود نہیں۔ اسی بنا پر شاہ ولی اللہ صاحب نے حجۃ اللہ البالغہ میں دعویٰ کیا ہے کہ اسلام طریقہ وقف کا موجد ہے۔ اسلام میں وقف کی تاریخ نہایت قدیم ہے آنحضرت ﷺ نے ہجرت کے پہلے ہی سال مدینہ میں مسجد نبوی کی بنیاد جس زمین میں رکھی تھی وہ دو یتیموں کی ملکیت تھی آپ نے قیمت دینی چاہی لیکن انہوں نے کہا۔

لا والله لا نطلب ثمنه الا الى الله.

”نہیں ہم خدا کی قسم! قیمت نہ لیں گے ہم اس کی قیمت خدا ہی سے لیں گے۔“

یہ اسلام کا پہلا وقف تھا اور نہایت سادہ صورت میں تھا۔ چنانچہ امام بخاری اس حدیث کو وقف مشاع (مشترکہ جائیداد کا وقف) کے ثبوت میں لائے ہیں۔ اس کے بعد ۴ھ یا ۵ھ میں جب یہ آیت نازل ہوئی۔

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ (آل عمران: ۹۲)

”تم نیکی اس وقت تک نہیں پاسکتے جب تک وہ خدا کی راہ میں نہ دے دو جو تم کو سب سے محبوب ہے۔“
تو ابو طلحہ صحابی آنحضرت ﷺ کی خدمت میں آئے اور عرض کی یا رسول اللہ! بڑھا^(۱) مجھ کو سب سے زیادہ محبوب ہے میں اس کو خدا کی راہ میں صدقہ کرتا ہوں اور اس کا ثواب اور اجر خدا سے چاہتا ہوں۔ آپ جس مصرف میں چاہیں اس کو رکھیں۔ چنانچہ آپ کے مشورہ سے انہوں نے اس کا منافع اپنے اعزہ پر وقف کیا۔
اب تک وقف کے لیے جو الفاظ استعمال ہوئے تھے۔ وہ صرف یہ تھے کہ وہ ذاتی تصرف سے نکال کر خدا کی ملکیت میں دیا گیا۔ لیکن ۷ھ میں غزوہ خیبر کے بعد اس کی حقیقت بالکل واضح کر دی گئی۔ خیبر میں حضرت عمرؓ کو ایک زمین ملی تھی، حضرت عمرؓ نے اس کو وقف کرنا چاہا، آنحضرت ﷺ کی خدمت میں حاضر ہوئے آپ نے فرمایا۔

ان شئت حبست اصلها و تصدق بها.

”اگر چاہو اصل جائیداد باقی رکھو اور منافع صدقہ کرو۔“

چنانچہ ان شرائط کے ساتھ وہ جائیداد وقف ہوئی۔^(۲) انہ لایباع اصلها و لا یوہب و لا یورث۔

”اصل جائیداد نہ بیچی جائے نہ ہبہ کی جائے اور نہ وراثت میں بانٹی جائے۔“

نکاح و طلاق

نکاح کے متعلق جو اصلاحی احکام آئے ان کی تفصیلات اصلاحات کے عنوان کے نیچے آئے گی، یہاں صرف اس قدر لکھنا کافی ہے کہ اسلام سے پہلے عرب میں کئی قسم کے نکاح کے طریقے جاری تھے جن میں سے ایک کے سوا سب زنا کے مشابہ تھے۔ سب سے پہلے اسلام نے ان کو ناجائز ٹھہرایا۔ متعہ^(۳) جو زمانہ جاہلیت سے چلا آتا تھا بار بار حرام اور حلال ہوتا رہا۔ یہاں تک کہ ۷ھ غزوہ خیبر میں قطعاً حرام ہو گیا۔ اگرچہ اس پر بھی اس کی ضرورت پیش آئی کہ حضرت عمرؓ نے اپنے زمانہ خلافت میں منبر پر کہا کہ میں متعہ کو حرام کرتا ہوں یعنی متعہ کی حرمت جو اچھی طرح اب بھی ملک میں شائع نہ ہو سکی میں آج اس کا اعلان کرتا ہوں۔

نکاح اور طلاق کے دیگر احکام مثلاً محرمات شرعی کا بیان، منہ بولے بیٹے کی بیوی کا حرام نہ ہونا، کثرت ازواج کی تحدید، تعددِ طلاق کی تعیین، زمانہ عدت کا بیان، مہر کا ضروری ہونا، ظہار یعنی ایک طریقہ طلاق جس میں اپنی بیوی کو محرمات سے تشبیہ دیتے تھے اور لعان یعنی شوہر کا اپنی بیوی کی عصمت پر شبہ کرنا اور باہم اپنی سچائی اور دوسرے کی دروغ گوئی کا دعویٰ کرنا۔ یہ تمام تفصیلیں اصلاحات کے تحت میں آئیں گی۔ یہاں صرف اس قدر بتا

(۱) ایک زمین کا نام ہے جو مدینہ میں واقع ہے۔

(۲) یہ تمام حدیثیں بخاری باب الوقف میں ہیں۔

(۳) محدود الوقت نکاح۔

دینا کافی ہے۔ کہ تمام احکام قرآن مجید میں مذکور ہیں اور ان کے نزول کا زمانہ ۴ھ اور ۵ھ ہے۔

حدود و تعزیرات

دنیا کے مادی خزانہ میں انسان کی جان سے زیادہ کوئی قیمتی شے نہیں۔ حدود اور تعزیرات کے اکثر قوانین ہجرت کے چند برس بعد نازل ہوئے۔ لیکن انسان کی جان کی حرمت کا حکم مکہ ہی میں اتر چکا تھا۔ معراج کے سلسلہ میں جو اخلاقی احکام بارگاہِ الہی سے عطا ہوئے ان میں سے ایک یہ بھی تھا۔

﴿وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ وَمَنْ قُتِلَ مَظْلُومًا فَقَدْ جَعَلْنَا لَوْلِيهِ سُلْطٰنًا فَلَا يُسْرِفُ فِي الْقَتْلِ إِنَّهُ كَانَ مَنْصُورًا﴾ (بنی اسرائیل) (۱)

”خدا نے جس جان کو حرام کیا ہے اس کو ناحق نہ مارو اور جو ناحق مارا جائے اس کے وارث کو ہم نے اختیار دیا چاہیے کہ وہ قصاص میں زیادتی نہ کرے اس کی مدد کی جائے۔“

عرب میں اسلام سے پہلے بھی قتل و قصاص کے کچھ قوانین موجود تھے یہود جو اس ملک میں ممتاز حیثیت رکھتے تھے تورات کے حدود و تعزیرات کا مجموعہ ان کے پاس بھی موجود تھا۔ لیکن حقیقت یہ ہے کہ عرب میں چونکہ منتظم حاکمانہ طاقت اور اخلاقی روح نہ تھی اس لیے وہ ان احکام کا نفاذ نہیں کر سکتے تھے۔ مدینہ پہنچنے کے ساتھ ہی یہود نے فصلِ مقدمات کے لیے بارگاہِ نبوت کی طرف رجوع کیا۔ آپ ان کے مقدمات عموماً تورات کے احکام کے مطابق فیصلہ کر دیتے تھے۔

عرب میں ایک شخص کا قتل صدہا قبائل کی خانہ جنگی کا سلسلہ چھیڑ دیتا تھا اس لیے غزوہ بدر کے بعد جب اسلام کے بازوؤں میں حاکمانہ زور آچلا تھا قصاص کا حکم نازل ہوا یاد ہوگا کہ اطرافِ مدینہ میں بنو قریظہ اور بنو نضیر دو یہودی قبائل رہتے تھے۔ ان دونوں میں بنو نضیر معزز سمجھے جاتے تھے اس لیے کوئی قرینطی کسی نضیری کو مار ڈالتا تو اس کو بنو نضیر مار ڈالتے تھے اور اگر کسی نضیری کے ہاتھ سے کوئی قرینطی قتل ہو جاتا تھا تو چھوہاروں کے سو سو خون بہا دے دیتے۔ مدینہ میں آنحضرت ﷺ کی تشریف آوری کے بعد اسی قسم کا ایک واقعہ پیش آیا۔ لوگوں نے اس کا مرافعہ آپ کی خدمت میں پیش کیا۔ اس پر سورہ مائدہ کی چند آیتیں اتریں ان میں سے ایک آیت یہ ہے۔ (۲)

﴿وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذُنَ بِالْأُذُنِ وَالْجُرُوحَ قِصَاصًا﴾ (المائدہ: ۴۵)

”ہم نے ان کو توراہ میں حکم دیا تھا کہ جان کے بدلے جان، آنکھ کے بدلے آنکھ، ناک کے بدلے ناک، کان کے بدلے کان اور زخموں کے بدلے ویسے ہی زخم۔“

(۱) اضافہ تا ختم باب حلال و حرام۔

(۲) ابوداؤد کتاب الدیات۔

یہ حکم گو یہودیوں کے لیے تھا لیکن ایک اور آیت نے اس مسئلہ کو بالکل واضح کر دیا۔
﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلَى﴾ (البقرة: ۱۷۸)
”مسلمانو! تم پر مقتولین میں مساوات اور برابری کا حکم دیا جاتا ہے۔“

اس حکم نے مساوات اور عدل کے پلڑے کو دنیا میں ہمیشہ کے لیے برابر کر دیا۔ یہودیوں میں خون بہا (دیت) کا قانون نہ تھا^(۱) لیکن عرب میں یہ قانون تھا اور اسلام نے چند اصلاحات کے ساتھ اس کو باقی رکھا۔
﴿فَمَنْ عُفِيَ لَهُ مِنْ أَخِيهِ شَيْءٌ فَاتَّبِعْ بِالْمَعْرُوفِ وَأَدَاءٌ إِلَيْهِ بِإِحْسَانٍ﴾ (بقرہ: ۱۷۸)
”اس کے بھائی (یعنی اولیائے مقتول) کی طرف سے کچھ معاف کر دیا جائے تو اس کی پابندی خوبی کے ساتھ کرنا اور بطور احسن اس کو ادا کر دینا چاہیے۔“

اب تک قتل عمد اور قتل شبہ (یعنی غلطی سے قتل) میں کوئی تفریق نہ تھی۔ ۶ھ میں ایک مسلمان غلطی سے ایک مسلمان کے ہاتھ سے مارا گیا اور ایک مسلمان انصاری کے ہاتھ سے ایک قریشی قتل ہوا اور آنحضرت ﷺ نے مقتول کے بھائی کو خون بہا دے کر راضی کر لیا۔ اس کے بعد وہ منافقانہ اسلام لایا اور غداری سے انصاری کو قتل کر کے قریش میں جا کر مل گیا ان واقعات کی بناء پر قتل شبہ کے متعلق متعدد احکام نازل ہوئے۔

﴿وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَ دِيَّةٌ مُسَلَّمَةٌ إِلَىٰ أَهْلِهِ إِلَّا أَنْ يَصَّدَّقُوا فَإِنْ كَانَ مِنْ قَوْمٍ عَدُوٍّ لَكُمْ وَ هُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ ط وَإِنْ كَانَ مِنْ قَوْمٍ بَيْنَكُمْ وَ بَيْنَهُمْ مِيثَاقٌ فِدْيَةٌ مُسَلَّمَةٌ إِلَىٰ أَهْلِهِ وَ تَحْرِيرُ رَقَبَةٍ مُؤْمِنَةٍ ج فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ م تَوْبَةٌ مِّنَ اللَّهِ ط وَ كَانَ اللَّهُ عَلِيمًا حَكِيمًا ۝ وَ مَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَ غَضِبَ اللَّهُ عَلَيْهِ وَ لَعَنَهُ وَ أَعَدَّ لَهُ عَذَابًا عَظِيمًا﴾ (النساء: ۹۲-۹۳)

”کسی مسلمان کو سزاوار نہیں کہ کسی دوسرے مسلمان کو مار ڈالے لیکن اگر کسی مسلمان کو غلطی سے قتل کیا تو ایک مسلمان غلام آزاد اور خون بہا اس کے وارثوں کو ادا کرنا چاہیے۔ لیکن یہ کہ وہ معاف کریں تو خیر اگر مقتول خود مسلمان ہو اور ہو کسی دشمن قوم سے تو صرف ایک غلام آزاد کرو اور اگر ایسی قوم سے ہو جس سے تم نے معاہدہ کیا ہو تو خون بہا دینا اور ایک غلام آزاد کرنا چاہیے۔ اگر قاتل کو یہ مقدور نہ ہو تو پے درپے دو مہینے کے روزے رکھنے چاہئیں۔ کہ خدا اس کی طرف رجوع ہو خدا علم اور حکمت والا ہے۔ اور جو کسی مومن کو جان بوجھ کر قتل کرے تو اس کی جزا دوزخ ہے ہمیشہ اس میں رہے گا خدا اس پر اپنا غضب اور لعنت بھیجے گا اور اس کے لیے بڑا عذاب اس نے مہیا کیا ہے۔“

حضرت ابن عباسؓ کی روایت ہے کہ قصاص و قتل کے متعلق یہ سب سے آخری حکم ہے۔ حفاظت جان کا

(۱) صحیح بخاری کتاب التفسیر آیت کتب علیکم القصاص۔

اعلان فتح مکہ کے موقع پر ہوا۔ جب آپ نے ارشاد فرمایا کہ زمانہ جاہلیت کے تمام خون میرے دونوں پاؤں کے نیچے ہیں اس کے بعد قتل خطا مشابہ بہ قتل عمد کے خون بہا کی تحدید^(۱) فرمائی۔ قتل خطا کا خون بہا اہل قریہ کے لیے ۴۰۰ دینار مقرر کیا۔^(۲)

۶ھ تک رہزنوں کے لیے کوئی حد مقرر نہ تھی۔ ۶ھ میں عکل و عرینہ کے قبیلہ کے کچھ لوگ مدینہ آ کر مسلمان ہوئے۔ یہاں کی آب و ہوا ان کو اس نہ آئی۔ آنحضرت ﷺ نے شہر سے باہر چراگاہ میں ان کو قیام کی اجازت دی۔ ایک موقع پر مسلمان چرواہوں کو طرح طرح سے عذاب دے کر بڑی بے رحمی سے مار ڈالا اور مویشی لوٹ کر لے گئے۔ وہ گرفتار ہو کر آئے۔ آنحضرت ﷺ نے بھی ان کو اسی طرح عذاب کے ساتھ قتل کا حکم دیا۔ گو یہ برابر کا انتقام تھا۔ تاہم اس میں کسی قدر بے رحمی تھی اس لیے خدا تعالیٰ کی طرف سے عتاب ہوا اور ڈاکوؤں کے لیے علیحدہ احکام نازل ہوئے۔^(۳)

﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَ يَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ﴾ (مائدہ: ۳۳)

”ان لوگوں کی سزا جو خدا اور اس کے رسول سے لڑائی لڑتے ہیں اور ملک میں فساد مچاتے ہیں یہ ہے کہ قتل کیے جائیں یا پھانسی دیئے جائیں یا ان کے ادھر کے ہاتھ اور ادھر کے پاؤں کاٹ ڈالے جائیں یا ملک سے الگ کر دیئے جائیں یعنی قید ہوں یا جلا وطن کئے جائیں۔“

جان کے بعد مال کا درجہ ہے۔ اسلام سے پہلے عرب میں چوروں کے لیے قطع ید کی سزا جاری تھی، اسلام نے بھی اس کو باقی رکھا۔ ﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا﴾ (المائدہ: ۳۸) ۸ھ میں فتح مکہ کے موقع پر قبیلہ مخزوم کی ایک عورت نے اس جرم کا ارتکاب کیا۔ چونکہ وہ ایک شریف خاندان سے تھی اس لیے مسلمانوں میں بڑا اضطراب پیدا ہوا۔ حضرت اسامہ بن زید آنحضرت ﷺ کے بہت چہیتے تھے ان سے سفارش کرائی گئی۔ آپ بہت برہم ہوئے اور لوگوں کو جمع کر کے ایک خطبہ دیا جس میں فرمایا کہ تم سے پہلے لوگوں کی ہلاکت کا یہی سبب ہوا کہ وہ نیچے طبقے کے لوگوں پر تو احکام جاری کرتے لیکن اوپر درجہ کے لوگ جب جرم کا ارتکاب کرتے تو ان سے درگزر کرتے۔ خدا کی قسم! اگر محمد کی بیٹی فاطمہ بھی چوری کرتی تو میں اس کا ہاتھ بھی کاٹ لیتا۔ اس تقریر کا یہ اثر ہوا کہ لوگوں نے بے چون و چرا حکم کی تعمیل کی۔^(۴)

عربوں میں زنا کی کوئی سزا مقرر نہ تھی۔ یہودیوں میں توراہ کی رو سے زانی کی سزا ”رجم“ یعنی (سنگسار

(۱) ابوداؤد کتاب الدیات، باب فی دية الخطا شبه العمد۔

(۲) ابوداؤد دیات الاعضاء۔

(۳) ابوداؤد کتاب الحدود باب المحاربة۔

(۴) صحیح بخاری غزوة الفتح۔

کرنا) مقرر تھی لیکن اخلاقی کمزوری کی بناء پر اس حکم کو جاری نہیں رکھ سکتے تھے۔ اطراف مدینہ میں جو یہود آباد تھے۔ رجم کے بجائے انہوں نے یہ سزا مقرر کی تھی کہ مجرم کے منہ میں کالک لگا کر کوچہ و بازار میں اس کی تشہیر کرتے تھے جب آنحضرت ﷺ مدینہ تشریف لائے تو انہوں نے ایک مجرم کا مقدمہ آپ کی خدمت میں پیش کیا۔ غالباً یہ ۳ھ کے اندر کا واقعہ ہے۔ آپ نے استفسار فرمایا کہ تمہاری شریعت میں اس جرم کی کیا سزا ہے؟ انہوں نے اپنا رواج بتایا۔ آپ نے توراہ منگوا کر ان سے پڑھوایا۔ انہوں نے رجم کی آیت پر انگلی رکھ کر چھپا دی۔ آخر ایک نو مسلم یہودی نے نکال کر وہ سنائی آپ نے فرمایا۔ ”خداوند ایہ تیرا حکم ہے جس کو ان لوگوں نے مردہ کر دیا ہے۔ میں سب سے پہلا شخص ہوں جو تیرے اس حکم کو زندہ کروں گا۔“^(۱) چنانچہ آپ نے اس کے سنگسار کرنے کا حکم دیا اور وہ سنگسار کیا گیا۔

۵ھ میں سورہ نور نازل ہوئی جس میں زنا کی سزا سو درے قرار دی گئی۔ حضرت عمرؓ کا بیان ہے کہ رجم کی سزا بھی قرآن نے باقی رکھی تھی اس کی تلاوت^(۲) منسوخ ہوگئی۔ بہر حال احادیث سے یہ ثابت ہوتا ہے کہ بن بیاہے کے سو درے اور بیاہوں کے لیے رجم کا حکم ہے۔^(۳) چنانچہ ۷ھ میں ایک مسلمان نے اس جرم کا ارتکاب کیا اور گو لوگوں کو اس کا علم نہ تھا لیکن دنیا کی سزا کو آخرت کے عذاب پر اس نے ترجیح دی اور مجمع عام میں آ کر بارگاہ نبوت میں عرض پرداز ہوا کہ یا رسول اللہ! میں گنہگار ہوں۔ مجھے پاک کیجیے۔ آپ نے تحقیق فرمائی اور اس کے رجم کا حکم دیا۔^(۴)

شراب ۴ھ میں حرام ہوئی۔ آنحضرت ﷺ کے زمانہ میں شراب خوری کی کوئی خاص سزا مقرر نہ تھی۔ چالیس درے تک لوگوں کو اس جرم میں مارے گئے ہیں۔ حضرت عمرؓ نے اپنے زمانے میں اسی درے کر دیئے تھے۔^(۵) قذف یعنی پاک دامن عورتوں پر تہمت لگانے کی سزا ۵ھ میں نازل ہوئی۔^(۶)

﴿وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا﴾ (نور: ۴)

”جو لوگ پاک دامن عورتوں پر سزا کی تہمت لگائیں پھر چار گواہ نہ لاسکیں تو ان کو اسی درے مارو اور پھر کبھی ان کی گواہی نہ قبول کرو۔“

(۱) ابوداؤد باب فی رجم الیہودیین۔

(۲) صحیح بخاری رجم المحسن۔

(۳) تمام کتب حدیث میں مذکور ہے۔

(۴) ۷ھ کی تحدید میں کہیں یہ تفصیل مذکور نہیں ہے۔ یہ سنہ اس قیاس سے شارحین حدیث نے اختیار کیا ہے کہ اس وقت حضرت ابو ہریرہؓ مدینہ میں موجود تھے اور یہ ثابت ہے کہ وہ اسی سال بزمانہ فتح خیبر مدینہ میں آئے تھے۔

(۵) ابوداؤد اذا تعلق فی الخمر۔

(۶) واقعہ اٹک اسی سال ہوا تھا اور یہ اسی تعلق سے نازل ہوئی ہے اس لیے اس کے لیے ۵ھ کا زمانہ متعین کیا گیا۔

دنیا میں تین چیزیں ہیں۔ جان مال اور آبرو جن حدود اور تعزیرات کا اوپر ذکر ہوا وہ انہی تین چیزوں کے تحفظ کے لیے ہیں۔ اسی لیے آنحضرت ﷺ نے ان قوانین کے نزول کے بعد ۱۰ھ میں حجۃ الوداع کے موقع پر حرم کے اندر ماہ حرام کی تاریخوں میں فرمایا۔

”مسلمانو! ہر مسلمان کی جان مال اور آبرو اسی طرح قابلِ حرمت ہے جس طرح اس محترم شہر میں اس احاطہ حرم کے اندر یہ مقدس دن قابلِ حرمت ہے۔“

حلال و حرام

ماکولات میں حلال و حرام

عرب میں کھانے پینے میں کسی چیز کا پرہیز نہ تھا اور نہ کوئی شے حلال یا حرام تھی۔ مردار اور حشرات الارض تک کھاتے تھے۔ البتہ بعض بعض جانور جن کو بتوں کے نام پر چھوڑتے تھے ان کو ذبح کرنا گناہ سمجھتے تھے۔ بعض جانوروں میں یہ نذر مانتے تھے کہ مرد کھا سکتے ہیں عورتیں نہیں۔ اگر بچہ مردہ پیدا ہوا تو مرد عورت دونوں کھا سکتے ہیں اور وہ زندہ ہو تو صرف مرد کھائیں اسی قسم کے اور بعض بت پرستانہ رسوم تھے۔ سورہ انعام میں جو مکہ میں نازل ہوئی تھی۔ ان رسوم کا بہ تفصیل ذکر ہے۔ اسلام کے اکثر احکام گو مدینہ میں اترے لیکن ماکولات کی حلت و حرمت کے احکام مکہ ہی میں اترنے شروع ہو چکے تھے چنانچہ سورہ انعام میں مشرکین کے ان رسوم کی تردید کے بعد حکم آیا۔

﴿قُلْ لَا آجِدُ فِيمَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنزِيرٍ فَإِنَّهُ رِجْسٌ أَوْ فِسْقًا أُهْلًا لِغَيْرِ اللَّهِ بِهِ فَمَنْ اضْطُرَّ غَيْرَ بَاغٍ وَ لَا عَادٍ فَإِنَّ رَبَّكَ غَفُورٌ رَحِيمٌ﴾ (الانعام: ۱۴۵)

”کہہ دے کہ مجھ پر جو وحی اتری ہے اس میں کسی کھانے والے پر کوئی شے حرام نہیں ہے ہاں اگر حرام ہے تو مردار یا بہتا ہوا خون یا سور کا گوشت کیونکہ یہ چیزیں ناپاک ہیں یا وہ گناہ کا جانور جو غیر خدا کے نام پر چڑھایا جائے وہ بھی حرام ہے لیکن جو بھوک سے لاچار ہو کر نافرمانی اور گناہ کے ارادہ سے نہیں ان میں سے کچھ کھالے تو تیرا پروردگار معاف کرنے والا اور رحم والا ہے۔“

مشرکین کو سب سے زیادہ تعجب اس پر ہوا کہ جو آپ سے مر جائے اس کو حرام کہتے ہیں اور جس کو خود اپنے ہاتھ سے ماریں اس کو حلال جانتے ہیں حالانکہ دونوں میں کوئی فرق نہیں۔ اس پر یہ آیت اتری۔

﴿فَكُلُوا مِمَّا ذُكِّرَ اللَّهُ عَلَيْهِ إِنْ كُنْتُمْ بآيَاتِهِ مُؤْمِنِينَ وَ مَا لَكُمْ أَنْ لَا تَأْكُلُوا مِمَّا ذُكِّرَ اللَّهُ عَلَيْهِ وَقَدْ فَصَّلَ لَكُمْ مَا حَرَّمَ عَلَيْكُمْ﴾ (الانعام: ۱۱۸-۱۱۹)

”جو جانور خدا کا نام لے کر ذبح کیا گیا ہے وہ کھاؤ اگر تم اس کی آیات پر ایمان رکھتے ہو۔ جو خدا کا نام

لے کر ذبح کیا گیا وہ کیوں نہ کھاؤ خدا نے تم پر جو حرام کیا ہے اس کو تو وہ بیان ہی کر چکا۔“

اس کے بعد مکہ معظمہ ہی میں سورہ نحل کی آیت ﴿فَكُلُوا مِمَّا رَزَقَكُمُ اللَّهُ﴾ نازل ہوئی جس میں اسی حکم سابق کا اعادہ کیا گیا اور یہی چار چیزیں مردار، خون، سوراہتوں پر چڑھاوے حرام بیان کی گئیں۔ مدینہ طیبہ میں آ کر پہلے سورہ بقرہ میں ﴿إِنَّمَا حَرَّمَ عَلَيْكُمُ الْمَيْتَةَ﴾ تیسری بار یہ محرمات اربعہ بیان کیے گئے۔ عرب میں حلال و حرام کی تمیز کم تھی۔ وحشت و جہالت کے علاوہ اس کا ایک سبب عالم غربت اور افلاس تھی اس لیے مسلمانوں کی مالی حالت جیسے جیسے درست ہوتی جاتی تھی حلال و حرام کی تفریق بڑھتی جاتی تھی لوگ عموماً مزدار اسی کو سمجھتے تھے جو بیمار ہو کر اپنی موت سے مر جائے۔ اس لیے اگر اور کسی سبب سے جانور مر جاتا تو اس کو حرام نہ سمجھتے۔ ہجرت کے چار پانچ سال کے بعد سورہ مائدہ میں مردار (میتہ) کی تفصیل بیان کی گئی یعنی یہ کہ یا وہ گلا گھٹنے سے مرا ہو الْمُنْخَنِقَةُ یا گردن ٹوٹنے سے مرا ہو الْمَوْقُودَةُ یا اوپر سے گر کے مرا ہو وَالْمُتْرَدِيَةُ یا کسی جانور کا سینگ لگ کر مر گیا ہو وَالنَّطِيحَةُ یا کسی جانور نے اس کو پھاڑ ڈالا ہو وَمَا أَكَلَ السَّبُعُ صرف وہ جانور حلال ہے جس کو تم نے ذبح کیا۔ إِلَّا مَا ذَكَّيْتُمْ۔

۷ھ میں جب مسلمانوں کو خیبر کی فتوحات اور جاگیریں ہاتھ آئیں تو جانوروں میں بھی حلال و حرام کی تفریق کی گئی اور اعلان کیا گیا کہ آج سے گدھا، درندہ جانور اور پنجدار پرند حرام ہے۔ ۸ھ میں فتح مکہ کے بعد طے کے قبیلہ نے جو عیسائی تھا اسلام قبول کیا اور شام کے بعض عیسائی مسلمان ہوئے۔ یہ لوگ شکاری کتے پالتے تھے اور ان سے شکار کرتے تھے۔ اسلام لانے پر ان کو معلوم ہوا کہ مردہ جانور حرام ہیں انہوں نے آنحضرت ﷺ کی خدمت میں اپنا حال عرض کیا اس پر یہ آیت اتری۔

﴿يَسْأَلُونَكَ مَاذَا أُحِلَّ لَهُمْ قُلْ أُحِلَّ لَهُمُ الطَّيِّبَاتُ﴾

”تجھ سے پوچھتے ہیں کہ ان کے لیے کیا حلال کیا گیا کہہ دے کہ تمام ستھری چیزیں۔“

اس کے بعد یہ تفصیل ہے کہ شکاری جانور اگر سدھے ہوئے ہوں اور خدا کا نام لے کر چھوڑے جائیں تو ان کا شکار کیا ہوا کھانا حلال ہے۔^(۱)

شراب کی حرمت

مخالفین کا خیال ہے کہ اسلام کی اشاعت کی بڑی وجہ یہ ہوئی کہ اس کے اکثر احکام (مثلاً تعدد ازدواج وغیرہ) نفس پرستی کے موید تھے۔ اس لیے عرب کو اس کے قبول کرنے میں کوئی ایثار درکار نہ تھا بلکہ اسلام وہ کہتا تھا جو وہ خود چاہتے تھے۔ اس بحث کی تحقیق آگے آئے گی۔ یہاں صرف تاریخی حیثیت سے شراب کی حرمت کا واقعہ ذکر کرنا مقصود ہے۔ عرب کو شراب سے بڑھ کر کوئی چیز محبوب نہ تھی تمام ملک اس مرض میں مبتلا تھا۔ عرب کی

(۱) حوالوں کے لیے ان آیتوں کے شان نزول تفسیروں میں دیکھو۔

شاعری کا موضوع اعظم شراب ہے، مصلحت کے لحاظ سے اسلام کے تمام احکام بتدریج آئے ہیں۔ اس لیے شراب بھی بتدریج حرام کی گئی۔

مدینہ میں شراب خوری کا رواج کسی قدر زیادہ تھا، بڑے بڑے شرفاء اعلانیہ شراب پیتے تھے۔ عرب میں ایسے بھی نیک لوگ تھے۔ جنہوں نے شراب پینی چھوڑ دی تھی اور اس کو خلاف اتقاء سمجھتے تھے ابھی تک اسلام نے اس کے متعلق کوئی اپنا فیصلہ نہ سنایا تھا، لوگوں نے پوچھا شروع کیا کہ شراب کے متعلق کیا حکم ہے؟ حضرت عمرؓ نے کہا۔

اللَّهُمَّ بَيْنَ لَنَا فِي الْخَمْرِ بَيَانًا شَافِيًا

”اے خدا! شراب کے بارے میں ہمارے لیے شافی بیان کر دے۔“

اس پر یہ آیت اتری۔

﴿يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِثْمُهُمَا أَكْبَرُ مِنْ نَفْعِهِمَا﴾ (بقرہ: ۲۱۹)

”لوگ تم سے شراب اور جوئے کی بابت پوچھتے ہیں کہہ دو کہ ان دونوں میں بڑا گناہ ہے اور فائدے بھی ہیں۔ لیکن فائدے سے گناہ بڑھ کر ہیں۔“

اس آیت کے نازل ہونے کے بعد بھی لوگ شراب پیتے رہے۔ ایک دفعہ ایک انصاری نے حضرت علیؓ اور حضرت عبدالرحمن بن عوف کی دعوت کی، جس میں شراب بھی تھی، کھانے کے بعد مغرب کا وقت آ گیا اور حضرت علیؓ نے نماز پڑھائی۔ لیکن نشہ کے خماریں کچھ کچھ پڑھ گئے۔ حضرت عمرؓ نے پھر دعا کی کہ خدا شراب کے بارے میں صاف صاف بیان کر دے۔ اس پر یہ آیت اتری۔

﴿لَا تَقْرَبُوا الصَّلَاةَ وَأَنتُمْ سُكَارَىٰ حَتَّىٰ تَعْلَمُوا مَا تَقُولُونَ﴾ (نساء: ۴۳)

”نشہ کی حالت میں تم نماز نہ پڑھو۔ یہاں تک کہ جو تم کہو اس کو بھی سمجھ سکو۔“

اس آیت کے نازل ہونے کے بعد جب نماز کا وقت آتا تھا تو آنحضرت ﷺ کے حکم سے ایک منادی اعلان کرتا تھا کہ کوئی مخمور نماز میں نہ شامل ہونے پائے۔^(۱) لیکن چونکہ عام حکم نہ تھا اس لیے نماز کے سوا باقی اوقات میں لوگ بے تکلف پیتے پلاتے تھے۔ حضرت عمرؓ نے پھر وہی دعا کی۔ اسی زمانہ میں کچھ لوگ شراب پی کر اس قدر بدست ہوئے کہ آپس میں مار پیٹ تک نوبت^(۲) پہنچ گئی۔ اس پر یہ آیت اتری۔^(۳)

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلٍ

(۱) یہ پورا واقعہ ابوداؤد کتاب الاشریہ میں مذکور ہے۔

(۲) صحیح مسلم جلد ۲ ص ۲۲۸ ذکر سعد بن وقاصؓ۔

(۳) ابوداؤد میں پوری آیتیں نہیں مذکور ہیں بلکہ چند الفاظ نقل کر کے پوری آیت کی طرف اشارہ کر دیا ہے۔

الشَّيْطَانُ فَاجْتَنِبُوهُ لَعَلَّكُمْ تُفْلِحُونَ ۝ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبُغْضَاءَ فِي الْخَمْرِ وَالْمَيْسِرِ وَيُصَدِّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ ﴿۹۰﴾ (مائدہ: ۹۰-۹۱)

”مسلمانو! بے شبہ شراب اور جو اور بت اور قمار کے تیرنا پاک ہیں اور شیطان کے کام ہیں تو تم اس سے باز آؤ کہ تم کو فلاح حاصل ہو شیطان تو صرف یہ چاہتا ہے کہ تم لوگوں میں شراب اور جوئے کے ذریعہ سے دشمنی اور بغض ڈال دے اور تم کو خدا کی یاد سے اور نماز سے روک دے تو بولو! تم باز آتے ہو۔“

ان آیتوں کے نزول کے بعد شراب قطعاً حرام ہو گئی۔ اسی وقت آنحضرت ﷺ نے مدینہ کی گلی کوچوں میں منادی کرادی کہ آج سے شراب حرام ہے لیکن بایں ہمہ شراب کی تجارت اور خرید و فروخت جاری تھی۔ ۸ھ میں یہ بھی حرام ہو گئی۔ آپ نے مسجد نبوی میں لوگوں کو جمع کر کے اسی وقت اعلان کیا۔^(۱) اس کے بعد اسی سال فتح مکہ کے زمانہ میں آپ نے علی الاعلان ان چیزوں کی تجارت کی ممانعت فرمائی جن کا کھانا یا رکھنا ناجائز ہے۔ آپ نے فرمایا۔

إِنَّ اللَّهَ وَرَسُولَهُ حَرَمَ بَيْعَ الْخَمْرِ وَالْمَيْتَةِ وَالْخَنزِيرِ وَالْأَصْنَامِ. ^(۲)

”خدا اور اس کے رسول نے شراب مردار، سوراہتوں کی خرید و فروخت حرام کر دی۔“

غور کرو! شراب کی حرمت کس طرح اعلان عام کے ساتھ عمل میں آئی بایں ہمہ ابھی تک یہ نہیں متعین ہوا کہ یہ کس سال کا واقعہ ہے؟ محدثین اور ارباب روایت اس امر میں نہایت مختلف آلا راہیں۔^(۳) حافظ ابن حجر فتح الباری کتاب التفسیر سورہ مائدہ باب لَيْسَ عَلَى الَّذِينَ آمَنُوا میں لکھتے ہیں۔

والذی یظہران تخریمها کان عام الفتح سنة ثمان کما روی احمد من طریق عبدالرحمن بن و علة قال سالت ابن عباس عن بیع الخمر فقال کان لرسول الله صلی الله علیه وسلم صدیق من ثقیف او دوس فلقیه یوم الفتح برادیه خمر یهدیها الیه فقال یا فلان اما علمت ان الله حرمها. الخ

”اور بظاہر یہ معلوم ہوتا ہے کہ شراب کی حرمت فتح مکہ کے زمانے ۸ھ میں ہوئی اور اس کی دلیل یہ ہے

(۱) صحیح بخاری (تفسیر آیت الربوا باؤ صحیح مسلم باب تحریم بیع الخمر میں حضرت عائشہ فرماتی ہیں کہ اوخر سورہ بقرہ کے نزول کے بعد جس

میں حرمت ربوا کا حکم ہے یہ اعلان فرمایا یہ آیتیں ۸ھ میں نازل ہوئی ہیں۔ ”س“

(۲) صحیح بخاری و مسلم باب تحریم بیع الخمر والمیتة والاصنام۔

(۳) سیرت النبی جلد اول میں حرمت شراب کی دو تاریخیں مختلف مقامات پر لکھی گئی ہیں۔ پہلا بیان عام ارباب سیر کا ہے دوسرا علامہ ابن حجر

کی تحقیق ہے۔ لیکن مصنفین سیرت النبی کی اصلی تحقیق یہاں مذکور ہوئی ہے اور وہ اس باب میں عام محدثین کے ساتھ ہیں جیسا کہ آگے

چل کر معلوم ہوگا ”س“۔

کہ امام احمد نے عبدالرحمن بن وعلہ کی سند سے روایت کی ہے کہ میں نے حضرت عبداللہ بن عباسؓ سے پوچھا کہ شراب کا بیچنا کیسا ہے تو انہوں نے کہا کہ آنحضرت ﷺ کے ایک دوست تھے جو ثقیف یا دوس کے قبیلہ سے تھے وہ آنحضرت ﷺ سے فتح مکہ میں ملے اور ایک مشک شراب تحفہ میں پیش کی۔ آپ نے فرمایا تم کو معلوم نہیں کہ خدا نے شراب کو حرام کر دیا ہے۔

ہماری رائے میں حافظ ابن حجر کا خیال اور ان کا استدلال صحیح نہیں۔ اس روایت سے صرف اس قدر ثابت ہوتا ہے کہ ان صاحب کو شراب کی حرمت کا حال فتح مکہ تک نہیں معلوم ہوا تھا۔^(۱) یہ کہاں ثابت ہوتا ہے کہ اس وقت حرمت نازل بھی نہیں ہوئی تھی بہت سے احکام ہیں جن کی خبر دور کے رہنے والوں کو بہت دیر کے بعد ہوئی۔ علاوہ اس کے خود بعض روایتوں سے ثابت ہوتا ہے کہ فتح مکہ سے پہلے شراب کی حرمت نازل ہو چکی تھی۔ یہ کسی طرح ممکن نہیں کہ شراب جیسی ناپاک چیز ۸ھ تک حلال رہتی اور آنحضرت ﷺ کی وفات سے صرف دو برس پہلے حرام ہوتی حقیقت میں شراب ہجرت کے تیسرے یا چوتھے برس حرام ہو چکی تھی۔^(۲)

(۱) مصنف کا یہ قیاس بالکل درست ہے جن صاحب کا یہ واقعہ ہے وہ قبیلہ ثقیف یا دوس سے تھے ثقیف کا قبیلہ ۸ھ میں مسلمان ہوا اور دوس گو بہت پہلے اسلام لائے تھے لیکن وہ مدینہ سے بہت دور آباد تھے اس کے علاوہ ایک اور نکتہ بھی ہے جس کی طرف ہمارے محدثین نے توجہ نہیں کی ہے وہ یہ ہے جیسا کہ ہم متن میں پہلے لکھ آئے ہیں کہ شراب کا بیچنا ۲ھ میں حرام ہو چکا تھا لیکن شراب کی تجارت بند نہیں ہوئی تھی۔ چنانچہ یہ صاحب بھی مے فروش تھے۔ شراب کی خرید و فروخت ممانعتِ رباء کی حرمت کے ساتھ عمل میں آئی اور رباء کی حرمت سب سے آخر میں نازل ہوئی، یعنی ۸ھ میں شراب نوشی کی ممانعت مدینہ میں اسی وقت کر دی گئی، لیکن اس کا عام اعلان آپ نے فتح مکہ کے زمانہ میں فرمایا جیسا کہ احادیث صحیحہ میں تصریح مذکور ہے۔ (دیکھو صحیح بخاری تفسیر آیت ربا و باب بیع المیتة والاصنام اور صحیح مسلم باب تحریم بیع الخمر۔ حافظ ابن حجر جو اس بات کے قائل ہیں کہ شراب کی حرمت ۸ھ میں نازل ہوئی۔ وہ خود جلد اول ص ۱۶۱ میں قاضی عیاض کے جواب میں لکھتے ہیں۔ قلت و یحتمل ان یکون تحریم التجارة فیہا تاخر عن وقت تحریمہا و اللہ اعلم۔ یعنی ممکن ہے کہ شراب پینے کی حرمت کے بعد شراب کی تجارت کی حرمت نازل ہوئی ہو۔ صحیح مسلم میں ابوسعید خدریؓ سے روایت ہے (باب تحریم بیع الخمر) جس سے معلوم ہوتا ہے کہ شراب پینے اور اس کی خرید و فروخت کی ممانعت ایک ساتھ نازل ہوئی۔ لیکن اس کے بعد حضرت عائشہؓ اور جابر بن عبد اللہ سے جو روایتیں ہیں ان سے ثابت ہوتا ہے کہ پہلی روایت میں ابوسعید خدریؓ یا ان کے بعد کے راویوں سے کسی قدر تسامح ہوا ہے۔ و ہذا ہوا الحق علاوہ ازیں حافظ ابن حجر نے امام احمد کی جس حدیث سے فتح مکہ میں شراب نوشی کی حرمت کے نزول پر استدلال کیا ہے۔ وہ حدیث صحیح مسلم (باب تحریم بیع الخمر) میں بھی ہے، لیکن اس میں فتح مکہ کی تعیین نہیں۔

(۲) سب سے بڑی دلیل اس کی یہ ہے کہ جب شراب کی حرمت نازل ہوئی تو لوگوں نے کہا کہ ہمارے مسلمان بھائی شراب پی کر جنگ احد میں شریک ہوئے اور اسی حالت میں مارے گئے ان کا کیا حال ہوگا؟ اس پر آیت لَیْسَ عَلَی الَّذِیْنَ اٰمَنُوْا۔ نازل ہوئی اس سے معلوم ہوتا ہے کہ شراب کی حرمت کا واقعہ جنگ احد سے بالکل متصل تھا اور جنگ احد کا زمانہ یہی ہے۔ بخاری تفسیر آیت مذکور میں حضرت جابرؓ کی روایت ہے۔

صبح ناس غداة احد الخمر فقتلوا من یومہم جمیعا شهداء و ذلک من قبل تحریمہا.

”غزوہ احد کی صبح کو کچھ لوگوں نے شراب پی اور یہ سب اسی دن شہید ہوئے، یہ شراب کی حرمت سے پہلے ہوا۔“

سود خواری کی حرمت

سود خواری^(۱) بھی ان اخلاقِ ذمیمہ میں سے ہے جو اہل عرب کے رگ و ریشہ میں سرایت کر گئے تھے۔ اس لیے نہایت تدریج کے ساتھ اس کی حرمت کے احکام بھی اترے۔ قریش عموماً تجارت پیشہ تھے۔ ان میں جو امیر اور دولت مند سوداگر تھے وہ غریبوں اور کاشت کاروں کو بھی شرح سود پر روپیہ قرض دیتے اور جب تک قرض وصول نہ ہو جاتا، اصل سرمایہ کو ہر سال بڑھاتے جاتے۔^(۲) خود آنحضرت ﷺ کے چچا عباس (اسلام سے پہلے) بہت بڑے سودی کاروبار کے مالک تھے^(۳) آنحضرت ﷺ جب مدینہ تشریف لائے تو یہودی تاجروں کے سبب سے یہاں مختلف قسم کے سود کا رواج دیکھا۔ سب سے پہلے آپ نے چاندی اور سونے کے ادھار خرید و فروخت کو سود قرار دیا۔^(۴) پھر دو گئے اور چو گئے سود لینے کی ممانعت آئی اور یہ آیت اتری۔

﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً وَ اتَّقُوا اللَّهَ لَعَلَّكُمْ تُفْلِحُونَ﴾ (آل

عمران: ۱۳۰)

”مسلمانو! دگنا سود نہ کھایا کرو اور خدا سے ڈرا کرو تا کہ فلاح پاؤ۔“

اس کے بعد آپ نے ہم جنس اشیاء کا باہم گھٹ بڑھ کے مبادلہ^(۵) منع فرمایا۔ ۷ھ میں غزوہ خیبر کے موقع پر مسلمانوں نے یہودی سوداگروں سے لین دین شروع کیا۔ اس وقت آپ نے اعلان فرمایا کہ سونے کو اشرفی کے بھاؤ گھٹا بڑھا کر بیچنا بھی سود ہے۔ سود کی حرمت کے متعلق تفصیلی احکام ۸ھ میں نازل ہوئے۔ آل عمران کے بعد سورہ بقرہ میں سب سے پہلے یہ آیت اتری۔

﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَالِكِ بَانَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَ حَرَّمَ الرِّبَا فَمَنْ جَاءَهُ مَوْعِظَةٌ مِّن رَّبِّهِ فَانْتَهَى فَلَهُ مَا سَلَفَ﴾ (البقرة: ۲۷۵)

”جو لوگ سود کھاتے ہیں وہ اس طرح کھڑے ہوں گے جس طرح شیطان کسی کو چھو کر مغبوط بنا دیتا ہے

← اس روایت کے ساتھ حضرت انسؓ کی اس روایت کو ملاؤ جو اس کے بعد ہی واقع ہے۔

فقال بعض القوم قتل قوم و هي في بطنهم قال فانزل الله وليس على الذين امنوا الخ.

”حرمت شراب کی آیت نازل ہوئی تو بعض لوگوں نے کہا کہ کچھ لوگ اس حال میں مارے گئے ہیں کہ شراب ان کے پیٹ میں

تھی۔ اس پر یہ آیت اتری کہ مومنوں پر کچھ حرج نہیں۔“

(۱) اضافہ تاختم سود۔

(۲) موطا امام مالک باب الربوا۔

(۳) ابن جریر طبری آیت ربوا۔

(۴) صحیح مسلم باب الصرف۔

(۵) صحاح کتاب البیوع۔

اس لیے کہ وہ یہ کہتے ہیں کہ بیع اور سود کا معاملہ ایک ہی ہے خدا نے بیع کو تو حلال کیا اور سود کو حرام کر دیا پس جس کے پاس خدا کی طرف سے نصیحت کی بات پہنچی اور وہ باز آ گیا تو اس کو وہی لینا چاہیے جو پہلے دیا۔“

لوگوں کو یہ اعتراض تھا کہ سود بھی ایک قسم کی تجارت ہے جب تجارت جائز ہے تو سود کیوں حرام ہے؟ اس سوال کا جواب تو کتاب کی دوسری جلدوں میں آئے گا۔ یہاں صرف سود کی تاریخ^(۱) حرمت سے بحث ہے۔ بہر حال اس آیت میں بھی سود کی قطعی حرمت کا فیصلہ نہ ہوا۔ آخر تھوڑے ہی وقفہ کے بعد غالباً ۸ھ میں یہ آیت نازل ہوئی۔

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ وَإِن تُبْتُمْ فَلَكُمْ رُءُوسُ أَمْوَالِكُمْ لَا تَظْلِمُونَ وَلَا تُظْلَمُونَ﴾ (بقرہ: ۲۷۸-۲۷۹)

”مسلمانو! خدا سے ڈرو اور سود جو باقی رہ گیا ہے اس کو چھوڑ دو۔ اگر تم سچے مومن ہو، اگر یہ نہ کرو تو خدا اور رسول سے لڑنے کے لیے تیار ہو جاؤ، اگر باز آ جاؤ تو تم کو اپنے اس مال کا حق ہے نہ تم کسی پر ظلم کرو۔ نہ کوئی تم پر ظلم کرے۔“

یہ آیت جب اتری تو آپؐ نے مسجد میں تمام مسلمانوں کو جمع کر کے یہ حکم سنایا۔^(۲) ۹ھ میں اہل نجران سے جو معاہدات صلح ہوئے ان میں ایک دفعہ یہ بھی تھی کہ ”سود نہ لیں گے۔“^(۳) ذی الحجہ ۱۰ھ میں حجۃ الوداع کے موقعہ پر اس آیت کے نزول سے پہلے تمام ملک عرب میں جس قدر سودی معاملات تھے۔ آپؐ نے سب کو کالعدم قرار دیا۔

حضرت ابن عباسؓ فرماتے ہیں کہ سود کی حرمت کا حکم اسلام کے سلسلہ احکام کی سب آخری کڑی ہے۔^(۴)

(۱) صحیح مسلم باب بیع القلادۃ فیہا خرز۔

(۲) صحیح بخاری و مسلم باب تحریم بیع الخمر ۱۲۔

(۳) ابوداؤد باب اخذ الجزیہ۔

(۴) تفسیر آیت واتقوا یوما (بقرہ)

سال اخیر حجۃ الوداع اختتامِ فرضِ نبوت

ذی الحجہ ۱۰ھ مطابق فروری ۶۳۲ء

﴿إِذَا جَاءَ نَصْرُ اللَّهِ وَالْفَتْحُ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا﴾ (النصر: ۱-۳)

”جب خدا کی مدد آگئی اور مکہ فتح ہو چکا اور تو نے دیکھ لیا کہ لوگ خدا کے دین میں فوج کی فوج داخل ہو رہے ہیں تو خدا کی حمد کی تسبیح پڑھ اور استغفار کر خدا تو بہ قبول کرنے والا ہے۔“

بظاہر یہ خیال ہوتا ہے کہ نصرت اور فتح کے مقابلہ میں شکر کی ہدایت ہونی چاہیے تھی، تسبیح اور استغفار کو فتح سے کیا مناسبت ہے؟ اس بنا پر ایک صحبت میں حضرت عمرؓ نے صحابہ سے اس آیت کے معنی پوچھے۔ لوگوں نے مختلف معنی بتائے۔ حضرت عمرؓ نے عبداللہ بن عباسؓ کی طرف دیکھا، وہ کم سن تھے اور جواب دیتے جھجکتے تھے۔ حضرت عمرؓ نے ان کی ڈھارس بندھائی۔ تو انہوں نے کہا کہ یہ آیت آنحضرت ﷺ کے قربِ وفات کا اعلان^(۱) ہے کہ استغفار موت کے لیے مخصوص ہے۔

اس سورہ کے نازل ہونے کے بعد آپؐ کو معلوم ہو گیا تھا^(۲) کہ رحلت کا زمانہ قریب آ گیا ہے۔ اس لیے اب ضرورت تھی کہ تمام دنیا کے سامنے شریعت اور اخلاق کے تمام اصولِ اساسی کا مجمع عام میں اعلان کر دیا جائے۔ آنحضرت ﷺ نے ہجرت^(۳) کے زمانہ سے اب تک فریضہ حج ادا نہیں فرمایا تھا۔ ایک مدت تک تو قریش سدِ راہ رہے صلح حدیبیہ کے بعد موقع ملا لیکن مصالِح اس کی مقتضی تھے کہ یہ فرض سب سے آخر میں ادا کیا جائے۔

(۱) صحیح بخاری تفسیر سورہ اذا جاء۔

(۲) واحدی نے اسباب النزول میں لکھا ہے کہ یہ سورہ آنحضرت ﷺ کی وفات سے دو برس پہلے اتری لیکن ابن قیم نے زاد المعاد میں لکھا ہے کہ ۱۰ھ میں اور عین ایام تشریق میں اتری۔ یہ دوسری روایت اصل میں بیہقی کی ہے اور اور ابن حجر اور زرقانی نے تصریح کی ہے کہ اس کی سند ضعیف ہے۔ اس لیے واحدی کی روایت صحیح ہے۔ سیوطی نے بھی اسباب النزول میں مصنف عبدالرزاق کے حوالہ سے یہی روایت نقل کی ہے کہ یہ سورہ فتح مکہ کے بعد ہی فوراً نازل ہوئی۔ تصریحات ائمہ و اشارات حدیث کے علاوہ خود اس سورہ کے طرز بیان نے ظاہر کر دیا ہے کہ وہ فتح مکہ کے متصل ہی اتری ہے یعنی حجۃ الوداع سے تقریباً دو پونے دو برس پہلے جن روایتوں میں وفات سے چند روز پہلے اس سورہ کا نازل ہونا بیان ہوا ہے وہ روایت و درایت دونوں حیثیتوں سے ضعیف ہیں۔ ”س“۔

(۳) سنن ابن ماجہ میں ہے (باب حجۃ النبی صلی اللہ علیہ وسلم) کہ ہجرت سے پہلے آپؐ نے دو حج فرمائے۔ بعض حدیثوں میں جو یہ ہے۔ کہ آپؐ نے ایک ہی حج کیا تھا (ترمذی باب کم حج النبی اور ابوداؤد (وقت الاحرام) اس سے مقصود بعد ہجرت ہے۔

بہر حال ذوقعدہ (۱) میں اعلان ہوا کہ آنحضرت ﷺ حج کے ارادہ سے مکہ تشریف لے جا رہے ہیں۔ یہ خبر دفعتاً پھیل گئی اور شرف ہمرکابی کے لیے تمام عرب امنڈ آیا (سینچر کے دن) ذوقعدہ کی ۲۶ تاریخ کو آپ نے غسل فرمایا (۲) اور چادر اور تہجد باندھی، نماز ظہر کے بعد مدینہ سے باہر نکلے اور تمام ازواج مطہرات کو ساتھ چلنے کا حکم دیا۔ مدینہ سے چھ میل کے فاصلہ پر ذوالحلیفہ ایک مقام ہے جو مدینہ کی میقات ہے۔ یہاں پہنچ کر شب بھرا قامت فرمائی دوسرے دن دوبارہ غسل فرمایا، حضرت عائشہ نے اپنے ہاتھ سے آپ کے جسم مبارک پر عطر ملا (۳) اس کے بعد آپ نے دو رکعت نماز ادا کی۔ پھر قصواء پر سوار ہو کر احرام باندھا اور بلند آواز سے یہ الفاظ کہے۔

لَيْبِكَ اللَّهُمَّ لَيْبِكَ لَا شَرِيكَ لَكَ لَيْبِكَ إِنَّ الْحَمْدَ وَالنُّعْمَةَ لَكَ وَالْمُلْكَ لَا شَرِيكَ لَكَ.

”اے خدا ہم تیرے سامنے حاضر ہیں اے خدا تیرا کوئی شریک نہیں ہم حاضر ہیں تعریف اور نعمت سب تیری ہی ہے اور سلطنت میں کوئی تیرا شریک نہیں۔“

حضرت جابرؓ جو اس حدیث کے راوی ہیں ان کا بیان ہے کہ میں نے نظر اٹھا کر دیکھا تو آگے پیچھے دائیں بائیں جہاں تک نظر کام کرتی، آدمیوں کا جنگل نظر آتا تھا۔ (۴) آنحضرت ﷺ جب لبیک فرماتے تھے تو ہر طرف سے اسی صدائے غلغلہ انگیز کی آواز بازگشت آتی تھی اور تمام دشت و جبل گونج اٹھتے تھے۔ فتح مکہ میں آپ نے جن منازل میں نماز ادا کی تھی وہاں برکت کے خیال سے لوگوں نے مسجدیں بنالی تھیں۔ آنحضرت ﷺ ان مساجد میں نماز ادا کرتے جاتے تھے سرف پہنچ کر غسل فرمایا دوسرے روز اتوار کے روز ذوالحجہ کی چار تاریخ کو صبح کے وقت مکہ معظمہ میں داخل ہوئے۔ مدینہ سے مکہ تک کا یہ سفر نو دن میں طے ہوا خاندان ہاشم کے لڑکوں نے آمد آمد کی خبر سنی تو خوشی سے باہر نکل آئے۔ آپ نے فرط محبت سے اونٹ پر کسی کو آگے اور کسی کو پیچھے بٹھالیا۔ (۵) کعبہ نظر پڑا تو فرمایا کہ ”اے خدا اس گھر کو اور زیادہ عزت اور شرف دے“ پھر کعبہ کا طواف کیا۔ طواف سے فارغ ہو کر مقام ابراہیم میں دو گناہ ادا کیا اور یہ آیت پڑھی۔

(۱) ابوداؤد اور صحیح مسلم میں حجۃ الوداع کا واقعہ نہایت تفصیل سے مذکور ہے جس کا شان نزول یہ ہے کہ حضرت امام باقرؑ نے حضرت جابرؓ سے جب وہ نابینا ہو گئے تھے آنحضرت ﷺ کے حج کا حال پوچھا، حضرت جابرؓ نے آل رسول کی محبت سے امام باقرؑ کے گریبان کے تکے کھولے اور ان کے سینہ پر محبت سے ہاتھ رکھ کر کہا بھتیجے! پوچھو کیا پوچھتے ہو؟ پھر نہایت تفصیل سے حج نبوی کے تمام حالات بیان کیے۔ اوقات کی تعیین بھی بخاری و مسلم میں حضرت ابن عباسؓ، حضرت انسؓ اور حضرت عائشہؓ کی روایتوں میں ہے اور امام نسائی نے کتاب المناسک میں آنحضرت ﷺ کی وقت و تاریخ کے لیے خاص باب باندھا ہے باب ابوقت الذی خرج فیہ النبی صلی اللہ علیہ وسلم۔

(۲) صحیح بخاری و مسلم۔

(۳) غسل کا ذکر طبقات ابن سعد ذکر حجۃ الوداع میں ہے (ص ۱۲۳)

(۴) کم و بیش ایک لاکھ مسلمان شریک حج تھے۔

(۵) نسائی (باب استقبال الحج)

﴿وَ اتَّخِذُوا مِنْ مَّقَامِ إِبْرَاهِيمَ مُصَلًّى﴾ (البقرة: ۱۲۵)

”اور مقام ابراہیم کو سجدہ گاہ بناؤ۔“

صفا پر پہنچے تو یہ آیت پڑھی۔

﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ﴾ (البقرة: ۱۵۸)

”صفا اور مروہ خدا کی نشانیاں ہیں۔“

یہاں سے کعبہ نظر آیا تو یہ الفاظ فرمائے۔

﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَ لَهُ الْحَمْدُ يُحْيِي وَ يُمِيتُ وَ هُوَ عَلَى كُلِّ شَيْءٍ قَدِيرٌ لَا إِلَهَ إِلَّا اللَّهُ وَحْدَهُ انْجَزَ وَعَدَهُ وَ نَصَرَ عَبْدَهُ وَ هَزَمَ الْأَحْزَابَ وَحْدَهُ﴾

”خدا کے سوا کوئی خدا نہیں اس کا کوئی شریک نہیں اس کے لیے سلطنت اور ملک اور حمد ہے وہ مارتا اور جلاتا ہے اور وہ تمام چیزوں پر قادر ہے کوئی خدا نہیں مگر وہ اکیلا خدا اس نے اپنا وعدہ پورا کیا اور اپنے بندہ کی مدد کی اور اکیلے تمام قبائل کو شکست دی۔“

صفا سے اتر کر مروہ پر تشریف لائے۔ یہاں بھی دعا و تہلیل کی اہل عرب ایام حج میں عمرہ ناجائز سمجھتے تھے صفا و مروہ کے طواف و سعی سے فارغ ہو کر آپ نے ان لوگوں کو جن کے ساتھ قربانی کے جانور نہیں تھے عمرہ تمام کر کے احرام اتارنے کا حکم دیا بعض صحابہ نے گزشتہ رسوم مالوفہ کی بنا پر اس حکم کی بجا آوری میں معذرت کی۔ آنحضرت ﷺ نے فرمایا اگر میرے ساتھ قربانی کے اونٹ نہ ہوتے تو میں بھی ایسا ہی کرتا۔ حضرت علیؓ کچھ پہلے یمن بھیجے گئے تھے اسی وقت وہ یمنی حاجیوں کا قافلہ لے کر مکہ میں وارد ہوئے۔ چونکہ ان کے ساتھ قربانی کے جانور تھے اس لیے انہوں نے احرام نہیں اتارا۔ جمعرات کے روز آٹھویں تاریخ کو آپ نے تمام مسلمانوں کے ساتھ منیٰ میں قیام فرمایا۔ دوسرے دن نویں ذی الحجہ کو جمعہ کے روز صبح کی نماز پڑھ کر منیٰ سے روانہ ہوئے۔

قریش کا معمول تھا کہ جب مکہ سے حج کے لیے نکلتے تھے تو عرفات کے بجائے مزدلفہ میں قیام کرتے تھے جو حرم کے حدود میں تھا۔ ان کا خیال تھا کہ قریش نے اگر حرم کے سوا کسی اور مقام میں مناسک حج ادا کیے تو ان کی شان یکتائی میں فرق آ جائے گا۔ لیکن اسلام کو جو مساوات عام قائم کرنی تھی اس کے لحاظ سے یہ تخصیص روا نہیں رکھی جاسکتی تھی۔ اس لیے (خدا نے حکم دیا)

﴿ثُمَّ أَفِيضُوا مِنْ حَيْثُ أَفَاضَ النَّاسُ﴾ (البقرة: ۱۹۹)

آپ بھی عام مسلمانوں کے ساتھ عرفات میں آئے۔^(۱) اور یہ اعلان کرادیا۔^(۲) قفوا علی مشاعرکم

(۱) صحیح بخاری باب الوقوف بعرفہ۔

(۲) ابوداؤد موضع الوقوف بعرفہ۔

فانکم علی ارث من ارث ابراہیم۔

”اپنے مقدس مقامات میں ٹھہرے رہو کہ تم اپنے باپ ابراہیم کی وراثت پر ہو۔“

یعنی عرفہ میں حاجیوں کا قیام حضرت ابراہیم کی یادگار ہے اور ان ہی نے اس مقام کو اس غرض خاص کے لیے متعین کیا ہے۔ عرفات میں ایک مقام نمرہ ہے۔ آپ نے ایک کبیل کے خیمہ میں قیام فرمایا۔ دوپہر ڈھل گئی تو ناقہ پر (جس کا نام قصواء تھا) سوار ہو کر میدان میں آئے اور ناقہ کے اوپر ہی سے خطبہ پڑھا۔

آج پہلا دن تھا کہ اسلام اپنے جاہ و جلال کے ساتھ نمودار ہوا اور جاہلیت کے تمام بے ہودہ مراسم کو مٹا دیا اس لیے آپ نے فرمایا۔

الا کل شیء من امر الجاہلیۃ تحت قدمی موضوع۔ (صحیح مسلم و ابوداؤد) (۱)

”ہاں جاہلیت کے تمام دستور میرے دونوں پاؤں کے نیچے ہیں۔“

تکمیل انسانی کی منزل میں سب سے بڑا سنگ راہ امتیاز مراتب تھا جو دنیا کی تمام قوموں نے تمام مذاہب نے تمام ممالک نے مختلف صورتوں میں قائم رکھا تھا۔ سلاطین سایہ یزدانی تھے جن کے آگے کسی کو چون و چرا کی مجال نہ تھی ائمہ مذاہب کے ساتھ کوئی شخص مسائل مذہبی میں گفتگو کا مجاز نہ تھا۔ شرفاء رزیلوں سے ایک بالاتر مخلوق تھی۔ غلام آقا کے ہمسر نہیں ہو سکتے تھے آج یہ تمام فرقے یہ تمام امتیازات یہ تمام حد بندیاں دفعتاً ٹوٹ گئیں۔

ایہا الناس الا ان ربکم واحد و ان اباکم واحد الا لا فضل لعربی علی عجمی و لا

بعجمی علی عربی و لا لاحمر علی اسود و لا لاسود علی احمر الا بالتقویٰ (۲)

(۱) یہ اور اس کے بعد کے تمام عربی جملے آحضرت ﷺ کے خطبے کے ٹکڑے ہیں (یہ جملے کسی حدیث میں یکجا نہیں ہوئے ہیں اس لیے ان کو مختلف ماخذوں سے جمع کرنا پڑا ہے) صحیح بخاری و صحیح مسلم (باب حجۃ النبی و باب الديات اور ابوداؤد (باب الا شھر الحرام و حجۃ النبی) وغیرہ میں یہ خطبہ حضرت ابن عباسؓ، حضرت ابن عمرؓ، حضرت ابوامامہ باہلی، حضرت جابرؓ، حضرت ابوبکرؓ وغیرہ صحابہ کی روایتوں سے مذکور ہے ان روایتوں میں بعض باتیں مشترک ہیں مثلاً ان دماؤکم و اموالکم حرام علیکم کحرمته۔ الخ اور بعض باتیں الگ ہیں۔ مغازی و سیر کی کتابوں میں کچھ اور باتیں بھی مذکور ہیں۔ اصل یہ ہے کہ یہ ایک طویل خطبہ تھا۔ ہر ایک شخص کو جو فقرہ یاد رہ گیا اسی کی اس نے روایت کی اس بنا پر مختلف ماخذوں سے ان ٹکڑوں کو جمع کر لیا گیا ہے۔ اور اس کے جا بجا حوالے دیے گئے ہیں خطبہ کے بعض ضمنی الفاظ مصنف نے چھوڑ دیے ہیں۔ روایتوں میں ایک اور اختلاف ہے حضرت جابرؓ اپنی روایت میں اور ایک روایت میں حضرت ابن عباسؓ خطبہ کا دن یوم عرفہ یعنی ۹ ذی الحجہ اور حضرت ابوبکرؓ اور حضرت ابن عباسؓ اور دوسری روایتوں میں یوم النحر یعنی ۱۰ ذی الحجہ بتاتے ہیں بعض روایتیں ایام التشریق کے خطبہ کی ہیں ابن اسحاق نے اس کو مسلسل خطبہ کے طور پر نقل کیا ہے ابن ماجہ ترمذی اور مسند احمد میں خطبہ حجۃ ابوداع کے چند فقرے منقول ہیں جن میں یہ تصریح نہیں کہ کس تاریخ کے خطبہ میں آپ نے یہ فرمایا۔ بہر حال صحاح ستہ اور مسانید کی تمام روایات یکجا کرنے سے یہ ثابت ہوتا ہے کہ آپ نے اس حج میں تین دفعہ خطبہ دیا۔ ۹ ذی الحجہ یوم عرفہ کو ۱۰ ذی الحجہ یوم النحر کو اور تیسرا خطبہ ایام تشریق میں ۱۱ یا ۱۲ ذی الحجہ کو ان خطبوں میں اصولی طور پر بعض باتیں مشترک ہیں اور بعض مختص المقام ہیں۔ یہ بہت ممکن ہے جیسا کہ بعض محدثین نے تصریح کی ہے کہ چونکہ مجمع بہت بڑا تھا۔ اور آپ جو پیغام اپنی امت کو پہنچانا چاہتے ہیں وہ نہایت اہم تھا اس لیے آپ نے اپنی تقریر کے بعض فقرے مکرر اعادہ فرمائے ہیں۔ ”س“۔

(۲) امام احمد نے مسند میں ابونضرہ تابعی کے واسطے سے اور تابعی مذکور نے ایک صحابی سے جنہوں نے آنحضرت کو حجۃ ابوداع کا خطبہ دیتے سنا تھا۔ یہ فقرہ نقل کیا۔ بحوالہ منشی الاخبار ابن تیمیہ مع نیل الاوطار۔

(مسند احمد)

”لوگو! بے شک تمہارا رب ایک ہے اور بے شک تمہارا باپ ایک ہے ہاں عربی کو عجمی پر، عجمی کو عربی پر، سرخ کو سیاہ پر اور سیاہ کو سرخ پر کوئی فضیلت نہیں مگر تقویٰ کے سبب سے۔“

ان کل مسلم اخوا المسلم و ان المسلمین اخوة (متدرک حاکم جلد ۱ ص ۹۳ و طبری و ابن اسحاق)

”ہر مسلمان دوسرے مسلمان کا بھائی ہے اور مسلمان باہم بھائی بھائی ہیں۔“

ارقاء کم ارقاء کم اطعموہم مما تاکلون و اکسوہم مما تلبسون. (ابن سعد بسند)

”تمہارے غلام تمہارے غلام جو خود کھاؤ وہی ان کو کھلاؤ جو خود پہنو وہی ان کو پہناؤ۔“

عرب میں کسی خاندان کا کوئی شخص کسی کے ہاتھ سے قتل ہوتا تو اس کا انتقام لینا خاندانی فرض ہو جاتا تھا، یہاں تک کہ سینکڑوں برس گزر جانے پر بھی یہ فرض باقی رہتا تھا اور اسی بنا پر لڑائیوں کا ایک غیر منقطع سلسلہ قائم ہو جاتا تھا اور عرب کی زمین ہمیشہ خون سے رنگین رہتی تھی۔ آج سب سے قدیم رسم عرب کا سب سے مقدم فخر خاندان کا پرفخر مشغلہ برباد کر دیا جاتا ہے (اور اس کے لیے نبوت کا منادی سب سے پہلے اپنا نمونہ آپ پیش کرتا ہے)

و دماء الجاهلیة موضوعة و ان اول دم اضع من دمائنا دم ابن ربیعة ابن الحارث.

(صحیح بخاری و مسلم و ابوداؤد بروایت جابر) (۱)

”جاہلیت کے تمام خون (یعنی انتقام خون) باطل کر دیئے گئے اور سب سے پہلے میں (اپنے خاندان کا

خون) ربیعة بن الحارث کے بیٹے کا خون باطل کر دیتا ہوں۔“

تمام عرب میں سودی کاروبار کا ایک جال پھیلا ہوا تھا جس سے غرباء کا ریشہ ریشہ جکڑا ہوا تھا اور ہمیشہ کے لیے وہ اپنے قرض خواہوں کے غلام بن گئے تھے۔ آج وہ دن ہے کہ اس جال کا تار تارا لگ ہوتا ہے۔ اس فرض کی تکمیل کے لیے بھی معلم حق سب سے پہلے اپنے خاندان کو پیش کرتا ہے۔

و ربا الجاهلیة موضوع و اول ربا اضع من ربائنا ربا عباس بن عبدالمطلب. (صحیح

مسلم و ابوداؤد)

”جاہلیت کے تمام سود بھی باطل کر دیئے گئے اور سب سے پہلے (اپنے خاندان کا سود) عباس بن

عبدالمطلب کا سود باطل کرتا ہوں۔“ (۲)

(۱) ربیعة قریش کے خاندان سے تھے اور ان کے خون کا انتقام لینا میراث کے طور پر ایک فرض خاندانی چلا آتا تھا (ربیعة بن حارث بن عبدالمطلب آنحضرت ﷺ کے چچا زاد بھائی تھے اور بعض روایتوں میں خود ان کے قتل کا ذکر ہے لیکن یہ صحیح نہیں، ربیعة خلافت فاروقی تک زندہ رہے اور ۲۳ھ میں وفات پائی۔ صحیح یہ ہے کہ ربیعة کا ایسا نام ایک بیٹا تھا وہ قبیلہ بنو سعد میں پرورش پا رہا تھا کہ ہذیل نے اس کو قتل کر ڈالا۔ دیکھو ابوداؤد صحیح مسلم باب حجة النبی اور زرقانی جلد ۸ ص ۲۰۱)

(۲) آنحضرت ﷺ کے چچا عباسؓ اسلام سے پہلے سود کا کاروبار کرتے تھے۔ بہت سے لوگوں کے ذمہ ان کا سود باقی تھا دیکھو تفسیر آیت ربو (

آج تک عورتیں ایک جائیداد منقولہ تھیں جو قمار بازی میں داؤں پر چڑھادی جاسکتی تھیں۔ آج پہلا دن ہے کہ یہ گروہِ مظلوم، یہ صنفِ لطیف، یہ جوہر نازکِ قدر دانی کا تاج پہنتا ہے۔

فاتقوا اللہ فی النساء. (صحیح مسلم و ابوداؤد)

”عورتوں کے معاملہ میں خدا سے ڈرو۔“

ان لکم علی نساء کم حقا و لهن علیکم حقا. (طبری ابن ہشام وغیرہ) (۱)

”تمہارا عورتوں پر اور عورتوں کا تم پر حق ہے۔“

عرب میں جان و مال کی کچھ قیمت نہ تھی جو شخص چاہتا تھا قتل کر دیتا تھا اور جس کا مال چاہتا تھا چھین لینا تھا، آج امن و سلامتی کا بادشاہ تمام دنیا کو صلح کا پیغام سناتا ہے۔

ان دمائکم و اموالکم علیکم حرام کحرمة یومکم هذا فی شہر کم هذا فی بلد کم هذا الی یوم تلقون ربکم. (۲)

”تمہارا خون اور تمہارا مال تا قیامت اسی طرح حرام ہے جس طرح یہ دن اس مہینہ میں اور اس شہر میں حرام ہے۔“

اسلام سے پہلے بڑے بڑے مذاہب دنیا میں پیدا ہوئے لیکن ان کی بنیاد خود صاحبِ شریعت کے تحریری اصول پر نہ تھی ان کو خدا کی طرف سے جو ہدایتیں ملی تھیں بندوں کی ہوس پرستیوں نے ان کی حقیقت گم کر دی تھی۔ ابدی مذہب کا پیغمبر اپنی زندگی کے بعد ہدایات ربانی کا مجموعہ خود اپنے ہاتھ سے اپنی امت کو سپرد کرتا ہے اور تاکید کرتا ہے۔

وانی قد ترکت فیکم مالن تضلوا بعدہ ان اعتصمتم بہ کتاب اللہ. (صحاح)

”میں تم میں ایک چیز چھوڑتا ہوں اگر تم نے اس کو مضبوط پکڑ لیا تو تم گمراہ نہ ہو گے وہ کیا چیز ہے؟ کتاب اللہ۔“

اس کے بعد آپ نے چند اصولی احکام کا اعلان فرمایا۔

ان اللہ عزوجل قد اعطنی کل ذی حق حقہ فلا وصیة لوارث.

”خدا نے ہر حق دار کو (از روئے وراثت) اس کا حق دے دیا اب کسی کو وراثت کے حق میں وصیت جائز نہیں۔“

الولد للفراش و للعاهر الحجر و حسابہم علی اللہ.

”لڑکا اس کا ہے جس کے بستر پر پیدا ہو انا کار کے لیے پتھر ہے اور ان کا حساب خدا کے ذمہ ہے۔“

(۱) اس کے بعد آپ نے زن و شوہر کے فرائض کی تفصیل فرمائی۔

(۲) صحیح بخاری و مسلم و ابوداؤد وغیرہ۔

من ادعی الی غیر ابیہ و انتہی الی غیر لیہ فعلیہ لعنہ اللہ۔ ”جو لڑکا اپنے باپ کے علاوہ کسی اور کے نسب سے ہونے کا دعویٰ کرے اور جو غلام اپنے مولیٰ کے سوا کسی اور طرف اپنی نسبت کرے اس پر خدا کی لعنت ہے۔“

الا لا یحل لأمرأة ان یعطی من مال زوجها شیئا الا باذنه الدین مقضی و العاریة موداة و المنحة مردودة و الزعیم غارم

”ہاں عورت کو اپنے شوہر کے مال میں سے اس کی اجازت کے بغیر کچھ دینا جائز نہیں، قرض ادا کیا جائے عاریت واپس کی جائے عطیہ لوٹایا جائے ضامن تاوان کا ذمہ دار ہے۔“
یہ فرما کر آپ نے مجمع عام کی طرف خطاب کیا۔

انتم مسئولون عنی فما انتم قائلون۔ (صحیح مسلم ابوداؤد)

”تم سے خدا کے ہاں میری نسبت پوچھا جائے گا تم کیا جواب دو گے؟“

صحابہ نے عرض کی ہم کہیں گے کہ آپ نے خدا کا پیغام پہنچا دیا اور اپنا فرض ادا کر دیا۔ آپ نے آسمان کی طرف انگلی اٹھائی اور تین بار فرمایا۔

اللہم اشہد (صحیح مسلم و ابوداؤد) ”اے خدا تو گواہ رہنا۔“

عین اس وقت جب آپ یہ فرض نبوت ادا کر رہے تھے یہ آیت اتری۔^(۲)

﴿الْیَوْمَ اكْمَلْتُ لَكُمْ دِیْنَكُمْ وَ اَتْمَمْتُ عَلَیْكُمْ نِعْمَتِی وَ رَضِیْتُ لَكُمْ الْاِسْلَامَ دِیْنًا﴾
(المائدہ: ۳)

”آج میں نے تمہارے لیے دین کو مکمل کر دیا اور اپنی نعمت تمام کر دی اور تمہارے لیے مذہب اسلام کو انتخاب کر لیا۔“

نہایت حیرت انگیز اور عبرت خیز منظر یہ تھا کہ شاہنشاہ عالم جس وقت لاکھوں آدمیوں کے مجمع میں فرمانِ ربانی کا اعلان کر رہا تھا۔ اس کے تحت شاہنشاہی کا مسند و بالیس (کجاوہ اور عرق گیر) ایک روپیہ سے زیادہ قیمت کا نہ تھا۔^(۳)

خطبہ سے فارغ ہو کر آپ نے حضرت بلالؓ کو اذان کا حکم دیا اور ظہر اور عصر کی نماز ایک ساتھ ادا کی، پھر ناقہ پر سوار ہو کر موقف تشریف لائے اور وہاں کھڑے ہو کر دیر تک قبلہ رو دعا میں مصروف رہے۔ جب آفتاب ڈوبنے

(۱) سنن ابن ماجہ باب الوصایا و مسند ابوداؤد طیالسی بروایت ابی امامتہ الباہلی۔ ابوداؤد کتاب الوصایا میں مختصراً ہے ابن سعد اور ابن اسحاق نے بھی اس کی بسند روایت کی ہے کہ یہ عرفہ کے خطبہ میں آپ نے فرمایا۔

(۲) صحیح بخاری و صحیح مسلم و ابوداؤد وغیرہ ابن سعد میں تصریح خاص ہے۔

(۳) طبقات ابن سعد صفحہ ۱۲۷ و کتاب الشمال للترمذی و ابن ماجہ۔

لگا تو آپ نے وہاں سے چلنے کی تیاری کی۔ حضرت اسامہ بن زیدؓ کو اونٹ پر پیچھے بٹھالیا۔ آپ ناقہ کی زمام کھینچے ہوئے تھے یہاں تک کہ اس کی گردن کجاوے میں آ کر لگتی تھی لوگوں کے ہجوم سے ایک اضطراب سا پیدا ہو گیا تھا۔ لوگوں کو دست راست سے اور بخاری میں ہے کہ کوڑہ سے آپ اشارہ کرتے جاتے تھے کہ آہستہ آہستہ اور زبان مبارک سے ارشاد فرما رہے تھے۔

(۱) السکینة یاہیا الناس السکینہ یاہیا الناس۔

”لوگو! سکون کے ساتھ لوگو سکون کے ساتھ۔“

اثنا عشر راہ میں ایک جگہ اتر کر طہارت کی اسامہؓ نے کہا یا رسول اللہ ﷺ نماز کا وقت تنگ ہو رہا ہے فرمایا۔ نماز کا موقع آگے آتا ہے۔ تھوڑی دیر کے بعد آپ ﷺ تمام قافلہ کے ساتھ مزدلفہ پہنچے یہاں پہلے مغرب کی نماز پڑھی۔ اس کے بعد لوگوں نے اپنے اپنے پڑاؤ پر جا کر سواریوں کو بٹھایا ابھی سامان کھولنے نہیں پائے تھے کہ فوراً ہی نماز عشاء کی تکبیر ہوئی۔ نماز سے فارغ ہو کر آپ ﷺ لیٹ گئے اور صبح تک آرام فرمایا بیچ میں روزانہ دستور کے خلاف عبادت شبانہ کے لیے بیدار نہ ہوئے۔ محدثین نے لکھا ہے کہ یہی ایک شب ہے جس میں آپ نے نماز تہجد ادا نہیں فرمائی۔ صبح سویرے اٹھ کر باجماعت فجر کی نماز پڑھی۔ کفار قریش مزدلفہ سے اس وقت کوچ کرتے تھے جب آفتاب پورا نکل آتا تھا اور آس پاس کے پہاڑوں کی چوٹیوں پر دھوپ چمکنے لگتی تھی۔ اس وقت باواز بلند کہتے تھے ”کوہ شمر! دھوپ سے چمک جا۔“ آنحضرت ﷺ نے اس رسم کے ابطال کے لیے سورج نکلنے سے پہلے یہاں سے کوچ فرمایا۔ یہ ذی الحجہ کی دسویں تاریخ اور سنہجر کا دن تھا۔

فضل بن عباسؓ آپ کے بردار عم زاد ناقہ پر ساتھ تھے۔ اہل حاجت داہنے بائیں حج کے مسائل دریافت کرنے کے لیے آ رہے تھے۔ آپ ﷺ جواب دیتے تھے اور زور زور سے مناسک حج کی تعلیم دیتے جاتے تھے۔ وادی محسر کے راستہ سے آپ ﷺ حمرہ کے پاس آئے ابن عباسؓ سے جو اس وقت کم سن تھے فرمایا مجھے کنکریاں چن کر دو آپ نے کنکریاں پھینکیں اور لوگوں کو خطاب کر کے ارشاد فرمایا۔ (۲)

ایاکم و الغلو فی الدین فانما اہلک من قبلکم الغلو فی الدین۔ (ابن ماجہ و نسائی)

”مذہب میں غلو اور مبالغہ سے بچو، کیونکہ تم سے پہلی قومیں اس سے برباد ہوئیں۔“

اسی اثنا میں آپ ﷺ یہ بھی فرماتے۔

لتاخذوا مناسککم فانی لا ادری لعلی لا احج بعد حجتی ہذہ۔ (مسلم و ابوداؤد)

”حج کے مسائل سیکھ لو میں نہیں جانتا شاید کہ اس کے بعد مجھے دوسرے حج کی نوبت نہ آئے۔“

یہاں سے فارغ ہو کر منیٰ کے میدان میں تشریف لائے داہنے بائیں آگے پیچھے تقریباً ایک لاکھ

(۱) بخاری و مسلم و ابوداؤد۔

(۲) نسائی۔

مسلمانوں کا مجمع تھا، مہاجرین قبلہ کے داہنے انصار بائیں اور بیچ میں عام مسلمانوں کی صفیں تھیں۔ آنحضرت ﷺ ناقہ پر سوار تھے۔ حضرت بلال کے ہاتھ میں ناقہ کی مہارتھی، حضرت اسامہ بن زید پیچھے پیچھے کپڑا تان کر سایہ کیے ہوئے تھے۔ آپ ﷺ نے نظر اٹھا کر اس عظیم الشان مجمع کی طرف دیکھا تو فرائض نبوت کے ۳۲ سالہ نتائج نگاہوں کے سامنے تھے زمین سے آسمان تک قبول و اعتراف حق کا نور صوفشاں تھا۔ دیوانِ قضاء میں انبیائے سابقین کے فرائض تبلیغ کے کارناموں پر ختم رسالت کی مہر ثبت ہو رہی تھی اور دنیا اپنی تخلیق کے لاکھوں برس کے بعد دین فطرت کی تکمیل کا مژدہ کائنات کے ذرہ ذرہ کی زبان سے سن رہی تھی۔ عین اسی عالم میں زبانِ حق محمد رسول اللہ ﷺ کے کام و دہن میں زمزمہ پرواز ہوئی۔

اب ایک نئی شریعت ایک نئے نظام اور ایک نئے عالم کا آغاز تھا، اسی بناء پر ارشاد فرمایا۔

((ان الزمان قد استدار کھیثہ یوم خلق اللہ السموات و الارض)) (بروایت ابو بکرہ)

”ابتداء میں جب خدا نے آسمان و زمین کو پیدا کیا تھا زمانہ پھر پھر آج پھر اسی نقطہ پر آ گیا۔“

ابراہیم خلیل کے طریق عبادت (حج) کا موسم اپنی جگہ سے ہٹ گیا تھا اس کا سبب یہ ہے کہ اس زمانہ میں کسی قسم کی خونریزی جائز نہیں تھی۔^(۱) اس لیے عربوں کے خون آشام جذبات حیلہ جنگ کے لیے اس کو کبھی گھٹا کبھی بڑھا دیتے تھے۔ آج وہ دن آیا کہ اس اجتماع عظیم کے اشہر حرم کی تعیین کر دی جائے۔ آپ ﷺ نے فرمایا۔

السنة اثنا عشر شهرا منها اربعة حرم ثلاثة متواليات ذوالقعدة و ذوالحجة و محرم

و رجب شهر مضر الذی بین جمادی و شعبان. (بروایت ابو بکرہ)

”سال کے بارہ مہینے ہیں جن میں چار مہینے قابل احترام ہیں تین تو متواتر مہینے ہیں ذوقعدہ ذوالحجہ اور

محرم اور چوتھا رجب مضر کا مہینہ جو جمادی الثانی اور شعبان کے بیچ میں ہے۔“

دنیا میں عدل و انصاف اور جو روستم کا محور صرف تین چیزیں ہیں جان مال اور آبرو۔ آنحضرت ﷺ کل کے خطبہ میں گوان کے متعلق ارشاد فرما چکے تھے۔ لیکن عرب کے صدیوں کے زنگ دور کرنے کے لیے مکرر تاکید کی ضرورت تھی۔ آج آپ ﷺ نے اس کے لیے عجیب بلوغ انداز اختیار فرمایا۔

لوگوں سے مخاطب ہو کر پوچھا۔ کچھ معلوم ہے آج کون سا دن ہے؟ لوگوں نے عرض کی کہ خدا اور اس کے

(۱) حج کے ان مہینوں کے احترام اور بزرگی کا تخیل عرب میں نہایت قدیم زمانہ سے چلا آتا تھا اور عرب کے تمام فرقے خواہ یہودی یا عیسائی

یا کسی اور مذہب کے پیرو ہوں سب برابر ان کی عزت کرتے تھے ان مہینوں میں جنگ و جدال اور لڑائی بھڑائی حرام جانتے تھے قدیم

اشعار عرب میں ان کا بیان نہایت کثرت سے ہے۔ رومیوں کی تاریخ میں بھی عربوں کے اس عقیدہ کا ذکر ہے ۵۴۱ء میں رومیوں کو

شام اور فلسطین میں کوئی جنگی کارروائی کرنی تھی۔ اور ساتھ ہی عربوں کے حملہ کا خوف لگا تھا۔ سپہ سالار روم جو عربوں کے اندرونی

حالات سے واقف تھا اس نے جواب دیا کہ اس زمانہ میں عربوں سے کوئی خوف نہیں، کیونکہ عنقریب وہ دو مہینے آرہے ہیں جن میں اہل

عرب عبادتوں میں مشغول رہتے ہیں اور کسی قسم کا ہتھیار نہیں لگاتے۔ (نتائج الافہام محمود پاشا فلکی۔ ص ۳۵ بحوالہ فرنج ایشیا تک

نوساٹی جرنل اپریل ۱۸۴۳ء) ”س“

رسول ﷺ کو زیادہ علم ہے آپ ﷺ دیر تک خاموش رہے۔ لوگ سمجھے کہ شاید آپ ﷺ اس دن کا کوئی اور نام رکھیں گے۔ دیر تک سکوت کے بعد فرمایا۔ کیا آج قربانی کا دن نہیں ہے؟ لوگوں نے کہا ہاں بے شک ہے۔ پھر ارشاد ہوا۔ یہ کون سا مہینہ ہے؟ لوگوں نے پھر اسی طریقہ سے جواب دیا۔ آپ ﷺ نے پھر دیر تک سکوت کیا اور فرمایا۔ کیا یہ ذوالحجہ نہیں ہے؟ لوگوں نے کہا۔ ہاں بے شک ہے۔ پھر پوچھا یہ کون سا شہر ہے؟ لوگوں نے بدستور جواب دیا۔ آپ ﷺ نے اسی طرح دیر تک سکوت کے بعد فرمایا۔ کیا یہ بلدۃ الحرام نہیں ہے؟ لوگوں نے کہا۔ ہاں بے شک ہے۔ جب سامعین کے دل میں یہ خیال پوری طرح جاگزیں ہو چکا کہ آج کا دن بھی مہینہ بھی اور خود شہر بھی محترم ہے یعنی اس دن اس مقام میں جنگ اور خون ریزی جائز نہیں تب فرمایا۔

فان دماءکم و اموالکم و اعراضکم علیکم حرام کحرمة یومکم هذا فی شہرکم
هذا فی بلدکم هذا. (بروایت ابوبکرہ)

”تو تمہارا خون، تمہارا مال اور تمہاری آبرو (تاقیامت) اسی طرح محترم ہے جس طرح یہ دن اس مہینہ میں اور اس شہر میں محترم ہے۔“

قوموں کی بربادی ہمیشہ آپس کے جنگ و جدال اور باہمی خون ریزیوں کا نتیجہ رہی ہے۔ وہ پیغمبر جو ایک لازوال قومیت کا بانی بن کر آیا تھا اس نے اپنے پیروؤں سے بااواز بلند کہا۔

الا لا ترجعوا بعدی ضللاً لا یضرب بعضکم رقاب بعض و ستلقون ربکم فی سئلکم
عن اعمالکم. (بروایت ابوبکرہ)

”ہاں میرے بعد گمراہ نہ ہو جانا کہ خود ایک دوسرے کی گردن مارنے لگو تم کو خدا کے سامنے حاضر ہونا پڑے گا اور وہ تم سے تمہارے اعمال کی باز پرس کرے گا۔“

ظلم و ستم کا ایک عالمگیر پہلو یہ تھا کہ اگر خاندان میں کسی ایک شخص سے کوئی گناہ سرزد ہوتا تو اس خاندان کا ہر شخص اس جرم کا قانونی مجرم سمجھا جاتا تھا اور اکثر اصلی مجرم کے روپوش یا فرار ہو جانے کی صورت میں بادشاہ کا اس خاندان میں سے جس پر قابو چلتا تھا اس کو سزا دیتا تھا۔ باپ کے جرم میں بیٹے کو سولی دی جاتی تھی اور بیٹے کے جرم کا خمیازہ باپ کو اٹھانا پڑتا تھا۔ یہ سخت ظالمانہ قانون تھا جو مدت سے دنیا میں حکمران تھا۔ اگرچہ قرآن مجید نے ﴿لَا تَزِرُ وَازِرَةٌ وِزْرَ أُخْرَى﴾ (الانعام: ۱۶۴) کے وسیع قانون کی رو سے اس ظلم کی ہمیشہ کے لیے بیخ کنی کر دی تھی۔ لیکن اس وقت جب دنیا کا آخری پیغمبر ایک نیا نظام سیاست ترتیب دے رہا تھا۔ اس اصول کو فراموش نہیں کر سکتا تھا۔ آپ ﷺ نے فرمایا۔

الا لا یجنی جان الا علی نفسه الا لا یجنی جان علی ولده و لا مولود علی والدہ
(ابن ماجہ و ترمذی)

”ہاں مجرم اپنے جرم کا آپ ذمہ دار ہے ہاں باپ کے جرم کا ذمہ دار بیٹا نہیں اور بیٹے کے جرم کا جواب

دہ باپ نہیں۔“

عرب کی بد امنی اور نظام ملک کی بے ترتیبی کا ایک بڑا سبب یہ تھا کہ ہر شخص اپنی خداوندی کا آپ مدعی تھا اور دوسرے کی ماتحتی اور فرمان برداری کو اپنے لیے ننگ اور عار جانتا تھا۔ ارشاد ہوا۔

ان امر علیکم عبد مجدع اسود یقودکم بکتاب اللہ فاسمعوا لہ و اطیعوا۔ (صحیح مسلم)

”اگر کوئی حبشی ناک بریدہ غلام بھی تمہارا امیر ہو اور وہ تم کو خدا کی کتاب کے مطابق لے چلے تو اس کی اطاعت اور فرمان برداری کرو۔“

ریگستان عرب کا ذرہ ذرہ اس وقت اسلام کے نور سے منور ہو چکا تھا اور خانہ کعبہ ہمیشہ کے لیے ملت ابراہیم کا مرکز بن چکا تھا اور فتنہ پردازانہ قوتیں پامال ہو چکی تھیں اس بنا پر آپ ﷺ نے ارشاد فرمایا۔

الا ان الشیطان قد ایس ان یعبد فی بلدکم هذا ابداً و لکن ستکون لہ طاعة فیما تحقرون من اعمالکم فسیرضی بہ۔ (ابن ماجہ و ترمذی)

”ہاں شیطان اس بات سے مایوس ہو چکا کہ اب تمہارے اس شہر میں اس کی پرستش قیامت تک کی جائے گی لیکن البتہ چھوٹی چھوٹی باتوں میں اس کی پیروی کرو گے اور وہ اس پر خوش ہوگا۔“

سب سے آخر میں آپ ﷺ نے اسلام کے فرض اولین یاد دلانے۔

اعبدوا ربکم فصلوا خمسکم و صوموا شہرکم و اطیعوا اذا امرکم تدخلوا جنة ربکم۔ (مسند احمد ج ۵ ص ۲۵۱ و مستدرک حاکم ج ۱ ص ۳۹۸ ص ۴۷۳)

”اپنے پروردگار کو پوجو پانچوں وقت کی نماز پڑھو مہینہ کے روزے رکھا کرو اور میرے احکام کی اطاعت کرو۔ خدا کی جنت میں داخل ہو جاؤ گے۔“

یہ فرما کر آپ ﷺ نے مجمع کی طرف اشارہ کیا اور فرمایا۔

الاہل بلغت۔ ”کیوں میں نے پیغام خداوندی سنا دیا۔“

سب بول اٹھے ہاں! فرمایا۔

اللہم اشہد۔ ”اے خدا تو گواہ رہنا۔“

پھر لوگوں کی طرف مخاطب ہو کر فرمایا۔

فلیبلغ الشاہد الغائب۔ ”جو لوگ اس وقت موجود ہیں وہ ان کو سنادیں جو موجود نہیں۔“

خطبہ کے اختتام پر آپ ﷺ نے تمام مسلمانوں کو الوداع کہا۔^(۱)

(۱) معلوم ہوتا ہے کہ یہ خطبہ بہت بڑا تھا صحیح مسلم (حج) میں روایت ہے کہ قال قولاً کثیراً۔ آپ ﷺ نے بہت سی باتیں فرمائیں۔ صحیح بخاری (حجۃ الوداع) میں ہے کہ آپ ﷺ نے اس میں دجال کا ذکر بھی فرمایا تھا لیکن یہ تعین نہیں کہ کس دن کے خطبہ میں یہ فرمایا۔ صحیح بخاری باب الخطبہ ایام منی۔

اس کے بعد آپ ﷺ قربان گاہ کی طرف تشریف لے گئے اور فرمایا کہ قربانی کے لیے منیٰ کی کچھ تخصیص نہیں ہے بلکہ منیٰ اور مکہ کی ایک ایک گلی میں قربانی ہو سکتی ہے۔ آپ ﷺ کے ساتھ قربانی کے سواونٹ تھے کچھ تو آپ ﷺ نے خود اپنے ہاتھ سے ذبح کئے اور باقی حضرت علیؓ کے سپرد کر دیئے کہ وہ ذبح کریں اور حکم دیا گوشت پوست جو کچھ ہو سب خیرات کر دیا جائے۔ یہاں تک کہ قصاب کی مزدوری بھی اس سے ادا نہ کی جائے بلکہ الگ سے دی جائے۔

قربانی سے فارغ ہو کر آپ ﷺ نے معمر بن عبد اللہ کو بلوایا اور سر کے بال منڈوائے اور فرط محبت سے کچھ بال خود اپنے دست مبارک سے ابو طلحہؓ انصاری اور ان کی بیوی ام سلیم اور بعض ان لوگوں کو جو پاس^(۱) بیٹھے تھے عنایت فرمائے اور باقی ابو طلحہؓ نے اپنے ہاتھ سے تمام مسلمانوں میں ایک ایک دودھ کر کے تقسیم کر دیئے۔ اس کے بعد آپ ﷺ مکہ معظمہ تشریف لائے خانہ کعبہ کا طواف کیا۔ اس سے فارغ ہو کر چاہ زم زم کے پاس آئے۔ چاہ زم زم سے حاجیوں کو پانی پلانے کی خدمت خاندان عبدالمطلب سے متعلق تھی۔ چنانچہ اس وقت اسی خاندان کے لوگ پانی نکال نکال کر پلا رہے تھے۔ آپ ﷺ نے فرمایا۔ ”یابنی مطلب اگر مجھے یہ خوف نہ ہو تا کہ مجھ کو ایسا کرتے دیکھ کر اور لوگ بھی تمہارے ہاتھ سے ڈول چھین کر خود اپنے ہاتھ سے پانی نکال کر پییں گے تو میں خود اپنے ہاتھ سے پانی نکال کر پیتا۔“

حضرت عباسؓ نے ڈول میں پانی نکال کر پیش کیا۔ آپ ﷺ نے قبلہ رخ ہو کر کھڑے کھڑے پانی پیا۔ پھر یہاں سے منیٰ واپس تشریف لے گئے اور وہیں نماز ظہر ادا فرمائی۔^(۲) بقیہ ایام تشریق یعنی ۱۲ ذی الحجہ تک آپ ﷺ نے مستقل اقامت منیٰ میں فرمائی۔ ہر روز زوال کے بعد رمی جمار کی غرض سے تشریف لے جاتے اور پھر واپس آ جاتے۔ ابوداؤد (باب الخطبہ بمنیٰ) میں ایک حدیث ہے جس سے معلوم ہوتا ہے کہ آپ ﷺ نے ۱۲ ذی الحجہ کو بھی منیٰ میں ایک خطبہ دیا تھا جس کے الفاظ مختصر اُوہی ہیں جو پہلے خطبہ میں گزر چکے ہیں۔ ۱۳ ذی الحجہ کو سہ شنبہ کے دن زوال کے بعد آپ ﷺ نے یہاں سے نکل کر وادی محصب^(۳) میں قیام کیا اور شب کو اسی مقام پر آرام فرمایا۔ پچھلے پہر اٹھ کر مکہ معظمہ تشریف لے گئے اور خانہ کعبہ کا آخری طواف کر کے وہیں صبح کی نماز ادا کی۔ اس کے بعد قافلہ اسی وقت اپنے اپنے مقام کو روانہ ہو گیا اور آپ ﷺ

(۱) صحیح مسلم ابوداؤد۔

(۲) حضرت ابن عمرؓ کی حدیث بخاری و مسلم دونوں میں ہے کہ آپ ﷺ نے ظہر کی نماز حسب دستور اس دن منیٰ میں پڑھی، لیکن حضرت جابرؓ کی جو طویل حدیث قصہ حجۃ الوداع میں ہے اس میں تعیین ہے کہ آپ ﷺ نے مکہ میں نماز ظہر پڑھی، حضرت عائشہؓ کی ایک روایت سے بھی یہی ظاہر ہوتا ہے اس بنا پر محدثین میں ان دونوں قولوں کی باہمی ترجیح اور وجوہ ترجیح میں اختلاف ہے۔ علامہ ابن حزم نے دوسری روایت کو ترجیح دی ہے اور علامہ ابن قیم نے زاد المعاد میں پہلے قول کو مرجح ثابت کیا ہے فریقین کے موازنہ دلائل کے بعد ہم نے ابن قیم کا فیصلہ قبول کیا ہے ”س“۔

(۳) اسی کا دوسرا نام اطح اور خیف بن کنازہ ہے۔

نے مہاجرین و انصار کے ساتھ مدینہ کی طرف مراجعت فرمائی۔ راہ میں ایک مقام خم پڑا جو جحفہ سے تین میل پر ہے یہاں ایک تالاب ہے۔ عربی میں تالاب کو غدیر کہتے ہیں اور اس لیے اس مقام کا نام عام روایتوں میں غدیر خم آتا ہے۔ آپ ﷺ نے یہاں تمام صحابہ کو جمع کر کے ایک مختصر سا خطبہ دیا۔

اما بعد الا ايها الناس فانما انا بشر يوشك ان ياتي رسول الله فاجيب و انا تارك فيكم الثقليين اولهما كتاب الله فيه الهدى و النور فخذوا كتاب الله و استمسكوا به و اهل بيتي اذكر كم الله في اهل بيتي..

”حمد و ثنا کے بعد اے لوگو! میں بھی بشر ہوں، ممکن ہے کہ خدا کا فرشتہ جلد آ جائے اور مجھے قبول کرنا پڑے (یعنی موت) میں تمہارے درمیان دو بھاری چیزیں چھوڑتا ہوں، ایک خدا کی کتاب جس کے اندر ہدایت اور روشنی ہے خدا کی کتاب کو مضبوطی سے پکڑو اور دوسری چیز میرے اہل بیت ہیں میں اپنے اہل بیت کے بارے میں تمہیں خدا کو یاد دلاتا ہوں۔“

آخری جملہ کو آپ ﷺ نے تین دفعہ مکرر فرمایا۔ یہ صحیح مسلم (مناقب حضرت علیؑ) کی روایت ہے، نسائی، مسند امام احمد، ترمذی، طبرانی، طبری، حاکم وغیرہ میں کچھ اور فقرے بھی ہیں جن میں حضرت علیؑ کی منقبت ظاہر کی گئی ہے ان روایتوں میں ایک فقرہ اکثر مشترک ہے۔

من كنت مولاه فعلى مولاه اللهم وال من والاه و عاد من عاداه.

”جس کو میں محبوب ہوں علی بھی اس کو محبوب ہونا چاہیے الہی جو علی سے محبت رکھے اس سے تو بھی محبت رکھو اور جو علی سے عداوت رکھے اس سے تو بھی عداوت رکھو۔“

احادیث میں خاص یہ تصریح نہیں کہ ان الفاظ کے کہنے کی ضرورت کیا پیش آئی؟ بخاری میں ہے کہ اسی زمانے میں حضرت علیؑ یمن بھیجے گئے جہاں سے واپس آ کر وہ حج میں شامل ہوئے تھے۔ یمن میں انہوں نے اپنے اختیار سے ایک ایسا واقعہ کیا تھا جس کو ان کے بعض ہمراہیوں نے پسند نہیں کیا۔ ان میں سے ایک صاحب نے آ کر رسول اللہ ﷺ سے شکایت کی۔ آپ ﷺ نے فرمایا۔ ”علی کو اس سے زیادہ کا حق تھا۔“^(۱) عجب نہیں کہ اس قسم کے شکوک رفع کرنے کے لیے اس موقع پر آپ ﷺ نے یہ الفاظ فرمائے۔

مدینہ کے قریب پہنچ کر ذوالحلیفہ میں شب بسر کی۔ صبح کے وقت ایک طرف سے آفتاب نکلا اور دوسری طرف کو کعبہ نبوی مدینہ منورہ میں داخل ہوا۔ سوا مدینہ پر نظر پڑی تو یہ الفاظ فرمائے۔

الله اكبر لا اله الا الله وحده لا شريك له له الملك و له الحمد و هو على كل

شىء قدير، ائبون تائبون عابدون ساجدون لربنا حامدون صدق الله وعده و

(۱) صحیح بخاری بعث علی الی الیمن والترمدی مناقب حضرت علیؑ۔

نصر عبدہ و ہزم الاحزاب و حدہ۔ (۱)

”خدا بزرگ و برتر ہے اس کے سوا کوئی خدا نہیں کوئی اس کا شریک نہیں۔ بس اسی کی سلطنت ہے اسی کے لیے مدح و ستائش ہے وہ ہر بات پر قادر ہے، لوٹے آ رہے ہیں توبہ کرتے ہوئے فرمان بردارانہ زمین پر پیشانی رکھ کر اپنے پروردگار کی مدح و ستائش میں مصروف ہو کر خدا نے اپنا وعدہ سچا کیا، اپنے بندہ کی نصرت کی اور تمام قبائل کو تہا شکست دی۔“



(۱) حجۃ الوداع کے تمام تر واقعات صحیح بخاری، صحیح مسلم، سنن ابوداؤد و نسائی سے لیے گئے ہیں۔ ہر واقعہ کے لیے ان کتابوں میں کتاب الحج کے مختلف ابواب دیکھو۔

وفات

﴿إِنَّكَ مَيِّتٌ وَإِنَّهُمْ مَيِّتُونَ﴾ (زمر: ۳۰)

ربیع الاول ۱۱ھ مطابق مئی ۶۲۳ء

روحِ قدسی کو عالمِ جسمانی میں اسی وقت تک رہنے کی ضرورت تھی کہ تکمیلِ شریعت اور تزکیہٴ نفوس کا عظیم الشان کام درجہ کمال تک پہنچ جائے۔ حجۃ الوداع میں یہ فرض اہم ادا ہو چکا۔ توحیدِ کامل اور مکارمِ اخلاق کے اصول عملاً قائم کر کے عرفات کے مجمعِ عام میں اعلان کر دیا گیا کہ:

﴿الْيَوْمَ أَكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي﴾ (المائدة: ۳)

”آج کے دن میں نے تمہارے دین کو کامل کر دیا اور نعمتیں پوری کر دیں۔“

سورہٴ فتح کا نزول خاص خاص صحابہ کو آنحضرت ﷺ کے قربِ وفات کی اطلاع دے چکا تھا^(۱) اور آپ ﷺ حکم ربانی ﴿فَسَبِّحْ بِحَمْدِ رَبِّكَ وَاسْتَغْفِرْهُ﴾ (فتح) کے مطابق زیادہ تر اوقات تسبیح و تہلیل میں بسر^(۲) فرماتے تھے آپ ﷺ عموماً ہر سال رمضان مبارک میں دس دن اعتکاف میں بیٹھتے تھے لیکن رمضان ۱۰ھ میں بیس دن اعتکاف میں بیٹھے۔ سال میں ایک دفعہ ماہ رمضان میں آپ ﷺ پورا قرآن ناموسِ اکبر کی زبانی سنتے تھے۔ لیکن وفات کے سال دو دفعہ یہ شرف حاصل ہوا۔^(۳) حجۃ الوداع کے موقع پر مناسک حج کی تعلیم کے ساتھ ساتھ آپ ﷺ نے یہ اعلان بھی فرمایا کہ مجھے امید نہیں کہ آئندہ سال تم سے مل سکوں۔ بعض روایتوں میں یہ الفاظ اس طرح وارد ہوئے ہیں۔ شاید میں اس کے بعد حج نہ کر سکوں۔^(۴) غدیر خم کے خطبوں میں بھی اسی قسم کے لفظ ادا ہوئے۔

غزوہٴ احد کے بیان میں گزر چکا ہے کہ شہدائے احد کے جنازہ کی نماز نہیں پڑھی گئی تھی، تمام غزوات میں صرف غزوہٴ احد ہی ایک ایسا غزوہ ہے جس میں مسلمانوں نے سب سے زیادہ بے کسی کے ساتھ جان دی، اس لیے ان کی یاد آپ ﷺ کے دل میں اس وقت بھی موجود تھی۔

(۱) صحیح بخاری تفسیر اذاجاء۔

(۲) اس قسم کی روایتیں گو طبری، ابن خزمیہ اور ابن مردویہ میں ہیں لیکن مختصراً صحیح بخاری تفسیر اذاجاء میں بھی مذکور ہیں۔

(۳) صحیح بخاری باب الاعتکاف و باب تالیف القرآن۔

(۴) مسلم و ابوداؤد و نسائی، (کتاب الحج)

حجۃ الوداع کے موقع پر تمام مسلمانوں کو اپنے فیض دیدار سے مشرف فرمایا اور ان کو حسرت کے ساتھ الوداع کیا شہدائے احد جو ﴿بَلْ أَحْيَاءُ﴾ (البقرہ: ۱۵۴) کے مژدہ جانفراء سے فیض یاب تھے، آٹھ برس کے بعد آخری دفعہ آپ ﷺ نے ان کو بھی اپنی زیارت سے مشرف کرنا ضروری سمجھا، چنانچہ اسی زمانہ میں ان کی قبر پر تشریف لے گئے اور ان کے لیے دعائے خیر فرمائی اور اس رقت انگیز طریقہ سے ان کو الوداع کیا کہ جس طرح ایک مرنے والا اپنے زندہ اعزہ کو وداع کرتا ہے۔^(۱) اس کے بعد ایک خطبہ دیا جس میں فرمایا: میں تم سے پہلے حوض پر جا رہا ہوں، اس کی وسعت اتنی ہے جتنی ایلہ سے جحفہ تک، مجھ کو تمام دنیا کے خزانوں کی کنجی دی گئی ہے، مجھے خوف نہیں ہے کہ میرے بعد تم شرک کرو گے، لیکن اس سے ڈرتا ہوں کہ دنیا میں مبتلا نہ ہو جاؤ اور اس کے لیے آپس میں کشت و خون نہ کرو، تو پھر اسی طرح ہلاک ہو جاؤ جس طرح تم سے پہلی قومیں ہلاک ہوئیں، راوی کا بیان ہے کہ یہ آخری دفعہ میں نے رسول اللہ ﷺ کو خطبہ دیتے ہوئے سنا۔

غزوات میں گزر چکا ہے۔ کہ حضرت زید بن حارثہ کو حدود شام کے عربوں نے شہید کر ڈالا تھا، آنحضرت ﷺ ان سے اس کا قصاص لینا چاہتے تھے، آغاز علالت سے ایک روز پہلے آپ ﷺ نے اسامہ ابن زید کو مامور کیا کہ وہ فوج لے کر جائیں اور ان شریروں سے اپنے باپ کا انتقام لیں۔^(۲) (۱۸ یا ۱۹) صفر^(۳) ۱۱ھ میں

(۱) صحیح بخاری کتاب الجنائز صحیح مسلم باب اثبات الحوض۔

(۲) واقدی اور ابن اسحاق کا بیان ہے کہ اس غزوہ میں آنحضرت ﷺ نے حضرت ابو بکرؓ کو بھی جانے کا حکم دیا تھا۔ لیکن یہ روایتیں بے سند ہیں۔ اس لیے علامہ ابن تیمیہ نے اس سے شدت کے ساتھ انکار کیا ہے حضرت عمرؓ کے متعلق تو نہیں کہا جاسکتا لیکن حضرت ابو بکرؓ کو آپ نے ایام علالت میں امام نماز مقرر فرمایا اور یہ صحیح روایت سے ثابت ہے اس بنا پر اگر یہ تسلیم بھی کر لیا جائے کہ پہلے حضرت ابو بکرؓ کو جانے کا حکم ہوا تھا تو معلوم ہوتا ہے کہ بعد کو آپ نے مستثنیٰ کر لیا۔

(۳) آنحضرت ﷺ کی ابتدائے مرض کے دن مدت علالت اور تاریخ وفات کی تعیین میں روایات مختلف ہیں، امر مختلف فیہ سے پہلے ان امور کو بتا دینا چاہیے جس پر تمام روایات کا اتفاق ہے۔ اور جن پر گویا محدثین اور ارباب سیر کا اجماع عام ہے اور وہ یہ ہیں (۱) سال وفات ۱۱ھ ہے۔ (۲) مہینہ ربیع الاول کا تھا (۳) یکم سے ۱۲ تک کوئی تاریخ تھی (۴) دو شنبہ کا دن تھا (صحیح بخاری ذکر وفات کتاب الجنائز) زیادہ تر روایات سے یہ ثابت ہوتا ہے کہ آپ کل ۳۳ دن بیمار رہے، اس بنا پر اگر یہ تحقیقی طور پر متعین ہو جائے کہ آپ نے کس تاریخ کو وفات پائی تو تاریخ آغاز مرض بھی متعین کی جاسکتی ہے۔ حضرت عائشہ کے گھر بروایت صحیح ۸ روز (ایک دو شنبہ سے دوسرے تک) بیمار رہے اور یہیں وفات فرمائی اس لیے ایام علالت کی مدت ۸ روز تو یقینی ہے، عام روایات کی رو سے پانچ دن اور چاہئیں اور یہ قرآن سے بھی معلوم ہوتا ہے اس لیے ۱۲ دن مدت علالت صحیح ہے۔ علالت کے ۵ دن آپ ﷺ نے دوسری ازواج کے حجرہ میں بسر فرمائے، اس حساب سے علالت کا آغاز چہار شنبہ سے ہوتا ہے۔

تاریخ وفات کی تعیین میں راویوں کا اختلاف ہے کتب حدیث کا تمام تر دفتر چھان ڈالنے کے بعد بھی تاریخ وفات کی مجھ کو کوئی روایت احادیث میں نہیں مل سکی، ارباب سیر کے ہاں تین روایتیں ہیں یکم ربیع الاول، دوم ربیع الاول اور ۱۲ ربیع الاول۔ ان تینوں روایتوں میں باہم ترجیح دینے کے لیے اصول روایت و درایت دونوں سے کام لینا ہے اور روایت دوم ربیع الاول کی روایت ہشام بن محمد بن سائب کلبی اور ابو جحف کے واسطے سے مروی ہے (طبری ص ۱۵-۱۸) اس روایت کو گوا کثر قدیم مورخوں (مثلاً یعقوبی و مسعودی وغیرہ) نے قبول کیا ہے۔ لیکن محدثین کے نزدیک یہ دونوں مشہور دروغ گوا اور غیر معتبر ہیں۔ یہ روایت واقدی سے بھی ابن سعد و طبری نے نقل ہے

آدھی رات کو آپ ﷺ جنت البقیع میں جو عام مسلمانوں کا قبرستان تھا، تشریف لے گئے وہاں سے واپس تشریف لائے تو مزاج ناساز ہوا، یہ حضرت میمونہ (۱) کی باری کا دن تھا اور روز چہار شنبہ تھا، پانچ دن تک آپ ﷺ اس حالت میں بھی ازراہ عدل و کرم باری باری ایک ایک بیوی کے حجرہ میں تشریف لے جاتے رہے، دو شنبہ کے

← کی ہے (جزء وفات۔) لیکن واقدی کی مشہور ترین روایت جس کو اس نے متعدد اشخاص سے نقل کیا ہے وہ ۱۲ ربیع الاول کی ہے۔ البتہ بہت ہی نے دلائل میں مسند صحیح سلیمان التیمی سے دوم ربیع الاول کی روایت نقل کی ہے (نور النیر اس ابن سید الناس وفات) لیکن کیم ربیع الاول کی روایت ثقہ ترین ارباب سیر موسیٰ بن عقبہ سے اور مشہور محدث امام لیث مصری سے مروی ہے (فتح الباری وفات) امام سہلی نے روض الانف میں اسی روایت کو اقرب الی الحق لکھا ہے (جلد دوم وفات) اور سب سے پہلے امام مذکور ہی نے درایتا اس نکتہ کو دریافت کیا کہ ۱۲ ربیع الاول کی روایت قطعاً ناقابل تسلیم ہے کیونکہ دو باتیں یقینی طور پر ثابت ہیں، روز وفات دو شنبہ کا دن تھا (صحیح بخاری ذکر وفات صحیح مسلم کتاب الصلوٰۃ) اس سے تقریباً تین مہینے پہلے ذی الحجہ ۱۰ھ روز جمعہ سے ۱۲ ربیع الاول ۱۱ھ تک حساب لگاؤ، ذی الحجہ محرم، صفر ان تینوں مہینوں کو خواہ ۲۹، ۲۹، ۳۰، ۳۰، ۳۰ کسی حالت اور کسی شکل سے ۱۲ ربیع الاول کو دو شنبہ کا دن نہیں پڑ سکتا، اس لیے درایتا بھی یہ تاریخ قطعاً غلط ہے۔ دوم ربیع الاول کے حساب سے اس وقت دو شنبہ پڑ سکتا ہے جب تینوں مہینے ۲۹ کے ہوں۔ جب دو پہلی صورتیں نہیں ہیں تو اب صرف تیسری صورت رہ گئی ہے جو کثیر الوقوع ہے۔ یعنی یہ کہ دو مہینے ۲۹ کے اور ایک مہینہ تیس کا لیا جائے اس حالت میں ۲۹ ربیع الاول کو دو شنبہ کا روز واقع ہوگا اور یہی ثقہ اشخاص کی روایت ہے۔ ذیل کے نقشہ سے معلوم ہوگا کہ ۹ ذی الحجہ کو جمعہ ہو تو اوائل ربیع الاول میں اس حساب سے دو شنبہ کس کس دن واقع ہو سکتا ہے۔

نمبر شمار	صورت مفروضہ	دو شنبہ	دو شنبہ	دو شنبہ
۱	ذی الحجہ محرم اور صفر ۳۰ دن کے ہوں	۶	۱۳	
۲	ذی الحجہ محرم اور صفر ۲۹ دن کے ہوں	۲	۹	۱۶
۳	ذی الحجہ ۲۹ محرم ۲۹ اور صفر ۳۰ کا ہو	۱	۸	۱۵
۴	ذی الحجہ ۳۰ محرم ۲۹ اور صفر ۲۹ کا ہو	۱	۸	۱۵
۵	ذی الحجہ ۲۹ محرم ۳۰ اور صفر ۲۹ کا ہو	۱	۸	۱۵
۶	ذی الحجہ ۳۰ محرم ۲۹ اور صفر ۳۰ کا ہو	۷	۱۴	
۷	ذی الحجہ ۳۰ محرم ۳۰ اور صفر ۲۹ کا ہو	۷	۱۴	
۸	ذی الحجہ ۲۹ کا اور محرم و صفر ۳۰ کے ہوں	۷	۱۴	

ان مفروضہ تاریخوں میں سے ۶-۷-۸-۱۳-۱۹-۱۳-۱۵۔ خارج از بحث ہیں کہ علاوہ اور وجوہ کے ان کی تائید میں کوئی روایت نہیں رہ گئی کیم اور دوم تاریخیں دوم تاریخ صرف ایک صورت میں پڑ سکتی ہے جو خلاف اصول ہے کیم تاریخ تین صورتوں میں واقع ہو سکتی ہے اور تینوں کثیر الوقوع ہیں اور روایت ثقات ان کی تائید میں ہیں اس لیے وفات نبوی کی صحیح تاریخ ہمارے نزدیک کیم ربیع الاول ۱۱ھ ہے اس حساب میں فقط رویت ہلال کا اعتبار کیا گیا ہے جس پر اسلامی قمری مہینوں کی بنیاد ہے اصولی فلکی سے ممکن ہے کہ اس پر خدشات وارد ہو سکتے ہوں کتب تفسیر میں تحت آیت ﴿الْيَوْمَ اكْمَلْتُ لَكُمْ دِينَكُمْ﴾ حضرت ابن عباسؓ سے مروی ہے کہ اس آیت کے یوم نزول (۹ ذی الحجہ ۱۰ھ) سے روز وفات تک کے ۸۱ دن ہیں (دیکھو ابن جریر ابن کثیر و بغوی وغیرہ) ہمارے حساب سے ۹ ذی الحجہ ۱۰ھ سے لے کر کیم ربیع الاول تک دو ۲۹ اور ایک مہینہ ۳۰ لے کر جو ہماری مفروضہ صورت ہے پورے ۸۱ دن ہوتے ہیں۔ ابو نعیم نے بھی دلائل میں بسند کیم ربیع الاول تک تاریخ وفات نقل کیا ہے ص ۱۳۶ "س"۔

(۱) ابن سعد و عبدالرزاق بسند صحیح صحیح مسلم باب الامامة۔

دن مرض میں شدت ہوئی تو ازواجِ مطہرات سے اجازت لی کہ حضرت عائشہؓ کے گھر قیام فرمائیں، خلقِ عمیم کی بناء پر اجازت بھی صاف اور اعلانیہ نہیں طلب کی بلکہ پوچھا کہ کل میں کس کے گھر رہوں گا۔ دوسرا دن (دوشنبہ) حضرت عائشہؓ کے یہاں قیام فرمانے کا تھا ازواجِ مطہرات نے مرضی سمجھ کر عرض کی کہ آپ جہاں چاہیں قیام فرمائیں۔^(۱) ضعف اس قدر ہو گیا تھا کہ چلا نہیں جاتا تھا حضرت علیؓ اور حضرت عباسؓ دونوں بازو تھام کر بمشکل حضرت عائشہؓ کے حجرے میں لائے۔

آمدورفت کی قدرت جب تک رہی آپ ﷺ مسجد میں نماز پڑھانے کی غرض سے تشریف لاتے رہے۔ سب سے آخری نماز جو آپ ﷺ نے پڑھائی وہ مغرب^(۲) کی نماز تھی۔ سر میں درد تھا اس لیے سر میں رومال باندھ کر آپ ﷺ تشریف لائے اور نماز ادا کی جس میں سورہ والمرسلات عرفاً قرأت فرمائی عشاء کا وقت آیا تو دریافت فرمایا کہ نماز ہو چکی؟ لوگوں نے عرض کی کہ سب کو حضور ﷺ کا انتظار ہے۔ لگن میں پانی بھروا کر غسل فرمایا پھر اٹھنا چاہا کہ غش آ گیا افاقہ کے بعد پھر فرمایا نماز ہو چکی؟ لوگوں نے پھر وہی پہلا جواب دیا۔ آپ ﷺ نے پھر غسل فرمایا اور پھر جب اٹھنا چاہا تو غش آ گیا افاقہ ہوا تو پھر دریافت فرمایا اور لوگوں نے وہی جواب دیا۔ تیسری دفعہ جسم مبارک پر پانی ڈالا پھر جب اٹھنے کا اردہ کیا تو پھر غشی طاری ہو گئی جب افاقہ ہوا تو ارشاد فرمایا کہ ابو بکر نماز پڑھائیں حضرت عائشہؓ نے معذرت کی کہ یا رسول اللہ! ابو بکر نہایت رقیق القلب ہیں آپ ﷺ کی جگہ ان سے کھڑا نہ ہو جائے گا، آپ ﷺ نے پھر یہی حکم دیا کہ ابو بکر نماز پڑھائیں۔ چنانچہ کئی دن^(۳) تک

(۱) صحیح بخاری ذکروفات ابن سعد نے بروایات صحیحہ نقل کیا ہے کہ آنحضرت ﷺ کی طرف سے حضرت فاطمہ زہراؓ نے اجازت طلب کی تھی۔

(۲) یہ حدیث بخاری و مسلم و ابوداؤد و ترمذی اور نسائی باب القراۃ میں مذکور ہے آئندہ حضرت عائشہؓ کی روایت آئے گی جس میں مذکور ہوگا کہ آخری نماز مسجد میں ظہر کی آپ نے پڑھائی حافظ ابن حجر نے فتح الباری میں ان دونوں میں اس طرح تطبیق دی ہے کہ مغرب کا واقعہ اندرون حجرہ نبوی کا واقعہ ہے جیسا کہ نسائی میں ہے (جلد ۲ ص ۱۴۵) لیکن آگے چل کر حافظ موصوف کی نظر ترمذی کی روایت پر پڑی جس میں مذکور ہے کہ آنحضرت ﷺ نے باہر نکل کر نماز پڑھائی اس کی تاویل ان کو یہ کرنی پڑی کہ اس سے مقصود ہے کہ خواب گاہ سے باہر آ کر (جلد ۳ ص ۲۰۴) لیکن ہمارے نزدیک یہ تاویل صحیح نہیں کہ اول تو حجرہ نبوی میں اتنی جگہ نہ تھی کہ کوئی بڑی جماعت ہو سکے دوسرے یہ کہ خواب گاہ کے علاوہ حجرہ نبوی میں اور جگہ کہاں تھی علاوہ ازیں احادیث میں صلی بنا کے یہی معنی ہر جگہ آئے ہیں کہ عام روایت کا اشارہ ہے آخری نماز مغرب تھی یا ظہر اس کی تطبیق یہ ہے کہ آنحضرت ﷺ کی مسلسل امامت کا انقطاع مغرب کی نماز مذکور پر ہوا جیسا کہ آگے عشاء کی نماز کے ذکر میں آئے گا۔ ظہر کی نماز جو آنحضرت ﷺ نے مسجد میں آ کر ادا فرمائی وہ اتفاق تھی۔ اصل میں امام پہلے سے حضرت ابو بکرؓ تھے آنحضرت ﷺ آ کر بعد کو شریک ہو گئے تھے۔ یہ نماز مسجد میں آپ ﷺ کی آخری نماز تھی۔ بعض صحابہ سے مذکور ہے کہ آخری نماز صبح کی تھی یہ درحقیقت ان کا اپنا واقعہ ہے یعنی آخر بار یہی موقع ملا "س"۔

صحیح بخاری و مسلم میں بروایت حضرت عائشہؓ یہ تخصیص ہے (دیکھو کتاب الصلوٰۃ اور وفات)

(۳) بخاری باب الامتہ ج ۱ ص ۹۴ میں حضرت انسؓ سے مروی ہے کہ تین دن آنحضرت ﷺ نے نماز نہیں پڑھائی اور حضرت ابو بکر نے آپ ﷺ کی قائم مقامی کا آغاز شب جمعہ کی نماز عشاء سے کیا ہے۔ (بخاری و مسلم کتاب الصلوٰۃ) اور اختتام دوشنبہ کی صبح کی ←

حضرت ابو بکرؓ نے نماز پڑھائی۔

واقعہ قرطاس

وفات سے چار دن پہلے (جمعرات) کو آپ ﷺ نے فرمایا کہ دوات کاغذ لاؤ،^(۱) میں تمہارے لیے ایک تحریر لکھ دوں جس کے بعد تم گمراہ نہ ہو گے۔ بعض صحابہ نے لوگوں کو مخاطب کر کے کہا کہ رسول اللہ ﷺ کو مرض کی شدت ہے (اغلبہ الوجع) اور تمہارے پاس قرآن مجید موجود ہے جو ہمارے لیے کافی ہے اس پر حاضرین میں اختلاف پیدا ہوا۔ بعض کہتے تھے کہ تعمیل ارشاد کی جائے۔ بعض کچھ اور کہتے تھے اختلاف اور شور و غل زیادہ ہوا تو بعض نے کہا اہجر استفہموہ خود آپ سے دریافت کر لو لوگ جب پوچھنے لگے تو آپ نے فرمایا۔ ”مجھے چھوڑ دو میں جس مقام میں ہوں وہ اس سے بہتر ہے جس کی طرف تم بلا تے ہو۔“

اس کے بعد آپ ﷺ نے تین وصیتیں فرمائیں۔ ان میں سے ایک یہ تھی کہ کوئی مشرک عرب میں رہنے نہ پائے دوسری یہ کہ سفراء کا اسی طرح احترام کیا جائے جس طرح آپ ﷺ کے زمانہ میں دستور تھا۔ تیسری وصیت راوی کو یاد نہیں رہی^(۲) اسی دن^(۳) ظہر کی نماز کے وقت آپ کی طبیعت کچھ سکون پذیر ہوئی۔ آپ نے حکم دیا کہ پانی کی سات مشکیں آپ ﷺ پر ڈالی جائیں غسل فرما چکے تو حضرت علیؓ اور حضرت عباسؓ تھام کر مسجد میں لائے۔ جماعت کھڑی ہو چکی تھی اور حضرت ابو بکرؓ نماز پڑھا رہے تھے آہٹ پا کر حضرت ابو بکرؓ پیچھے ہٹے۔ آپ ﷺ نے اشارہ سے روکا اور ان کے پہلو میں بیٹھ کر نماز پڑھائی آپ کو دیکھ کر حضرت ابو بکرؓ اور حضرت ابو بکرؓ کو دیکھ کر اور لوگ ارکان ادا کرتے جاتے تھے۔

← نماز پر ہوا (بخاری باب رجح اتھقری فی الصلوۃ ص ۶۰) کل یہ تین دن میں ۷ اوقات کی نمازیں ہوئیں ابن سعد نے واقدی سے بعینہ یہی روایتیں کی ہیں ایک میں ہے کہ ۳ دن امامت کی دوسری میں ہے کہ ۷ اوقات کی ”س“۔

(۱) یہ روایت صحیح بخاری موقع وفات کی ہے صحیح بخاری میں یہ حدیث مختلف ابواب میں مذکور ہے اور ہر جگہ الفاظ میں کچھ اختلاف ہے صحیح مسلم کتاب الوصیۃ میں یہ روایتیں یکجا ہیں جن صحابی نے قلم دوات لانے میں گفتگو کی بخاری میں ان کا نام نہیں لیکن حدیث کی اور کتابوں میں (مثلاً صحیح مسلم) بہ تصریح حضرت عمرؓ کا نام ہے صحیح مسلم میں (ان کے) یہ الفاظ ہیں۔

قد غلب علیہ الوجع و عند کم القرآن حسبنا کتاب اللہ۔ ”آپ کو مرض کی شدت ہے ہمارے پاس قرآن موجود ہے خدا کی کتاب ہمارے لیے کافی ہے۔“

صحیح مسلم کی دوسری روایتوں کے یہ الفاظ ہیں۔

(۲) فقالوا ان رسول اللہ صلی اللہ علیہ وسلم یہجر

”تو لوگوں نے کہا کہ یا رسول اللہ ﷺ بے حواسی (ہجر) کی باتیں کرتے ہیں۔“

(۳) فقالوا ہجر استفہموہ۔

”تو لوگوں نے کہا کیا آپ ﷺ بے حواسی کی باتیں کرتے ہیں آپ سے خود پوچھو تو۔“

اس بنا پر یہ روایت شیعہ و سنی کا بڑا معرکہ آرا میدان بن گئی ہیں۔ شیعہ کہتے ہیں کہ آنحضرت ﷺ حضرت علیؓ کی خلافت کا فرمان ←

آنحضرت صلی اللہ علیہ وسلم کا آخری خطبہ

نماز کے بعد آنحضرت صلی اللہ علیہ وسلم نے ایک خطبہ دیا جو آپ صلی اللہ علیہ وسلم کی زندگی کا سب سے آخری خطبہ تھا، آپ صلی اللہ علیہ وسلم نے فرمایا:-

”خدا نے اپنے ایک بندہ کو اختیار عطا فرمایا ہے کہ خواہ دنیا کی نعمتوں کو قبول کرے یا خدا کے پاس (آخرت) میں جو کچھ ہے اس کو قبول کرے۔ لیکن اس نے خدا ہی کے پاس کی چیزیں قبول کیں۔ یہ سن کر حضرت ابو بکرؓ رو پڑے۔ لوگوں نے ان کی طرف تعجب سے دیکھا کہ آپ صلی اللہ علیہ وسلم تو ایک شخص کا واقعہ بیان کرتے ہیں کہ یہ رونے کی کون سی بات ہے لیکن راز دار نبوت سمجھ چکا تھا کہ وہ بندہ خود محمد رسول اللہ صلی اللہ علیہ وسلم ہیں۔ آپ صلی اللہ علیہ وسلم نے اپنی تقریر کا سلسلہ آگے بڑھایا اور فرمایا سب سے زیادہ میں جس کی دولت اور صحبت کا ممنون ہوں ابو بکرؓ ہیں۔ (۱) اگر میں دنیا میں کسی کو اپنی امت میں سے اپنا دوست بنا سکتا تو ابو بکرؓ کو بناتا، لیکن اسلام کا رشتہ دوستی کے لیے کافی ہے۔ مسجد کے رخ کوئی دریچہ ابو بکرؓ کے دریچہ کے سوا باقی نہ رکھا جائے۔ ہاں تم سے پہلی قوموں نے اپنے پیغمبروں اور بزرگوں کی قبروں کو عبادت گاہ بنا لیا ہے دیکھو تم ایسا نہ کرنا میں منع کر جاتا ہوں۔“

زمانہ علالت میں انصار آپ صلی اللہ علیہ وسلم کی عنایات اور مہربانیوں کو یاد کر کے روتے تھے۔ ایک دفعہ اسی حالت

لکھوانا چاہتے تھے سنی کہتے ہیں کہ آنحضرت صلی اللہ علیہ وسلم کو واقعی تکلیف تھی اور یہ معلوم تھا کہ شریعت کے متعلق کوئی نکتہ باقی نہیں رہا۔ خود قرآن مجید میں ﴿الْيَوْمَ اكْمَلْتُ لَكُمْ﴾ نازل ہو چکی تھی اس لیے حضرت عمرؓ نے آپ کو تکلیف دینا مناسب نہیں سمجھا۔ اگر کوئی ضروری حکم ہوتا تو آنحضرت صلی اللہ علیہ وسلم کسی کے روکنے سے کیونکر رک سکتے تھے اس واقعہ کے بعد چار دن آپ زندہ رہے اس وقت نہ سہی بعد کو لکھوادیا ہوتا اور یہ کیونکر معلوم ہوا کہ آپ صلی اللہ علیہ وسلم کیا لکھوانا چاہتے تھے بخاری میں ہے کہ آپ عبد اللہ بن ابی بکر کو بلا کر حضرت ابو بکرؓ کی خلافت کا فرمان لکھوانا چاہتے تھے پھر آپ نے ضروری نہیں سمجھا اور فرمایا کہ خود خدا اور اہل اسلام ابو بکرؓ کے سوا کسی اور کو یہ خد نہ کریں گے۔ اس اختلاف کے بعد آپ صلی اللہ علیہ وسلم نے لوگوں کو زبانی تین وصیتیں فرمائیں۔ جو ضروری بات آپ صلی اللہ علیہ وسلم کاغذ پر لکھوانا چاہتے تھے ممکن ہے وہ یہی ہوں یا اگر وہ اس کے علاوہ بھی ہوں تو آپ اس کو ان عام وصیتوں کے ساتھ زبانی بھی فرما سکتے تھے۔ اس کے بعد مجمع عام میں جو خطبہ دیا اس میں اس کا اظہار فرما سکتے تھے ”س“۔ مجھ کو احتیاط کرنی چاہیے کہ کتاب تاریخ کی حیثیت سے نکل کر علم کلام کے دائرہ میں نہ آجائے تاہم جو میری ذاتی تحقیق ہے الفاروق میں لکھ چکا ہوں۔

(۱) صحیح بخاری ذکروفات (صحیح مسلم کتاب الوصیۃ)۔

(۲) روایتوں میں بالتصریح یہ مذکور نہیں ہے کہ یہ کس دن کے ظہر کا واقعہ ہے لیکن صحیح مسلم باب النھی عن بناء المساجد علی القبور میں حضرت جناب کی روایت ہے کہ حضرت ابو بکرؓ کی شان میں جو الفاظ آپ نے فرمائے تھے جن کا بیان آگے آتا ہے وہ وفات سے پانچ روز پیشتر فرمائے تھے اور چونکہ مرض الموت کا خطبہ اسی نماز ظہر کے بعد آپ نے فرمایا تھا جیسا کہ صحیح بخاری و صحیح مسلم میں حضرت عائشہ رضی اللہ عنہا کی روایت ہے اس لیے یہ روایت سے پانچ روز پہلے جمعرات کا واقعہ تھا۔ حافظ ابن حجر نے بھی فتح الباری میں یہی فیصلہ کیا ہے۔ ”س“۔

(۱) صحیح بخاری و مسلم مناقب ابی بکرؓ، اخیر نکزاح صحیح مسلم باب النھی عن بناء المساجد علی القبور میں ہے۔

میں حضرت ابو بکرؓ اور حضرت عباسؓ کا گزر ہوا، انہوں نے انصار کو روتے دیکھا تو وجہ دریافت کی، انہوں نے بیان کیا کہ حضور ﷺ کی صحبتیں یاد آتی ہیں۔ ان میں سے ایک صاحب نے جا کر آنحضرت ﷺ سے یہ واقعہ بیان کیا۔ آج اس کی تلافی کا موقعہ تھا۔ اس لیے اس کے بعد آپ ﷺ نے انصار کی نسبت لوگوں کی طرف خطاب کر کے فرمایا۔ یا ایھا الناس میں انصار کے معاملہ میں تم کو وصیت کرتا ہوں۔ عام مسلمان بڑھتے جائیں گے لیکن انصار اس طرح کم ہو کر رہ جائیں گے جیسے کھانے میں نمک، وہ اپنی طرف سے اپنا فرض ادا کر چکے اب تمہیں ان کا فرض ادا کرنا ہے۔ وہ میرے جسم میں (بمنزلہ) معدہ کے ہیں جو تمہارے نفع و نقصان کا متولی ہو (یعنی جو خلیفہ ہو) اس کو چاہیے کہ ان میں جو نیکو کار ہوں ان کو قبول کرے اور جن سے خطا ہوئی ہے ان کو معاف کرے۔^(۱)

اوپر گزر چکا ہے کہ رومیوں کی طرف جس فوج کو بھیجنا آنحضرت ﷺ نے تجویز کیا تھا۔ اس کی سرداری اسامہؓ بن زید کو تفویض فرمائی تھی۔ اس پر لوگوں نے (ابن سعد نے تصریح کی ہے کہ وہ منافقین تھے) شکایت کی کہ بڑے بوڑھوں کے ہوتے تو جوان کو یہ منصب کیوں عطا ہوا۔ آنحضرت ﷺ نے اس مسئلہ کی نسبت ارشاد فرمایا۔ اگر اسامہؓ کی سرداری پر تم کو اعتراض ہے تو اس کے باپ زید کی سرداری پر بھی تم معترض تھے، خدا کی قسم! وہ اس منصب کا مستحق تھا اور وہ مجھے سب سے زیادہ محبوب تھا اور اب اس کے بعد یہ سب سے زیادہ محبوب ہے۔^(۲)

اسلام اور دیگر مذاہب میں ایک نہایت دقیق فرق یہ ہے کہ اسلام شریعت کے تمام احکام کا واضح اور حاکم براہ راست خدائے پاک کو قرار دیتا ہے۔ پیغمبر کا صرف اسی قدر فرض ہے کہ احکام الہی کو اپنے قول و عمل کے ذریعہ سے بندوں تک پہنچادے، چونکہ دوسرے مذاہب میں یہ غلط فہمی شرک و کفر تک منجر ہو چکی تھی اور اس کے نتائج پیش نظر تھے اس لیے ارشاد فرمایا۔

حرام و حلال کی نسبت میری طرف نہ کی جائے۔ میں نے وہی چیز حلال کی ہے جو خدا نے اپنی کتاب میں حلال کی ہے اور وہی چیز حرام کی ہے جو خدا نے حرام کی ہے۔

انسان کی جزا و سزا کی بنیاد خود اس کے ذاتی عمل پر ہے۔ آپ ﷺ نے فرمایا۔

”اے پیغمبر خدا کی بیٹی فاطمہ! اور اے پیغمبر خدا کی پھوپھی صفیہ! خدا کے ہاں کے لیے کچھ کر لو، میں تمہیں خدا سے نہیں بچا سکتا۔“^(۳)

(۱) صحیح بخاری مناقب انصار۔

(۲) صحیح بخاری بعث اسامہ و مناقب زید بن حارثہ۔

(۳) یہ اور اس کے اوپر کی حدیث مسند امام شافعی باب استقبال القبلة کتاب الامام شافعی اور ابن سعد جزا الوقات میں بسند حسن مروی ہے لیکن ان روایتوں میں مذکور ہے کہ صبح کی نماز کے بعد آپ نے یہ فرمایا، لیکن بخاری کے حوالہ سے گزر چکا ہے کہ آپ ﷺ نے ظہر کی نماز میں شرکت فرمائی تھی اور اس کے بعد خطبہ دیا تھا دوسری غلطی مسند اور ابن سعد کی روایتوں میں یہ ہے کہ وہ دو شنبہ کی صبح یعنی روز وقات کا واقعہ اس کو بیان کرتے ہیں۔ حالانکہ بروایت صحیحہ ثابت ہے کہ دو شنبہ کی صبح کو آپ ﷺ نے صرف پردہ اٹھا کر جھانکا تھا اور نہ باہر تشریف لائے اور نہ نماز میں شرکت فرمائی ”س“۔

خطبہ سے فارغ ہو کر آپ حجۃ عائشہؓ میں واپس تشریف لائے۔

آپ ﷺ کو حضرت فاطمہ زہراؓ سے بے حد محبت تھی (اثنائے ثلاث میں) ان کو بلا بھیجا۔ تشریف لائیں تو ان سے کچھ کان میں باتیں کیں۔ وہ رونے لگیں۔ پھر بلا کر کچھ کان میں کہا تو ہنس پڑیں، حضرت عائشہؓ نے دریافت کیا تو کہا ”پہلی دفعہ آپ ﷺ نے فرمایا کہ میں اسی مرض میں انتقال کروں گا۔ جب میں رونے لگی تو فرمایا کہ میرے خاندان میں سب سے پہلے تم ہی مجھ سے آ کر ملو گی۔“ (۱) تو ہنسنے لگی۔

یہود و نصاریٰ نے انبیاء کے مزارات اور یادگاروں کی تعظیم میں جو افراط کی تھی وہ بت پرستی کی حد تک پہنچ گئی تھی، اسلام کا فرض اولین بت پرستی کی رگ و ریشہ کا استیصال کرنا تھا، اس لیے حالت مرض میں جو چیز سب سے زیادہ آپ ﷺ کے پیش نظر تھی یہی تھی۔ اتفاق سے بعض ازواجِ مطہرات نے جو جوشہ ہو آئی تھیں اسی حالت میں وہاں کے عیسائی معبدوں (۲) کا اور ان کے مجسموں اور تصویروں کا تذکرہ کیا۔ آپ ﷺ نے فرمایا ان لوگوں میں جب کوئی نیک آدمی مر جاتا ہے۔ (۳) تو اس کے مقبرہ کو عبادت گاہ بنا لیتے ہیں اور اس کا بت بنا کر اس میں کھڑا کرتے ہیں۔ قیامت کے روز اللہ عزوجل کی نگاہ میں یہ لوگ بدترین مخلوق ہوں گے۔ (۴) عین کرب کی شدت میں جب کہ چادر کبھی منہ پر ڈال دیتے تھے اور کبھی گرمی سے گھبرا کر الٹ دیتے تھے، حضرت عائشہؓ نے زبان مبارک سے یہ الفاظ سنے۔

لعنة الله على اليهود و النصارى اتخذوا قبور انبيائهم مساجد. (۵)

”یہود و نصاریٰ پر خدا کی لعنت ہو، انہوں نے اپنے پیغمبروں کی قبروں کو عبادت گاہ بنا لیا۔“

اسی کرب اور بے چینی میں یاد آیا کہ حضرت عائشہؓ کے پاس کچھ اشرفیاں رکھوائی تھیں دریافت فرمایا کہ عائشہؓ وہ اشرفیاں کہاں ہیں؟ محمد ﷺ خدا سے بدگمان ہو کر ملے گا؟ جاؤ ان کو خدا کی راہ (۶) میں خیرات کر دو۔ وفات سے ایک دن (۷) پہلے (اتوار کو) لوگوں نے دوا پلانی چاہی، چونکہ گوارا نہ تھی، آپ ﷺ نے انکار فرمایا، اسی حالت میں غشی طاری ہو گئی، لوگوں نے منہ کھول کر دوا پلا دی۔ افاقہ کے بعد آپ کو احساس ہوا تو فرمایا کہ سب کو دوا پلائی جائے معلوم ہوا جن لوگوں نے زبردستی دوا پلائی تھی ان میں حضرت عباسؓ شامل نہ تھے، اس لیے وہ اس حکم (۸)

(۱) صحیح بخاری ذکر وفات۔

(۲) کوئی رومن کیتھولک گرجا ہوگا جس میں حضرت عیسیٰ علیہ السلام حضرت مریم اور ولیوں اور شہیدوں کے مجسمے اور تصویریں ہوتی ہیں۔

(۳) جس کو عیسائی سینٹ کہتے ہیں۔

(۴) صحیح بخاری صحیح مسلم باب النبی عن بناء المساجد علی القبور۔

(۵) صحیح بخاری ذکر وفات صحیح مسلم باب مذکور سابق۔

(۶) مسند ابن جنبل ج ۶ ص ۱۴۹ ابن سعد جزء الوفات بروایت متعددہ۔

(۷) ابن سعد وفات۔

(۸) صحیح بخاری ذکر وفات صحیح مسلم (التداوی بالدد)

سے مستثنیٰ رہے محدثین اس واقعہ کو لکھ کر لکھتے ہیں کہ یہ بشریت کا اقتضا تھا۔ یعنی جس طرح بیماریوں میں نازک مزاجی آجاتی ہے آپ ﷺ نے بھی اسی طرح یہ حکم دیا تھا لیکن ہمارے نزدیک تو یہ تک مزاجی نہیں بلکہ لطف طبع تھا۔ مرض میں اشتداد اور تخفیف ہوتی رہتی تھی، جس دن وفات ہوئی (یعنی دو شنبہ کے روز) بظاہر طبیعت کو سکون تھا، حجرہ مبارک مسجد سے ملا ہوا تھا، آپ ﷺ نے (صبح کے وقت) پردہ اٹھا کر دیکھا تو لوگ (فجر کی) نماز میں مشغول تھے دیکھ کر مسرت سے ہنس پڑے، لوگوں نے آہٹ پا کر خیال کیا کہ آپ باہر آنا چاہتے ہیں۔ فرط مسرت سے تمام لوگ بے قابو ہو گئے اور قریب تھا کہ نمازیں ٹوٹ جائیں۔ حضرت ابو بکرؓ نے جو امام تھے چاہا کہ پیچھے ہٹ جائیں آپ ﷺ نے اشارہ سے روکا اور حجرہ شریف میں داخل ہو کر پردے (۱) ڈال دیئے۔ صحیح مسلم میں ہے کہ اس قدر ضعف تھا کہ آپ ﷺ پردے بھی اچھی طرح نہ ڈال سکے۔ (۲) یہ سب سے آخری موقع تھا کہ صحابہ نے جمال اقدس کی زیارت کی۔ حضرت انس بن مالک کہتے ہیں کہ آپ ﷺ کے چہرہ سے یہ معلوم ہوتا تھا کہ مصحف کا کوئی ورق ہے (۳) یعنی سپید ہو گیا تھا۔

دن جیسے جیسے چڑھتا جاتا تھا آپ ﷺ پر بار بار غشی طاری ہوتی تھی اور پھر افاقہ ہو جاتا تھا۔ حضرت فاطمہ زہراؓ یہ دیکھ کر بولیں وا کرب اباہ ہائے میرے باپ کی بے چینی! آپ ﷺ نے فرمایا۔ تمہارا باپ آج کے بعد بے چین نہ ہوگا۔ حضرت عائشہؓ فرماتی ہیں کہ آپ ﷺ جب تندرست تھے تو فرمایا کرتے تھے کہ پیغمبروں کو اختیار دیا جاتا ہے کہ وہ خواہ موت کو قبول کریں یا حیات دنیا کو ترجیح دیں۔ اس حالت میں اکثر آپ ﷺ کی زبان مبارک سے یہ الفاظ ادا ہوتے رہے۔

﴿مَعَ الَّذِينَ أَنْعَمَ اللَّهُ عَلَيْهِمْ﴾ ”ان لوگوں کے ساتھ جن پر خدا نے انعام کیا۔“ اور کبھی یہ فرماتے۔

﴿اللَّهُمَّ فِي الرَّفِيقِ الْأَعْلَى﴾ ”خداوند! بڑے رفیق ہیں۔“

وہ سمجھ گئیں کہ اب صرف رفاقتِ الہی مطلوب ہے۔

وفات سے ذرا پہلے حضرت ابو بکرؓ کے صاحبزادے عبدالرحمن خدمت اقدس میں آئے۔ آپ حضرت

(۱) صحیح بخاری ذکر وفات و کتب صحاح کتاب الصلوٰۃ۔

(۲) صحیح مسلم کتاب الصلوٰۃ ص ۱۶۷۔

(۳) صحیح مسلم باب الصلوٰۃ، حضرت انس بن مالک کی روایت میں جو صحیح مسلم کتاب الصلوٰۃ ص ۱۶۷ میں ہے۔ بیان ہے کہ تین دن کے بعد آپ ﷺ اس وقت صبح کی نماز کے وقت برآمد ہوئے تھے لیکن جماعت میں شریک نہ ہو سکے اور واپس ہو گئے امام شافعی نے کتاب الامام میں اور ابن سعد نے جزء الوقات میں ابن ابی سبرہ سے روایت کی ہے کہ آپ ﷺ اس نماز میں شریک جماعت ہوئے لیکن یہ درحقیقت راوی کا سہو ہے صحیح بخاری و مسلم وغیرہ میں بہ تصریح مذکور ہے کہ آپ ﷺ شریک جماعت نہ ہو سکے اور واپس گئے راوی کو گزشتہ نماز ظہر کا التباس ہوا تین دن کے بعد سے مراد جمعرات کے روز جس دن آپ ﷺ نے خطبہ دیا تھا اس کے بعد سے جمعہ سنیچر اور اتوار کے دن ہیں۔

عائشہ کے سینہ پر سر ٹیک کر لیٹے تھے، عبدالرحمن کے ہاتھ میں مسواک تھی، مسواک کی طرف نظر جما کر دیکھا حضرت عائشہ سمجھیں کہ آپ ﷺ مسواک کرنا چاہتے ہیں۔ عبدالرحمن سے مسواک لے کر دانتوں سے نرم کی اور خدمت اقدس میں پیش کی۔ آپ ﷺ نے بالکل تندرستوں کی طرح مسواک کی۔ آپ ﷺ کی وفات کا وقت قریب آ رہا تھا۔ سہ پہر (۱) تھی، سینہ میں سانس کی گھڑ گھڑاہٹ محسوس ہوتی تھی۔ اتنے میں لب مبارک ہلے تو لوگوں نے یہ الفاظ سنے۔ (۲)

الصَّلَاةُ وَ مَا مَلَكَتْ اَيْمَانُكُمْ. ”نماز اور غلام۔“

پاس پانی کی لگن تھی۔ اس میں بار بار ہاتھ ڈالتے اور چہرہ پر ملتے چادر کبھی منہ پر ڈال لیتے اور کبھی ہٹا دیتے تھے۔ اتنے میں ہاتھ اٹھا کر (انگلی سے اشارہ کیا اور تین دفعہ) فرمایا۔

بل الرفیق الاعلیٰ. ”اب کوئی نہیں بلکہ وہ بڑا رفیق درکار ہے۔“

یہی کہتے کہتے ہاتھ لٹک آئے، آنکھیں پھٹ کر چھت سے لگ گئیں اور روح پاک عالم قدس میں پہنچ گئی۔

اللهم صل علیہ و علی آلہ و اصحابہ صلوة کثیراً کثیراً

تجہیز و تکفین

تجہیز و تکفین کا کام دوسرے دن سہ شنبہ ۲ ربیع الاول کو شروع ہوا۔ اس تاخیر کے متعدد اسباب تھے۔

(۱) عقیدت مندوں کو یقین نہیں آتا تھا کہ حضور ﷺ نے اس دنیا کو الوداع کیا۔ چنانچہ حضرت عمرؓ نے تلوار کھینچ لی کہ جو یہ کہے گا کہ آنحضرت ﷺ نے وفات پائی اس کا سراڑ اداں گا۔

لیکن حضرت ابو بکرؓ آئے اور انہوں نے تمام صحابہ کے سامنے خطبہ دیا کہ حضور ﷺ کا اس جہان سے تشریف لے جانا یقینی تھا اور قرآن مجید کی آیتیں پڑھ کر سنائیں، تو لوگوں کی آنکھیں کھلیں اور اس ناگزیر واقعہ کا یقین آیا۔

(۲) اس کے بعد اتنا وقت نہیں رہا تھا کہ غروب آفتاب سے پہلے تجہیز و تکفین سے فراغت ہو سکے۔

(۳) قبر کنی کا کام غسل و کفن کے بعد شروع ہوا اس لیے دیر تک انتظار کرنا پڑا۔

(۴) جس حجرہ میں آپ نے وفات پائی تھی وہیں لوگ علی الترتیب تھوڑے تھوڑے کر کے جاتے اور نماز جنازہ

ادا کرتے تھے اس لیے بھی بڑی دیر لگی اور سہ شنبہ کا دن گزر کر رات کو فراغت ملی۔ (۳)

تجہیز و تکفین کی خدمت خاص اعزہ و اقارب نے انجام دی۔ فضل بن عباسؓ اور اسامہ بن زیدؓ نے پردہ کیا

(۱) ابن اسحاق نے سیرت میں لکھا ہے کہ دو پہر کو وفات پائی لیکن حضرت انس بن مالک سے بخاری اور مسلم میں روایت ہے کہ آخری یوم یعنی

دوشنبہ کے آخر وقت وفات پائی۔ حافظ ابن حجر نے دو روایتوں میں اسی طرح تطبیق دی ہے کہ دو پہر ڈھل چکی تھی اور سہ پہر کا وقت تھا۔

(۲) ادب المفرد امام بخاری ص ۳۴ مصر، سنن ابی ماجہ کتاب الوصایا اور ابن سعد جزء الوقات، سند صحیح۔

(۳) یہ تمام واقعات صحیح بخاری ذکر وفات کے مختلف ابواب میں مذکور ہیں۔

اور حضرت علیؑ نے غسل دیا۔ حضرت عباسؑ بھی موقع پر موجود تھے اور بعض روایتوں میں ہے کہ ان ہی نے پردہ بھی کیا تھا چونکہ اس شرف میں ہر شخص شریک ہونا چاہتا تھا۔ اس لیے حضرت علیؑ نے اندر سے کواڑ بند کر لیے تھے۔ انصار نے دروازہ پر آواز دی کہ خدا کے لیے ہمارے حقوق کا بھی خیال رکھے رسول اللہ ﷺ کی خدمت گزاری میں ہمارا بھی حصہ ہے۔ حضرت ابو بکرؓ نے جیسا کہ واقدی کا بیان ہے۔ فرمایا کہ رسول اللہ ﷺ میں کس کا حق نہیں ہے اس لئے اگر سب کو اجازت دی گئی تو کام رہ جائے گا لیکن (انصار کے اصرار پر) حضرت علیؑ نے اوس ابن خولی انصاری کو جو اصحاب بدر میں تھے اندر بلا لیا، وہ پانی کا گھڑا بھر بھر کر لاتے تھے، حضرت علیؑ نے جسم مبارک کو سینے سے لگا رکھا تھا۔ حضرت عباسؑ اور ان کے دونوں صاحبزادے قسم اور فضل جسم مبارک کی کروٹیں بدلتے تھے اور اسامہ بن زیدؓ اوپر سے پانی ڈالتے تھے۔^(۱)

کفن کے لیے پہلے جو کپڑا انتخاب کیا گیا تھا، وہ حضرت ابو بکرؓ کے صاحبزادے عبداللہ کی یمن کی بنی ہوئی ایک چادر تھی لیکن بعد کو اتاری گئی۔^(۲) اور تین سوتی سفید کپڑے جو سحول کے بنے ہوئے تھے کفن میں دیئے گئے ان میں قمیص اور عمامہ نہ تھا۔^(۳)

غسل و کفن کے بعد یہ سوال پیدا ہوا کہ آپ کو دفن کہاں کیا جائے؟ حضرت ابو بکرؓ نے کہا نبی جس مقام پر وفات پاتا ہے وہیں دفن بھی ہوتا ہے۔ چنانچہ نعش مبارک اٹھا کر اور بستر الٹ کر حجرہ عائشہؓ میں اسی مقام پر قبر کھودنا تجویز ہوا۔^(۴) حضرت عائشہؓ کہتی ہیں کہ آپ ﷺ کو کسی میدان میں اس لیے دفن نہیں کیا گیا کہ آخری لمحوں میں آپ ﷺ کو یہ خیال تھا کہ لوگ فرط عقیدت سے میری قبر کو بھی عبادت گاہ نہ بنا لیں۔ میدان میں اس کی دار و گیر مشکل تھی۔^(۵) اس لیے حجرہ کے اندر دفن کیا گیا۔

مدینہ میں، صاحب قبر کھودنے میں ماہر تھے، حضرت ابو عبیدہؓ جراح اور ابو طلحہؓ۔ حضرت ابو عبیدہؓ اہل مکہ کے دستور کے مطابق صندوق قبر کھودتے تھے اور ابو طلحہؓ مدینہ کے رواج کے مطابق لحدی۔ لوگوں میں اختلاف پیش آیا کہ کس قسم کی قبر کھودی جائے۔ حضرت عمرؓ نے کہا اختلاف مناسب نہیں۔ دونوں صاحبوں کے پاس آدمی بھیجا

(۱) ابن سعد وغیرہ کی بعض روایتوں میں ہے کہ چہار شنبہ کو تدفین ہوئی۔ لیکن یہ تمام ترکذب اور جھوٹ ہے۔ خود ابن سعد میں صحیح روایتیں یہ ہیں کہ سہ شنبہ کو تدفین ہوئی البتہ چہار شنبہ کی شام شروع ہو گئی تھی۔ ابن ماجہ کی روایت ہے (کتاب الجنائز) فلما فرغوا من جہازہ یوم الثلاثاء جب سہ شنبہ کے دن تجہیز و تکنین سے فرصت ہوئی۔

(۲) طبقات ابن سعد ص ۶۲، ۶۳ جزء الوفات طبری (مختصر ابوداؤد کتاب الجنائز میں بھی ان صاحبوں کے نام ہیں نیز ابن ماجہ کتاب الجنائز)

(۳) صحیح مسلم ص ۲۰ کتاب الجنائز۔

صحیح بخاری و مسلم و ابوداؤد کتاب الجنائز۔

(۴) ابن سعد جزء الوفات بروایات صحیحہ و ابن ماجہ کتاب الجنائز ذکر وفات نبوی۔

(۵) صحیح بخاری کتاب الجنائز باب الوفات۔

جائے۔ (۱) جو پہلے آجائے۔ لوگوں نے اس رائے کو پسند کیا۔ حضرت عباسؓ نے دونوں صاحبوں کے پاس آدمی بھیجے۔ اتفاق یہ کہ حضرت ابو عبیدہؓ گھر پر موجود نہ تھے ابو طلحہؓ آئے اور ان ہی نے مدینہ کے رواج کے مطابق قبر کھودی جو لحدی یعنی بغلی تھی۔ چونکہ زمین نم تھی اس لیے جس بستر پر آپ ﷺ نے وفات پائی تھی وہ قبر میں بچھا دیا گیا۔ جنازہ تیار ہو گیا تو لوگ نماز کے لیے ٹوٹے (جنازہ حجرے کے اندر تھا باری باری سے لوگ تھوڑے تھوڑے کر کے جاتے تھے) پہلے مردوں نے پھر عورتوں نے اور پھر بچوں نے نماز پڑھی لیکن کوئی امام نہ تھا۔ (۲)

جسم مبارک کو حضرت علیؓ، فضل بن عباسؓ، اسامہ بن زیدؓ اور حضرت عبدالرحمن بن عوفؓ نے قبر میں

اتارا۔ (۳)



(۱) ابن ماجہ کتاب الجنائز۔

(۲) ابن سعد بروایت صحیح جزء الوفات۔

(۳) ابوداؤد کتاب الجنائز ابن ماجہ اور ابن سعد میں اسامہ بن زیدؓ اور حضرت عبدالرحمن بن عوفؓ کے بجائے قثم بن عباسؓ اور شقرانؓ (غلام خاص) کے نام ہیں۔ ارباب نظر جانتے ہیں کہ ان دور وایتوں میں ترجیح کس کو ہو سکتی ہے۔

متروکات

آنحضرت ﷺ نے جب انتقال فرمایا تو اپنے مقبوضات و جائیداد میں سے کیا کیا چیزیں ترکہ میں چھوڑیں؟ اس سوال کا جواب تو یہ ہے کہ آپ ﷺ خود اپنی زندگی میں اپنے پاس کیا رکھتے تھے جو مرنے کے بعد چھوڑ جاتے اور اگر کچھ تھا بھی تو اس کے متعلق عام اعلان فرما چکے تھے۔

لانورث ما ترکنا صدقة۔^(۱)

”ہم انبیاء کا وارث نہیں ہوتا جو چھوڑا عام مسلمانوں کا حق ہے۔“

حضرت ابو ہریرہؓ کی روایت ہے کہ آنحضرت ﷺ نے فرمایا کہ میرے وارث اشرفی بانٹ کر نہیں پائیں گے۔ یعنی نہ ہوگی نہ پائیں گے۔ چنانچہ یاد ہوگا کہ وفات کے وقت چند دینار حضرت عائشہؓ کے پاس امانت تھے آپ ﷺ نے اسی وقت نکلوا کر خیرات کر دیئے۔

عمرو بن حویرث سے جو ام المومنین جویریہؓ کے بھائی تھے۔ بخاری میں روایت ہے۔

ما ترک رسول اللہ صلی اللہ علیہ وسلم عند موتہ درہمًا و لا دینارًا و لا عبدًا و لا امة و لا شیئًا الا بغلته البیضاء و سلاحہ و ارضًا جعلها صدقة۔^(۲)

”آنحضرت ﷺ نے مرتے وقت کچھ نہ چھوڑا نہ درہم نہ دینار نہ غلام نہ لونڈی اور نہ کچھ اور صرف اپنا سفید خچر اور ہتھیار اور کچھ زمین جو عام مسلمانوں پر صدقہ کر گئے۔“

ابوداؤد میں حضرت عائشہؓ کی روایت ہے۔

ما ترک رسول اللہ صلی اللہ علیہ وسلم دینارًا و لا درہمًا و لا بعیرًا و لا شاة۔

”آنحضرت ﷺ نے نہ دینار چھوڑا نہ درہم نہ اونٹ نہ بکری۔“

بہر حال متروکات میں اگر تھیں تو یہی تین چیزیں تھیں، کچھ زمین، سواری کے جانور اور ہتھیار۔

زمین

حضرت عمرو بن حویرث نے جس زمین کا ذکر کیا ہے وہ مدینہ خیبر اور فدک کے چند باغ تھے مدینہ کی جائیداد سے بنو نضیر کی جائیداد مراد ہے یا مخزوم نام ایک یہودی نے ۳ھ میں (غزوہ احد کے موقع پر) آنحضرت ﷺ کو

(۱) یہ فقرہ تمام حدیث کی کتابوں میں ہے بخاری میں متعدد مقامات میں ہے۔ کتاب الوصایا، کتاب الفرائض، باب فرض الخمس۔

(۲) صحیح بخاری کتاب الوصایا۔

چند باغ و صیبتہ بہہ کیے تھے۔ وہ مراد ہیں، لیکن صحیح روایتوں سے ثابت ہے کہ آنحضرت ﷺ نے یہ باغ اسی وقت مستحقین کو تقسیم کر دیئے تھے۔ (۱)

فدک اور خیبر کی نسبت ابتداء ہی سے شیعہ اور اہل سنت میں اختلاف ہے۔ شیعہ کہتے ہیں کہ یہ آپ کی ذاتی جائیداد تھی اور وراثت کے طور پر اہل بیت میں تقسیم ہونی چاہیے تھی، اہل سنت کہتے ہیں کہ یہ بطور ولایت اسلامی آپ کے قبضہ میں تھی اور ذاتی ہو بھی تو آپ نے خود فرما دیا تھا کہ ہمارا جو تر کہ ہو وہ صدقہ ہے۔

اصل یہ ہے کہ یہ اختلاف خود صحابہ کے وقت میں پیدا ہو چکا تھا، حضرت عباسؓ (آپ کے چچا) حضرت فاطمہؓ (صاحبزادی) اور اکثر ازواج مطہرات مدعی تھیں کہ اس جائیداد کو بطور وراثت تقسیم ہونا چاہیے۔ حضرت ابو بکرؓ حضرت عمرؓ اور دیگر اکابر صحابہ نے کہا کہ یہ وقف عام ہے۔ آنحضرت ﷺ خود اپنی زندگی میں جس طرح اور جن مصارف میں ان کی آمدنی صرف کرتے تھے اس میں تغیر نہ ہوگا۔ آنحضرت ﷺ نے اپنے زمانہ حیات میں ان تینوں جائیدادوں کی آمدنی مختلف بدوں میں متعین کر دی تھی۔ بنو نضیر کی جائیداد کی آمدنی ناگہانی ضروریات کے لیے مخصوص تھی۔ فدک کی آمدنی مسافروں کے لیے وقف تھی، خیبر کی آمدنی کو آپ تین حصوں میں تقسیم فرماتے تھے۔ دو حصے عام مسلمانوں کے لیے تھے۔ ایک حصہ ازواج مطہرات کو سالانہ مصارف کے لیے ملتا تھا اس میں سے بھی جو بچ جاتا وہ غریب مہاجرین کی اعانت میں کام آتا۔ (۲) آخر میں حضرت عمرؓ نے اپنے زمانہ خلافت میں حضرت علیؓ اور حضرت عباسؓ کے اصرار پر مدینہ کی جائیداد ان دونوں کی تولیت میں دے دی تھی لیکن حضرت علیؓ نے اس پر قبضہ کر لیا تھا۔ خیبر اور فدک حضرت عمرؓ بن عبدالعزیز کے زمانہ تک خلفاء کے ہاتھ میں رہے۔ (۳)

جانور

ارباب سیر نے آپ کے اسپ خاصہ اور مویشی اور دواب کی تفصیل اس طرح لکھی ہے جس سے ایک والی ملک کے اصطبل اور دواب خانہ کا دھوکا ہوتا ہے۔

طبری نے ان تمام جانوروں کے نام اور حالات تفصیل سے لکھے ہیں۔ اگر وہ قابل اعتبار ہوتے تو حقیقت میں نہایت دلچسپ تھے۔ لیکن اس کے متعلق طبری کی جس قدر روایتیں ہیں۔ سب بلا استثناء واقدی سے ماخوذ ہیں پچھلے مصنفین جن میں بڑے بڑے محدثین ہیں مثلاً یحییٰ بن خلیفہ، حافظ عراقی وغیرہ نے بھی یہ تفصیل لکھی ہے اور چونکہ یہ مصنفین اکثر سلسلہ سند نہیں لکھتے۔ اس لیے اکثر لوگ ان کے مستند ہونے کی بناء پر اس واقعہ کو صحیح خیال کرتے ہیں۔ لیکن جب تفتیش کی جاتی ہے تو معلوم ہوتا ہے کہ اس قسم کی تمام روایتوں کا سلسلہ سند واقدی سے

(۱) بخاری باب فرض الخمس میں ہے وصدقۃ بالمدينة یہ ان ہی باغوں کے متعلق ہے۔ تفصیل کے لیے فتح الباری ج ۶ ص ۱۳۰ دیکھو نیز صحیح بخاری میں کتاب المغازی ذکر بنی نضیر۔

(۲) صحیح بخاری کتاب الفرائض۔ یہ صحیح بخاری کے متعدد ابواب میں مذکور ہے۔ (دیکھو کتاب الفرائض)

(۳) سنن ابی داؤد باب صفایا رسول اللہ ﷺ حوالہ مذکور حضرت عمر بن عبدالعزیز نے باغ فدک سادات کو دے دیا تھا۔

آگے نہیں بڑھتا۔

حضرت عائشہؓ کی روایت اوپر گزر چکی ہے۔

ما ترک النبی صلی اللہ علیہ وسلم دیناراً ودرهماً و لا بعیراً و لا شاةً.

”آنحضرت ﷺ نے نہ دینار چھوڑا نہ درہم نہ اونٹ نہ بکری۔“

صحیح بخاری (کتاب الجہاد) میں عمرو بن حویرث (ام المومنین جویریہؓ کے بھائی تھے) سے روایت ہے۔

ما ترک النبی صلی اللہ علیہ وسلم الا بغلته البیضاء و سلاحه و ارضاً ترکھا صدقة.

”آنحضرت ﷺ کچھ نہیں چھوڑا بجز اپنے سفید خچر اور ہتھیار اور ایک زمین کے جو وقف عام ہوگئی۔“

ان روایتوں سے معلوم ہوگا کہ متروکات خاصہ میں صرف ایک جانور تھا۔ ان صحیح اور مسلم روایات کے

ہوتے آنحضرت ﷺ کے اسباب اور دواب کی اتنی بڑی فہرست جو طبری وغیرہ نے درج کی ہے اور جو ایک تاجدار سلطنت کے شایان حال ہے کیونکر تسلیم کی جاسکتی ہے۔

احادیث صحیح کے استقراء سے اس قدر ضرور ثابت ہوتا ہے کہ عمرو بن حویرث کی مختصر فہرست سے زائد

چیزیں بھی آپ کے قبضہ میں آئیں لیکن اس سے عمرو کی روایت پر اثر نہیں پڑسکتا۔ کیونکہ عمرو صرف اس بات کے

مدعی ہیں کہ وفات کے وقت یہی سرمایہ تھا۔ ممکن ہے کہ یہ چیزیں وفات سے پہلے آپ نے حسب عادت ہبہ یا

خیرات کر دی ہوں بہر حال (از روئے روایات صحیحہ مختلف اوقات میں) حسب ذیل جانور آپ کے دائرہ ملک

میں آئے۔

لخیف:- ایک گھوڑا جو ابی بن عباس کے باغ میں بندھتا تھا۔ بخاری نے کتاب الجہاد میں اس کا ذکر کیا ہے۔

عفیرہ:- ایک گدھا تھا۔ حضرت معاذؓ کہتے ہیں کہ آنحضرت ﷺ نے مجھ کو اپنے ساتھ اس پر بٹھایا تھا (بخاری

کتاب الجہاد)

عُضْبَاءُ وَقُصْوَاءُ:- نہایت تیز اونٹنی تھی، قصواء بھی اسی کا نام ہے (طبری ص ۸۴) میں ہے کہ اسی کو آپ نے ہجرت

کے وقت حضرت ابو بکرؓ سے خریدا تھا اور اسی پر سوار ہو کر آپ نے ہجرت فرمائی تھی اور مدینہ پہنچ کر حضرت ابو ایوبؓ

کے مکان کے پاس جا کر بیٹھ گئی تھی۔^(۱) حجۃ الوداع کا خطبہ بھی آپ نے اسی کی پشت پر دیا تھا۔^(۲) یہ ہر معرکہ میں

بازی لے جاتی تھی۔ ایک دفعہ ایک بدو باہر سے آیا۔ اس کی سواری میں ایک اونٹ تھا جو ابھی جوان بھی نہیں ہوا

تھا۔ عضباء کا اس سے مقابلہ ہوا اور وہ آگے نکل گیا۔ صحابہ کو ملال ہوا۔ آپ نے فرمایا کہ۔ یہ خدا کا فرض ہے کہ دنیا

کی کوئی چیز جب سراٹھائے تو اس کو پست کر دے (بخاری باب الجہاد)

(۱) صحیح مسلم ذکر ہجرت۔

(۲) صحیح مسلم والبوداؤد ذکر حجۃ الوداع۔

تیہ:- دُلْدَل جس کا ذکر اکثر روایتوں میں ہے اسی خچر کا نام ہے جس کا ذکر عمر و بن حویرث کی روایت میں ہے چنانچہ بخاری کے شارحین نے تصریح کی ہے یہ خچر مقوقس مصری نے آپ کو تحفہ میں بھیجا تھا۔ صحیح بخاری میں ہے کہ ابن العلاء (رئیس ایلہ) نے بھی آپ کو ایک سفید خچر (غزوہ تبوک کے موقع پر) ^(۱) تحفہ بھیجا تھا۔

غزوہ حنین میں جس سفید خچر پر آپ سوار تھے وہ فروہ بن نفاثہ جدائی نے ہدیثاً بھیجا تھا ارباب سیر نے اس خچر کو دُلْدَل سمجھا ہے لیکن یہ غلط ہے ^(۲) صحیح مسلم میں اس کی تصریح موجود ہے۔ ^(۳)

اسلحہ

اس زہد و قناعت کے ساتھ جہاد کی ضرورت سے توشہ خانہ مبارک میں حسب ذیل سامان تھا۔ نوع و عدد تلواریں تھیں جن کے نام یہ ہیں۔ ماثور، عصب، ذوالفقار، قلعی، تبار، تحف، مخذم، قضیت۔ ماثور و والد ماجد سے میراث میں ملی تھی۔ ذوالفقار بدر میں ہاتھ آئی تھی۔ تلوار کا قبضہ چاندی کا تھا۔ فتح مکہ میں جو تلوار آپ کے ہاتھ میں تھی اس کا قبضہ زریں تھا۔ سات زرہیں تھیں۔ ذات الفضول۔ ذات الوشاخ، ذات الخواشی سعدیہ، فضتہ، تبر، خزنق، ذات الفضول، وہی زرہ تھی جو تیس صاع پر ایک یہودی کے ہاں سال بھر کے لیے آپ نے رہن رکھی تھی ^(۴) زرہیں سب لوہے کی تھیں۔ اگرچہ عرب میں چمڑے کی زرہیں بھی ہوتی تھیں۔ چھ کمائیں تھیں زدراء، ردحاء، صفرا، بیضا، کتوم، شداد۔ کتوم وہ کمان تھی جو غزوہ احد میں ٹوٹ گئی تھی اور آپ نے قتادہ کو دے دی تھی۔ ایک ترکش تھا جس کو کافور کہتے تھے۔ چمڑے کی ایک پٹی تھی جس میں چاندی کے تین حلقے تھے لیکن ابن تیمیہ نے لکھا ہے کہ کسی حدیث سے مجھ کو یہ نہیں پتا لگا کہ آپ نے کبھی پٹی لگائی بھی تھی۔ ایک ڈھال تھی جس کا نام زلوق تھا۔ پانچ برچھیاں تھیں، لوہے کا ایک مغفر تھا جس کا نام موشخ تھا ایک اور مغفر تھا جس کو سبوع کہتے تھے تین جبے تھے جن کو آپ لڑائی میں پہنتے تھے۔ کہتے ہیں کہ ان میں سے ایک دیبائے سبز کا تھا ایک سیاہ علم تھا جس کا نام عقاب تھا اور بھی زرد و سفید علم تھے۔

آثارِ متبرکہ

ان متروکات کے علاوہ بعض یادگاریں بھی تھیں جو لوگوں نے تبرکاً اپنے پاس رکھ چھوڑی تھیں حجۃ الوداع کے موقع پر آپ نے عقیدت مندوں کو موئے مبارک عطا فرمائے تھے جو زیادہ تر حضرت ابو طلحہ انصاری کے ہاتھ آئے تھے۔ ^(۵) حضرت انس بن مالک کے پاس بھی موئے مبارک تھے۔ ان کے پاس دو اور چیزیں تھیں نعلین

(۱) کتاب الجہاد بغلۃ النبی ﷺ۔

(۲) فتح الباری ذکر غزوہ حنین ج ۸ ص ۲۴۔

(۳) باب غزوہ حنین۔

(۴) صحیح بخاری کتاب البیوع، کتاب الرہن۔

(۵) صحیح مسلم حجۃ الوداع۔

مبارک اور ایک لکڑی کا ٹوٹا ہوا پیالہ جو چاندی کے تاروں سے جوڑ دیا گیا تھا۔ ذوالفقار جو حضرت علیؑ کے پاس تھی ان کے بعد ان کے خاندان میں یادگار رہی۔ امام حسینؑ کی شہادت کے بعد وہ حضرت علیؑ بن حسینؑ کے ہاتھ آئی بعض صحابہؓ نے آ کر ان کی خدمت میں عرض کی کہ مجھے ڈر ہے کہ کہیں یہ یادگار آپؑ سے نہ چھن جائے اگر مجھے عنایت ہو تو یہ میری جان کے ساتھ رہے لیکن انہوں نے یہ ایثار گوارا نہ کیا۔

حضرت عائشہ رضی اللہ تعالیٰ عنہا کے پاس وہ کپڑے تھے جن میں آپؑ نے انتقال فرمایا تھا^(۱) استحقاقِ خلافت کی بنا پر خاتم (مہر) اور عصائے مبارک جن کا احادیث میں ذکر ہے پہلے حضرت ابوبکرؓ پھر حضرت عمرؓ اور حضرت عثمانؓ کے قبضہ میں آئے۔ لیکن ان ہی کے عہد میں یہ دونوں چیزیں ضائع ہو گئیں۔ انگوٹھی تو حضرت عثمانؓ کے ہاتھ سے ایک کنویں میں گر گئی اور عصائے مبارک کو ججاہ غفاری^(۲) نے توڑ ڈالا (امام بخاری نے ان آثار مبارک کے ذکر کے لیے ایک خاص باب باندھا ہے)۔^(۳)

مسکن مبارک

آنحضرت ﷺ کم سن تھے کہ والدین کا سایہ سر سے اٹھ گیا۔ اپنے دادا اور چچا کے گھروں میں پرورش پائی اور یہیں سن رشد کو پہنچے پچیس سال کی عمر میں حضرت خدیجہؓ سے شادی کی یہ متیقن طور پر نہیں معلوم کہ اس کے بعد آپؑ نے اپنے موروثی مکان میں اقامت فرمائی یا حضرت خدیجہؓ ہی کے گھر رہے لیکن آپؑ کے حصہ کا ایک پدری مکان مکہ میں موجود تھا جس پر عقیل نے جو آنحضرت ﷺ کے چچا زاد بھائی حضرت علیؑ کے حقیقی بھائی تھے اور اس وقت تک مسلمان نہیں ہوئے تھے قبضہ کر لیا تھا۔ چنانچہ فتح مکہ کے موقع پر جب آپؑ مکہ تشریف لائے تو لوگوں نے پوچھا کہ یا رسول اللہ! آپ کہاں قیام فرمائیں گے؟ کیا اپنے دولت خانہ پر ٹھہریں گے؟ آپؑ نے فرمایا، عقیل نے ہمارے لیے گھر کہاں چھوڑا؟^(۴)

مدینہ منورہ میں تشریف آوری کے بعد چھ مہینے آنحضرت ﷺ حضرت ابویوبؓ انصاری کے گھر قیام فرما رہے اس اثنا میں آپؑ تہا تھے۔ اہل و عیال مکہ ہی میں تھے۔ جب آپؑ نے مسجد نبوی کی بنیاد ڈالی تو اسی کے اطراف میں چھوٹے چھوٹے حجرے تیار فرمائے اور اس وقت آپؑ نے آدمی بھیج کر مکہ سے اہل و عیال کو بلوایا اور ان ہی حجروں میں اتارا۔^(۵)

(۱) صحیح بخاری کتاب الطہارت۔

(۲) ان تمام آثار مذکورہ بالا کا ذکر صحیح بخاری کتاب الخمس میں ہے۔

(۳) خاتم کا ذکر کتاب الخمس کے علاوہ بخاری کی کتاب اللباس میں ہے۔ عصائے مبارک کا حال فتح الباری ج ۶ ص ۱۴۸ سے ماخوذ ہے

”س“

(۴) بخاری فتح مکہ۔

(۵) ابن سعد۔

آخر ایام میں آنحضرت ﷺ کی نوبیویاں تھیں اور الگ الگ حجروں میں رہتی تھیں، جن میں نہ صحن تھا نہ دالان تھے نہ ضرورت کے الگ الگ کمرے تھے ہر حجرہ کی وسعت عموماً چھ سات ہاتھ سے زیادہ نہ تھی دیواریں مٹی کی تھیں جو اس قدر کمزور تھیں کہ ان میں شگاف پڑ گیا تھا۔ ان سے اندر دھوپ آتی تھی، چھت کھجور کی شاخوں اور پتیوں سے چھائی تھی۔ بارش سے بچنے کے لیے بال کے کبل لپیٹ دیئے تھے بلندی اتنی تھی کہ آدمی کھڑا ہو کر چھت کو ہاتھ سے چھولیتا تھا۔ گھر کے دروازوں پر پردہ یا ایک پٹ کا کواڑ ہوتا تھا۔ (۱) آنحضرت ﷺ ہمیشہ باری باری سے ایک ایک شب ایک ایک حجرہ میں بسر فرماتے تھے۔ دن کو عموماً اصحاب کی مجلس میں تشریف رکھتے جو گویا ان حجروں کا صحن پاگھر کی مردانہ نشست گاہ تھی۔

ان حجروں کے علاوہ ایک بالاخانہ بھی تھا جس کو احادیث میں ”مشرَبہ“ کہا گیا ہے ۹ھ میں جب آپ نے ایلاء کیا تھا اور نیز گھوڑے پر سے گر کر چوٹ کھائی تھی تو ایک مہینہ اسی پر اقامت فرمائی تھی اس بالاخانہ پر سامان آرائش کیا تھا۔ ایک چٹائی کا بستر، چمڑے کا ایک تکیہ جس میں کھجور کی چھال بھری ہوئی تھی اور ادھر ادھر چند کھالیں لٹکی ہوئی تھیں۔ (۲)

کاشانہ نبوت گو انوارِ الہی کا مظہر تھا، تاہم اس میں رات کو چراغ تک نہیں ہوتا تھا۔ (۳) گھر کی دنیاوی اور ظاہری آرائش بھی پسندِ خاطر نہ تھی۔ ایک بار حضرت عائشہؓ نے دیواروں پر دھاری دار رنگین کپڑے منڈھے تو آپ سخت ناراض ہوئے اور فرمایا ہم کو اینٹ اور پتھر کو لباس پہنانے کے لیے مال نہیں دیا گیا۔ (۴) یہ حجرہ ہائے مبارک آپ کی وفات کے بعد ازواجِ مطہرات کے قبضہ میں رہے۔ ان میں جب کسی کا انتقال ہو جاتا تو وہ حجرہ ان کے اعزہ کی ملکیت ہو جاتا جن سے حضرت معاویہؓ نے اپنے زمانہ خلافت میں اکثر حجروں کو خرید لیا تھا۔ (۵)

حضرت عمرؓ کے عہد تک یہ تمام حجرے اپنے حال پر قائم رہے۔ حضرت عثمانؓ کے زمانے میں بعض حجرے توڑ کر مسجد نبوی میں داخل کر لیے گئے، تاہم ولید بن عبد الملک کے زمانہ تک بہت سے حجرے باقی تھے۔ ۸۸ھ میں جب حضرت عمر بن عبدالعزیز مدینہ کے والی تھے۔ تمام حجرے بجز حجرہ عائشہؓ کے کہ وہ مدفن نبوی ہے توڑ کر مسجد نبوی میں ملا دیئے گئے ہیں جس دن سے یہ حجرے ٹوٹے ہیں تمام مدینہ میں کھرام مچا ہوا تھا کہ حضور انور ﷺ کی ایک اور یادگار مٹ گئی۔ (۶)

(۱) یہ پوری تفصیل ادب المفرد بخاری باب التطاول فی البیان والبناء میں ہے۔

(۲) ابوداؤد باب امامتہ القاعد

(۳) صحیح بخاری ص ۸۶۹ باب ما کان رسول اللہ صلی اللہ علیہ وسلم یتجو زمن اللباس والبسط۔

(۴) صحیح بخاری ج ۱ ص ۷۳ باب التطوع خلف المرأة۔

(۵) ابوداؤد ج ۲ کتاب اللباس باب فی الصور۔ ابن سعد جز ۱۔

(۶) ابن سعد جز ۱ ج ۱ کتاب اللباس باب فی الصور۔

دایہ

آنحضرت ﷺ کو جو ترکہ والد سے ملا تھا اس میں ایک حبشیہ کنیز بھی تھیں جن کا نام ام ایمنؓ تھا۔ آنحضرت ﷺ کی انایا دایہ (۱) وہی تھیں۔ آنحضرت ﷺ کی وفات تک زندہ رہیں۔ آنحضرت ﷺ ہمیشہ ان کو ماں کہہ کر پکارتے تھے اور جب ان کو دیکھتے تو فرمایا کرتے کہ اب یہی میری خاندان کی یادگار رہ گئی ہیں۔ جب آپؐ نے حضرت خدیجہؓ سے عقد کیا تو ان کو آزاد کر کے حضرت زیدؓ سے جو آپؐ کے متبہی اور محبوب خاص اور حضرت خدیجہؓ کے غلام تھے شادی کر دی۔ اسامہ انہی کے لطن سے تھے۔ آنحضرت ﷺ کے مزاج کا واقعہ جو کتابوں میں منقول ہے کہ ایک عورت نے آنحضرت ﷺ سے ایک اونٹ مانگا۔ آپؐ نے فرمایا میں اونٹ کا بچہ دوں گا بولی کہ بچہ لے کر کیا کروں گی آپؐ نے فرمایا کہ ”جتنے اونٹ ہیں“ اونٹ کے بچے ہی ہوتے ہیں۔ ان ہی کا واقعہ ہے۔

یہ اکثر غزوات میں شریک رہیں جنگ احد میں سپاہیوں کو پانی پلاتیں اور زخمیوں کی مرہم پٹی کرتیں۔ جنگ خیبر میں بھی شریک تھیں۔ (۲)

خدا م خاص

صحابہ میں سے بعض عقیدت مند ایسے تھے جو دنیا کے سب کام کاج چھوڑ کر ہمہ وقت خدمت اقدس میں حاضر رہتے اور خاص خاص کام انجام دیتے ان کے نام حسب ذیل ہیں۔

(۱) حضرت عبداللہ بن مسعودؓ مشہور صحابی ہیں فقہ حنفی کے بانی اول گویا وہی ہیں۔ امام ابوحنیفہؒ کی فقہ کا سلسلہ ان ہی کی روایات اور استنباطات پر منتہی ہوتا ہے، مکہ معظمہ میں قرآن مجید کی اشاعت آنحضرت ﷺ کے ابتدائی زمانے میں ان ہی نے کی۔ ستر سورتیں خود آنحضرت ﷺ کی زبان مبارک سے سن کر یاد کی تھیں۔

یہ آنحضرت ﷺ کے رازدار بھی تھے اور جب آنحضرت ﷺ سفر پر جاتے تو خواب گاہ وضو اور مسواک کا اہتمام ان ہی کے متعلق ہوتا۔ جب آپؐ مجلس سے اٹھتے تو جو تیاں پہناتے، راہ میں آگے آگے عصا لے کر چلتے۔ جب آپؐ کہیں کسی مجلس میں جا کر بیٹھتے تو نعلین مبارک اتار کر رکھ لیتے، پھر اٹھنے کے وقت سامنے لا کر رکھ دیتے۔ جلوت و خلوت میں ساتھ رہتے تھے۔ آنحضرت ﷺ کے اخلاق و عادات کا نمونہ بن گئے تھے۔ (۳)

(۲) حضرت بلالؓ: دنیا ان کو مؤذن کے لقب سے جانتی ہے یہ حبشی نثر اد غلام تھے مکہ میں ایمان لائے تھے اور

(۱) صحیح مسلم باب رواہما جرین الی الانصار من الحجم۔


(۲) یہ تمام حالات طبقات ابن سعد جز ثامن تذکرہ ام ایمن سے ماخوذ ہیں۔

(۳) پوری تفصیل طبقات ابن سعد میں ہے (مجملاً بخاری باب مناقب عبداللہ بن مسعود میں بھی یہ مذکور ہے۔)

جس جوش و خروش سے ایمان لائے تھے اس کا مختصر ذکر آغاز کتاب میں گزر چکا ہے۔ حضرت ابو بکرؓ نے ان کو خرید کر آزاد کر دیا تھا۔ اس وقت سے برابر آنحضرت ﷺ کی خدمت میں رہے آپؐ کا خانگی انتظام ان ہی کے سپرد تھا۔ بازار سے سودا سلف لانا۔ قرض دام لینا، پھر ادا کرنا، مہمانوں کے کھانے پینے کا انتظام کرنا، یہ تمام باتیں ان ہی سے متعلق تھیں۔^(۱)

(۳) حضرت انسؓ بن مالک بھی آپؐ کے خادم خاص تھے۔ آنحضرت ﷺ جب مدینہ تشریف لائے تو وہ نہایت کم سن تھے ان کی ماں خدمت اقدس میں ان کو لائیں اور عرض کیا یا رسول اللہ! یہ میرا بیٹا ہے لائی ہوں کہ خدمت گزاری کرے۔^(۲)

حضرت انسؓ نے دس برس تک آپؐ کی خدمت کی۔ لوگوں کے پاس آنا جانا، چھوٹے چھوٹے کام کرنا، وضو کا پانی لانا، ان کے فرائض تھے۔ چونکہ ابھی کم سن تھے۔ ان کو کام کرنے نہیں آتے تھے۔ لیکن آپؐ نے کبھی ان سے باز پرس نہ فرمائی۔^(۳)



(۱) ابوداؤد ص ۲۷ باب قبول ہدایا المشرکین۔

(۲) صحیح مسلم فضائل انسؓ۔

(۳) ابوداؤد کتاب الادب۔

شمائل

شکل و لباس و طعام و مذاق طبیعت

حلیہ اقدس

آپؐ میانہ قد اور موزوں اندام تھے، رنگ سفید سرخ تھا، پیشانی چوڑی اور ابرو پیوستہ تھے، بینی مبارک درازی مائل تھی، چہرہ ہلکا یعنی بہت پر گوشت نہ تھا۔ دہانہ کشادہ تھا۔ دندان مبارک بہت پیوستہ نہ تھے۔ گردن اونچی سر بڑا اور سینہ کشادہ اور فراخ، سر کے بال نہ بہت پیچیدہ تھے نہ بالکل سیدھے تھے۔ ریش مبارک گھنی تھی، چہرہ کھڑا کھڑا تھا، آنکھیں سیاہ و سرگیں اور پلکیں بڑی بڑی تھیں، شانے پر گوشت اور مونڈھوں کی ہڈیاں بڑی تھیں، سینہ مبارک میں ناف تک بالوں کی ہلکی تحریر تھی، شانوں اور کلائیوں پر بال تھے، ہتھیلیاں پر گوشت اور چوڑی، کلائیوں لمبی اور پاؤں کی ایڑیاں نازک اور ہلکی تھیں۔ پاؤں کے تلوے بیچ سے ذرا خالی تھے نیچے سے پانی نکل جاتا تھا۔^(۱)

صحابہؓ پر آپؐ کے حسن و خوبروئی کا بہت اثر پڑتا تھا، حضرت عبداللہ بن سلام جو پہلے یہودی تھے۔ پہلے پہل جب چہرہ اقدس پر ان کی نظر پڑی ہے تو بولے خدا کی قسم! یہ جھوٹے کا چہرہ نہیں۔^(۲) جابر بن سمرہ ایک صحابی ہیں۔ ان سے کسی نے پوچھا آپؐ کا چہرہ تلوار سا چمکتا تھا۔ بولے ”نہیں ماہ و خورشید کی طرح۔“ یہی صحابی روایت کرتے ہیں کہ ایک شب کو جب مطلق ابر نہ تھا اور چاند نکلا تھا، میں کبھی آپؐ کو دیکھتا اور کبھی چاند کو دیکھتا تھا، تو آپؐ مجھے چاند سے زیادہ خوبرو معلوم ہوتے تھے۔^(۳) حضرت براءؓ صحابی کہتے ہیں کہ میں نے کسی جوڑے والے کو سرخ (خط) کے لباس میں آپؐ سے زیادہ خوبصورت نہیں دیکھا۔^(۴)

آپؐ کے پسینہ میں ایک طرح کی خوشبو تھی۔^(۵) چہرہ مبارک پر پسینہ کے قطرے موتی کی طرح^(۶) ڈھلکتے تھے۔ جسم مبارک کی جلد نہایت نرم تھی، حضرت انسؓ کہتے ہیں کہ آپؐ کا رنگ نہایت کھلتا تھا۔ آپؐ کا پسینہ موتی معلوم ہوتا تھا میں نے دیا اور حریر بھی آپؐ کی جلد سے زیادہ نرم نہیں دیکھے اور مشک و عنبر میں بھی آپؐ کے بدن سے زیادہ خوشبو نہ تھی۔^(۷) عام طور پر مشہور ہے کہ آپؐ کا سایہ نہ تھا، لیکن اس کی کوئی سند نہیں ہے۔

(۱) یہ حلیہ بہ تفصیل شمائل ترمذی و مسند ابن جنبل ج ۱ ص ۱۱۶، ۱۱۷ میں اور مختصر بخاری و مسلم باب صفتہ النبی ﷺ میں بھی ہے۔

(۲) ترمذی ابواب الزہد ص ۴۰۹۔

(۳) مشکوٰۃ باب صفتہ النبی ﷺ بحوالہ مسلم۔

(۴) مشکوٰۃ باب مذکور بحوالہ ترمذی و داری۔

(۵) ایضاً۔

(۶) بخاری واقعاً فک۔

(۷) مشکوٰۃ باب مذکور بحوالہ بخاری و مسلم۔

مہر نبوت

شانوں کے بیچ میں کبوتر کے انڈے کے برابر خاتم نبوت تھی یہ بظاہر سرخ ابھرا ہوا گوشت سا تھا (صحیح مسلم اور) شمائل ترمذی میں حضرت جابر بن سمرہ سے روایت ہے۔

رایت الخاتم بین کتفی رسول اللہ صلی اللہ علیہ وسلم غدة حمراء مثل بیضة الحمامة.

”میں نے آنحضرت ﷺ کے دونوں شانوں کے بیچ میں خاتم کو دیکھا جو کبوتر کے انڈے کے برابر سرخ غده تھا۔“

لیکن ایک اور روایت سے معلوم ہوتا ہے کہ بائیں شانہ کے پاس چند مہاسوں کی مجموعی ترکیب سے ایک مستدیر شکل پیدا ہو گئی تھی اسی کو مہر نبوت کہتے تھے۔^(۱) تمام صحیح روایات کی تطبیق سے یہ ثابت ہوتا ہے کہ دونوں شانوں کے درمیان ایک ذرا ابھرا ہوا گوشت کا حصہ تھا جس پر تل تھے اور بال اگے ہوئے تھے۔

موئے مبارک

سر کے بال اکثر شانے تک لٹکے رہتے تھے۔ فتح مکہ میں لوگوں نے دیکھا تو شانوں پر چارگیسو پڑے تھے، مشرکین عرب بالوں میں مانگ نکالتے تھے، آنحضرت ﷺ چونکہ کفار کے مقابلہ میں اہل کتاب کی موافقت پسند کرتے تھے، ابتداء میں آپ بھی اہل کتاب کی طرح بال چھوٹے ہوئے رکھتے تھے پھر مانگ نکالنے لگے۔ یہ شمائل ترمذی کی روایت ہے۔ معلوم ہوتا ہے کہ جب مشرکین کا وجود نہ رہا تو ان کی مشابہت کا احتمال بھی جاتا رہا۔ اخیر زمانہ میں مانگ نکالنے لگے۔

بالوں میں اکثر تیل ڈالتے تھے اور ایک دن بیچ کنگھی کرتے تھے ریش مبارک میں گنتی کے چند بال سفید ہونے پائے تھے۔

رفقار بہت تیز تھی، چلتے تھے تو معلوم ہوتا تھا کہ ڈھلوان زمیں پر اتر رہے ہیں۔ ضعیف روایتوں میں ہے کہ آنحضرت ﷺ کے سایہ نہ تھا، یعنی زمین پر جسم اقدس کا سایہ نہیں پڑتا تھا۔ لیکن محدثین کے نزدیک یہ روایتیں صحت سے خالی اور ناقابل اعتبار ہیں۔

(۱) صحیح مسلم (باب اثبات النبوة) مشہور ہے کہ پشت پر جو خاتم نبوت تھی اس میں گویا قدرتی طور پر کلمہ طیبہ تحریر تھا یہ بالکل بے سند بات ہے احادیث سے اس کا کوئی ثبوت نہیں۔ محدثین نے تصریح کر دی ہے کہ ان میں سے بعض روایتیں باطل اور بہت سی ضعیف ہیں ابن حجر فرماتے ہیں لم یتثبت منها شیء۔ زرقانی بر مواہب جلد اول ص ۱۸۴ البتہ کلمہ اس نقری خاتم میں منقوش تھا جو انگشت مبارک میں خطوط پر مہر کرنے کی غرض سے آپ پہنا کرتے تھے لوگوں نے غلطی سے اس کو خاتم نبوت کی طرف منسوب کر دیا ”س“۔

گفتگو اور خندہ و تبسم

گفتگو نہایت شیریں اور دلآویز تھی، بہت ٹھہر ٹھہر کر گفتگو فرماتے تھے، ایک ایک فقرہ الگ ہوتا کہ سننے والوں کو یاد رہ جاتا۔ معمول تھا کہ ایک ایک بات کو تین تین دفعہ فرماتے جس بات پر زور دینا ہوتا بار بار اس کا اعادہ فرماتے۔ حالتِ گفتگو میں اکثر نگاہ آسمان کی طرف ہوتی تھی، آواز بلند تھی حضرت ام ہانیؓ سے روایت ہے کہ آنحضرت ﷺ کعبہ میں قرآن پڑھتے تھے اور ہم لوگ گھروں میں پلنگوں پر لیٹے لیٹے سنتے تھے۔^(۱)

حضرت خدیجہؓ کے پہلے شوہر سے ایک صاحبزادے تھے جن کا نام ہند تھا اور وہ نہایت خوش تقریر تھے جس چیز کا بیان کرتے اس کی تصویر کھینچ دیتے۔ حضرت امام حسن علیہ السلام نے ان سے پوچھا آنحضرت ﷺ کیونکر تقریر فرماتے تھے؟ انہوں نے کہا آپ ہمیشہ متفکر رہتے تھے، اکثر چپ رہتے اور بے ضرورت کبھی گفتگو نہ فرماتے ایک ایک فقرہ الگ اور صاف اور واضح ہوتا تھا ہاتھ سے اشارہ کرتے تو پورا ہاتھ اٹھاتے، کسی بات پر تعجب کرتے تو ہتھیلی کا رخ پلٹ دیتے، تقریر میں کبھی ہاتھ پر ہاتھ مارتے۔ بات کرتے کرتے جب کبھی مسرت کی کیفیت طاری ہوتی تو آنکھیں نیچی ہو جاتیں ہنستے بہت کم تھے، ہنسی آتی تو مسکرا دیتے اور یہی آپ کی ہنسی تھی۔^(۲) جریر بن عبداللہ کا بیان ہے کہ کبھی ایسا نہیں ہوا کہ آنحضرت ﷺ نے مجھ کو دیکھا ہو اور مسکرا نہ دیا ہو۔ روایتوں میں آیا ہے کہ کبھی کبھی جب آپ کو زیادہ ہنسی آتی تو داڑھ کے دانت (نواجذ) نظر آنے لگتے، لیکن ابن القیم نے لکھا ہے کہ یہ طرزِ ادا کا مبالغہ ہے درنہ کبھی آپ اس زور سے نہیں ہنستے کہ نواجذ نظر آئیں۔

لباس

لباس کے متعلق کسی قسم کا التزام نہ تھا۔ عام لباس چادر، قمیص اور تہمتھی، پاجامہ کبھی استعمال نہیں فرمایا لیکن امام احمد اور اصحاب سنن اربعہ نے روایت کی ہے کہ آپ نے منیٰ کے بازار میں پاجامہ خریدا تھا۔ حافظ ابن قیم نے لکھا ہے کہ اس سے قیاس ہوتا ہے کہ استعمال بھی فرمایا ہوگا۔ موزوں کی عادت نہ تھی لیکن نجاشی نے جو سیاہ موزے بھیجے تھے آپ نے استعمال فرمائے۔ بظاہر روایت سے معلوم ہوتا ہے کہ وہ چرمی تھے۔ عمامہ کا شملہ کبھی دوش مبارک پر کبھی دونوں شانوں کے بیچ میں پڑا رہتا تھا۔ کبھی تحت الحنک کے طور پر لپیٹ لیتے تھے۔ عمامہ اکثر سیاہ رنگ کا ہوتا تھا۔ عمامہ کے نیچے سر سے لپیٹی ہوئی ٹوپی ہوتی تھی، اونچی ٹوپی کبھی استعمال نہیں فرمائی، عمامہ کے نیچے ٹوپی کا التزام تھا، فرماتے تھے کہ ہم میں اور مشرکین میں یہی امتیاز ہے کہ ہم ٹوپیوں پر عمامہ باندھتے ہیں۔^(۳)

(۱) ابن ماجہ باب ماجاء فی القراءۃ فی الصلوٰۃ اللیل۔

(۲) شمائل ترمذی۔

(۳) ابوداؤد کتاب اللباس۔

چادر

لباس میں سب سے زیادہ یمن کی دھاری دار چادریں ^(۱) پسند تھیں۔ جن کو عربی میں حبرہ کہتے ہیں۔

عبا

بعض اوقات شامی عبا استعمال کی ہے جس کی آستین اس قدر رنگ تھی کہ وضو کرنا چاہا تو چڑھ نہ سکی اور ہاتھ کو آستین سے نکالنا پڑا، نوشیروانی قبا بھی جس کی جیب اور آستینوں پر دیبا کی سنجاف تھی استعمال کی ہے۔

کمبل

جب انتقال ہوا تو حضرت عائشہؓ نے کمبل جس میں پیوند لگے ہوئے تھے اور گاڑھے کی ایک تہہ نکال کر دکھائی کہ ان ہی کپڑوں میں آپؐ نے وفات پائی۔

حلہ حمراء

روایتوں میں آیا ہے کہ آپؐ نے حلہ حمراء بھی استعمال کیا ہے حمراء کے معنی سرخ کے ہیں اس لیے اکثر محدثین نے وہی عام معنی لیے ہیں لیکن ابن القیم نے اصرار کے ساتھ دعویٰ کیا ہے کہ سرخ لباس آپؐ نے کبھی نہیں پہنا اور نہ مردوں کے لیے اس کو جائز رکھتے تھے حلہ حمراء ایک قسم کی یمنی چادر تھی جس میں سرخ دھاریاں بھی ہوتی تھیں اس بناء پر اس کو حمراء کہتے تھے اور یہی کبھی کبھی استعمال کرتے تھے عام محدثین کہتے ہیں کہ اس تخصیص کا کوئی ثبوت نہیں۔ زرقانی میں یہ بحث نہایت تفصیل سے مذکور ہے مختلف روایتوں سے ثابت ہوتا ہے کہ آپؐ نے سیاہ سرخ، سبز، عفرانی ہر رنگ کے کپڑے پہنے ہیں لیکن سفید رنگ بہت مرغوب ^(۲) تھا (بعض اوقات اس قسم کی چادر بھی استعمال فرمائی ہے جس پر کجاوے کی شکل بنی ہوئی تھی) ^(۳) نعلین مبارک اس طرز کے تھے جس کو اس ملک میں چپل کہتے ہیں یہ صرف ایک تلا ہوتا تھا جس میں تسمے لگے ہوتے تھے، پچھونا چڑے کا گدا ہوتا تھا۔ جس میں روئی کے بجائے کھجور کے پتے ہوتے تھے چار پائی بان کی بنی ہوئی تھی جس سے اکثر جسم پر بدھیاں پڑ جاتی تھی۔

انگوٹھی

جب آپؐ نے نجاشی اور قیصر روم کو خط لکھنا چاہا تو لوگوں نے عرض کی کہ سلاطین مہر کے بغیر کوئی تحریر قبول نہیں کرتے اس بنا پر چاندی کی انگوٹھی بنوائی جس میں اوپر تلے تین سطروں محمد رسول اللہ ﷺ لکھا ہوا تھا۔ بعض صحابہؓ سے روایت ہے کہ آپؐ صرف مہر لگانے کے وقت اس کا استعمال فرماتے تھے اور داہنے ہاتھ کی انگلی میں پہنتے

(۱) صحیح بخاری باب اللباس

(۲) ابوداؤد ج ۲ کتاب اللباس مسند ابن حنبل ج ۲۴۹۔

(۳) ابوداؤد ج ۲ کتاب اللباس لیس الصوف والشعر۔

تھے۔

خودوزرہ

لڑائیوں میں زرہ اور مغفر بھی پہنتے تھے۔ احد کے معرکہ میں جسم مبارک پر دوزرہ ہیں تھیں، تلوار کا قبضہ کبھی چاندی کا بھی ہوتا تھا۔

غذا اور طریقہ طعام

اگرچہ ایثار اور قناعت کی وجہ سے لذیذ اور پر تکلف کھانے کبھی نصیب نہ ہوتے یہاں تک کہ (جیسا کہ صحیح بخاری کتاب الاطعمہ میں ہے) تمام عمر آپ نے چپاتی کی صورت تک نہیں دیکھی تاہم بعض کھانے آپ کو نہایت مرغوب تھے۔

مرغوب کھانے

سرکہ، شہد، روغن زیتون، کدو خصوصیت کے ساتھ پسند کرتے، سالن میں کدو ہوتا تو پیالہ میں اس کی قاشیں انگلیوں سے ڈھونڈتے ایک دفعہ ام ہانیؓ کے گھر تشریف لے گئے اور پوچھا کہ کچھ کھانے کو ہے؟ بولیں کہ سرکہ ہے۔ فرمایا کہ جس گھر میں سرکہ ہو اس کو نادار نہیں کہہ سکتے۔ عرب میں ایک کھانا ہوتا ہے جس کو حیس کہتے ہیں۔ یہ گھی میں پیسیر اور کھجور ڈال کر پکایا جاتا ہے، آپ کو یہ بہت مرغوب تھا۔

ایک دفعہ حضرت امام حسین علیہ السلام اور عبداللہ بن عباس ام المؤمنین ام سلمہؓ کے پاس گئے اور کہا آج ہم کو وہ کھانا پکا کر کھلاؤ جو آنحضرت ﷺ کو بہت مرغوب تھا۔ بولیں تم کو وہ کیا پسند آئے گا؟ لوگوں نے اصرار کیا تو انہوں نے جو کا آٹا پیس کر ہانڈی میں چڑھا دیا۔ اوپر سے روغن زیتون اور زیرہ کالی مرچیں ڈالیں، پک گیا تو لوگوں کے سامنے رکھا کہ یہ آپ کی محبوب ترین غذا تھی۔

گوشت کے اقسام میں سے آپ نے دنبہ، مرغ، بٹیر (حباری)، اونٹ، بکری، بھیڑ، گورخر، خرگوش، مچھلی کا گوشت کھایا ہے، دست کا گوشت بہت پسند تھا۔ شمائل ترمذی میں حضرت عائشہؓ کا قول نقل کیا ہے کہ دست کا گوشت فی نفسہ آپ کو چنداں مرغوب نہ تھا۔ بات یہ تھی کہ کئی کئی دن تک گوشت نصیب نہیں ہوتا تھا اس لیے جب کبھی مل جاتا تو آپ چاہتے تھے کہ جلد پک کر تیار ہو جائے۔ دست کا گوشت جلدی گل جاتا ہے اس لیے آپ اسی کی فرمائش کرتے لیکن متعدد روایتوں سے ثابت ہوتا ہے کہ یوں بھی آپ کو یہ گوشت پسند تھا۔

حضرت صفیہؓ کے نکاح میں جب آپ نے ولیمہ کا کھانا کھلانا تھا تو صرف کھجور اور ستوتھا، تربوز کو کھجور کے ساتھ ملا کر کھاتے تھے، پتلی لکڑیاں پسند تھیں، ایک دفعہ معوذ بن عفراء کی صاحبزادی نے کھجور اور پتلی لکڑیاں خدمت میں پیش کیں (بعض اوقات روٹی کے ساتھ بھی کھجور تناول فرمائی ہے)۔

پانی، دودھ، شربت

ٹھنڈا پانی نہایت مرغوب تھا، دودھ کبھی خالص نوش فرماتے، کبھی اس میں پانی ملا دیتے، کشمش، کھجور، انگور، پانی میں بھگو دیا جاتا، کچھ دیر کے بعد وہ پانی نوش جاں فرماتے کھانے کے ظروف میں ایک لکڑی کا پیالہ تھا جو لوہے کے تاروں سے بندھا ہوا تھا۔ روایت میں اسی قدر ہے قرینہ سے معلوم ہوتا ہے کہ ٹوٹ گیا ہوگا، اس لیے تاروں سے جوڑ دیا ہوگا۔

معمولاتِ طعام

دستر خوان پر جو کھانا آتا اگر ناپسند ہوتا تو اس میں ہاتھ نہ ڈالتے، لیکن اس کو برانہ کہتے، جو سالن سامنے ہوتا اسی میں ہاتھ ڈالتے، ادھر ادھر ہاتھ نہ بڑھاتے اور اس سے اوروں کو بھی منع فرماتے کھانا کبھی مسند یا تکیہ پر ٹیک لگا کر نہ کھاتے اور اس کو ناپسند فرماتے، میز یا خوان پر کبھی نہیں کھایا۔ خوان زمین سے کسی قدر اونچی میز ہوتی تھی، عجم اسی پر کھانا رکھ کر کھاتے تھے، چونکہ یہ بھی فخر اور امتیاز کی علامت تھی یعنی امراء اور اہل جاہ کے لیے مخصوص تھی، اس لیے آپ نے اس پر کھانا پسند نہیں فرمایا کھانا صرف انگلیوں^(۱) سے کھاتے، گوشت کو کبھی کبھی چھری سے کاٹ کر بھی کھاتے۔ صحیح بخاری میں یہ روایت موجود ہے۔^(۲) ابوداؤد میں ایک حدیث ہے کہ گوشت چھری سے نہ کاٹو۔ کیونکہ یہ اہل عجم کا شعار ہے لیکن ابوداؤد نے خود اس حدیث کو ضعیف کہا ہے اس حدیث کے راوی ابو معشر صحیح ہیں، جن کی نسبت بخاری نے لکھا ہے کہ وہ منکر الحدیث ہیں ان ہی منکرات میں حدیث مذکور بھی ہے۔^(۳)

خوش لباسی

گو تکلف اور جاہ پسندی سے آپ کو نفرت تھی، لیکن کبھی کبھی آپ نہایت قیمتی اور خوشنما لباس بھی زیب تن فرماتے تھے، حضرت عبداللہ بن عباسؓ جب حرور یہ کے پاس سفیر بنا کر بھیجے گئے تو وہ یمن کے نہایت قیمتی کپڑے پہن کر گئے، حرور یہ نے کہا۔ کیوں ابن عباس یہ کیا لباس ہے؟ بولے کہ تم اس پر معترض ہو، میں نے آنحضرت ﷺ کو بہتر سے بہتر کپڑوں میں دیکھا ہے۔^(۴) حضرت عبداللہ بن عمرؓ نہایت متقشف تھے۔ ایک دفعہ بازار سے ایک شامی حلہ مول لیا۔ گھر پر آ کر دیکھا تو اس میں سرخ دھاریاں تھیں جا کر واپس کر آئے۔ کسی نے یہ واقعہ حضرت اسماء (حضرت عائشہؓ کی بہن سے) کہا انہوں نے آنحضرت ﷺ کا جبہ منگوا کر لوگوں کو دکھایا جس کی جیبوں اور آستینوں اور دامن پر دیبا کی سنجاف تھی^(۵) (بعض امراء و سلاطین نے آنحضرت ﷺ کو بیش قیمت کپڑے ہدیہ

(۱) غذا کے متعلق زیادہ تر واقعات شمالی ترمذی اور زاد المعاد ابن قیم سے ماخوذ ہیں۔

(۲) کتاب الاطعمہ باب القطع بالسکین۔

(۳) قسطلانی شرح صحیح بخاری ج ۲ ص ۲۵۲ مصر۔

(۴) ابوداؤد کتاب اللباس باب لبس الصوف والشعر۔

(۵) ابوداؤد باب الرخصة فی العلم وخط الحریر۔

بیجھے۔ آپ نے قبول فرمایا اور کبھی زیب تن کیے۔

مرغوب رنگ

رنگوں میں زرد رنگ بہت پسند تھا، حدیثوں میں آیا ہے کہ کبھی کبھی آپ تمام کپڑے یہاں تک کہ عمامہ بھی اسی رنگ کا رنگوا کر پہنتے تھے۔^(۱) سفید رنگ بھی بہت پسند تھا فرماتے تھے کہ یہ رنگ سب رنگوں میں اچھا ہے۔

نامرغوب رنگ

سرخ لباس ناپسند فرماتے تھے۔ ایک دفعہ عبداللہ بن عمروؓ سرخ کپڑے پہن کر آئے تو فرمایا یہ کیا لباس ہے؟ عبداللہ نے جا کر آگ میں ڈال دیا آپ نے سنا تو فرمایا کہ جلانے کی ضرورت نہ تھی کسی عورت کو دے دیا ہوتا۔^(۲) عرب میں سرخ رنگ کی مٹی ہوتی ہے جس کو مغرہ کہتے ہیں اس سے کپڑے رنگا کرتے تھے یہ رنگ آپ کو نہایت ناپسند تھا۔ ایک دفعہ حضرت زینبؓ اس سے کپڑے رنگ رہی تھیں۔ آپ گھر میں آئے اور دیکھا تو واپس چلے گئے۔ حضرت زینبؓ سمجھ گئیں کپڑے دھو ڈالے۔ آنحضرت ﷺ دوبارہ تشریف لائے اور جب دیکھ لیا کہ اس رنگ کی کوئی چیز نہیں تب گھر میں قدم رکھا۔^(۳)

ایک دن ایک شخص سرخ پوشاک پہن کر آیا تو آپ نے اس کے سلام کا جواب نہیں دیا۔ ایک دفعہ صحابہؓ نے سواری کے اونٹوں پر سرخ رنگ کی چادریں ڈال دی تھیں۔ آپ نے فرمایا میں یہ دیکھنا نہیں چاہتا کہ یہ رنگ تم پر چھا جائے۔ فوراً صحابہ نہایت تیزی سے دوڑے اور چادریں اتار کر پھینک دیں۔^(۴)

خوشبو کا استعمال

خوشبو آپ کو بہت پسند تھی، کوئی خوشبو کی چیز ہدیہ بھیجتا تو کبھی رد نہ فرماتے۔ ایک خاص قسم کا عطر ہوتا ہے جس کو سک کہتے ہیں۔ یہ ہمیشہ آپ کے استعمال میں رہتا تھا۔ صحابہ کہتے ہیں کہ جس گلی کوچہ سے آپ نکل جاتے وہ معطر ہو جاتا، اکثر فرمایا کرتے مردوں کی خوشبو ایسی ہونی چاہیے کہ خوشبو پھیلے اور رنگ نظر نہ آئے اور عورتوں کی ایسی کہ خوشبو نہ پھیلے اور رنگ نظر آئے۔^(۵)

لطف اور نفاست پسندی

مزارع میں لطف تھی۔ ایک شخص کو میلے کپڑے پہنے دیکھا تو فرمایا کہ اس سے اتنا نہیں ہوتا کہ کپڑے دھولیا

(۱) ابوداؤد باب فی البسوغ۔

(۲) ابوداؤد باب فی الحمرة۔

(۳) ابوداؤد۔

(۴) یہ تمام روایتیں ابوداؤد کتاب اللباس میں ہیں۔

(۵) شمائل ترمذی۔

کرے (۱) ایک دفعہ ایک شخص خراب کپڑے پہنے ہوئے خدمت میں حاضر ہوا۔ آپ نے پوچھا۔ تم کو کچھ مقدور ہے؟ بولا ہاں۔ ارشاد ہوا کہ خدا نے نعمت دی ہے تو صورت سے بھی اس کا اظہار ہونا چاہیے۔ (۲) عرب تہذیب و تمدن سے کم آشنا تھے۔ مسجد میں آتے تو عین نماز میں دیواروں پر یا سامنے زمین پر تھوک دیتے۔ آپ اس کو نہایت ناپسند فرماتے۔ دیواروں پر تھوک کے دھبوں کو خود چھٹری کی نوک سے کھرچ کر مٹاتے ایک دفعہ تھوک کا دھبہ دیوار پر دیکھا تو اس قدر غصہ آیا کہ چہرہ مبارک سرخ ہو گیا۔ ایک انصاری عورت نے دھبہ کو مٹایا اور اس جگہ خوشبو لا کر ملی آپ نہایت خوش ہوئے اور اس کی تحسین کی۔ (۳)

کبھی کبھی مجلس عالی میں خوشبو کی انگلیٹھیاں جلائی جاتیں جن میں اگر اور کبھی کبھی کا فور ہوتا۔ (۴) ایک دفعہ ایک عورت نے حضرت عائشہؓ سے پوچھا کہ خضاب لگانا کیسا ہے؟ بولیں کچھ مضائقہ نہیں۔ لیکن میں اس لیے ناپسند کرتی ہوں کہ میرے حبیب (رسول اللہ ﷺ) کو حنا کی بونا گوار تھی۔ (۵)

اکثر مشک اور عنبر کا استعمال فرماتے۔

ایک شخص کے بال پریشان دیکھے اور فرمایا کہ اس سے اتنا نہیں ہو سکتا کہ بالوں کو درست کرے۔ (۶) ایک دفعہ اون کی چادر اڑھی پسینہ آیا تو اتار کر رکھ دی۔ (۷) ایک دن لوگ مسجد نبوی میں آئے چونکہ مسجد تنگ تھی اور کاروباری لوگ میلے کپڑوں میں چلے آتے تھے پسینہ آیا تو تمام مسجد میں بو پھیل گئی۔ آنحضرت ﷺ نے ارشاد فرمایا کہ نہا کر آتے تو اچھا ہوتا (۸) اسی دن سے غسل جمعہ ایک حکم شرعی بن گیا۔

مسجد نبوی میں جھاڑو دینے کا التزام تھا ام مہجین نام ایک عورت جھاڑو دیا کرتی تھی۔ ابن ماجہ میں روایت ہے۔ کہ آپ نے حکم دیا کہ مساجد میں بچے اور مجنون نہ جانے پائیں اور خرید و فروخت نہ ہونے پائے اور یہ بھی حکم دیا کہ مساجد میں جمعہ کے دن خوشبو کی انگلیٹھیاں جلائی جائیں۔ اہل عرب بدویت کے اثر سے لطافت اور صفائی کا نام نہیں جانتے تھے اس بنا پر اس خاص بات میں آپ کو نہایت اہتمام کرنا پڑا تھا۔

عرب کی عادت تھی اور آج بھی بدویوں میں عموماً پائی جاتی ہے کہ راستہ میں بول و براز کرتے تھے آنحضرت ﷺ اس کو نہایت ناپسند فرماتے اور اس سے منع کرتے تھے۔ احادیث میں کثرت سے روایتیں موجود

(۱) ابوداؤد کتاب اللباس باب ماجاء فی غسل الثوب۔

(۲) ابوداؤد کتاب اللباس۔

(۳) نسائی کتاب المساجد۔

(۴) نسائی صفحہ ۶۴ مطبوعہ نظامی باب الحجور۔

(۵) نسائی صفحہ ۵۹ باب کراہیۃ ریح الحنا۔

(۶) ابوداؤد کتاب اللباس۔

(۷) ایضاً۔

(۸) اس مضمون میں متعدد حدیثیں بخاری شریف (غسل جمعہ) میں باختلاف الفاظ و واقعات مذکور ہیں۔

ہیں کہ آپ نے ان لوگوں پر لعنت کی ہے جو راستہ میں یا درختوں کے سایہ میں بول و براز کرتے ہیں۔ امراء کا دستور ہے کہ کاہلی کی وجہ سے کسی برتن میں پیشاب کر لیا کرتے ہیں اس سے بھی منع فرماتے تھے۔^(۱) عرب میں پیشاب کے بعد استنجا کرنے یا پیشاب سے کپڑوں کے بچانے کا مطلق دستور نہ تھا۔ آپ ایک دفعہ راہ میں جا رہے تھے دو قبریں نظر آئیں۔ فرمایا کہ ان سے ایک پر اس لیے عذاب ہو رہا ہے کہ وہ اپنے کپڑوں کو پیشاب سے محفوظ نہیں رکھتا تھا۔^(۲)

ایک دفعہ آپ مسجد میں تشریف لائے دیواروں پر جاجادھے تھے۔ آپ کے ہاتھ میں کھجور کی ٹہنی تھی اس لیے کھرچ کر تمام دھبے مٹائے۔ پھر لوگوں کی طرف خطاب کر کے غصہ کے لہجہ میں فرمایا۔ کیا تم پسند کرتے ہو کہ کوئی شخص تمہارے سامنے آ کر تمہارے منہ پر تھوک دے۔ جب کوئی شخص نماز پڑھتا ہے تو خدا اس کے سامنے اور فرشتے اس کے داہنے جانب ہوتے ہیں اس لیے انسان کو سامنے یا دائیں جانب تھوکنا نہیں چاہیے۔^(۳)

ایک صحابی نے عین نماز میں (جب کہ وہ امام نماز تھے) تھوک دیا۔ آنحضرت ﷺ دیکھ رہے تھے فرمایا کہ یہ شخص اب نماز نہ پڑھائے۔ نماز کے بعد یہ صاحب خدمت اقدس میں آئے اور پوچھا کہ کیا آپ نے یہ حکم دیا ہے۔ فرمایا کہ ہاں تم نے خدا اور پیغمبر کو اذیت دی۔^(۴) بودار چیزوں مثلاً پیاز، لہسن اور مولیٰ سے نفرت تھی، حکم تھا کہ یہ چیزیں کھا کر لوگ مسجد میں نہ آئیں۔ بخاری میں حدیث ہے کہ جو شخص پیاز، لہسن کھائے وہ ہمارے پاس نہ آئے ہمارے ساتھ نماز نہ پڑھے۔ اپنے زمانہ خلافت میں ایک مرتبہ حضرت عمرؓ نے خطبہ میں کہا کہ تم لوگ پیاز لہسن کھا کر مسجد میں آئے ہو حالانکہ میں نے آنحضرت ﷺ کو دیکھا تھا کہ کوئی شخص یہ چیزیں کھا کر مسجد میں آتا تو آپ حکم دیتے کہ مسجد سے نکال کر بقیع میں پہنچا دیا جائے۔^(۵)

سواری کا شوق

گھوڑے کی سواری آپ کو نہایت مرغوب تھی آپ فرمایا کرتے الخیل معقود فی نوا صیہا الخیر۔ گھوڑوں کے علاوہ گدھے، خچر، اونٹ پر آپ نے سواری فرمائی ہے۔ آپ کے خاص سواری کے گھوڑے کا نام لحیف تھا، گدھے کا نام عفیر اور خچر کا نام دلدل اور تیرہ اور اونٹنی کا نام قصواء اور غضباء تھا۔^(۶)

(۱) ترغیب و ترہیب کتاب الطہارۃ۔

(۲) صحیح بخاری عذاب القبر۔

(۳) ترغیب و ترہیب۔

(۴) ایضاً باب البصاق فی المسجد۔

(۵) مسلم و نسائی و ابن ماجہ۔

(۶) نسائی صفحہ ۵۶۷ باب حب الخیل۔

اسب دوانی

مدینہ سے باہر ایک میدان تھا جس کی سرحد ہباء سے شینۃ الوداع تک ۶ میل تھی۔ یہاں گھوڑ دوڑ کی مشق کرائی جاتی تھی۔ گھوڑے جو مشق کے لیے تیار کرائے جاتے تھے ان کی تیاری کا طریقہ یہ تھا کہ پہلے ان کو خوب دانہ گھاس کھلاتے تھے۔ جب وہ موٹے تازے ہو جاتے تو ان کی غذا کم کرنی شروع کرتے اور گھر میں باندھ کر چار جامہ کتے، پسینہ آتا اور خشک ہوتا۔ روزانہ یہ عمل جاری رہتا۔ رفتہ رفتہ جس قدر گوشت چڑھ گیا تھا خشک ہو کر ہلکا پھلکا، چھیریرا بدن نکل آتا، یہ مشق چالیس دن میں ختم ہوتی۔

آنحضرت ﷺ کی سواری کا ایک گھوڑا تھا جس کا نام سنجہ تھا۔ ایک دفعہ اس کو آپ نے بازی میں دوڑایا، اس نے بازی جیتی آپ کو خاص مسرت ہوئی۔^(۱)

گھوڑ دوڑ کا اہتمام حضرت علیؓ کے سپرد تھا۔ انہوں نے اپنی طرف سے سے سراقہ بن مالک کو یہ خدمت سپرد کی اور اس کے چند قاعدے مقرر کیے جن کی تفصیل حسب ذیل ہے۔^(۲)

(۱) گھوڑوں کی صفیں قائم کی جائیں اور تین دفعہ پکار دیا جائے کہ جس کو لگام درست کرنی یا بچہ کو ساتھ رکھنا یا زین الگ کر دینی ہو الگ کر لے۔

(۲) جب کوئی آواز نہ دے تو تین دفعہ تکبیریں کہی جائیں، تیسری تکبیر پر گھوڑے میدان میں ڈال دیئے جائیں۔

(۳) گھوڑے کے کان آگے نکل جائیں تو سمجھ لیا جائے کہ وہ آگے نکل گیا۔

حضرت علیؓ خود میدان کے انتہائی سرے پر بیٹھ جاتے اور ایک خط کھینچ کر دو آدمیوں کو دونوں کناروں پر کھڑا کر دیتے۔ گھوڑے ان ہی دونوں کے درمیان سے ہو کر نکلتے۔

اونٹوں کی دوڑ بھی ہوتی، آنحضرت ﷺ کی خاص سواری کی ناقہ ہباء ہمیشہ بازی لے جاتی۔ ایک دفعہ ایک بدواونٹ پر سوار آیا اور مسابقت میں عضبا سے نکل گیا۔ تمام مسلمانوں کو سخت صدمہ ہوا۔ آنحضرت ﷺ نے فرمایا کہ خدا پر حق ہے کہ دنیا کی جو چیز گردن اٹھائے اس کو نیچا دکھائے۔^(۳)

رنگوں میں صندلی، مشکئی اور کمیت بہت پسند تھا۔^(۴) گھوڑوں کی دم کاٹنے سے منع فرمایا کہ مکھی ہانکنے کا مور چھل ہے۔^(۵)

(۱) دارقطنی ج ۲ (کتاب السبق بین الخیل۔ مسند احمد اور بیہقی میں بھی یہ واقعہ مذکور ہے)

(۲) یہ پوری تفصیل دارقطنی ص ۵۵۳، ۵۵۴۔ کتاب السبق بین الخیل میں ہے۔ لیکن محدثانہ حیثیت سے یہ روایت ضعیف ہے۔

(۳) صحیح بخاری ونسائی ودارقطنی و مسند احمد عن انس باب الربان؛ السابق۔

(۴) نسائی مطبوعہ نظامی ص ۵۶۷ باب ما یستحب من مشیۃ الخیل۔

(۵) کتب سنن کتاب الادب۔

معمولات

ترمذی نے شمائل میں حضرت علیؑ سے روایت کی ہے کہ آنحضرت ﷺ نے اپنے اوقات کے تین حصے کر دیئے تھے ایک عبادت الہی کے لیے دوسرا عام خلق کے لیے اور تیسرا اپنی ذات کے لیے۔

صبح سے شام تک کے معمولات

معمول تھا کہ نماز فجر پڑھ کر (جانماز پر) آلتی پالتی مار کر بیٹھ جاتے یہاں تک کہ آفتاب اچھی طرح نکل آتا۔^(۱) اور یہی وقت دربار نبوت کا ہوتا۔ لوگ پاس آ کر بیٹھتے اور آپ ان کو مواعظ و نصائح تلقین فرماتے۔^(۲) اکثر صحابہ سے پوچھتے کہ کسی نے کوئی خواب دیکھا ہے؟ کسی نے دیکھا ہوتا تو عرض کرتے۔ آپ اس کی تعبیر بیان فرماتے،^(۳) کبھی خود اپنا خواب بیان فرماتے۔^(۴) اس کے بعد ہر قسم کی گفتگو ہوتی۔ لوگ جاہلیت کے قصے بیان کرتے، شعر پڑھتے، ہنسی خوشی کی باتیں کرتے۔ آنحضرت ﷺ صرف مسکرا دیتے۔^(۵) اکثر اسی وقت مال غنیمت اور وظائف و خراج وغیرہ کی تقسیم فرماتے۔^(۶)

بعض روایتوں میں ہے کہ جب دن کچھ چڑھ جاتا تو چاشت کی کبھی چار، کبھی آٹھ رکعت نماز ادا فرماتے۔ گھر جا کر گھر کے دھندے میں مشغول رہتے، پھٹے کپڑوں کو سیتے، جو تانٹوٹ جاتا تو اپنے ہاتھ سے گانٹھ لیتے۔ دودھ دوہتے۔^(۷)

نماز عصر پڑھ کر ازواج مطہرات میں سے ایک ایک کے پاس جاتے اور ذرا ذرا دیر ٹھہرتے، پھر جس کی باری ہوتی وہیں رات بسر فرماتے، تمام ازواج مطہرات وہیں جمع ہو جاتیں، عشاء تک صحبت رہتی^(۸) پھر نماز عشاء کے لیے مسجد میں تشریف لے جاتے اور واپس آ کر سو رہتے۔ ازواج رخصت ہو جاتیں۔ نماز عشاء کے بعد بات چیت کرنی ناپسند فرماتے۔^(۹)

(۱) صحیح مسلم باب تیسرہ ﷺ والبودا و دس ۳۱۸۔

(۲) جامع ترمذی۔

(۳) صحیح مسلم کتاب التعمیر۔

(۴) صحیح بخاری کتاب التعمیر۔

(۵) نسائی باب قعود الامام فی مصلیہ۔

(۶) بخاری اور حدیث کی کتابوں میں متعدد جزئی واقعات مذکور ہیں۔

(۷) صحیح بخاری باب ما یكون الرجل فی مہنتہ۔ مسند ابن جنبل و مسند عائشہ۔

(۸) صحیح مسلم باب القسم بین الزوجات۔

(۹) بخاری صلوٰۃ العشاء۔

خواب

عام معمول یہ تھا کہ آپ اول وقت نماز عشاء پڑھ کر آرام فرماتے تھے سوتے وقت التزائم قرآن مجید کی کوئی سورت (بنی اسرائیل، زمر، حدید، حشر، صف، تغابن، جمعہ) پڑھ کر سوتے، شمال ترمذی میں ہے کہ آرام فرماتے وقت یہ الفاظ فرماتے۔

((اللَّهُمَّ بِاسْمِكَ اموت و احيى))

”خدا یا تیرا نام لے کر مرتا ہوں اور زندہ رہتا ہوں۔“

جاگتے تو فرماتے۔

((الحمد لله الذي احيانا بعد ما اماتنا و اليه النشور))

”اس خدا کا شکر جس نے موت کے بعد زندہ کیا اور اسی کی طرف حشر ہوگا۔“

آدھی رات یا پہر رات رہے جاگ اٹھتے، مسواک ہمیشہ سرہانے پر رہتی تھی، اٹھ کر پہلے مسواک فرماتے پھر وضو کرتے اور عبادت میں مشغول ہوتے۔ آپ کی سجدہ گاہ^(۱) آپ کے سرہانے ہوتی تھی۔ ہمیشہ کروٹ اور دایاں ہاتھ اونچا کر کے چہرہ اس پر ٹیک کر سوتے کہ گہری نیند آجائے۔ نیند میں کسی قدر خراٹے کی آواز آتی تھی۔ بچھونے میں کوئی التزام نہ تھا، کبھی معمولی بستر پر کبھی کھال پر، کبھی چٹائی اور کبھی خالی زمین پر آرام فرماتے۔^(۲)

عبادتِ شبانہ

آنحضرت ﷺ کے خانگی معمولات اور اوراد سے حضرت عائشہ کے برابر کوئی واقف نہ تھا ان سے مروی ہے کہ جب سورہ منزل کی ابتدائی آیتیں نازل ہوئیں تو آپ نے اس قدر نمازیں پڑھیں کہ پاؤں پرورم آ گیا۔ بارہ مہینے تک باقی آیتیں رکی رہیں۔ سال بھر کے بعد جب بقیہ آیتیں اتریں تو قیام لیل جو اب تک فرض تھا نفل رہ گیا۔

شب کو آٹھ رکعت متصل پڑھتے جن میں صرف آٹھویں رکعت میں قعدہ کرتے پھر ایک اور رکعت پڑھتے اور اس میں بھی جلسہ کرتے، پھر دو رکعت اور ادا کرتے، اس طرح گیارہ رکعتیں ہو جاتیں۔ لیکن جب عمر زیادہ ہو گئی اور جسم ذرا بھاری ہو گیا تو سات رکعتیں پڑھتے جن کے بعد دو رکعتیں اور ادا کرتے، کبھی کبھی رات کو اتفاقاً نیند کا غلبہ ہوتا اور اس معمول میں فرق آتا تو دن میں ۱۲ رکعتیں پڑھ لیتے تھے۔^(۳)

(۱) یعنی سجدہ کا مقام جہاں بحالت نماز آپ سجدہ کرتے تھے۔ ”س“۔

(۲) یہ پوری تفصیل زرقانی میں حدیث کی متعدد کتابوں کے حوالے سے مذکور ہے۔

(۳) سنن ابوداؤد باب صلوة اللیل۔

ابوداؤد میں حضرت عائشہ سے ایک اور روایت ہے اس کے الفاظ یہ ہیں۔
عشاء کی نماز جماعت سے پڑھ کر گھر میں چلے آتے اور یہاں چار رکعتیں پڑھ کر خوابِ راحت فرماتے وضو
کا پانی اور مسواک سرہانے رکھ دی جاتی، سو کر اٹھتے پہلے مسواک فرماتے، پھر وضو کرتے اور جائے نماز پر آ کر اٹھ
رکعتیں ادا کرتے۔

حضرت عبداللہ بن عباسؓ کہتے ہیں کہ ایک دن میں اپنی خالہ میمونہ (آنحضرت ﷺ کے ازواجِ مطہرات
میں تھیں) کے یہاں خاص اس غرض سے رہا کہ دیکھوں آپؐ رات کو کس طرح نماز پڑھتے ہیں۔ زمین پر فرش بچھا
ہوا تھا آپؐ نے اس پر آرام فرمایا میں سامنے آڑا سویا۔ قریباً رات ڈھلے آپؐ آنکھیں ملتے ہوئے اٹھے۔ آل
عمران کی اخیر دس آیتیں پڑھیں، پانی کی مشک لٹکی ہوتی تھی اس سے وضو کیا، پھر نماز شروع کی، میں بھی وضو کر کے
بائیں پہلو میں کھڑا ہو گیا، آپؐ نے ہاتھ پکڑ کر داہنی جانب پھیر دیا۔ ۱۳ رکعتیں پڑھ کر آپؐ سو رہے، یہاں تک کہ
سانس کی آواز آنے لگی۔ صبح ہوتے حضرت بلالؓ نے اذان دی، آپؐ اٹھے، فجر کی سنتیں ادا کیں، پھر مسجد میں
تشریف لے گئے۔^(۱)

معمولات نماز

ابتدا میں آپؐ ہر نماز کے لیے نیا وضو کرتے تھے لیکن جب یہ گراں گزرنے لگا تو صرف پنجوقتہ مسواک رہ گئی،
فتح مکہ میں آپؐ نے سب سے پہلے ایک وضو سے کئی نمازیں پڑھیں، تاہم عادتاً آپؐ اکثر نئے وضو کے ساتھ نماز
ادا فرماتے تھے۔ وضو میں عام معمول یہ تھا کہ پہلے تین بار ہاتھ دھوتے، پھر کلی کرتے اور ناک میں پانی ڈالتے۔ اس
کے بعد تین تین بار منہ ہاتھ دھوتے، سر کا مسح کر کے اور تین بار پاؤں کو دھوتے۔^(۲) بعض اوقات کسی عضو کو تین بار
اور کسی عضو کو دو بار اور کسی کو ایک بار دھوتے۔^(۳)

سنن و نوافل زیادہ تر گھر ہی میں ادا فرماتے۔ اذان صبح ہی کے ساتھ اٹھتے اور فجر کی دو رکعت سنت نہایت
اختصار کے ساتھ ادا کرتے۔ یہاں تک کہ حضرت عائشہؓ کا بیان ہے کہ مجھے بعض اوقات یہ خیال ہوتا تھا کہ آپؐ
نے سورہ فاتحہ پڑھی یا نہیں۔^(۴) لیکن فرض کی دو رکعتوں میں عموماً طویل سورتیں پڑھتے۔ حضرت عبداللہ بن
سائب سے مروی ہے کہ ایک بار آپؐ نے مکہ میں نماز فجر میں سورہ مؤمن پڑھی۔ اسی طرح کبھی ﴿وَاللَّيْلِ إِذَا
يَغْشَى﴾ اور کبھی سورہ ”ق“ پڑھتے۔ صحابہؓ کا اندازہ ہے کہ آپؐ صبح کی نماز میں ساٹھ سے لے کر سو آیتوں تک
پڑھتے تھے۔

(۱) صحیح مسلم و مسند ج ۵ ص ۲۲۵۔

(۲) مسلم ج ۱ ص ۸۰ باب آخر فی صفة الوضوء و اکمالہ۔

(۳) مسلم ج ۱ ص ۱۱۰ باب آخر فی صفة الوضوء۔

(۴) مسلم ج ۱ ص ۲۷۰ باب رکعتی سنۃ الفجر والحث علیہا۔

ظہر و عصر میں اگرچہ بہ نسبت فجر کے تخفیف فرماتے تھے۔ تاہم ابتدا کی دو رکعتوں میں سورہ فاتحہ کے ساتھ اتنی بڑی سورہ پڑھتے کہ آدمی بقیع تک جاتا تھا اور وہاں اپنا کام کرتا تھا۔ پھر پلٹ کر گھر آتا تھا اور وضو کرتا تھا اور پہلی رکعت میں جا کر شامل ہو جاتا تھا۔ صحابہ نے اندازہ کیا تو معلوم ہوا کہ ظہر کی اول دو رکعتوں میں آپ اس قدر قیام فرماتے تھے جس میں ﴿الْم تَنْزِيلُ السَّجْدَةِ﴾ کے برابر سورہ پڑھی جاسکتی ہے۔ اخیر کی دو رکعتوں میں یہ مقدار نصف رہ جاتی۔ عصر کی دونوں پہلی رکعتوں میں ظہر کی آخری رکعتوں کے برابر قیام فرماتے تھے اور اخیر کی دو رکعتوں میں پہلی رکعتوں کی نصف مقدار رہ جاتی تھی۔ حضرت ابو سعید خدریؓ سے روایت ہے کہ آنحضرت ﷺ ظہر کی پہلی رکعت میں تیس آیتوں کے برابر اور دوسری رکعت میں پندرہ آیتوں کے یا اس کے نصف کے برابر اور عصر میں پندرہ آیتوں کے برابر پڑھا کرتے تھے۔ جابر بن سمرہ کہتے ہیں کہ ظہر میں آپ ﴿سَبِّحِ اسْمَ رَبِّكَ الْأَعْلَى﴾ پڑھتے تھے۔

مغرب کی نماز میں والمرسلات اور سورہ طور پڑھتے تھے۔^(۱)

عشاء کی نماز میں ﴿وَالْتَيْنِ وَالزَّيْتُونِ﴾ اور اسی کے برابر کی سورتیں پڑھتے تھے۔ تہجد کی نماز میں بڑی بڑی سورتیں پڑھتے تھے مثلاً سورہ بقرہ، سورہ آل عمران، سورہ نساء۔ جمعہ کی پہلی رکعت میں سورہ جمعہ ﴿يُسَبِّحُ لِلَّهِ مَا فِي السَّمَوَاتِ﴾ اور دوسری رکعت میں ﴿إِذَا جَاءَكَ الْمُنْفِقُونَ﴾ اور کبھی ﴿سَبِّحِ اسْمَ رَبِّكَ الْأَعْلَى﴾ اور ﴿هَلْ أَتَاكَ حَدِيثُ الْغَاشِيَةِ﴾ عیدین میں بھی دو کچھلی سورتیں یعنی ﴿سَبِّحِ اسْمَ رَبِّكَ الْأَعْلَى﴾ اور ﴿هَلْ أَتَاكَ﴾ پڑھتے تھے اتفاق سے اگر عید اور جمعہ ایک ساتھ پڑ جاتا تو دونوں نمازوں میں یہی دونوں سورتیں پڑھا کرتے تھے۔ جمعہ کے دن کی نماز صبح میں ﴿الْم تَنْزِيلُ السَّجْدَةِ﴾ اور ﴿هَلْ أَتَاكَ﴾ علی الانسان حين من الدهر ﴿پڑھنے کا معمول تھا۔^(۲)

معمولاتِ خطبہ

وعظ و پند اور ارشاد و ہدایت کے لیے آپ اکثر خطبہ دیا کرتے تھے۔ بالخصوص جمعہ کے لیے تو خطبہ لازمی تھا۔ جمعہ کے خطبات میں معمول یہ تھا کہ جب لوگ جمع ہو جاتے تو آپ نہایت سادگی کے ساتھ گھر سے نکلتے مسجد میں داخل ہوتے اور لوگوں کو سلام کرتے پھر منبر پر تشریف لے جاتے تو لوگوں کی طرف رخ کر کے سلام کرتے اور اذان کے بعد فوراً خطبہ شروع کر دیتے۔ پہلے ہاتھ میں ایک عصا ہوتا تھا لیکن جب منبر بن گیا تو ہاتھ میں عصا لینا چھوڑ دیا، خطبہ ہمیشہ نہایت مختصر اور جامع ہوتا تھا فرمایا کرتے تھے۔ کہ نماز کا طول اور خطبہ کا اختصار آدمی کے تفقہ کی دلیل ہے۔ جمعہ کے خطبہ میں عموماً سورہ ”ق“ پڑھتے تھے۔^(۳) اس میں قیامت اور حشر و نشر کا بہ تفصیل ذکر ہے۔

(۱) مسلم ج ۱ ص ۱۷۷ باب القراۃ فی الظہر والعصر وغیرہما۔

(۲) یہ تمام روایتیں صحیح مسلم کتاب الصلوٰۃ کتاب الجمعہ والعیدین۔ میں مذکور ہیں۔

(۳) صحیح مسلم۔

خطبہ ہمیشہ حمد خداوندی کے ساتھ شروع کرتے تھے۔ اگر اثنائے خطبہ میں کوئی کام پیش آجاتا تو منبر سے اتر کر اس کو کر لیتے۔ پھر منبر پر جا کر خطبہ کو پورا فرماتے۔ ایک دفعہ آپ خطبہ دے رہے تھے اسی حالت میں ایک آدمی نے آ کر کہا یا رسول اللہ! میں مسافر آدمی ہوں اپنے دین کی حقیقت سے ناواقف ہوں۔ اس کے متعلق پوچھنے آیا ہوں آپ منبر سے اتر آئے۔ ایک کرسی رکھ دی گئی۔ اس پر بیٹھ گئے اور اس کو تعلیم و تلقین کی۔ پھر جا کر خطبہ (۱) کو پورا کیا۔ ایک بار آپ خطبہ دے رہے تھے۔ امام حسین علیہ السلام سرخ کپڑے پہنے ہوئے مسجد میں آ گئے۔ چونکہ بچپن کی وجہ سے لڑکھڑاتے آتے تھے آنحضرت ﷺ نے دیکھا تو ضبط نہ ہو سکا۔ منبر سے اتر آئے اور گود میں اٹھالیا اور یہ آیت پڑھی۔ (۲) ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ خطبہ کی حالت میں لوگوں کو بیٹھنے اور نماز پڑھنے کا بھی حکم دیتے تھے چنانچہ عین خطبہ کی حالت میں ایک شخص مسجد میں آیا۔ آپ نے پوچھا کہ کیا تم نے نماز پڑھی؟ اس نے کہا نہیں۔ آپ نے فرمایا۔ اٹھو اور پڑھو۔ (۳)

میدان جہاد میں جب خطبہ دیتے تھے تو کمان پر ٹیک لگا کر کھڑے ہوتے تھے۔ بعض لوگوں کا خیال ہے کہ آپ ہاتھ میں تلوار لے کر کھڑے ہوتے تھے لیکن ابن حکیم نے لکھا ہے کہ آپ نے خطبہ کی حالت میں کبھی تلوار ہاتھ میں نہیں لی۔ (۴) وعظ وارشاد کے لیے عموماً ناغہ دے کر خطبہ دیا کرتے تھے تاکہ لوگ گھبرانہ جائیں۔ (۵)

معمولات سفر

حج عمرہ اور زیادہ تر جہاد کی وجہ سے آپ کو اکثر سفر کی ضرورت پیش آیا کرتی تھی۔ سفر میں معمول یہ تھا کہ پہلے ازواج مطہرات میں قرعہ ڈالتے جس کا نام قرعہ پڑتا وہ ہم سفر ہوتیں۔ (۶) جمعرات کے دن سفر کرنا پسند فرماتے تھے اور صبح کے تڑکے روانہ ہو جاتے تھے۔ افواج کو بھی جب کسی مہم پر روانہ (۷) فرماتے تو اسی وقت جب سواری سامنے آتی اور رکاب میں قدم مبارک رکھتے تو بسم اللہ کہتے اور جب زین پر سوار ہو جاتے تو تین بار تکبیر کہتے۔ اس کے بعد یہ آیت پڑھتے۔

﴿سُبْحَانَ الَّذِي سَخَّرْنَا هَذَا وَمَا كُنَّا لَهُ مُقْرِنِينَ وَإِنَّا إِلَىٰ رَبِّنَا لَمُنْقَلِبُونَ﴾ (۸)

(۱) ادب المفرد مطبوعہ مصر ص ۲۱۸ باب الجلس علی السریر۔

(۲) جامع ترمذی مناقب حسینؑ۔

(۳) بخاری ج ۱ ص ۲۷ باب اذاری امام رجلاً جاء وهو یخطب امره ان یشلی رکبتین۔

(۴) زاد المعاد ج ۱ ص ۱۲۱ فصل فی ہدیہ فی خطبہ۔

(۵) بخاری ج ۱ ص ۱۲۱ ما کان النبی یتخولہم بالموعظۃ۔

(۶) بخاری ج ۲ ص ۲۲۱ باب حدیث الالف کتاب المغازی۔

(۷) ابوداؤد کتاب الجہاد باب فی ای یوم یشرب السفر و باب فی الابتکار فی السفر۔

(۸) ابوداؤد کی ایک روایت میں ہے کہ سوار ہو جانے کے بعد تین تین بار تکبیر و تحمید کرتے پھر یہ دعا پڑھتے سبحانک انی ظلمت

نفسی فاغفر لی انه لا یغفر الذنوب الا انت (ابوداؤد الجہاد، باب ما یقول الرجل اذ رکب)۔

(الزخرف: ۱۳-۱۴)

”پاک ہے وہ ذات جس نے اس جانور کو ہمارا فرمان بردار بنا دیا، حالانکہ ہم خود اس کو مطیع نہیں کر سکتے تھے اور ہم اپنے خدا کی طرف پلٹنے والے ہیں۔“
پھر یہ دعا کرتے۔

((اللَّهُمَّ انا نستلک فی سفرنا هذا البر و التقوی و من العمل ما ترضی اللہم ہون
علینا سفرنا و اطوعنا بعدہ اللہم انت صاحب فی السفر والخلیفة فی الاہل اللہم
انی اعوذبک من و عشاء السفر و کابة المنقلب و سوء المنظر فی الاہل و المال))
”خداوند! اس سفر میں ہم تجھ سے نیکی، پرہیزگاری اور عمل پسندیدہ کی درخواست کرتے ہیں۔ خداوند!
ہمارے اس سفر کو آسان اور اس کی مسافت کو طے کر دے۔ خداوند سفر میں تو ریشم ہے۔ بال بچوں کے
لیے تو ہمارا قائم مقام ہے خداوند! میں سفر اور واپسی کے آلام مصائب اور گھربار کے مناظر قبیحہ سے تیری
پناہ مانگتا ہوں۔“

جب واپس ہوتے تو اس میں اس قدر اضافہ کر دیتے۔

ائبون تائبون عابدون لربنا حامدون۔

راستے میں جب کسی چوٹی پر چڑھتے تو تکبیر کہتے اور جب اس سے نیچے اترتے تو ترنم ریز تسبیح ہوتے۔
صحابہ بھی آپ کے ہم آواز ہو کر تکبیر و تسبیح کا غلغلہ بلند کرتے۔ جب کسی منزل پر اترتے تو یہ دعا
فرماتے۔^(۱)

((یا ارض ربی و ربک اللہ اعوذ باللہ من شرک و شرما فیک و شرما خلق فیک
و شرما یدب علیک و اعوذبک من اسدو اسود و من الحیة و العقرب و من
ساکنی البلد و من والد و ما ولد))^(۲)

”اے زمین! میرا خدا تیرا پروردگار خدا ہے۔ میں تیری برائی سے اور اس چیز کی برائی سے جو تیرے اندر
ہے اور اس چیز کی برائی سے جو تیرے اندر پیدا کی گئی ہے اور اس چیز کی برائی سے جو تجھ پر چلتی ہے پناہ
مانگتا ہوں، خداوند تجھ سے شیر، سانپ، بچھو اور اس گاؤں کے رہنے والوں اور آدمیوں سے پناہ مانگتا
ہوں۔“

جب کسی آبادی میں داخل ہونا چاہتے تو یہ دعا پڑھتے۔

((اللہم رب السموات السبع و ما اظللن و رب الارضین السبع و ما اقللن و رب

(۱) ابوداؤد کتاب باب ما یقول الرجل اذا سافر۔

(۲) زاد المعاد فصل فی ہدیۃ فی السفر۔

الشیاطین و ما اضللن و رب الریاح و ما ذرین اسئالک خیر هذه القرية و خیر
اهلها و اعوذبک من شرها و شر اهلها و شر ما فیها (ابوداؤد کتاب الجهاد باب ما یقول
الرجل اذا نزل المنزل)

”خداوند! اے ساتوں آسمان اور ان تمام چیزوں کے پروردگار جن پر وہ سایہ فگن ہیں، اے ساتوں
زمینوں اور ان تمام مخلوقات کے پروردگار جو ان پر موجود ہیں اے شیاطین اور ان تمام نفوس کے
پروردگار جن کو وہ گمراہ کرتے ہیں۔ اے ہوا اور ان تمام اشیاء کے پروردگار جن کو وہ اڑاتی ہیں، میں تجھ
سے اس گاؤں اور اس گاؤں کے رہنے والوں کی بھلائی کی درخواست کرتا ہوں اور اس گاؤں اور اس
گاؤں کے رہنے والوں کی برائی سے پناہ مانگتا ہوں۔“

مدینہ پہنچتے تو پہلے مسجد میں جا کر دو رکعت نماز ادا فرماتے۔^(۱) پھر مکان کے اندر تشریف لے جاتے۔ تمام
لوگوں کو حکم تھا کہ سفر سے آنے کے ساتھ ہی گھر کے اندر نہ چلے جائیں تاکہ عورتیں اطمینان کے ساتھ سامان درست
کر لیں۔^(۲)

معمولاتِ جہاد

جہاد میں معمول یہ تھا کہ جب فوج کو کسی مہم پر روانہ فرماتے تو امیر العسکر کو خاص طور پر پرہیزگاری اختیار
کرنے اور اپنے رفقاء کے ساتھ نیکی کرنے کی ہدایت فرماتے۔ پھر تمام فوج کی طرف مخاطب ہو کر فرماتے۔
(اغزوا باسم اللہ فی سبیل اللہ قاتلوا من کفر باللہ اغزوا و لا تغلوا و لا تغدروا و
لا تمثلوا و لا تقتلوا ولیذا)
”خدا کے نام پر خدا کی راہ میں کفار سے لڑو، خیانت اور بد عہدی نہ کرنا، مردوں کے ناک کان نہ کاٹنا،
بچوں کو قتل نہ کرنا۔“

اس کے بعد شرائط جہاد کی تلقین کرتے۔^(۳) جب فوج کو رخصت کرتے تو یہ الفاظ فرماتے۔

((استودع اللہ دینکم و امانتکم و خواتیم اعمالکم))^(۴)

”میں تمہارے قرض کو امانت کو اور تمہارے اعمال کے نتائج کو خدا کے حوالے کرتا ہوں۔“

جب خود شریک جہاد ہوتے اور حملہ کے مقام پر شب کو پہنچتے تو صبح کا انتظار کرتے۔ صبح ہو جاتی تو حملہ

(۱) ابوداؤد کتاب الجہاد باب فی اعطاء البشیر۔

(۲) ابوداؤد کتاب الجہاد باب فی الطروق۔

(۳) صحیح مسلم کتاب الجہاد باب تامیر الامراء علی البعوث و وصیة ایامہم بآداب الغزو و غیرہا۔

(۴) ابوداؤد کتاب الجہاد باب فی الدعاء عند الوداع۔

کرتے (۱) اگر صبح کے وقت حملہ کرنے کا اتفاق نہ ہوتا تو دوپہر ڈھلے حملہ کرتے۔ (۲) جب کوئی مقام فتح ہو جاتا تو اقامتِ عدل و انصاف کے لیے وہاں تین دن تک قیام فرماتے۔ (۳) جب فتح و ظفر کی خبر آتی تو سجدہ شکرانہ بجا لاتے۔ (۴) جب میدان جہاد میں شریک کارزار ہوتے تو یہ دعا فرماتے۔

((اللہم انت عضدی و نصیری بک احوال و بک اصول و بک اقاتل)) (۵)

”خداوند! تو میرا دست و بازو ہے تو میرا مددگار ہے تیرے سہارے پر میں مدافعت کرتا ہوں، حملہ کرتا ہوں اور لڑتا ہوں۔“

معمولاتِ عیادت و عزا

بیماروں کی عیادت و غم خواری آپ ضرور فرماتے تھے اور صحابہ کو ارشاد ہوتا تھا کہ عیادت بھی ایک مسلمان کا فرض ہے۔ ہجرت کے ابتدائی زمانہ میں معمول شریف یہ تھا کہ جب کسی شخص کی موت کا وقت آ جاتا تو صحابہ آپ کو اس کی اطلاع دیتے۔ آپ اس کے مرنے سے پہلے تشریف لاتے اس کے لیے دعائے مغفرت فرماتے اور اخیر دم تک اس کے پاس بیٹھے رہتے۔ یہاں تک کہ دم واپس کے انتظار میں آپ کو اس قدر دیر ہو جاتی کہ آپ کو تکلیف ہونے لگتی۔ (۶) صحابہ نے تکلیف کا احساس کیا اور اب ان کا یہ معمول تھا کہ جب کوئی شخص مرجاتا تو آپ کو اس کی موت کی خبر دیتے۔ آپ اس کے مکان پر تشریف لے جاتے۔ اس کے لیے استغفار فرماتے، جنازہ کی نماز پڑھتے۔ اس کے بعد اگر مٹی دینا چاہتے تو ٹھہر جاتے ورنہ واپس چلے آتے۔ لیکن صحابہ کو آخر آپ کی یہ تکلیف بھی گوارا نہ ہوئی اس لیے خود جنازہ آپ کے مکان تک لانے لگے اور یہی عام معمول ہو گیا۔ (۷)

عیادت کے لیے جب کسی بیمار کے پاس تشریف لے جاتے تو اس کو تسکین دیتے، پیشانی اور نبض (۸) پر ہاتھ رکھتے اس کی صحت کے لیے دعا فرماتے (۹) اور کہتے ان شاء اللہ طہور خدا نے چاہا تو خیریت ہے۔ کوئی بدفالی کے فقرے کہتا تو ناپسند فرماتے۔ ایک بار ایک اعرابی مدینہ میں آ کر بیمار پڑ گیا۔ آپ اس کی عیادت کو تشریف لے گئے اور کلماتِ تسکین ادا فرمائے۔ اس نے کہا تم نے خیریت کہا شدید تپ ہے جو قبر ہی میں ملا کر چھوڑے گی۔ آپ

(۱) بخاری کتاب المغازی ذکر غزوة خیبر۔

(۲) ابوداؤد کتاب الجہاد باب فی ای وقت یستحب اللقاء۔

(۳) ابوداؤد کتاب الجہاد باب فی الامام یقیم عند الظہور علی العدو بار ضہم۔

(۴) ابوداؤد کتاب الجہاد باب فی سجود الشکر۔

(۵) ابوداؤد کتاب الجہاد باب ما یدعی عند اللقاء۔

(۶) صحیح بخاری باب وجوب عیادة المریض۔

(۷) مسند ابن حنبل ج ۳ ص ۶۶۔

(۸) صحیح بخاری باب وضع الید علی المریض۔

(۹) باب دعا العائد للمریض۔

نے فرمایا ہاں اب یہی ہو۔ (۱)

معمولاتِ ملاقات

معمول یہ تھا کہ کسی سے ملنے کے وقت ہمیشہ پہلے خود سلام اور مصافحہ کرتے، کوئی شخص اگر جھک کر آپ کے کان میں کچھ بات کہتا تو اس وقت تک اس کی طرف سے رخ نہ پھیرتے جب تک وہ خود منہ نہ ہٹالے۔ مصافحہ میں بھی یہی معمول تھا، یعنی کسی سے ہاتھ ملاتے تو جب تک کہ وہ خود نہ چھوڑ دے اس کا ہاتھ نہ چھوڑتے، مجلس میں بیٹھتے تو آپ کے زانو کبھی ہم نشینوں سے آگے نکلے ہوئے نہ ہوتے۔ (۲)

جو شخص حاضر ہونا چاہتا دروازے پر کھڑے ہو کر پہلے السلام علیکم کہتا۔ پھر پوچھتا کہ کیا میں اندر آ سکتا ہوں؟ (خود بھی آپ گسی سے ملنے جاتے تو اسی طرح اجازت مانگتے) کوئی شخص اس طریقہ کے خلاف کرتا تو آپ اس کو واپس کر دیتے۔ ایک دفعہ بنو عامر کا ایک شخص آیا اور دروازہ پر کھڑا ہو کر پکارا کہ اندر آ سکتا ہوں؟ آپ نے فرمایا کہ جا کر ان کو اجازت طلبی کا طریقہ سکھا دو۔ یعنی پہلے سلام کر کے تب اجازت مانگے۔

ایک دفعہ صفوان بن امیہ نے جو قریش کے رئیس اعظم تھے۔ آنحضرت ﷺ کے پاس اپنے بھائی کلدہ کے ہاتھ دودھ ہرن کا بچہ اور لکڑیاں بھجیں۔ کلدہ یونہی بے اجازت چلے آئے۔ آپ نے فرمایا کہ واپس جاؤ اور سلام کر کے اندر آؤ۔ (۳)

ایک دفعہ حضرت جابر زیارت کو آئے اور دروازہ پر دستک دی۔ آپ نے پوچھا کون ہے بولے میں۔ آپ نے فرمایا۔ ”میں میں“ یعنی یہ کیا طریقہ ہے؟ نام بتانا چاہیے۔

جب آپ خود کسی کے گھر پر جاتے تو دروازہ کے دائیں یا بائیں جانب کھڑے ہوتے اور السلام علیکم کہہ کر اذن طلب فرماتے (راوی کا بیان ہے کہ آپ عین دروازہ کے سامنے اس وجہ سے نہ کھڑے ہوتے کہ اس وقت تک دروازوں پر پردہ ڈالنے کا رواج نہ تھا۔)

اگر صاحب خانہ اذن نہ دیتا تو پلٹ آتے۔ چنانچہ ایک دفعہ آنحضرت ﷺ سعد بن عبادہ کے گھر تشریف لائے اور باہر کھڑے ہو کر اذن طلبی کے لیے السلام علیکم ورحمۃ اللہ کہا۔ سعد نے اس طرح آہستہ سلام کا جواب دیا کہ آنحضرت ﷺ نے نہیں سنا۔ حضرت سعد کے فرزند قیس بن سعد نے کہا کہ آپ رسول اللہ ﷺ کو اندر آنے کی اجازت کیوں نہیں دیتے؟ حضرت سعد نے کہا چپ رہو۔ رسول اللہ ﷺ بار بار سلام کریں گے جو ہمارے لیے برکت کا سبب ہوگا۔ آنحضرت ﷺ نے دوبارہ السلام علیکم کہا اور سعد نے پھر اسی طرح جواب دیا۔

(۱) باب عیادة الاعراب۔

(۲) ابوداؤد ترمذی۔

(۳) یہ دونوں روایتیں ابوداؤد ج ۱۵۶۲ میں ہیں۔

آنحضرت ﷺ نے پھر تیسری دفعہ اسی طریقہ سے اذن طلب کیا اور جب کوئی جواب نہ ملا تو آپؐ واپس چلے۔ حضرت سعدؓ نے آپؐ کو جاتے دیکھا تو دوڑ کر گئے اور عرض کی کہ میں آپؐ کا سلام سن رہا تھا۔ لیکن آہستہ جواب دیتا تھا (کہ آپؐ بار بار سلام فرمادیں) (۱) کسی کے گھر تشریف لے جاتے تو ممتاز مقام پر بیٹھنے سے پرہیز فرماتے ایک بار آپؐ حضرت عبداللہ بن عمرؓ کے مکان پر تشریف لے گئے۔ انہوں نے آپؐ کے بیٹھنے کے لیے چمڑے کا ایک گدا ڈال دیا۔ لیکن آپؐ زمین پر بیٹھ گئے اور گدا آنحضرت ﷺ اور حضرت عبداللہ بن عمرؓ کے درمیان آ گیا۔ (۲)

معمولات عامہ

تیمن یعنی داہنی طرف سے داہنے ہاتھ سے کام کرنا آپؐ کو محبوب تھا۔ جوتا پہلے داہنے پاؤں میں پہنتے مسجد میں پہلے داہنا پاؤں رکھتے۔ مجلس میں کوئی چیز تقسیم فرماتے تو داہنی طرف سے۔ اسی طرح کسی کام کو شروع کرنا چاہتے تو پہلے بسم اللہ کہہ لیتے۔



(۱) ابوداؤد کتاب الادب۔

(۲) ادب المفرد ص ۲۱۹۔

مجالس نبوی

دربارِ نبوت

شہنشاہ کونین کا دربار نقیب و چاؤش اور خیل و حشم کا دربار نہ تھا۔ دروازہ پر دربان بھی نہیں ہوتے تھے۔ تاہم نبوت کے جلال سے ہر شخص پیکرِ تصویر نظر آتا تھا۔ حدیثوں میں آیا ہے کہ آنحضرت ﷺ کی مجلس میں لوگ بیٹھتے تو یہ معلوم ہوتا کہ ان کے سروں پر چڑیاں بیٹھی ہوئی ہیں یعنی کوئی شخص ذرا بھی جنبش نہیں کرتا تھا۔ گفتگو کی اجازت میں ترتیب کا لحاظ رہتا تھا۔ لیکن یہ امتیاز مراتب نسب و نام یا دولت و مال کی بنا پر نہیں بلکہ فضل و استحقاق کی بنا پر ہوتا تھا۔ سب سے پہلے آپ اہل حاجت کی طرف متوجہ ہوتے اور ان کی معروضات سن کر ان کی حاجت براری فرماتے۔

تمام حاضرین ادب سے سر جھکائے رہتے۔ خود بھی آپ مودب ہو کر بیٹھتے۔ جب کچھ فرماتے تو تمام مجلس پر سناٹا چھا جاتا، کوئی شخص بولتا تو جب تک وہ چپ نہ ہو جائے۔ دوسرا شخص بول نہیں سکتا تھا۔ اہل حاجت عرض مدعا میں ادب کی حد سے بڑھ جاتے تو آپ کمالِ حلم کے ساتھ برداشت فرماتے۔

آپ کسی کی بات کاٹ کر گفتگو نہ فرماتے۔ جو بات ناپسند ہوتی اس سے تغافل فرماتے اور ٹال جاتے، کوئی شخص شکر یہ ادا کرتا تو اگر آپ نے واقعی اس کا کوئی کام انجام دیا ہے تو شکر یہ قبول فرماتے۔ مجلس میں جس قسم کا ذکر چھڑ جاتا۔ آپ بھی اس میں شامل ہو جاتے۔ ہنسی اور مہذب ظرافت میں بھی شریک ہوتے، خود بھی مذاقیہ باتیں فرماتے، کبھی کسی قبیلہ کا کوئی معزز شخص آ جاتا تو حسب مرتبہ اس کی تعظیم فرماتے اور فرماتے اکر مو اکریم کل قوم۔ مزاج پرسی کے ساتھ ہر شخص سے دریافت فرماتے کہ کوئی ضرورت اور حاجت تو نہیں ہے؟ یہ بھی فرماتے کہ جو لوگ اپنے مطالب مجھ تک نہیں پہنچا سکتے مجھ کو ان کے حالات اور ضروریات کی خبر دو۔

ایران میں معمول تھا کہ جب مجلس میں کوئی معزز شخص آ جاتا تھا تو سب تعظیم کو کھڑے ہو جاتے۔ یہ بھی قاعدہ تھا کہ رؤسا اور امراء جب دربار جماتے تو لوگ سینوں پر ہاتھ رکھ کر کھڑے رہتے۔ آپ نے ان باتوں سے منع فرمایا اور ارشاد کیا کہ جس کو یہ پسند آتا ہے کہ لوگ اس کے سامنے تعظیم سے کھڑے رہیں اس کو اپنی جگہ دوزخ میں ڈھونڈنی چاہیے^(۱) البتہ جوشِ محبت میں آپ کسی کسی کے لیے کھڑے ہو جاتے۔ چنانچہ حضرت فاطمہ زہراؑ جب کبھی آ جاتیں تو اکثر کھڑے ہو جاتے اور فرطِ محبت سے ان کی پیشانی چومتے۔ حضرت حلیمہ سعدیہؑ کے لیے بھی آپ نے اٹھ کر چادر بچھا دی تھی۔ اسی طرح ایک دفعہ آپ کے رضاعی بھائی آئے تو ان کے لیے بھی محبت سے

(۱) ابوداؤد کتاب الادب باب قیام الرجل للرجل۔

کھڑے ہو گئے اور ان کو اپنے سامنے بٹھایا۔^(۱)

ہر شخص کو اس کے رتبہ کے مناسب جگہ ملتی، کسی شخص کے دل میں یہ خیال نہیں آنے پاتا کہ دوسرا شخص اس سے زیادہ عزت یاب ہے، جب کوئی شخص اچھی بات کہتا تو آپ ﷺ تحسین فرماتے اور نامناسب گفتگو کرتا تو اس کو مطلع فرمادیتے۔^(۲)

ایک دفعہ دو شخص مجلس اقدس میں حاضر تھے ان میں ایک معزز اور دوسرا کم رتبہ تھا۔ معزز صاحب کو چھینک آئی۔ لیکن انہوں نے اسلامی شعائر کے موافق الحمد للہ نہیں کہا، دوسرے صاحب کو بھی چھینک آئی۔ انہوں نے الحمد للہ کہا۔ آنحضرت ﷺ نے حسب معمول یرحمک اللہ کہا۔ معزز صاحب نے شکایت کی۔ آپ نے فرمایا کہ انہوں نے خدا کو یاد کیا تو میں نے بھی کہا، تم نے خدا کو بھلا دیا تو میں نے بھی تم کو بھلا دیا۔^(۳) صحابہ کو اس بات کی سخت تاکید تھی کہ کسی کی شکایت یا عیوب آپ تک نہ پہنچائیں۔ آپ فرماتے تھے کہ میں چاہتا ہوں کہ دنیا سے جاؤں تو سب کی طرف سے صاف جاؤں۔^(۴)

مجالس ارشاد

آنحضرت ﷺ^(۵) تعلیم و تلقین کا فیض اگرچہ سفر، حضر، جلوت، خلوت، نشست برخواست غرض ہر وقت جاری رہتا تھا۔ تاہم اس سے وہی لوگ مستفیض ہو سکتے تھے جو اتفاق سے موقع پر ہوتے تھے اس بناء پر آپ نے تعلیم و ارشاد کے لیے بعض اوقات خاص کر دیئے تھے کہ لوگ پہلے سے مطلع رہیں اور جن کو استفادہ منظور ہو وہ آسکیں۔

یہ صحبتیں عموماً مسجد نبوی میں منعقد ہوتی تھیں۔ مسجد نبوی میں ایک چھوٹا سا صحن تھا، کبھی آپ وہاں نشست فرماتے۔ ابتداءً آنحضرت ﷺ کی نشست کے لیے کوئی ممتاز جگہ نہ تھی، باہر سے اجنبی لوگ آتے تو آپ کے پہنچانے میں دقت ہوتی۔ صحابہ نے ایک چھوٹا سا مٹی کا چبوترہ بنا دیا۔ آپ اس پر تشریف رکھتے باقی دونوں طرف صحابہ حلقہ باندھ کر بیٹھ جاتے۔^(۶)

آداب مجالس

ان مجالس میں آنے والوں کے لیے کوئی روک ٹوک نہ تھی۔ عموماً بدو اپنے اسی وحشت نما طریقہ سے آتے

(۱) ابوداؤد کتاب الادب بر الوالدین۔

(۲) یہ تمام تفصیل شمائل ترمذی کی دو مفصل روایتوں سے ماخوذ ہے جن میں آنحضرت ﷺ کے عام اخلاق کا ذکر ہے۔

(۳) ادب المفرد امام بخاری۔

(۴) ابوداؤد کتاب الادب۔

(۵) اضافہ تا ص ۲۳۲۔

(۶) ابوداؤد باب القدر۔

اور بے باکانہ سوال جواب کرتے۔

خلق نبوی کا منظران مجالس میں زیادہ حیرت انگیز بن جاتا ہے۔ آپؐ پیغمبر خاتم کی حیثیت سے رونق افروز ہیں۔ صحابہ عقیدت کیش غلاموں کی طرح خدمت اقدس میں حاضر ہیں۔ ایک شخص آتا ہے اور اس کو آنحضرت ﷺ میں اور حاشیہ نشینوں میں کوئی ظاہری امتیاز نظر نہیں آتا۔ لوگوں سے پوچھتا ہے۔ ”محمد کون ہے؟“ صحابہ بتاتے ہیں کہ یہی گورے سے آدمی جو ٹیک لگائے ہوئے بیٹھے ہیں۔ وہ کہتا ہے اے ابن عبدالمطلب میں تم سے نہایت سختی سے سوال کروں گا خفانہ ہونا۔ آپؐ بخوشی سوال کی اجازت دیتے ہیں۔^(۱)

بایں ہمہ سادگی و تواضع یہ مجالس رعب و وقار اور آداب نبوت کے اثر سے لبریز ہوتی تھیں۔ آنحضرت ﷺ کی تعلیمات و تلقینات کا دائرہ اخلاق مذہب اور تزکیہ نفوس تک محدود تھا۔ اس کے علاوہ اور باتیں منصب نبوت سے خارج تھیں، لیکن بعض لوگ نہایت معمولی اور خفیف باتیں پوچھتے تھے۔ مثلاً یا رسول اللہ ﷺ میرے باپ کا نام کیا ہے؟ میرا اونٹ کھو گیا ہے وہ کہاں ہے؟ آپؐ اس قسم کے سوالات کو ناپسند فرماتے تھے۔

ایک بار اسی قسم کے لغو سوالات کیے گئے تو آپؐ نے برہم ہو کر فرمایا کہ ”جو پوچھنا ہو پوچھو میں سب کا جواب دوں گا۔“ حضرت عمرؓ نے آپؐ کے چہرہ کارنگ دیکھا تو نہایت الحاح کے ساتھ کہا۔^(۲) رضیت الخ۔

کوئی شخص کھڑے کھڑے سوال نہیں کرتا تھا۔ ایک شخص نے اس طرح سوال کیا تو آپؐ نے اس کی طرف تعجب سے دیکھا۔ اسی طرح یہ بھی معمول تھا کہ جب ایک مسئلہ طے ہو جاتا تو دوسرا مسئلہ پیش کیا جاتا۔ بعض اوقات آپؐ گفتگو کرتے ہوتے، کوئی صحرا نشین بدو جو آداب مجلس سے ناواقف ہوتا۔ دفعتاً آ جاتا اور عین سلسلہ تقریر میں کوئی بات پوچھ بیٹھتا، آپؐ سلسلہ تقریر قائم رکھتے اور فارغ ہو کر اس کی طرف متوجہ ہوتے اور جواب دیتے ایک دفعہ آپؐ تقریر فرما رہے تھے۔ ایک بدو آیا اور آنے کے ساتھ اس نے پوچھا کہ قیامت کب آئے گی؟ آپؐ تقریر کرتے رہے حاضرین سمجھے کہ آپؐ نے نہیں سنا۔ کسی نے کہا سنا۔ لیکن آپؐ کو ناگوار ہوا۔ آپؐ گفتگو سے فارغ ہو چکے تو دریافت فرمایا کہ پوچھنے والا کہاں ہے؟ بدو نے کہا۔ میں یہ حاضر ہوں۔ آپؐ نے فرمایا جب لوگ امانت کو ضائع کرنے لگیں گے۔ بولا کہ امانت کیونکر ضائع ہوگی۔ فرمایا: جب نااہلوں کے ہاتھ میں کام آئے گا۔^(۳)

اوقات مجلس

اس قسم کی مجالس کے لیے جو خاص وقت مقرر تھا وہ صبح کا تھا، نماز فجر کے بعد آپؐ بیٹھ جاتے اور فیوض

(۱) بخاری ج ۱ ص ۱۵ کتاب الایمان۔

(۲) بخاری کتاب العلم۔

(۳) ایضاً ص ۱۳۔

روحانی کا سرچشمہ جاری ہو جاتا۔ بعض روایتوں سے معلوم ہوتا ہے کہ ہر نماز کے بعد آپؐ ٹھہر جاتے اور مجلس قائم ہو جاتی۔ چنانچہ کعب بن مالک پر جب غزوہ تبوک کی غیر حاضری کی وجہ سے عتاب نازل ہوا تو وہ انہی مجالس میں آ کر آنحضرت ﷺ کی خوش نودی مزاج کا پتا لگاتے۔ خود ان کے الفاظ یہ ہیں۔

واتی رسول الله صلى الله عليه وسلم فاسلم عليه و هو في مجلسه بعد الصلوة
فاقول في نفسي هل حرک شفتيه برد السلام ام لا. (۱)

”میں رسول ﷺ کے پاس آتا تھا سلام کرتا تھا اور آپؐ بعد نماز کے اپنی مجلس میں ہوتے تھے تو میں اپنے جی میں کہتا تھا کہ آپؐ نے جواب سلام میں اچھے بھلائے یا نہیں۔“
صبح کی مجلسوں میں کبھی کبھی آپؐ وعظ فرماتے ترمذی اور ابوداؤد میں عرباض بن ساریہ سے روایت ہے۔
وعظنا رسول الله صلى الله عليه وسلم يوماً بعد صلوة الغداة موعظة بليغة ذرفت
منها العيون و وجلت منها القلوب. (۲)
”رسول اللہ ﷺ نے ایک دن صبح کی نماز کے بعد ایک بلیغ وعظ کیا جس سے آنکھیں اشک ریز ہو گئیں اور دل کانپ اٹھے۔“

نماز کے بعد جو مجلس منعقد ہوتی اس میں وعظ و نصیحت اور اس قسم کی جزئی باتوں پر گفتگو ہوتی تھی۔ لیکن ان اوقات کے علاوہ آپؐ خاص طور پر حقائق و معارف کے اظہار کے لیے مجالس منعقد فرماتے تھے یہی مجالس ہیں۔ جن کی نسبت احادیث میں یہ الفاظ آئے ہیں۔

كان يوماً بارزاً للناس. (۳)

”آنحضرت ﷺ ایک دن عام طور پر لوگوں کے لیے باہر نکلتے تھے۔“

چونکہ افادہ عام ہوتا تھا اس لیے آپؐ چاہتے تھے کہ کوئی شخص فیض سے محروم نہ رہنے پائے اس بنا پر جو لوگ ان مجالس میں آ کر واپس چلے جاتے ان پر آپؐ نہایت ناراض ہوتے تھے۔ ایک مرتبہ آپؐ صحابہؓ کے ساتھ مسجد میں بیٹھے ہوئے تھے کہ تین شخص آئے۔ ایک صاحب نے حلقہ میں تھوڑی سی جگہ خالی پائی وہیں بیٹھ گئے دوسرے صاحب کو درمیان میں موقع نہیں ملا۔ اس لیے سب کے پیچھے بیٹھے۔ لیکن تیسرے صاحب واپس چلے گئے آنحضرت ﷺ جب فارغ ہوئے تو فرمایا کہ اس میں سے ایک نے خدا کی طرف پناہ لی۔ خدا نے بھی اس کو پناہ دی ایک نے حیا کی خدا بھی اس سے شرمایا۔ ایک نے خدا سے منہ پھیرا خدا نے بھی اس سے منہ پھیر لیا۔ (۴) پندو

(۱) بخاری ج ۲ ص ۲۳۵۔

(۲) حدیث کعب بن مالک۔

(۳) ترمذی ص ۴۴۰۔

(۴) سنن ابن ماجہ ص ۲۲۔

نصائح کتنے ہی موثر طریقہ سے بیان کیے جائیں۔ لیکن ہمیشہ سنتے سنتے آدمی اکتا جاتا ہے اور نصائح بے اثر ہو جاتے ہیں اس بناء پر آنحضرت ﷺ وعظ و نصائح کی مجالس ناغہ دے کر منعقد فرماتے تھے۔ بخاری میں ابن مسعود سے روایت ہے۔

كان النبي صلى الله عليه وسلم يتحولنا بالموعظة في الايام كراهة السامة علينا. (۱)
 ”آنحضرت ﷺ ہم لوگوں کو ناغہ دے کر نصیحت فرماتے تھے کہ ہم لوگ اکتانہ جائیں۔“

عورتوں کے لیے مخصوص مجالس

ان مجالس کا فیض زیادہ تر مردوں تک محدود تھا اور عورتوں کو موقع کم ملتا تھا اس بناء پر عورتوں نے درخواست کی کہ ہمارے لیے خاص دن مقرر فرمایا جائے آنحضرت ﷺ نے یہ درخواست منظور کی اور ان کے وعظ و ارشاد کے لیے ایک خاص دن مقرر ہو گیا۔ (۲)

اگرچہ مسائل شرعیہ کے متعلق ہر قسم کے سوالات کی اجازت تھی اور خاتونانِ حرم وہ مسائل دریافت کرتی تھیں جو خاص پردہ نشینوں سے تعلق رکھتے تھے تاہم جب کوئی پردہ کا واقعہ مجلسِ عام میں سوال کی غرض سے پیش کیا جاتا تو فرطِ حیاء سے آپؐ کو ناگوار ہوتا۔

اس قسم کے پردے کی بات مرد بھی مجمعِ عام میں پوچھتے تو آپؐ کو تکدر ہوتا۔ ایک دفعہ ایک انصاری نے (جن کا نام عاصم تھا) مجلسِ عام میں پوچھا کہ اگر کوئی شخص اپنی بیوی کو غیر کے ساتھ دیکھ لے تو کیا حکم ہے؟ آنحضرت ﷺ کو ناگوار ہوا اور آپؐ نے ان کو ملامت کی۔

طریقہ ارشاد

کبھی کبھی آپؐ خود امتحان کے طور پر حاضرین سے کوئی سوال کرتے اس سے لوگوں کی جودتِ فکر اور اصابتِ رائے کا اندازہ ہوتا۔ حضرت عبداللہ بن عمرؓ کا بیان ہے کہ ایک دفعہ آپؐ نے پوچھا وہ کون سا درخت ہے جس کے پتے جھڑتے نہیں اور جو مسلمانوں سے مشابہت رکھتا ہے۔ لوگوں کا خیال جنگلی درختوں کی طرف گیا۔ میرے ذہن میں آیا کہ کھجور کا درخت ہوگا، لیکن میں کم سن تھا اس لیے جرأت نہ کر سکا بالآخر لوگوں نے عرض کی کہ حضور بتائیں۔ ارشاد فرمایا۔ ”کھجور“ عبداللہ بن عمرؓ کو تمام عمر حسرت رہی کہ کاش میں نے جرأت کر کے اپنا خیال ظاہر کر دیا ہوتا۔ (۳)

ایک روز آپؐ مسجد میں تشریف لائے صحابہؓ کے دو حلقے قائم تھے ایک قرآن خوانی اور ذکر و دعا میں مشغول

(۱) بخاری ج ۱ ص ۲۰ کتاب العلم۔

(۲) بخاری کتاب العلم۔

(۳) سنن ابن ماجہ ص ۲۱ باب فضل العلماء۔

تھا اور دوسرے حلقہ میں علمی باتیں ہو رہی تھیں آپ نے فرمایا دونوں عمل خیر کر رہے ہیں۔ لیکن خدا نے مجھ کو صرف معلم بنا کر مبعوث کیا ہے۔ یہ کہہ کر علمی حلقہ میں بیٹھ گئے۔^(۱)

ان مجالس میں دقیق مباحث کو جن کی تہہ تک عوام نہیں پہنچ سکتے ناپسند فرماتے تھے چنانچہ ایک روز صحابہؓ کی مجلس میں مسئلہ تقدیر پر گفتگو ہو رہی تھی۔ آپ نے سنا تو حجرہ سے نکل آئے۔ آپ کا چہرہ اس قدر سرخ ہو گیا تھا گویا عارض مبارک میں کسی نے انار کے دانے نچوڑ دیئے ہیں۔ آپ نے صحابہ کی طرف مخاطب ہو کر فرمایا: کیا تم اس لیے پیدا کیے گئے ہو قرآن کو باہم ٹکرا رہے ہو۔ گزشتہ امتیں ان ہی باتوں سے برباد ہوئیں۔^(۲)

ان مجالس کا مقصد یہ بھی تھا کہ صحابہؓ جن مسائل میں باہم اختلاف کرتے۔ آنحضرت ﷺ ان کا صحیح فیصلہ کر دیتے۔ مثلاً شہرت طلبی اور جاہ پرستی خلوص عمل کے منافی سمجھتی جاتی ہے اور خود صحابہ کے زمانہ میں بھی سمجھی جاتی تھی۔ چنانچہ آنحضرت ﷺ کی مجلس میں دو شخصوں نے اس مسئلہ میں گفتگو کی۔

ایک نے کہا اگر ہم نے دشمن سے مقابلہ کیا اور ایک شخص نے فخر یہ یہ کہہ کر نیزہ مارا کہ میرا اور لینا میں غفاری جوان ہوں تو اس میں تمہاری کیا رائے ہے؟ مخاطب نے جواب دیا میری رائے میں کچھ ثواب نہ ملے گا۔ تیسرے آدمی نے یہ گفتگو سن کر کہا میرے نزدیک اس میں کوئی حرج نہیں اس پر دونوں میں اختلاف ہوا۔ آنحضرت ﷺ نے ان کی گفتگو سنی تو فرمایا۔ ثواب اور شہرت دونوں میں کوئی مخالفت نہیں۔^(۳) عام خیال یہ تھا کہ قوائے عملیہ کے بے کار کردینے کا نام تقدیر ہے تقدیر میں جو کچھ لکھا ہوگا اس کو کوئی عملی طاقت مٹا نہیں سکتی، لیکن آنحضرت ﷺ نے ایک مجلس میں جو اتفاقاً منعقد ہو گئی تھی اس خیال کی تردید کی اور فرمایا کہ اعمال تو خود تقدیر ہیں۔ انسان کو خدا جن اعمال کی توفیق دیتا ہے وہی اس کا نوشتہ تقدیر ہیں اس لیے تو کل قوت عمل کے بیکار کردینے کا نام نہیں۔ چنانچہ صحابہ ایک جنازہ میں شریک تھے آنحضرت ﷺ تشریف لائے اور صحابہ جمع ہو گئے۔ آپ کے ہاتھ میں ایک چھڑی تھی اس سے زمین کریدنے لگے۔ پھر فرمایا تم میں کوئی ایسا نہیں ہے جس کی جگہ جنت یا دوزخ میں نہ لکھی جا چکی ہو۔ ایک شخص نے کہا تو ہم اپنی تقدیر پر توکل کر کے عمل کیوں نہ چھوڑ دیں جو شخص سعادت مند ہوگا وہ خود بخود سعادت مندوں میں داخل ہو جائے گا اور جو شخص بد بخت ہوگا وہ بد بختوں سے جا ملے گا۔ آپ نے فرمایا سعادت مند وہ لوگ ہیں جن کو سعادت مندوں کے عمل کی توفیق دی جاتی ہے اور بد بخت وہ ہیں جن کے لیے شقاوت کے کام کے اسباب جمع ہو جاتے ہیں۔^(۴)

(۱) سنن ابن ماجہ ص ۹ باب القدر۔

(۲) ایضاً۔

(۳) ابوداؤد ج ۲ صفحہ ۱۱۳۔

(۴) بخاری ج ۲ ص ۳۸ تفسیر و کذب بالحسنی۔

مجالس میں شگفتہ مزاجی

باوجود اس کے کہ ان مجالس میں صرف ہدایت ارشاد اخلاق اور تزکیہ نفوس کی باتیں ہوتی تھیں اور صحابہ آنحضرت ﷺ کی خدمت میں اس طرح بیٹھتے تھے کان الطیر فوق ربہ وسہم۔ تاہم یہ مجلسیں شگفتہ مزاجی کے اثر سے خالی نہ تھیں۔ ایک دن آپ نے ایک مجلس میں بیان فرمایا کہ جنت میں خدا سے ایک شخص نے کھیتی کرنے کی خواہش کی۔ خدا نے کہا کیا تمہاری خواہش پوری نہیں ہوئی ہے؟ اس نے کہا ہاں!

لیکن میں چاہتا ہوں کہ فوراً بوؤں اور ساتھ ہی تیار ہو جائے۔ چنانچہ اس نے بیج ڈالے فوراً دانہ اگا بڑھا اور کاٹنے کے قابل ہو گیا۔ ایک بدو بیٹھا ہوا تھا۔ اس نے کہا یہ سعادت صرف قریشی یا انصاری کو نصیب ہوگی جو زراعت پیشہ ہیں لیکن ہم لوگ تو کاشت کار نہیں آپ ہنس پڑے۔^(۱)

ایک دفعہ ایک صاحب خدمت میں حاضر ہوئے اور عرض کی کہ میں تباہ ہو گیا۔ ارشاد ہوا کیوں؟ بولے میں نے رمضان میں بیوی سے ہم بستری کی۔ آپ نے فرمایا۔ ایک غلام آزاد کرو۔ بولے غریب ہوں۔ غلام کہاں سے لاؤں ارشاد ہوا دو مہینے کے روزے رکھو بولے یہ مجھ سے ہو نہیں سکتا۔ فرمایا ساٹھ مسکینوں کو کھانا کھلاؤ بولے اتنا مقدور نہیں۔ اتفاق سے کہیں سے زنبیل بھر کر کھجوریں آگئیں۔ آپ نے فرمایا تو غریبوں کو خیرات کر آؤ۔ عرض کی اس خدا کی قسم جس نے آپ کو پیغمبر بنایا سارے مدینہ میں مجھ سے بڑھ کر کوئی غریب نہیں آپ بے ساختہ ہنس پڑے اور فرمایا اچھا تم خود ہی کھا لو۔^(۲)

فیض صحبت

ایک دفعہ حضرت ابو ہریرہؓ نے عرض کی کہ ہم جب خدمت اقدس میں حاضر ہوتے ہیں تو دنیا ہیچ معلوم ہوتی ہے لیکن جب گھر میں بال بچوں میں بیٹھتے ہیں تو حالت بدل جاتی ہے۔ آپ نے فرمایا کہ اگر ایک سا حال رہتا تو فرشتے تمہاری زیارت کو آتے۔ ایک دفعہ حضرت حنظلہؓ خدمت اقدس میں آئے اور کہا: یا رسول اللہ (ﷺ) میں منافق ہو گیا ہوں میں جب خدمت اقدس میں حاضر ہوتا ہوں اور آپ دوزخ و جنت کا ذکر فرماتے ہیں تو یہ چیزیں آنکھوں کے سامنے آ جاتی ہیں۔ لیکن بال بچوں میں آ کر سب بھول جاتا ہوں۔ ارشاد ہوا کہ اگر باہر نکل کر بھی وہی حالت رہتی تو فرشتے تم سے مصافحہ کرتے۔^(۳)

(۱) بخاری ج ۲ ص ۱۳۱ باب کلام الرب مع اہل الجنة۔

(۲) بخاری ص ۸۰۸ باب نفقة المعسر علی اہلہ۔

(۳) ترمذی شریف باب ماجاء فی صفة الجنة ونعيمھا۔ امام ترمذی کے نزدیک یہ حدیث قوی نہیں۔

(۴) ترمذی ابواب الزہد صحیح مسلم کتاب التوبہ۔

خطابتِ نبوی

خطابت اور تقریر نبوت کا نہایت ضروری عنصر ہے۔ اسی بنا پر جب خدا نے حضرت موسیٰ علیہ السلام کو فرعون کے پاس پیغمبر بنا کر بھیجا تو ان کو یہ دعا مانگنا پڑی۔

﴿وَاحْلُلْ عُقْدَةً مِّنْ لِّسَانِي يَفْقَهُوا قَوْلِي﴾ (طہ: ۲۷-۲۸)

”خداوند! میری زبان کی گرہ کھول کہ لوگ میری بات سمجھیں۔“

لیکن سید الانبیاء کو خود بارگاہِ الہی سے یہ وصف کامل عطا کیا گیا تھا۔ چنانچہ آپ نے تحدیثِ نعمت کے طور پر

فرمایا۔

”انا افصح العرب۔“ ”میں فصیح ترین عرب ہوں۔“

بعثت بجوامع الكلم۔ ”میں کلماتِ جامعہ لے کر مبعوث ہوا ہوں۔“

عرب میں اگرچہ ہر قبیلہ فصاحت و بلاغت کا مدعی تھا۔ تاہم تمام عرب میں دو قبیلے اس وصف میں نمایاں امتیاز رکھتے تھے۔ قریش اور بنو ہوازن، قریش خود آنحضرت ﷺ کا قبیلہ تھا اور بنو ہوازن کے قبیلہ میں آپ نے پرورش پائی تھی۔ اس لیے آپ نے ارشاد فرمایا ہے۔

انا اعربکم انا من قریش و لسانی لسان بنی سعد بن بکر۔^(۲)

”میں تم میں فصیح تر ہوں، قریشی ہوں اور میری زبان بنو سعد کی زبان ہے۔“^(۳)

طرز بیان

آنحضرت ﷺ نہایت سادہ طریقہ پر خطبہ دیتے تھے۔ آپ جب اپنے حجرے سے نکلتے تھے تو سلاطین کی طرح نہ آپ کے ساتھ چاؤش ہوتے تھے نہ آپ خطباء کا لباس پہنتے تھے۔ ہاتھ میں صرف ایک عصا ہوتا تھا۔ اور کبھی کبھی کمان پر ٹیک لگا کر خطبہ دیتے تھے۔^(۴) ابن ماجہ میں ہے کہ مسجد میں جب آپ خطبہ دیتے تو دست مبارک میں عصا ہوتا تھا اور میدانِ جنگ میں خطبہ دینے کے لیے کھڑے ہوتے تھے تو کمان پر ٹیک لگاتے تھے۔ جمعہ اور عیدین کا خطبہ تو متعین تھا لیکن اس کے علاوہ خطبہ کا کوئی وقت مقرر نہ تھا۔ جب ضرورت پیش آتی آپ فی

(۱) اضافہ تا ختم باب۔

(۲) طبقات ابن سعد ج ۷ ص ۷۷۔

(۳) بنو سعد قبیلہ ہوازن کی ایک شاخ ہے۔

(۴) ابوداؤد ج ۱ کتاب الصلوٰۃ ابواب الجمعة والخطبہ علی قوس۔

البدیہ خطبہ کے لیے تیار ہو جاتے تھے۔ یہی وجہ ہے کہ آپ نے زمین پر منبر پر اونٹ پر جس جگہ جیسا موقع پیش آیا خطبہ دیا ہے۔ ضرورت کے لحاظ سے اگرچہ آپ کو کبھی کبھی طویل خطبہ بھی دینا پڑتا تھا۔ تاہم آپ کے خطبے عموماً مختصر ہوتے تھے۔

عام نصح اور پند کی باتیں گو آپ اخباری فقروں میں بیان فرماتے لیکن جب کلام کو خاص طور پر موثر بنانا ہوتا تھا تو خطبہ کو عموماً سوال کی صورت میں شروع فرماتے تھے۔ غزوہ حنین میں آپ نے انصار کے سامنے جو خطبہ دیا وہ اول سے آخر تک سوال و جواب ہے۔ خطبہ حجتہ الوداع وغیرہ اور تمام خطبات میں جیسا کہ آگے آتا ہے یہ خصوصیت نمایاں ہے۔

جوش بیان کا یہ حال تھا کہ آنکھیں سرخ اور آواز نہایت بلند ہو جاتی تھی۔ غصہ بڑھ جاتا تھا انگلیاں اٹھ جاتی تھیں۔ گویا یہ معلوم ہوتا تھا کہ آپ کسی فوج کو جنگ کے لیے ابھار رہے ہیں۔ (۱) جوش بیان میں جسدمبارک جھوم جھوم جاتا تھا۔ (۲) ہاتھوں کو حرکت دینے سے پٹھوں کے چٹخنے کی آواز آتی تھی (۳) کبھی مٹھی بند کر لیتے تھے کبھی کھول دیتے تھے۔ حضرت عبداللہ بن عمر نے اس قسم کی پر جوش حالت کی نہایت صحیح تصویر ان الفاظ میں کھینچی ہے۔

سمعت رسول الله صلى الله عليه وسلم على المنبر يقول ياخذ الجبار سمواته وارضه بيده و قبض يده فجعل يقبضها و يبسطها قال و يتمايل رسول الله صلى الله عليه وسلم عن يمينه و عن شماله حتى نظرت الى المنبر يتحرك من اسفل شىء منه حتى اننى لا قول اساقط هو برسول الله صلى الله عليه وسلم. (ابن ماجه ذكر المبعث)

”آنحضرت ﷺ کو منبر پر خطبہ دیتے سنا۔ فرما رہے تھے کہ خداوند صاحب جبروت آسمان و زمین کو اپنے ہاتھ میں لے لے گا۔ یہ بیان کرتے ہوئے آپ مٹھی بند کر لیتے تھے اور پھر کھول دیتے تھے آپ کا جسم مبارک کبھی دائیں کبھی بائیں جھکتا تھا۔ یہاں تک کہ میں نے منبر کو دیکھا تو اس کا سب سے نچلا حصہ بھی اس قدر ہل رہا تھا کہ میں نے خیال کیا کہ آپ کو لے کر گرتے نہیں پڑے گا۔“

آنحضرت کے خطبات کی نوعیت

احادیث کی کتابوں میں آنحضرت ﷺ کے خطبات اور ان کے جستہ جستہ فقرے بغیر کسی خاص ترکیب

(۱) صحیح مسلم باب تخفیف الصلوٰۃ والخطبہ۔ ص ۳۱۹ ج۔

(۲) ابن ماجہ ذکر المبعث۔

(۳) مسند ابن حنبل ج ۶ ص ۲۰۲۔

کے جمع کر دیئے گئے ہیں۔ لیکن آنحضرت ﷺ کی مختلف حیثیتیں تھیں اور اس کا اثر آپ کے طرز بیان پر پڑتا تھا۔ آپ داعی مذہب تھے فاتح تھے واعظ تھے۔ امیر الجیش تھے قاضی تھے۔ پیغمبر تھے۔ اس اختلاف حیثیت نے آپ کے خطابت اور زور بیان میں نہایت اختلاف پیدا کر دیا ہے۔ اور بلاغت کا اقتضاء بھی یہی ہے۔ آپ بحیثیت داعی مذہب ہونے کے جو خطبہ دیتے تھے اس میں نہایت زور اور جوش پیدا ہو جاتا تھا اور اس وقت آپ کی حیثیت بالکل ایک امیر الجیش کی ہوتی تھی۔ چنانچہ جس وقت یہ آیت نازل ہوئی۔

﴿و انذر عشیرتک الاقربین﴾ (اپنے قرباء کو ڈراؤ)

تو آپ نے تمام قریش کو جمع کر کے ایک خطبہ دینا چاہا۔ ابولہب کی شقاوت نے اگرچہ اس خطبہ کو پورا نہیں ہونے دیا۔ تاہم آپ کی زبان سے اس موقع پر جو چند جملے نکل گئے اس سے آپ کے زور بیان کا اندازہ ہو سکتا ہے۔ آپ نے صفا پر چڑھ کر پہلے پکارا۔ ”پا صباحا“ یہ وہ لفظ ہے جو عرب میں اس وقت بولا جاتا ہے۔ جب صبح کے وقت کوئی قبیلہ کسی پر دفعتا غارت گری کے لیے ٹوٹ پڑتا ہے۔ تمام لوگ یہ لفظ سن کر چونک اٹھے اور آپ کے گرد جمع ہو گئے۔ آپ نے فرمایا۔

ارایتم ان اخبرتکم ان خیلا تخرج من سفح هذا الجبل اکنتم مصدقی.

”بتاؤ اگر میں تمہیں یہ خبر دوں کہ اس پہاڑ کے دامن سے ایک فوج نکلا جا رہی ہے تو کیا تم میری تصدیق کرو گے؟“

سب نے جواب دیا اب تک آپ کی نسبت ہم کو کسی قسم کی دروغ گوئی کا تجربہ نہیں ہوا جب آپ نے یہ اقرار لے لیا تو فرمایا۔

انی نذیر لکم بین یدی عذاب شدید.

”میں تمہیں ایک ایسے سخت عذاب سے ڈراتا ہوں جو تمہارے سامنے ہے۔“

ابولہب نے نہایت استخفاف کے ساتھ کہا، کیا ہم سمجھوں کہ اس لیے جمع کیا تھا، یہ کہہ کر چل کھڑا ہوا۔^(۱) غزوہ حنین میں آپ نے تمام مال غنیمت مؤلفۃ القلوب کو دے دیا اور انصار بالکل محروم رہ گئے تو چند نوجوانوں کو یہ نہایت ناگوار ہوا اور انہوں نے کہا خدا پیغمبر کی مغفرت کرنے، قریش کو دیتا ہے اور ہم کو چھوڑ دیتا ہے حالانکہ ہماری تلواروں سے خون ٹپک رہا ہے۔ آنحضرت ﷺ کو خبر ہوئی تو تمام انصار کو ایک خیمہ میں جمع کر کے اصل حقیقت دریافت فرمائی۔ لوگوں نے کہا چند نوجوانوں نے یہ کہا ہے۔ لیکن ہم میں جو لوگ صاحب الرائے اور سردار ہیں۔ انہوں نے ایک لفظ بھی نہیں کہا۔ اب آپ نے اس موقع پر کھڑے ہو کر ایک خطبہ دیا۔

یا معشر الانصار الم اجدکم ضالا لا فہدکم اللہ بی و کنتم متفرقین فالکم اللہ بی
و عالی فاغناکم اللہ بی.

”اے گروہ انصار! کیا میں نے تم کو گمراہ نہیں پایا۔ پس خدا نے میری وجہ سے تمہیں ہدایت دی۔ تم متفرق تھے خدا نے میری وجہ سے تم کو مجتمع کر دیا، تم محتاج تھے خدا نے میری وجہ سے تم کو غنی کر دیا۔“

انصار ہر بات پر کہتے جاتے تھے۔ ”خدا اور اس کا رسول اللہ بہت امین ہے۔“ آپ نے فرمایا۔ ”یہ کیوں نہیں کہتے کہ اے محمد تم اس حالت میں آئے تھے کہ لوگ تمہاری تکذیب کرتے تھے۔ ہم نے تمہاری تصدیق کی تمہارا کوئی مددگار نہ تھا۔ ہم نے تمہاری مدد کی تم گھر سے نکالے ہوئے تھے۔ ہم نے تم کو گھر دیا، تم محتاج تھے۔ ہم نے تمہاری غم خواری کی۔“ اس کے بعد آپ نے اصل اعتراض کا جواب دیا۔

اترضون ان یذهب الناس بالشاة و العیر و تذهبون بالنبی الی رحالکم فواللہ لما تنقلبون بہ خیر مما ینقلبون.

”کیا تم یہ نہیں پسند کرتے کہ لوگ اونٹ اور بکریاں لے کر جائیں اور تم اپنے گھروں میں خود پیغمبر کو لے کر جاؤ۔ خدا کی قسم تم لوگ جو لے کر واپس جاتے ہو وہ اس سے بہتر ہے جو تمام لوگ لے کر جاتے ہیں۔“

اس پر تمام انصار پکار اٹھے۔ ”رضینا“ یعنی ہم سب راضی ہیں۔^(۱) اس خطبہ کے وجوہ بلاغت پر اگر غور کیا جائے تو ایک مختصر سا رسالہ تیار ہو سکتا ہے۔ فاتحانہ حیثیت سے آپ نے صرف فتح مکہ کے موقع پر ایک تقریر کی تھی جس کے جتہ جتہ فقرے احادیث کی کتابوں میں مذکور ہیں۔ مکہ عرب کے نزدیک نہایت مقدس شہر تھا۔ حرم ایک دارالامان تھا جس میں کبھی خون ریزی نہیں ہو سکتی تھی۔ فتح مکہ میں سب سے پہلے اس کے دامنِ عظمت پر خون کا دھبہ لگایا گیا اور چونکہ مذہب کے ہاتھ سے لگایا گیا تھا اس لیے خیال پیدا ہو سکتا تھا کہ ہمیشہ کے لیے اس کا یہ احترام نہ مٹ جائے۔ آنحضرت ﷺ کو ان ہی دونوں پہلوؤں پر اپنی تقریر میں زور دینا تھا۔ چنانچہ آپ نے بہ ترتیب ان ہی کی طرف توجہ کی۔ سب سے پہلے آپ نے صحابہ کی طرف مخاطب ہو کر فرمایا۔

((ان اللہ حرم مکة یوم خلق السموات والارض فہی حرام بحرام اللہ الی یوم القيامة لم تحل لاحد)) قبلی و لا تحل لاحد بعدی و لم تحلل لی قط الا ساعة من الدهر لا ینفر صیدھا و لا یعضد شوکھا و لا یختلی خلاھا و لا تحل لقتطھا الا لمنشد

”خدا نے جس دن آسمان اور زمین کو پیدا کیا اسی دن مکہ کو حرام کر دیا۔ پس وہ بحرمتِ خدا حرام ہے۔ وہ میرے پہلے نہ کسی پر حلال ہوا اور نہ میرے بعد حلال ہوگا اور میرے لیے بھی بجز چند گھنٹوں کے ہرگز حلال نہیں ہوا نہ اس کے شکاروں کو بدکایا جاسکتا نہ اس کا کاٹا کاٹا جاسکتا نہ اس کی گھاس کاٹی جاسکتی نہ اس کی گمشدہ چیز حلال ہو سکتی ہے بجز اس شخص کے جو اس کو ڈھونڈ رہا ہے۔“

آنحضرت ﷺ کا سب سے مہتمم بالشان خطبہ وہ ہے جو آپ نے حجۃ الوداع میں دیا تھا یہ خطبہ صرف احکام کا ایک سادہ مجموعہ ہے جس کو قدرتاً خشک اور روکھا پھیکا ہونا چاہیے۔ تاہم سلاست روانی اور شستگی الفاظ کے لحاظ سے یہ خطبہ بھی اور خطبوں سے کم نہیں۔ آپ نے حمد و نعت کے بعد اس خطبہ کی اہمیت اسی طرح ظاہر کی۔

ایہا الناس اسمعوا فانی لا ادری لعلی لا القاکم بعد عامی هذا فی موقفی هذا فی شہر کم هذا فی بلد کم هذا۔

”لوگو! سنو! کیونکہ شاید میں اس سال کے بعد اس جگہ اس مہینہ میں اس شہر میں تم سے نہ مل سکوں۔“

سادہ سا جملہ یہ تھا کہ غالباً یہ میری عمر کا آخری سال ہے، لیکن اس تفصیل اور اس پیرایہ بیان نے اس مفہوم کو اور بھی زور دار بنا دیا ہے۔ آپ نے فرمایا کہ مسلمانوں کی عزت و آبرو جان مال سب مسلمانوں پر حرام ہے اس مطلب کو اس بلغ طریقہ سے ادا کیا ہے۔

اتدرون ای یوم هذا قالوا اللہ و رسولہ اعلم قال فان هذا یوم حرام اتدرون ای بلد هذا قالوا اللہ و رسولہ اعلم قال بلد حرام قال اتدرون ای شہر هذا قالوا اللہ و رسولہ اعلم قال شہر حرام۔

”کیا جانتے ہو کہ یہ کون سا دن ہے؟ لوگوں نے کہا خدا اور رسول کو اس کا علم ہے، آپ نے فرمایا یہ یوم الحرام ہے کیا جانتے ہو کہ یہ کون سا شہر ہے؟ لوگوں نے کہا خدا اور رسول اللہ ﷺ کو علم ہے آپ نے کہا بلد الحرام ہے کیا جانتے ہو کہ یہ کون سا مہینہ ہے؟ لوگوں نے کہا خدا اور رسول کو اس کا علم ہے آپ نے فرمایا شہر حرام ہے۔“

اس طرح سب لوگوں کے دل میں اس دن اس مہینہ اور اس شہر کی حرمت کا خیال تازہ ہو گیا تو آپ نے اصل مقصود کو بیان کیا۔

ان اللہ حرم علیکم دماء کم و اموالکم و اعراضکم کحرمة یومکم هذا فی شہر کم هذا فی بلد کم هذا لا ترجعوا بعدی کفاراً یضرب بعضکم رقاب بعض۔

”خدا نے تمہارا خون، تمہارا مال، تمہاری آبرو تم پر اس مہینہ میں اس شہر میں اس دن کی حرمت کی طرح حرام کیا۔ میرے بعد کافر نہ ہو جانا کہ تم میں ہر ایک دوسرے کی گردن مارے۔“

آپ نے ان الفاظ میں مساوات کی تعلیم دی ہے۔

ان ربکم واحد و ان آباؤکم واحد کلکم من آدم و آدم من تراب ان اکرمکم عند اللہ اتقاکم۔

”تمہارا خدا ایک، تمہارا باپ ایک، تم سب آدم کی اولاد ہو اور آدم مٹی کے تھے خدا کے نزدیک تم میں شریف تر وہ ہے جو زیادہ پرہیزگار ہے۔“

عرب کا عام ذریعہ معاش غارت گری تھی، لیکن شہر حرام کے چار مہینے وہ لوگ بیکار نہیں رہ سکتے تھے اس لیے ان مہینوں کو ادل بدل کیا کرتے تھے جس کو نسی کہتے تھے قرآن مجید نے اس کی ممانعت کی۔

إِنَّمَا النَّسِيُّ زِيَادَةٌ فِي الْكُفْرِ. ”نسی کفر میں اضافہ کرتا ہے۔“

آپ نے اپنے خطبہ میں اس کا اعلان ان الفاظ میں فرمایا۔

ان الزمان قد استدار كهيئة يوم خلق الله السموات و الارض.

”زمانہ پھر پھر کے پھر اسی مرکز پر آ گیا جیسا کہ اس دن تھا جب خدا نے آسمان و زمین کو پیدا کیا تھا۔“

ان حیثیتوں کے علاوہ آپ کی حیثیت ایک معلم اور واعظ کی تھی۔ آپ نے اس حیثیت سے جو خطبے دیئے

ہیں وہ اگرچہ نہایت سادہ ہیں۔ تاہم ان میں بھی مجموعی بلاغت کا اسلوب موجود ہے۔ ایک اخلاقی وعظ کے لیے بیچ

دار ترکیب، شاندار الفاظ اور تشبیہ و استعارہ کی ضرورت نہیں ہوتی، اس کو صرف سادہ الفاظ واضح جملے اور مختصر ترکیبوں

سے مطالب کو ذہن نشین کرنا پڑتا ہے۔ آنحضرت ﷺ نے اس حیثیت سے جو خطبے دیئے ہیں وہ تمام تر اسی قسم

کے ہیں۔ مدینہ آ کر سب سے پہلا فقرہ جو زبان مبارک سے نکلا یہ تھا۔

يا ايها الناس افسحوا السلام و اطعموا الطعام و صلوا و الناس ينام تدخلوا الجنة
بسلام.

”لوگو! اسلام پھیلاؤ، کھانا کھلایا کرو، نماز پڑھا کرو جب لوگ سوتے ہیں، جنت میں سلامتی کے ساتھ

داخل ہو جاؤ گے۔“

مدینہ میں جو سب سے پہلا جمعہ آپ نے پڑھا ہے، ابن اسحاق کی روایت کے مطابق حمد و ثنا کے بعد اس میں

آپ نے یہ خطبہ دیا تھا۔

اما بعد ايها الناس فقدموا لا نفسكم تعلمن و الله ليصعقن احدكم ثم ليدعن غنمه
ليس لها راع ثم ليقولن له ربه ليس له ترجمان و لا حاجب يحجبه دونه الم ياتك
رسولي فبلغك و اتيتك ما لا فافضلت عليك فما قدمت لنفسك فليظرن
يمينا و شمالا فلا يراى شيئا ثم لينظرن قدامة فلا يراى غير جهنم فمن استطاع ان
يتقى بوجهه من النار و لوبشق من تمره فليفعل و من لم يجد فبكلمة طيبة فانها
تجزى الحسنه بعشر امثالها الى سبع مائة ضعف و السلام عليكم و رحمة الله و
بركاته.

”حمد و ثنا کے بعد اے لوگو! اپنے لیے پہلے سے سامان کرو، تم کو معلوم ہو جائے گا کہ خدا کی قسم تم میں سے

ایک جب اپنے ہوش و حواس کھو چکے گا اور اپنی بکریوں (مال و دولت) کو چھوڑ جاوے گا جن کا کوئی

نگہبان نہ ہوگا، پھر خدا اس کے لیے بیچ میں نہ کوئی ترجمان ہے نہ دربان ہے جو روکے گا، اس سے کہے گا

کہ کیا تیرے پاس میرا فرستادہ نہیں آیا اور میرا پیغام نہیں پہنچایا اور میں نے تم کو دولت نہیں دی اور حاجت سے زیادہ نہیں عطا کیا۔ تو تو نے اپنے لیے پہلے سے کیا سامان کیا اس وقت وہ بندہ دائیں بائیں دیکھے گا تو اس کو کچھ نظر نہیں آئے گا۔ اپنے سامنے دیکھے گا تو جہنم کے سوا اس کو کوئی چیز نظر نہیں آئے گی۔ بس جس کو قدرت ہو وہ اپنے کو اس آگ سے بچائے گو چھو ہارے کے ایک ٹکڑے ہی سے کیوں نہ ہو۔ کسی کے پاس یہ بھی نہ ہو تو ایک اچھی اور خوش اخلاقی کی بات ہی سے کیونکہ ایک نیکی کا بدلہ دس گنا بلکہ ہفت صد گنا دیا جائے گا تم کو سلامتی اور اس کی رحمت و برکت نازل ہو۔“ (صحیح مسلم بروایت صحیحہ) اس کے بعد دوسری دفعہ آپ نے فرمایا۔

الحمد لله احمده و استعينه و نعوذ بالله من شرور انفسنا و من سيئات اعمالنا من يهدي الله فلا مضل له و من يضلل فلا هادي له و اشهدان لا اله الا الله و حده لا شريك له ان احسن الحديث كتاب الله قد افلح من زينته الله في قلبه و ادخله في الا سلام بعد الكفر فاختاره على ما سواه من احاديث الناس انه احسن الحديث و ابلغه احبوا ما احب الله احبوا الله من كل قلوبكم و لا تملوا كلام الله و ذكره و لا تقس عنه قلوبكم فاعبدوا الله و لا تشركوا به شيئاً و اتقوه حق تقاته و صدقوا الله صالح ما تقولون بافواهكم و تحابوا بروح الله بينكم ان الله يغضب ان ينكث عهده و السلام عليكم و رحمة الله و بركاته.

”خدا کی حمد ہو میں خدا کی حمد کرتا ہوں اور اس کے دامن میں ہم اپنے نفس کی برائیوں اور اپنے اعمال کی خرابیوں سے پناہ چاہتے ہیں۔ جس کو خدا ہدایت دے اس کو کوئی گمراہ نہیں کر سکتا اور جس کو وہ ہدایت نہ کرے اس کی کوئی رہنمائی کرنے والا نہیں ہے۔ میں گواہی دیتا ہوں کہ خدا کے سوا کوئی اور معبود نہیں۔ وہی تنہا ہے کوئی اس کا شریک نہیں بہترین کلام خدا کی کتاب ہے۔ کامیاب ہو اوہ جس کے دل کو خدا نے اس سے آراستہ کیا اور اس کو کفر کے بعد اسلام میں داخل کیا۔ انسانوں کی باتوں کو چھوڑ کر خدا کے کلام کو پسند کیا کیونکہ خدا کا کلام سب سے زیادہ بہتر اور سب سے زیادہ پُر اثر ہے۔ جس کو خدا دوست رکھتا ہے تم بھی اسے دوست رکھو اور خدا کو دل سے پیار کرو اور اس کے کلام اور ذکر سے کبھی نہ تھکو اور تمہارے دل اس کی طرف سے سخت نہ ہوں پس خدا ہی کو پوجو اور کسی کو اس کا سا جھی نہ بناؤ اور اس سے ڈرو جیسا کہ اس سے ڈرنے کا حق ہے اور خدا سے سچی بات کہو اور آپس میں ایک دوسرے کو ذات الہی کے واسطے سے پیار کرو خدا اس سے ناراض ہوتا ہے کہ کوئی اپنے عہد کو پورا نہ کرے تم پر خدا کی سلامتی اور رحمت اور برکت نازل ہو۔“

ایک دفعہ آنحضرت ﷺ نے خطبہ دیا جس میں صرف پانچ باتیں بیان کیں۔

ان اللہ لا ینام و لا ینبغی له ان ینام یخفض القسط و یرفعہ الیہ عمل اللیل قبل عمل النہار و عمل النہار قبل عمل اللیل حجابہ النور. (صحیح مسلم برویۃ اللہ تعالیٰ)

”ہاں خدا سوتا نہیں اور نہ سونا اس کی ذات کے شایان شان ہے۔ وہی قسمت کو پست و بلند کرتا ہے۔ رات کے اعمال اس کو دن سے پہلے پہنچ جاتے ہیں اور دن کے اعمال رات سے پہلے خدا کا پردہ نور ہے۔“

جمعہ کے خطبہ میں عموماً زہد و رفاق حسن اخلاق خوف قیامت عذاب قبر توحید و صفات الہی بیان کرتے تھے۔ ہفتہ میں کوئی مہتمم بالشان واقعہ پیش آتا تھا تو اس کے متعلق ہدایت فرماتے تھے اکثر ایسا بھی کرتے کہ نئے خطبہ کے بجائے قرآن مجید کے انہی مضامین کی کوئی موثر سورت ”ق“ وغیرہ پڑھ دیا کرتے تھے۔ عید کے خطبہ میں ان مضامین کے علاوہ صدقہ پر خاص طور پر زور دیتے تھے۔ اتفاقی خطبے ضرورت کے موقع پر دیا کرتے تھے۔ اور ان میں مقتضائے وقت کے مناسب مطالب بیان فرماتے تھے۔ ایک دفعہ آفتاب میں گہن لگا۔ اتفاق سے اسی دن آپ کے کم سن فرزند حضرت ابراہیمؑ نے وفات پائی تھی۔ مزعومات عرب کے مطابق لوگوں نے کہا کہ یہ گہن اسی لیے لگا ہے آپ نے اس موقع پر حسب ذیل خطبہ دیا۔

اما بعد یا ایہا الناس انما الشمس و القمر آیتان من آیات اللہ و انہما لا ینکسفان لموت احد من الناس ما من شیء لم اکن رایتہ الا قد رایت من مقامی هذا حتی الجنة و النار و انه قد اوحی الی انکم تفتنون فی القبور مثل فتنة الدجال فیوتی احدکم فیقال ما علمک بهذا الرجل فاما الموقن فیقول هو محمدؐ هو رسول اللہ جاء البینات و ہدی فاجبنا و اطعنا اما المرتاب فیقول لا ادری سمعت الناس یقولون شیئا فقلت انه عرض علی کل شیء تو لحونة فعرضت علی الجنة حتی لو تناولت منها قطفا اخذته فقصرت یدی عنه و عرضت علی النار فرأیت فیہا امرأة تعذب فی ہرة لها ربطتها فلم تطعمها و لم تدعها تاکل من حشاش الارض و رایت ابا ثمامة عمر و بن مالک یجر قصبہ فی النار و انہم کانوا یقولون ان الشمس و القمر لا ینکسفان الا لموت عظیم و انه آیتان من آیات اللہ یریکمو ہما فاذا خسفا فصلوا حتی تنجلی. (۱)

”حمد و ثنا کے بعد لوگو! آفتاب و ماہتاب خدا کی دو نشانیاں ہیں وہ کسی کے مرنے سے تاریک نہیں ہوتے۔ جس چیز کو میں نے پہلے نہیں دیکھا تھا اس کو یہیں دیکھ لیا۔ یہاں تک کہ جنت و دوزخ کو بھی۔ اور ہاں مجھے وحی کی گئی ہے کہ تم قبروں میں آزمائے جاؤ گے جس طرح دجال سے آزمائے جاؤ گے۔ تم

میں سے ہر ایک شخص کے پاس ایک آنے والا آئے گا اور پوچھے گا کہ اس شخص (یعنی خود آنحضرت ﷺ) کی نسبت کیا جانتے ہو۔ یقین والے کہیں گے کہ یہ محمد ہیں یہ خدا کے رسول ہیں جو نشانیاں اور ہدایتیں لے کر آئے تو ہم نے ان کو قبول کیا اور ان کی پیروی کی۔ اور متشکک کہیں گے میں نہیں جانتا۔ لوگوں کو جو کہتے سنا کہہ دیا۔ میرے سامنے وہ تمام مقامات پیش ہوئے جن میں تم داخل ہو گے تا آنکہ اگر میں چاہتا تو اس کا پھل توڑ لیتا لیکن میرے ہاتھ رک گئے دوزخ میرے سامنے رونما کی گئی اس میں ایک عورت کو دیکھا جس کو صرف اسی لیے نزا دی جا رہی تھی کہ اس نے ایک بلی کو باندھ رکھا تھا نہ اس کو خود کچھ کھانے کو دیتی تھی اور نہ چھوڑتی تھی کہ وہ زمین کی گری پڑی کوئی چیز کھائے۔ میں نے دوزخ میں ابو ثمامہ عمرو بن مالک کو دیکھا جو اپنی آنتیں آگ میں گھسیٹ رہا تھا تو یہ وہ لوگ تھے جو کہتے تھے کہ آفتاب و ماہتاب میں کسی بڑے آدمی کی موت سے کہن لگتا ہے حالانکہ وہ تو خدا کی دونشانیاں ہیں جب تم کہن دیکھو تو نماز کے لیے کھڑے ہو جاؤ تا کہ وہ صاف ہو جائے۔“

رد بدعت اور اعتصام بالسنة میں آپ کا یہ مختصر خطبہ بتغیر الفاظ حدیث کی اکثر کتابوں میں منقول ہے۔

انما هما اثنتان الکلام و الہدی فاحسن الکلام کلام اللہ فاحسن الہدی ہدی محمد الا و ایاکم محدثات الامور فان شر الامور محدثاتها و کل محدثۃ بدعة و کل بدعة ضلالة الا لا یطولن علیکم الا مد فتفسوا قلوبکم الا ان ما ہوات قریب و ان البعید مالیس بات الا انما الشقی من شقی فی بطن امہ و السعید من وعظ بغيرہ الا ان قتال المومن کفر و سبابہ فسوق و لا یحل لمسلم ان یہجر أخاہ فوق ثلاث الا و ایاکم و الکذب. (ابن ماجہ باب اجتناب البدع)

”صرف دو باتیں ہیں۔ قول اور عملی طریقہ۔ تو عمدہ کلام خدا کا کلام ہے اور عمدہ طریقہ محمد کا طریقہ ہے خبردار (مذہب میں) نئی باتوں سے بچو نئی باتیں بدترین چیزیں ہیں ہر نئی بات بدعت ہے اور ہر بدعت گمراہی ہے تم کو درازی عمر کا خیال نہ پیدا ہو کہ تمہارے دل سخت ہو جائیں اور جو چیز آنے والی ہے۔ وہ قریب ہے دور وہ چیز ہے جو آنے والی نہیں بد بخت اپنی ماں کے پیٹ میں بد بخت ہوتا ہے خوش نصیب وہ ہے جو غیر سے موعظت حاصل کرے خبردار! مسلمان سے لڑنا کفر اور اس سے گالی کلوچ کرنا فسق ہے۔ مسلمان کے لیے جائز نہیں کہ تین دن سے زیادہ اپنے بھائی سے رنجیدہ رہے۔ ہاں خبردار جھوٹ سے پرہیز کرنا۔“

اثر انگیزی

خطبات نبوی تاثیر اور رقت انگیزی میں درحقیقت معجزہ الہی تھے۔ پتھر سے پتھر دل بھی ان کو سن کر چند لمحوں میں موم

ہو جاتے تھے۔ مکہ میں ایک دفعہ آپ نے سورہ والنجم کی آیتیں تلاوت کر کے سنائیں تو یہ اثر ہوا کہ آپ کے ساتھ مسلمان تو مسلمان بڑے بڑے کفار بھی سجدہ میں گر پڑے۔^(۱) آنحضرت ﷺ کے زمانہ جاہلیت کے ایک دوست جو جھاڑ پھونک کرنا جانتے تھے یہ سن کر کہ نعوذ باللہ آپ کو جنون ہے۔ بغرض علاج آئے۔ آپ نے ان کے سامنے مختصر سی تقریر کی۔ انہوں نے کہا محمد ذرا اس کو پھر تو دہرانا۔ غرض آپ نے کئی دفعہ تقریر دہرائی تو انہوں نے کہا میں نے شاعروں کے قصیدے اور کاہنوں کے کلام سنے ہیں، لیکن یہ تو چیز ہی اور ہے۔^(۲)

ایک دفعہ ایک نو مسلم قبیلہ ہجرت کر کے مدینہ آیا۔ آپ نے ان کی امداد کی ضرورت سمجھی، مسجد نبوی میں تمام مسلمان جمع ہوئے تو آپ نے ایک خطبہ دیا جس میں قرآن مجید کی یہ آیت پڑھی کہ تمام انسان ایک ہی نسل سے ہیں۔ یعنی۔

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ﴾ (النساء: ۱)

”اے لوگو! اس خدا سے ڈرو جس نے ایک ذات سے تم سب کو پیدا کیا۔“

پھر سورہ حشر کی یہ آیت تلاوت کی۔

﴿وَلْتَنْظُرْ نَفْسٌ مَّا قَدَّمَتْ لِغَدٍ﴾

اس کے بعد فرمایا۔ درہم، کپڑا، غلہ، بلکہ چھوہارے کا ایک ٹکڑا جو ہوا خدا میں دو مدینہ کے مسلمانوں کی مالی حالت جیسی تھی وہ سیرت کے ہر صفحہ سے ظاہر ہے، لیکن بایں ہمہ آپ کی رقت انگیز اور موثر تقریر سے یہ عالم پیدا ہو گیا کہ ہر صحابی کے پاس جو کچھ تھا، اس نے سامنے رکھ دیا، بعضوں نے اپنے کپڑے اتار دیے۔ کسی نے گھر کا غلہ لا کر دے دیا۔ ایک انصاری گئے اور گھر سے اشرفیوں کا ایک توڑا اٹھالائے جو اس قدر بھاری تھا کہ بمشکل ان سے اٹھ سکتا تھا۔ راوی کا بیان ہے کہ تھوڑی دیر کے بعد آپ کے سامنے غلہ اور کپڑے کے دو بڑے بڑے ڈھیر لگ گئے اور خوشی سے آپ کا چہرہ کندن کی طرح دکھنے لگا۔^(۳)

سخت سے سخت اشتعال انگیز اوقات میں آپ کے چند فقرے معاملہ کو رفع دفع کر کے جوشِ محبت کا درباہا دیتے تھے۔ اوس و خزرج کی سالہا سال کی عداوتیں اسی اعجاز کی بدولت مبدل بہ محبت ہو گئیں۔ غزوہ بدر سے پہلے ایک دفعہ آپ سوار ہو کر نکلے۔ مسلمان اور منافقین یکجا بیٹھے ہوئے تھے، مسلمانوں نے تو ادب سے سلام کیا، لیکن منافقین نے ایک گستاخانہ فقرہ استعمال کیا۔ یہ چنگاری تھی جس نے خرمین میں آگ لگا دی، قریب تھا کہ جنگ و جدل برپا ہو جائے۔ لیکن آپ کے چند فقروں نے آگ پر پانی ڈال دیا۔^(۴)

(۱) صحیح مسلم باب تخفیف الصلوٰۃ وقصر الخطبہ۔

(۲) صحیح مسلم باب تخفیف الصلوٰۃ وقصر الخطبہ۔

(۳) صحیح مسلم باب الصدقات۔

(۴) صحیح بخاری السلام علی جماعۃ فیہا السلم والکافر۔

غزوہ مصطلق سے واپسی میں ایک واقعہ پر منافقین نے اشتعال پیدا کیا اور بہت جلد ممکن تھا کہ مہاجرین و انصار باہم دست و گریباں ہو جائیں کہ عین وقت پر آنحضرت ﷺ کو خبر ہوئی۔ آپ تشریف لائے تو اس طرح تقریر فرمائی کہ چند لمحوں میں مہاجرین و انصار (۱) پھر شیر و شکر تھے۔ واقعہ افاک میں اوس و خزرج میں اس قدر اختلاف پیدا ہوا کہ خاص مسجد نبوی میں شاید تلواریں نیام سے نکل پڑتیں، آپ منبر پر تشریف فرما تھے۔ آپ نے سلسلہ تقریر جاری رکھا اور اثر یہ تھا کہ برادرانہ محبت کی لہریں پھر جاری ہو گئیں۔ (۲)

غزوہ حنین میں جب مال غنیمت کی تقسیم پر انصار میں آزر دگی پیدا ہو گئی تھی اس وقت آپ نے جس بلیغانہ انداز میں تقریر فرمائی ہے اس کا مختصر سا ذکر اوپر گزر چکا ہے اس تقریر کا کیا اثر ہوا؟ یہ ہوا کہ وہی انصار جو چند لمحے پہلے کبیدہ خاطر ہو رہے تھے اس قدر روئے کہ ان کی ڈاڑھیاں تر ہو گئیں اور دل کا سارا غبار آپ کوثر کے ان قطروں سے دفعتاً دھل گیا۔ (۳) فتح مکہ کے موقع پر انصار کی توقع کے خلاف جب آپ نے رؤسائے قریش کی جان بخشی فرمائی تو ان میں سے وہ لوگ جن کی آنکھوں میں خلق نبوی کا جلوہ نہ تھا معترض ہوئے کہ آخر آپ کو اپنے وطن و خاندان سے محبت آ ہی گئی۔ آپ کو یہ معلوم ہوا تو تمام انصار کو جمع کر کے دریافت کیا کہ کیا یہ سچ ہے کہ تم نے ایسا کہا ہے عرض کی ہاں یا رسول اللہ! فرمایا۔ وطن و خاندان کی پاس داری میرے پیش نظر نہ تھی۔ میں خدا کا بندہ اور اس کا فرستادہ ہوں۔ میں نے اللہ کی طرف ہجرت کی اور تمہاری طرف اب میرا جینا تمہارا جینا ہے اور میرا مرنا تمہارا مرنا ہے۔ یہ سن کر انصار پر رقت طاری ہو گئی اور رونے لگے۔ وعظ و نصیحت میں جو خطبات آپ ارشاد فرماتے تھے وہ بھی اسی قدر موثر ہوتے تھے۔ ایک صحابی موقع کی تصویر ان الفاظ میں کھینچتے ہیں۔

وعظنا رسول اللہ صلی اللہ علیہ و سلم يوماً بعد صلوة الغداة موعظة بليغة زدفت منها العيون و وجلت منها القلوب. (ترمذی و ابوداؤد)

”صبح کی نماز کے بعد آنحضرت ﷺ نے ایک دن ایسا موثر وعظ کہا کہ آنکھیں اشک ریز ہو گئیں اور دل کانپ اٹھے۔“

ایک اور مجلس وعظ کے تاثیر کی کیفیت حضرت اسماء بنت ابی بکر بیان کرتی ہیں۔

قام رسول اللہ صلی اللہ علیہ وسلم خطيباً فذكر فتنة القبر التي يفتن بها المرء فلما تذكر ذلك ضج المسلمون ضجة (۴)

”آنحضرت ﷺ خطبہ دینے کو کھڑے ہوئے اور اس میں فتنہ قبر کو بیان کیا جس میں انسان کی

(۱) صحیح بخاری تفسیر منافقین و ابن سعد غزوہ مذکور۔

(۲) صحیح بخاری قصہ افاک۔

(۳) صحیح مسلم فتح مکہ۔

(۴) صحیح بخاری ماجاء فی عذاب القبر۔

آزمائش کی جائے گی جب یہ بیان کیا تو مسلمان چیخ اٹھے۔“

حضرت ابو ہریرہؓ اور ابو سعیدؓ سے مروی ہے کہ ایک دفعہ آپ خطبہ دے رہے تھے کہ آپ کی زبان مبارک سے یہ الفاظ نکلے وَالَّذِي نَفْسِي بِيَدِهِ قَسَمٌ هِيَ اس ذات کی جس کے دست قدرت میں میری جان ہے۔ یہ الفاظ آپ نے تین دفعہ فرمائے اور پھر جھک گئے۔ لوگوں پر یہ اثر ہوا کہ جو جہاں تھا وہیں سر جھکا کر رونے لگا۔ راوی کہتے ہیں کہ ہم کو بھی ہوش نہ رہا کہ آپ قسم کس بات پر کھا رہے ہیں۔ (۱)

حضرت انسؓ کہتے ہیں کہ ایک دن آپ نے خطبہ دیا۔ یہ خطبہ اس قدر موثر تھا کہ میں نے ایسا خطبہ نہیں سنا۔ اثنائے تقریر میں آپ نے فرمایا۔ ”اے لوگو! جو میں جانتا ہوں اگر تم وہ جانتے تو ہنستے کم اور روتے زیادہ۔“ اس فقرہ کا ادا ہونا تھا کہ لوگوں کی یہ حالت ہوگئی کہ منہ پر کپڑے ڈال کر بے اختیار رونے لگے۔ (۲)



(۱) سنن نسائی کتاب الزکوٰۃ۔

(۲) صحیح بخاری تفسیر سورۃ مائدہ۔

عباداتِ نبوی

﴿فَإِذَا فَرَغْتَ فَانصَبْ وَإِلَىٰ رَبِّكَ فَارْغَبْ﴾ (الم نشرح: ۷-۸)

”اے محمد! جب تجھے فرصت ملے عبادت کے لیے کھڑے ہو جاؤ اور اپنے رب سے دل لگاؤ۔“

دنیا^(۱) میں آنحضرت ﷺ کے سوا اور کوئی ایسا پیغمبر نہیں گزرا جس کے متعلق صحیح طور پر یہ معلوم ہو سکے کہ اس کا طریقہ عبادت کیا تھا اور اس کے کون کون سے اوقات اس کے لیے مخصوص تھے اور اس کی عبادتوں کی نوعیت کیا تھی؟ گزشتہ انبیاء میں حضرت نوح بلکہ آدم سے لے کر حضرت موسیٰ علیہ السلام تک جن کے حالات تورات میں مذکور ہیں ان کی زندگی کا یہ باب صحائف بنی اسرائیل سے قطعاً مفقود ہے۔ انجیل میں حضرت عیسیٰ علیہ السلام کے متعلق کہیں کہیں صرف اس قدر ملتا ہے کہ وہ کبھی کبھی دعائیں مانگا کرتے تھے۔ لیکن جب کہ ان مذاہب کے پیروؤں نے اپنے پیغمبروں کے ساتھ اس قدر بے اعتنائی برتی ہے کہ یہ ضروری امور بھی جن پر دین و شریعت کا دارومدار ہے وہ محفوظ نہیں رکھ سکے پیر و ان اسلام کو یہ فخر ہے کہ انہوں نے اول سے آخر تک اپنے پیغمبر کے اوقات عبادت اس کے طریقے اس کے انواع اس کی کیفیات غرض اس کے ایک ایک جزئیات کو محفوظ رکھا ہے۔

دعا اور نماز

آنحضرت ﷺ نبوت سے پہلے بھی عبادتِ الہی میں مصروف رہتے تھے اور غارِ حرا میں جا کر مہینوں قیام اور مراقبہ کرتے تھے۔^(۲) نبوت کے ساتھ ساتھ آپ کو نماز کا طریقہ بھی بتایا گیا لیکن چونکہ کفار قریش کا ڈر تھا اس لئے چھپ کر نماز ادا کرتے تھے۔ نماز کا وقت جب آتا کسی پہاڑ کی گھاٹی میں چلے جاتے اور وہاں نماز پڑھ لیتے۔ ایک دفعہ آپ حضرت علیؓ کے ساتھ کسی درہ میں نماز پڑھ رہے تھے۔ اتفاق سے ابوطالب آ نکلے انہوں نے دیکھا تو پوچھا بھتیجے! یہ تم کیا کر رہے ہو؟ آپ نے ان کو اسلام کی دعوت دی۔^(۳)

چاشت کی نماز آپ سب کے سامنے حرم ہی میں ادا کرتے تھے، کیونکہ یہ نماز قریش کے مذہب^(۴) میں بھی جائز تھی صحیح بخاری میں ہے کہ ایک دن آپ حرم میں نماز پڑھ رہے تھے اور رؤسائے قریش بیٹھے تمسخر اڑا رہے تھے ابو جہل نے کہا۔ کاش اس وقت کوئی جاتا اور اونٹ کی اوجھ نجاست سمیت اٹھالاتا اور محمد جب سجدہ میں جاتے تو وہ

(۱) اضافہ تا ختم باب۔

(۲) صحیح بخاری باب بدء الوحی۔

(۳) مسند ابن جنبل ج ۱ ص ۹۵۔

(۴) ابن اثیر۔

ان کی گردن پر ڈال دیتا۔ چنانچہ اس تجویز کے مطابق یہ فرض عقبہ نے انجام دیا^(۱) نماز میں جب آپؐ جہر سے قرأت فرماتے تو کفار برا بھلا کہتے^(۲) ایک دفعہ آپؐ حرم میں نماز ادا کر رہے تھے۔ بعض اشیاء نے چاہا کہ آپؐ کے ساتھ گستاخی سے پیش آئیں^(۳) ایک دفعہ ایک شقی نے گلے میں پھانسی ڈال دی^(۴) لیکن بایں ہمہ مزاحمت لذت شناس یادِ الہی اپنے فرض سے باز نہیں آتا تھا۔

راتوں کو اٹھ اٹھ کر آپؐ نمازیں پڑھا کرتے تھے۔ اس عبادتِ شبانہ کے متعلق مختلف صحابہ سے مختلف روایتیں ہیں۔ ایک راوی کا بیان ہے کہ آپؐ رات بھر نماز میں کھڑے رہے۔ ام سلمہؓ کہتی ہیں کہ آپؐ کچھ دیر سوتے پھر کچھ دیر اٹھ کر نماز میں مصروف ہوتے پھر سو جاتے پھر اٹھ بیٹھتے تھے اور نماز ادا کرتے۔ غرض صبح تک یہی حالت قائم رہتی۔ ابن عباسؓ کی روایت ہے کہ آدھی رات کے بعد آپؐ اٹھتے تھے اور تیرہ رکعتیں ادا کرتے تھے حضرت عائشہؓ کی روایت ۹ رکعت کی ہے۔ محدثین نے ان سب میں تطبیق دی ہے کہ آپؐ ان طریقوں میں سے ہر ایک طریقہ سے نماز ادا کرتے تھے۔ ہر راوی نے اپنا مشاہدہ بیان کیا ہے^(۵) عام طور پر آخر میں آپؐ کا طرز عمل وہی تھا جو حضرت عائشہ اور ابن عباسؓ کی زبانی عبادتِ شبانہ کے عنوان سے گزر چکا ہے۔

فرائضِ پنجگانہ کے علاوہ آپؐ کم از کم سنن و نوافل کی ۳۹ رکعتیں روزانہ معمولاً ادا کرتے تھے۔ دو صبح، چار چاشت، چھ ظہر، چھ عصر، چار پہلے اور دو بعد نماز (حسب روایت حضرت عائشہؓ) دو مغرب، چھ عشاء، تیرہ تہجد و وتر، ان کے علاوہ صلوٰۃ الاوابین، سنت تحیت مسجد وغیرہ الگ تھیں۔ تمام سنن میں سب سے زیادہ صبح کی دو رکعتوں کے آپؐ سختی سے پابند تھے^(۶) کسی وقت کی سنت خلاف معمول اگرچہ چھوٹ جاتی، تو اس کی قضا پڑھتے۔ حالانکہ اصل شریعت کی رو سے اس کی ضرورت عام امت کے لیے نہیں۔ ایسا واقعہ حضر میں صرف ایک ہی دفعہ پیش آیا ہے ظہر و عصر کے درمیان ایک وفد خدمتِ اقدس میں باریاب ہوا جس کی وجہ سے آپؐ ظہر کے بعد کی دو رکعت نہ پڑھ سکے۔ نماز عصر کے بعد آپؐ نے بعض ازواجِ مطہرات کے حجروں میں جا کر دو رکعت نماز ادا کی، چونکہ یہ نماز بالکل خلاف معمول تھی اس لیے ازواجِ مطہرات نے استفسار کیا۔ آپؐ نے واقعہ بیان فرمایا۔ عام امت کے لیے ایک نماز کی قضا ایک دفعہ کافی ہے لیکن آپؐ جس چیز کو شروع کرتے تھے پھر اس کو ترک کرنا مناسب نہیں فرماتے تھے اس لیے ام المومنین حضرت عائشہؓ اور ام سلمہؓ کا بیان ہے کہ آپؐ نے اس قضا کو تمام عمر ادا کیا۔^(۷)

(۱) صحیح بخاری باب الطہارۃ والصلوٰۃ۔

(۲) صحیح بخاری تفسیر سورہ بنی اسرائیل۔

(۳) ابن ہشام ذکر قبل ہجرت۔

(۴) صحیح بخاری باب النبی بکنۃ۔

(۵) اس بحث کو زرقانی نے شرح مواہب میں بہ تفصیل لکھا ہے۔

(۶) صحیح بخاری ابواب نوافل و سنن۔

(۷) مسند احمد و ابوداؤد و صحیح مسلم الرکعتان بعد العصر۔

رمضان کا مہینہ آپ کی عبادتوں کے لیے سب سے زیادہ ذوق افزا تھا۔ حضرت ابن عباسؓ بیان کرتے ہیں کہ آپؐ فیاض تو تھے ہی لیکن جب رمضان کا مہینہ آتا اور جبریل قرآن سنانے آتے تو آپؐ کی فیاضی کی کوئی حد نہیں رہتی آپؐ کی فیاضی ہو اسے بھی آگے نکل جاتی۔^(۱) رمضان کے آخری عشرہ میں آپؐ اور زیادہ عبادت گزار ہو جاتے۔ حضرت عائشہؓ کہتی ہیں کہ جب رمضان کا آخری عشرہ آتا تو آپؐ رات رات بھر بیدار رہتے تھے ازواج سے بے تعلق ہو جاتے تھے۔ اہل بیت کو نماز کے لیے^(۲) جگاتے تھے۔ اس اخیر عشرہ میں آپؐ عموماً اعتکاف میں بیٹھا کرتے تھے۔ یعنی ہمہ وقت مسجد میں بیٹھ کر یاد الہی اور عبادت گزار میں مصروف رہتے تھے۔^(۳)

قرآن مجید کی تلاوت روز نہ فرماتے تھے۔ ابوداؤد کی ایک روایت سے معلوم ہوتا ہے کہ تلاوت کا وقت نماز عشاء کے بعد تھا۔^(۴) روزانہ سورتوں کی تعداد مقرر تھی۔ اسی تعداد کے موافق آپؐ تلاوت کر لیا کرتے تھے رمضان میں پورے قرآن کا دورہ کرتے تھے۔^(۵) پچھلی رات کو اٹھ کر کوئی موثر سورہ یا چند آیات تلاوت کرتے تھے حضرت ابن عباسؓ کہتے ہیں کہ ایک دفعہ رات کو میں نے دیکھا کہ آپؐ پچھلے پہر بیدار ہوئے آنکھیں ملتے ہوئے اٹھے رات کے سناٹے میں تارے جھلملا رہے تھے آپؐ نے نظر اٹھا کر آسمان کی طرف دیکھا اور یہ آیتیں پڑھیں۔^(۶)

﴿إِنَّ فِي خَلْقِ السَّمَوَاتِ وَالْأَرْضِ وَ اخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ ۝
الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ
وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ ۝ رَبَّنَا إِنَّكَ مِنْ
تُدْخِلَ النَّارَ فَقَدْ أَخْزَيْتَهُ وَمَا لِلظَّالِمِينَ مِنْ أَنْصَارٍ ۝ رَبَّنَا إِنَّا سَمِعْنَا مُنَادِيًا يُنَادِي
لِلْإِيمَانِ أَنْ آمِنُوا بِرَبِّكُمْ فَآمَنَّا رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا مَعَ الْأَبْرَارِ
۝ رَبَّنَا وَآتِنَا مَا وَعَدْتَنَا عَلَىٰ رُسُلِكَ وَلَا تُخْزِنَا يَوْمَ الْقِيَامَةِ إِنَّكَ لَا تُخْلِفُ الْمِيعَادَ
۝ فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِنْكُمْ مِنْ ذَكَرٍ أَوْ أُنْثَىٰ بَعْضُكُمْ مِنْ
بَعْضٍ فَالَّذِينَ هَاجَرُوا وَأُخْرِجُوا مِنْ دِيَارِهِمْ وَأُوذُوا فِي سَبِيلِي وَقُتِلُوا وَقُتِلُوا لَا كُفْرَانَ
عَنْهُمْ سَيِّئَاتِهِمْ وَلَا دُخِلْنَاهُمْ جَنَّةٍ تَجْرِي مِنْ تَحْتِهَا الْأَنْهَارُ ج ثَوَابًا مِّنْ عِنْدِ اللَّهِ وَاللَّهُ

(۱) صحیح بخاری کتاب الصوم۔

(۲) ابوداؤد باب الصوم۔

(۳) صحیح بخاری باب الاعتکاف۔

(۴) ابوداؤد اشہر رمضان۔

(۵) صحیح بخاری بدء الوعی۔

(۶) صحیح بخاری وصحیح مسلم صلوٰۃ اللیل۔

عِنْدَهُ حُسْنُ الثَّوَابِ ﴿﴾ (آل عمران: ۱۹۰)

”آسمان اور زمین کی پیدائش اور شب و روز کے انقلاب میں ان دانشمندوں کے لیے نشانیاں ہیں جو اٹھتے بیٹھتے اور پہلو پر لیٹے ہوئے اللہ کو یاد کرتے ہیں، آسمان و زمین پر غور کرتے ہیں کہ خدایا تو نے (یہ نظام عالم) بے نتیجہ نہیں پیدا کیا تو پاک ہے، پس ہم کو دوزخ کے عذاب سے بچا، خدایا جس کو تو دوزخ میں داخل کرے اس کو تو نے رسوا کر دیا۔ گنہگاروں کا کوئی مددگار نہیں، خداوند ہم نے ایک پکارنے والے کی آواز سنی جو پکار کر یہ کہہ رہا تھا کہ اپنے پروردگار پر ایمان لاؤ تو ہم ایمان لائے، خداوند تو ہمارے گناہ بخش دئے، ہماری برائیوں پر پردہ ڈال اور نیکیوں کے ساتھ دنیا سے اٹھا۔ خداوند تو نے اپنے رسولوں کے ذریعہ جس چیز کا وعدہ کیا ہے وہ ہم کو عنایت کر اور قیامت کے دن ہمیں رسوا نہ کرنا۔ تو اپنے وعدہ کے خلاف نہیں کرتا۔ پروردگار نے پکار سن لی اور دعا قبول کر لی کہ میں کسی کام مکر نے والے کے کام کو ضائع نہیں کرتا مرد ہو یا عورت تم ایک دوسرے سے ہو جنہوں نے ہجرت کی یا اپنے گھروں سے نکالے گئے اور میری راہ میں ستائے گئے ہیں اور وہ لڑے ہیں اور مارے گئے ہیں ان سب کے گناہوں کو مٹا دوں گا اور ان کو جنت میں جگہ دوں گا جن کے نیچے نہریں بہتی ہوں گی اللہ کی طرف سے ان کو یہ جزا ملے گی اور اللہ ہی کے پاس اچھی چیز ہے۔“

اسی موقع پر آپؐ یہ الفاظ بھی کہا کرتے تھے جو سرتاپا روحانیت میں ڈوبے ہوئے ہیں۔

((اللَّهُمَّ لَكَ الْحَمْدُ أَنْتَ نَوْرُ السَّمَوَاتِ وَالْأَرْضِ وَ لَكَ الْحَمْدُ وَأَنْتَ قِيَامُ السَّمَوَاتِ وَالْأَرْضِ وَ لَكَ الْحَمْدُ أَنْتَ رَبُّ السَّمَوَاتِ وَالْأَرْضِ وَ مَنْ فِيهِنَّ أَنْتَ الْحَقُّ وَ وَعْدُكَ الْحَقُّ وَ قَوْلُكَ الْحَقُّ وَ لِقَائُكَ الْحَقُّ وَ الْجَنَّةُ حَقُّ وَ النَّارُ حَقُّ وَ السَّاعَةُ حَقُّ اللَّهُمَّ لَكَ اسْلَمْتُ وَ بَكَ امْتَمْتُ وَ عَلَيْكَ تَوَكَّلْتُ وَ إِلَيْكَ انْتَبَيْتُ وَ بَكَ خَاصَمْتُ وَ إِلَيْكَ حَاكَمْتُ فَاعْفُرْ لِي مَا قَدَّمْتُ وَ آخَرْتُ وَ اسْرَرْتُ وَ اعْلَمْتُ أَنْتَ الْهَيَّ لَا إِلَهَ إِلَّا أَنْتَ))

خداوند اتیری حمد ہو تو آسمان و زمین کا نور ہے۔ تیری حمد ہو تو آسمانوں اور زمین کو قائم کرنے والا ہے تیری حمد ہو تو آسمان و زمین اور جو کچھ ان میں ہے سب کا پروردگار ہے، تو حق ہے تیرا وعدہ حق ہے تیری بات حق ہے تجھ سے ملنا حق ہے۔ جنت حق ہے اور دوزخ حق ہے قیامت حق ہے خداوند میں نے تیرے ہی آستانہ پر سر جھکایا ہے۔ تجھی پر ایمان لایا ہوں۔ تجھی پر میں نے بھروسہ کیا ہے، تیرے ہی زور پر جھگڑتا ہوں، تجھی سے فیصلہ چاہتا ہوں، تو میرا گلا اور پچھلا، کھلا اور چھپا ہر ایک گناہ معاف کر، تو ہی میرا معبود ہے تیرے سوا کوئی اور معبود نہیں۔ (صحیح مسلم باب الدعاء فی صلوة اللیل۔)

کبھی گھر کے لوگ جب سو جاتے، آپؐ چپ چاپ بستر سے اٹھتے اور دعا و مناجات الہی میں مصروف ہو جاتے حضرت عائشہؓ کہتی ہیں کہ ایک رات میری آنکھ کھلی تو آپؐ کو بستر پر نہ پایا، سمجھی کہ آپؐ کسی اور بیوی کے

حجرے میں تشریف لے گئے ہیں۔ اندھیرے میں ادھر ادھر ٹٹولا تو دیکھا کہ پیشانی اقدس خاک پر ہے اور آپ سر بسجود دعا میں مصروف ہیں۔ یہ دیکھ کر حضرت عائشہؓ کہتی ہیں کہ مجھ کو اپنے شبہ پرندامت ہوئی اور دل میں کہا سبحان اللہ! ہم کس خیال میں ہیں اور آپ کس عالم میں۔ کبھی کبھی (۱) راتوں کو اٹھ کر آپ تنہا قبرستان میں تشریف لے جاتے تھے اور دعا و زاری کرتے تھے ایک دفعہ آپ کے پیچھے پیچھے حضرت عائشہؓ گئیں تو دیکھا کہ آپ جنت البقیع میں داخل ہوئے اور دعا مانگی۔ (۲)

دعا اور نماز کے بعد آپ سو جاتے یہاں تک کہ خراٹے کی آواز سنائی دیتی کہ دفعتاً سپیدہ صبح نمودار ہوتا۔ آپ بیدار ہوتے صبح کی سنت ادا کر کے مسجد کو تشریف لے جاتے اور اس وقت یہ الفاظ زبان مبارک پر ہوتے۔
 اللَّهُمَّ اجْعَلْ فِي قَلْبِي نُورًا و فِي لِسَانِي نُورًا و اجْعَلْ فِي سَمْعِي نُورًا و اجْعَلْ فِي بَصَرِي نُورًا و اجْعَلْ فِي خَلْقِي نُورًا و من امامي نُورًا و اجْعَلْ من فَوْقِي نُورًا و تَحْتِي نُورًا و اعْطِنِي نُورًا. (صحیح مسلم باب الدعاء۔ فی صلوة اللیل)
 ”خدا یا میرے دل میں نور پیدا کر اور میری زبان میں اور میری قوت سامعہ میں نور پیدا کر آنکھوں میں نور پیدا کر اور میرے پیچھے اور میرے آگے نور پیدا کر میرے اوپر اور میرے نیچے نور پیدا کر اور مجھے نور عطا کر۔“

ارکان نماز میں سب سے کم وقفہ رکوع کے بعد قیام میں ہوتا ہے، لیکن حضرت انسؓ سے مروی ہے کہ آنحضرت ﷺ رکوع کے بعد اتنی دیر کھڑے رہتے تھے کہ ہم لوگ سمجھتے تھے کہ آپ سجدہ میں جانا بھول گئے (۳) جو چیز نماز کی حضوری میں خلل ڈالتی تھی اس سے احتراز فرماتے تھے۔ ایک دفعہ چادر اوڑھ کر نماز ادا فرمائی جس میں دونوں طرف حاشیے تھے نماز میں اتفاق سے حاشیوں پر نظر پڑ گئی۔ نماز سے فارغ ہو کر فرمایا کہ یہ لے کر فلاں شخص (ابو جہیم) کو دے دو اور ان سے ابنجانی مانگ لاؤ حاشیوں نے نماز کی حضوری میں خلل ڈالا۔ (۴)
 ایک دفعہ دروازے پر منقش پردہ پڑا ہوا تھا۔ نماز میں اس پر نگاہ پڑی تو حضرت عائشہؓ سے فرمایا کہ اس کو ہٹا دو۔ اس کے نقش و نگار حضور قلب میں خلل انداز ہوئے۔ (۵)

روزہ

انبیاء اور داعیان مذہب نے تکمیل روحانیت کے لیے تقلیل غذا بلکہ ترک غذا (روزہ) کو اسباب ضروری

(۱) سنن نسائی باب الغیر ہ۔

(۲) ایضاً باب الاستفسار للمومنین۔

(۳) مسند ابن حبیل ج ۳ ص ۱۷۲۔

(۴) صحیح بخاری ج ۱ ص ۵۴ کتاب الصلوة ابنجانی ایک کپڑے کا نام ہے

(۵) صحیح بخاری کتاب اللباس والصلوة۔

میں شمار کیا ہے۔ ہندوستان کے ریاضت کش اور مرتاض داعیان مذہب تو اس راہ میں حد افراط سے بھی آگے نکل گئے ہیں۔ لیکن داعی اسلام کا طرز عمل اس باب میں افراط و تفریط کے بیچ میں تھا۔ اسلام سے پہلے اہل عرب عاشورا کے دن روزہ رکھا کرتے تھے۔ آنحضرت ﷺ بھی معمولاً اس دن روزہ رکھتے تھے، بعض حدیثوں سے معلوم ہوتا ہے کہ مکہ کے قیام کے زمانہ میں آپ متواتر کئی کئی مہینوں تک روزہ رکھتے تھے، لیکن مدینے آ کر اس معمول میں فرق آ گیا۔ مدینہ میں یہود بھی عاشورا کا روزہ رکھتے تھے۔ آپ نے بھی رکھا، بلکہ تمام مسلمانوں کو اس دن روزہ رکھنے کی تاکید فرمائی، لیکن جب رمضان کے روزے فرض ہوئے تو عاشورا کا روزہ نفل رہ گیا۔

رمضان کے علاوہ پورے مہینہ کا روزہ مدینہ میں آپ نے کبھی نہیں رکھا صرف ایک شعبان مستثنیٰ ہے اس میں قریب قریب پورے مہینہ بھر آپ روزہ سے رہتے اس طرح سال میں دو مہینے شعبان اور رمضان تو پورے روزوں میں گزرتے تھے سال کے بقیہ مہینوں میں یہ کیفیت رہتی تھی کہ روزہ رکھنے پر آتے تھے تو معلوم ہوتا تھا کہ اب آپ کبھی روزہ نہ توڑیں گے۔ پھر روزہ توڑ دیتے تھے تو معلوم ہوتا تھا کہ اب کبھی روزہ نہ رکھیں گے۔ مہینہ کے نصف اول میں جن کو ایام بیض کہتے ہیں آپ اکثر روزوں سے رہتے تھے۔ مہینہ میں تین دن دو دو شنبہ اور ایک جمعرات کے لازماً روزے رکھا کرتے تھے، بعض روایتوں میں ہے کہ جمعہ کا روزہ بھی معمولات میں سے تھا ان کے علاوہ محرم کے دس دن یکم سے عاشورا تک اور شوال کے آغاز میں چھ دن دوسری سے ساتویں تک آپ روزوں میں گزارتے تھے۔ (۱)

اتفاقی روزے ان کے علاوہ تھے آپ کبھی گھر میں تشریف لا کر پوچھتے تھے کہ کچھ کھانے کو ہے؟ جواب ملتا کچھ نہیں۔ آپ فرماتے تو میں آج روزے سے ہوں۔ (۲)

کبھی کبھی آپ صوم وصال بھی رکھتے تھے یعنی متواتر کئی کئی دن تک ایک روزہ رکھتے تھے، بیچ میں مطلق افطار نہیں کرتے تھے یا برائے نام کچھ کھا لیتے تھے لیکن جب صحابہ نے اس میں آپ کی تقلید کرنی چاہی تو آپ نے منع فرمایا۔ بعض لوگوں نے اس ممانعت کو صرف اس معنی پر محمول کیا کہ آپ حکماً نہیں بلکہ شفقت سے منع فرماتے ہیں اس لیے اس ممانعت کے باوجود آپ کے ساتھ انہوں نے بھی اس قسم کے روزے رکھنے شروع کیے آپ کو یہ خبر معلوم ہوئی تو دو دن متصل روزہ رکھا، تیسرے دن اتفاق سے چاند ہو گیا آپ نے فرمایا کہ اگر مہینہ بڑھ سکتا تو میں اتنے دن تک افطار نہ کرتا کہ ان مذہب میں غلو کرنے والوں کا سارا غلو جاتا رہتا۔ صحابہ نے عرض کیا یا رسول اللہ! پھر حضور کیوں کئی کئی دن تک افطار نہیں کرتے؟ ارشاد ہوا۔ تم میں مجھ سا کون ہے؟ مجھ کو تو ایک کھلانے والا ہے جو کھلاتا ہے اور ایک پلانے والا ہے جو پلاتا ہے۔ بعض روایتوں میں یہ الفاظ اس طرح وارد ہوئے ہیں۔ ”تم میں مجھ جیسا کون ہے؟ میں شب بسر کرتا ہوں تو میرا خدا مجھ کو کھلاتا اور پلاتا ہے۔“ (۳)

(۱) روزہ کے متعلق یہ حدیثیں تمام کتب حدیث میں ہیں اس وقت ابوداؤد اور صحیح مسلم کتاب الصوم پیش نظر ہیں۔

(۲) ابوداؤد باب البیتۃ فی الصیام۔

(۳) صوم وصال کی یہ حدیثیں صحیح مسلم سے لی گئی ہیں۔

عام مسلمانوں کے لیے آپؐ اس قسم کی مذہبی سختیوں کو ناپسند فرماتے تھے اور عام طور پر خود بھی ان چیزوں سے احتراز کرتے تھے۔ تفصیلی واقعات آگے آتے ہیں۔^(۱)

زکوٰۃ

آنحضرت ﷺ اسلام سے پہلے بھی بہت کچھ خیرات اور مبرات کیا کرتے تھے جیسا کہ آغاز اسلام میں حضرت خدیجہؓ نے شہادت دی ہے۔^(۲) اسلام کے بعد آپؐ کی یہ کیفیت تھی کہ کوئی چیز نقد اپنے پاس رہنے نہیں دیتے تھے جو کچھ آتا مستحقین میں تقسیم فرمادیتے، لیکن بایں ہمہ زکوٰۃ کا ادا کرنا آپؐ سے ثابت نہیں۔ اس سے بعض فقہانے یہ نتیجہ نکالا ہے کہ انبیاء علیہم السلام پر زکوٰۃ فرض نہیں ہوتی، لیکن اصل یہ ہے کہ زکوٰۃ کے دو مفہوم ہیں، ایک مطلق صدقہ و خیرات اور اس باب میں جو آپؐ کی کیفیت تھی وہ کس سے مخفی ہے؟ دوسرا یہ کہ چاندی سونے یا جانور وغیرہ کی مخصوص مقدار و تعداد پر جو حاجتِ اصلیہ سے زیادہ ہو اور سال بھر تک مالک کے قبضہ میں رہی ہو ایک خاص شرح رقم ادا کی جائے یہ مصطلحہ زکوٰۃ کبھی آپؐ پر فرض ہی نہیں ہوئی۔ کاشانہ نبوت میں کوئی قابل زکوٰۃ چیز سال بھر تک تو کیا رہتی یہ بھی پسندِ خاطر نہ تھا کہ شب گزر جائے اور مال و دولت کا کوئی نشان گھر کے اندر رہ جائے۔ ایک دفعہ ایسا اتفاق ہوا کہ خراج کی رقم اس قدر زیادہ آگئی کہ وہ شام تک ختم نہ ہو سکی، آپؐ نے رات بھر مسجد میں آرام فرمایا اور کاشانہ اقدس میں اس وقت تک قدم نہیں رکھا جب تک حضرت بلالؓ نے آکر یہ اطلاع نہ دی کہ یا رسول اللہ! خدا نے آپؐ کو سبکدوش کیا۔^(۳)

حج

اسلام سے پہلے آپؐ نے جس قدر حج کیے ان کی تعداد صحیح متعین نہیں کی جاسکتی۔ ابن الاثیر نے لکھا ہے کہ چونکہ قریش عموماً ہر سال حج کیا کرتے تھے اس لیے قرینہ غالب یہی ہے کہ آنحضرت ﷺ بھی ہر سال حج ادا کرتے ہوں گے۔ ترمذی^(۴) میں ہے کہ قیام مکہ کے زمانے میں آپؐ نے دو حج کیے تھے اور ابن ماجہ اور حاکم میں ہے کہ تین حج کیے تھے۔ لیکن یہ سب روایتیں مرسل ہیں۔^(۵) مدینہ کے زمانہ قیام میں متفقہ ثابت ہے کہ صرف ایک حج ۱۰ھ میں کیا۔ یہ وہی حجۃ الوداع ہے جس کا ذکر بہ تفصیل پہلے گزر چکا ہے۔

حج کے علاوہ آپؐ نے عمرے بھی ادا کیے ہیں، ہجرت کے بعد چار عمرے ثابت ہیں، ایک عمرہ ذیقعدہ کے

(۱) صحیح بخاری بدء الوجی۔

(۲) صحیح بخاری بدء الوجی۔

(۳) ابوداؤد باب قبول ہدایا المشرکین۔

(۴) باب کم حج النبی ﷺ۔

(۵) زرقانی ج ۸ زرقانی ج ۸ ص ۱۶۴۔

مہینہ میں ایک حدیبیہ کے سال ایک غزوہ حنین کے بعد اور چوتھا حجۃ الوداع^(۱) کے ساتھ۔ حضرت انسؓ کہتے ہیں کہ حجۃ الوداع والے عمرے کے سوا تمام عمرے آپؐ نے ذیقعدہ کے مہینہ میں ادا کیے۔ ایک دفعہ حضرت ابن عمرؓ سے کسی نے پوچھا کہ آنحضرت ﷺ نے کتنے عمرے کیے تھے؟ انہوں نے جواب دیا۔ ”چار عمرے۔“ ان میں سے ایک ماہ رجب میں۔ حضرت عائشہؓ نے یہ سنا تو کہا خدا ابو عبد الرحمن (ابن عمر کی کنیت) پر رحم فرمائے۔ آپؐ نے کوئی عمرہ ایسا نہیں کیا جس میں وہ شریک نہ ہوں۔ آنحضرت ﷺ نے رجب میں کوئی عمرہ نہیں کیا۔

سال حدیبیہ میں سب سے پہلی دفعہ جب آپؐ عمرہ ادا کرنے کے لیے روانہ ہوئے تھے تو کفار قریش نے قدم قدم پر روکنے کی کوشش کی صحابہ ان کی مدافعت میں آپؐ سے بچھڑ گئے لیکن آپؐ کو خانہ کعبہ کی زیارت کا یہ ذوق و شوق تھا کہ اپنے ہمراہیوں کا انتظار کیے بغیر بے خطر آپؐ سب سے آگے بڑھے چلے جا رہے تھے۔ آخر جان نثاروں نے ابو قتادہ انصاریؓ کو بھیجا کہ وہ جا کر ہماری جانب سے سلام عرض کریں اور یہ درخواست کریں کہ ”آپؐ ذرا توقف فرمائیں، ہمیں یہ ڈر ہے کہ دشمن کہیں ہمارے اور آپؐ کے درمیان حائل نہ ہو جائیں۔“ آپؐ نے ان کی یہ درخواست قبول فرمائی۔^(۲)

دوام ذکر الہی

قرآن مجید نے اہل ایمان کا یہ وصف خاص بیان کیا ہے۔

﴿الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ﴾ (الانعام: ۱۹۱)

”جو خدا کو اٹھتے بیٹھتے یاد کرتے ہیں۔۔۔۔۔“

﴿لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ﴾ (النور: ۳۷)

”جن کو اشغال دنیوی خدا کی یاد سے غافل نہیں کرتے۔“

اور قرآن کا مبلغ ان اوصاف کا خود بہترین مظہر تھا۔ حضرت عائشہؓ فرماتی ہیں کہ آنحضرت ﷺ ہر لحظہ اور ہر لمحہ خدا کی یاد میں مصروف رہتے تھے۔^(۳) ربیعہ بن کعب اسلمی رات کو آپؐ کے آستانہ پر پہرہ دیتے تھے وہ بیان کرتے ہیں کہ آپؐ کی تسبیح و تہلیل کی آواز سنتے سنتے میں تھک جاتا تھا اور مجھے نیند آ جاتی تھی۔^(۴) اٹھتے بیٹھتے چلتے پھرتے کھاتے پیتے سوتے جاگتے وضو کرتے نئے کپڑے پہنتے سوار ہوتے سفر میں جاتے واپس آتے گھر میں داخل ہوتے مسجد میں قدم رکھتے۔ غرض ہر حالت میں دل و جان سے ذکر الہی میں مصروف رہتے۔ چنانچہ اسی بنا پر احادیث میں مختلف اوقات و حالات کے لیے کثرت سے ادعیہ ماثورہ منقول ہیں۔ اخیر زندگی میں جب ”سورہ

(۱) جامع ترمذی باب مذکور بخاری و مسلم کتاب الحج۔

(۲) صحیح مسلم ابوداؤد حجۃ الوداع و ترمذی باب کم حج النبی ﷺ۔ جامع ترمذی باب مذکور بخاری و مسلم کتاب الحج۔

(۳) صحیح بخاری ص ۲۴۵ باب جزء الصيد۔

(۴) مسند ابن جنبل ج ۳ ص ۵۹

اذا جاء اتری جس میں تمہید و تسبیح کا حکم ہے تو امہات المؤمنین کا بیان ہے کہ ہر وقت اور ہر حالت میں زبان مبارک پر تسبیح و تہلیل جاری رہتی تھی۔^(۱)

حضرت ابن عمرؓ کہتے ہیں کہ آپؐ اکثر یہ دعا۔ رب اغفر لی و تب علی انک انت التواب الغفور تھوڑے تھوڑے وقفہ کے بعد پڑھا کرتے تھے ہم نے گنا تو ایک ایک نشست میں سو سو دفعہ یہ الفاظ آپؐ کی زبان سے ادا ہوئے۔^(۲)

سنر اور کوچ کی بے اطمینانی میں بھی آپؐ یاد الہی سے غافل نہیں ہوتے تھے سواری پر بیٹھے بیٹھے نفل ادا کرتے تھے اور اس کی پروا نہیں کرتے تھے کہ قبلہ کی طرف رخ ہے یا نہیں۔ سواری کا جانور جدھر چل رہا ہوتا آپؐ ادھر ہی منہ کیے نماز کی نیت کر لیتے کہ اَيْنَمَا تَوَلَّوْا فَثَمَّ وَجْهَ اللّٰهِ۔ ”جدھر رخ کرو ادھر ہی خدا کا منہ ہے۔“

ذوق و شوق

آپؐ اصحابؓ کی محفل میں یا امہات المؤمنینؓ کے حجروں میں بات چیت میں مشغول ہوتے کہ دفعتاً اذان کی آواز آتی۔ آپؐ اٹھ کھڑے ہوتے۔^(۳) رات کا ایک معتد بہ حصہ گو شب بیداری میں گزرتا تھا۔ تاہم صبح کے وقت ادھر مؤذن نے اللہ اکبر کہا۔ ادھر آپؐ بستر سے اٹھ بیٹھے۔^(۴) شب کے وقت جس ذوق و شوق اور وجد کی حالت میں نماز پڑھتے اس کا نقشہ حضرت عائشہؓ نے ان الفاظ میں کھینچا ہے، کبھی پوری پوری رات آنحضرت ﷺ کھڑے رہتے۔ سورہ بقرہ، سورہ آل عمران، سورہ نسا۔ (قرآن کی سب سے بڑی سورتیں ہیں) پڑھتے۔ جب کوئی خوف اور خشیت کی آیت آتی، خدا سے دعا مانگتے اور پناہ طلب کرتے، کوئی رحمت اور بشارت کی آیت آتی تو اس کے حصول کی دعا مانگتے۔^(۵) قرأت اتنی زور سے فرماتے کہ دور تک آواز جاتی اور لوگ اپنے بستروں پر پڑے پڑے آپؐ کی آواز سنتے۔^(۶) کبھی کبھی کوئی آیت آ جاتی کہ آپؐ اس کے ذوق و شوق میں محو ہو جاتے۔ حضرت ابو ذرؓ کہتے ہیں کہ ایک دفعہ آپؐ نے نماز میں یہ آیت پڑھی۔

﴿اِنَّ تَعَذِّبُهُمْ فَانَّهُمْ عِبَادُكَ وَاِنْ تَغْفِرْ لَهُمْ فَاِنَّكَ اَنْتَ الْعَزِيزُ الْحَكِيمُ﴾ (المائدہ: ۱۱۸)

”اگر تو سزا دے تو تیرے بندے ہیں اور اگر معاف کر دے تو تو غالب اور حکمت والا ہے۔“

(۱) ابن سعد جزو وفات۔

(۲) ترمذی و ابن ماجہ و دارمی باب دعوات۔

(۳) صحیح بخاری و مسلم و ابوداؤد و غیرہ۔

(۴) صحیح بخاری باب یكون الرجل فی خدمۃ اہلہ ص ۸۰۸۔

(۵) صحیح بخاری من انظر الاقامۃ۔

(۶) مسند ابن جنبل ج ۶ ص ۹۶۔

تو یہ اثر ہوا کہ صبح تک آپؐ یہی آیت پڑھتے رہ گئے۔^(۱)

زید بن خالد جہنی ایک صحابی ہیں۔ وہ بیان کرتے ہیں کہ میں نے ایک دفعہ ارادہ کیا کہ آج شب میں آپؐ کو نماز پڑھتے دیکھوں گا (غالباً یہ کسی سفر کا واقعہ ہے) نماز کا وقت آیا تو آپؐ نماز کے لیے کھڑے ہوئے پہلے دو رکعتیں معمولی ادا کیں پھر دو رکعتیں بہت ہی لمبی اور بڑی دیر تک پڑھیں۔ پھر دو دو رکعتیں کر کے آٹھ رکعتیں بتدریج چھوٹی پڑھیں اور سب کے آخر میں وتر ادا کئے۔^(۲) خوابؐ کی روایت ہے کہ ایک شب آپؐ نماز کے لیے کھڑے ہوئے تو صبح تک مصروف رہے۔^(۳)

حضرت حذیفہؓ کہتے ہیں کہ ایک شب مجھ کو آنحضرت ﷺ کے ساتھ نماز پڑھنے کا اتفاق ہوا۔ آپؐ نے سورہ بقرہ شروع کی (قرآن کی یہ سب سے بڑی سورہ ہے) میں سمجھا کہ آپؐ سو آیتوں تک پڑھیں گے لیکن آپ ان کو پڑھ کر اور آگے بڑھے میں نے دل میں کہا شاید پوری سورہ آپؐ ایک ہی رکعت میں ختم کرنا چاہتے ہیں۔ چنانچہ جب آپؐ نے اس سورہ کو ختم کیا تو میں نے خیال کیا کہ آپؐ رکوع کریں گے لیکن آپؐ نے فوراً ہی سورہ آل عمران شروع کر دی یہ بھی ختم ہو چکی تو سورہ نساء شروع کی۔ (یہ تینوں سورتیں مل کر سو پانچ پاروں کے قریب ہیں۔) بہت ٹھہر ٹھہر کر نہایت سکون اور اطمینان سے آپؐ قرأت کر رہے تھے اور ہر آیت کے مضمون کے مطابق بیچ بیچ میں تسبیح اور دعا کرتے جاتے تھے۔ اس کے بعد آپؐ نے رکوع کیا۔ رکوع میں قیام ہی کے برابر توقف فرمایا پھر کھڑے ہوئے اور اتنی ہی دیر تک کھڑے رہے پھر سجدہ کیا اور سجدہ میں بھی اسی قدر تاخیر فرمائی۔^(۴)

میدان جنگ میں یادِ الہی

عین اس وقت جب دونوں طرف سے فوجیں برسراپنا ہوتیں۔ تیرو سنان اور تیغ و خنجر کی چمک سے آنکھیں خیرہ ہو رہی ہوتیں اور ہر طرف سے شورِ دار و گیر برپا ہوتا آپؐ نہایت خضوع و خشوع اور اطمینان قلب کے ساتھ دعا و زاری اور ذکرِ الہی میں مصروف ہوتے سپاہی شجاعت کے فخر و غرور سے پیشانیوں پر بل ڈالے ہوئے دشمنوں کے مقابلہ میں ہوتے لیکن خود سپہ سالار کی پیشانی زمینِ نیاز پر ہوتی۔ بدر احد خندق خیر تبوک تمام بڑے بڑے معرکوں میں آپؐ کی یہی کیفیت تھی۔

معرکہ ہائے جنگ میں سپہ سالاروں کو اپنے بہادر سپاہیوں کی قوت پر ناز ہوتا ہے لیکن اسلام کے قائدِ اعظم کو صرف خدائے ذوالجلال کی قوت پر ناز تھا۔ عالم اسباب کے لحاظ سے گو آپؐ نے اصولِ جنگ کے مطابق ہر میدان میں اپنی فوجیں مرتب کیں۔ لیکن اصلی اعتماد اور بھروسہ اسبابِ کائنات سے ماوراءِ قادرِ مطلق کی ذات پر تھا۔ بدر

(۱) ابن ماجہ ماجاء فی الصلوٰۃ۔

(۲) صحیح مسلم، موطا، ابوداؤد۔

(۳) نسائی احیاء اللیل۔

(۴) صحیح مسلم و نسائی صلوٰۃ اللیل۔

میں دو صحابی حاضر ہوتے ہیں اور عرض کرتے ہیں کہ یا رسول اللہ! ہم کو کافروں نے اس شرط پر رہا کیا ہے کہ ہم جنگ میں شرکت نہ کریں۔ ارشاد ہوتا ہے کہ ”ہم کو صرف خدا کی مدد درکار ہے۔“^(۱) بدر کا میدان خون سے لالہ زار ہو رہا ہے اور خشوع و خضوع سے دونوں ہاتھ پھیلا کر بارگاہ ایزدی میں عرض کر رہے ہیں۔ خدایا اپنا وعدہ نصرت پورا کر، محویت اور بے خودی میں ردائے مبارک کندھے سے گر پڑتی ہے اور آپ کو خبر تک نہیں ہوتی، کبھی سجدے میں گر پڑے ہیں اور عرض کرتے ہیں کہ ”خدایا! اگر آج یہ چند نفوس مٹ گئے تو پھر قیامت تک تو نہ پوجا جائے گا۔“^(۲) اسی اثنا میں حضرت علیؓ تین دفعہ میدان جنگ سے حاضر خدمت ہوتے ہیں اور ہر دفعہ یہ دیکھتے ہیں کہ وہ مقدس پیشانی خاک پر ہے۔^(۳) غزوہ احد کے خاتمہ پر ابوسفیان مسرت سے ہبل کی جے پکارتا ہے لیکن آپ اس دل شکستگی کے عالم میں بھی حضرت عمرؓ کو حکم دیتے ہیں کہ تم بھی کہو۔

اللہ مولانا و لا مولیٰ لکم اللہ اعلیٰ و اجل۔

”خدا ہمارا آقا ہے تمہارا کوئی آقا نہیں، خدا بڑا اور بلند ہے۔“

غزوہ احزاب میں آپ خود اپنے دست مبارک سے خندق کھودنے میں مصروف تھے اور لب مبارک پر یہ

الفاظ جاری تھے۔

اللہم لا خیر الا خیرا لا آخرۃ فبارک فی الانصار و المهاجرة۔

”خدایا بھلائی صرف آخرت کی بھلائی ہے انصار اور مہاجرین کو برکت عطا کر۔“

دشمن اس شدت سے حملہ پر حملہ کر رہے تھے کہ کسی مسلمان کا اپنی جگہ سے ہٹنا ممکن نہ تھا اور یہ محاصرہ ۲۰ یا ۲۲

دن تک قائم رہا، لیکن اس مدت میں صرف ایک یا زیادہ سے زیادہ چار وقت کی نمازیں قضا ہوئیں، ایک دن عصر کے وقت دشمنوں نے اس زور کا حملہ کیا کہ ایک لمحہ کے لیے بھی مہلت نہ مل سکی، آخر عصر کا وقت ختم ہو گیا، آپ کو سخت رنج ہوا، حملہ رکنے پر سب سے پہلے باجماعت نماز ادا کی۔^(۴) غزوہ خیبر میں جب آپ شہر کے قریب پہنچے تو زبان مبارک سے یہ الفاظ نکلے۔ اللہ اکبر خربت خیبر۔

اللہ اکبر خیبر ویران ہو چکا۔

عمار تیں نظر آئیں تو صحابہ سے ارشاد کیا کہ ٹھہر جاؤ۔ پھر یہ دعا مانگی۔

اللہم انا نستلک خیر هذه القرية و خیر اهلها و خیر ما فیها و نعوذ بک من شرها

و شر اهلها و شر ما فیها۔ (ابن ہشام)

(۱) صحیح مسلم باب الوفا بالعہد۔

(۲) صحیح مسلم بخاری بدر۔

(۳) سیرت ج ۱ ص ۲۵۰۔

(۴) صحیح بخاری احد۔

”اے خدا ہم تجھ سے اس آبادی کی، اس آبادی والوں کی، اس آبادی کی چیزوں کی بھلائی چاہتے ہیں اور ان سب کی برائیوں سے تیری پناہ کے طلب گار ہیں۔“

حنین کے معرکہ میں بارہ ہزار فوج آپ کے ساتھ تھی، لیکن اول ہی حملہ میں اس کے پاؤں اکھڑ گئے۔ اس فوج کا سپہ سالار اگر ان ہی آدمیوں کے بھروسہ پر میدان جنگ میں اترتا تو شاید وہ سب سے پہلے بھاگ کر اپنی جان بچاتا لیکن آپ کو جس قوت پر اعتماد تھا۔ آپ اس کو تنہائی میں بھی اسی طرح ناصرو مددگار سمجھتے تھے جس طرح فوج و لشکر کے ساتھ عین اس وقت جب دس ہزار قدر انداز تیروں کا مینہ برساتے ہوئے سیلاب کی طرح بڑھتے چلے آتے تھے اور آپ کے پہلو میں چند جاں نثاروں کے سوا کوئی اور باقی نہیں رہا تھا۔ آپ سواری سے اتر آئے اور فرمایا ”میں خدا کا بندہ اور پیغمبر ہوں۔“ پھر بارگاہِ الہی میں دست بدعا ہو کر نصرتِ موعودہ کی درخواست کی۔ دفعتاً ہوا کا رخ پلٹ گیا اور نسیمِ فتحِ علمِ اسلام کو لہرانے لگی۔^(۱) دس ہزار دشمن کے بے پناہ تیروں کو یکہ و تنہا مناجات و زاری کی سپر پر روکنے کی جرأت پیغمبروں کے سوا اور کس سے ظاہر ہو سکتی ہے۔

اس مرقع کا سب سے موثر منظر غزوہ بنی مصطلق میں نظر آتا ہے، سامنے دشمن پڑاؤ ڈالے پڑے ہیں اور غفلت کے منتظر ہیں کہ دفعتاً نماز کا وقت آجاتا ہے اور آپ امام بن کر آگے کھڑے ہو جاتے ہیں۔ صحابہ کی ایک جماعت مقتدی ہو کر نماز میں مصروف ہو جاتی ہے اور دوسری دشمنوں کا سامنا روک لیتی ہے۔ صلح حدیبیہ کے زمانہ میں اس سے بھی زیادہ خطرناک موقع پیش آیا۔ آنحضرت ﷺ مکہ کے پاس غسفان میں خیمہ زن تھے قریش کے مشہور جنرل خالد بن ولید اس پاس کی پہاڑیوں میں دشمنوں کی فوج کا ایک دستہ لیے ہوئے موقع کی تاک میں تھے آخر قریش کی یہ رائے قرار پائی کہ مسلمان جب نماز کے لیے کھڑے ہوں تو عین اس وقت ان پر بے خبری میں حملہ کیا جائے۔ خداوندِ کارساز کی بارگاہ میں قصرِ صلوة کی ایک عمدہ تقریب پیدا ہو گئی۔ چنانچہ قصر کی آیتیں نازل ہوئیں۔ عصر کا وقت آیا تو آپ نماز کے لیے اٹھ کھڑے ہوئے، دشمن اپنی فوج کا پرالیے آپ کے سامنے تھے۔ صحابہ دو حصوں میں منقسم ہوئے ایک حصہ نے آپ کے پیچھے آ کر نماز کی صفیں قائم کر لیں اور دوسرا حصہ دشمن کے مقابل کھڑا ہو گیا۔ پہلی جماعت فارغ ہو کر بتدریج دشمنوں کے مقابل آ گئی اور دوسری ترتیب کے ساتھ پیچھے ہٹ کر آپ کے ساتھ نماز میں جا ملی۔ یہ تمام تبدیلیاں مقتدیوں کی صفوں میں ہو رہی ہیں۔ لیکن خود سپہ سالار خون آشام تلواروں کے سایہ میں تمام خطرات سے بے پروا عبادتِ الہی میں مصروف ہے۔^(۲)

ان واقعات کو پڑھ کر اندازہ ہوگا کہ اس حکمِ الہی کی کہاں تک تعمیل ہوئی۔

﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ﴾

(انفال)

(۱) صحیح بخاری و مسلم حنین۔

(۲) ابوداؤد ج اول باب صلوة المسافرین۔

”مسلمانو! جب کسی گروہ سے مڈبھیڑ ہو جائے تو ثابت قدم رہو اور بار بار خدا کا نام لیتے جاؤ، تم کامیاب ہو گے۔“

صحیح بخاری میں روایت ہے کہ آنحضرت ﷺ جہاد میں جب کسی ٹیکرے پر چڑھتے تو تین بار اللہ اکبر کہتے۔^(۱)

خشیتِ الہی

آپ خاتم الانبیاء تھے، افضلِ رسل تھے، محبوبِ خاص تھے، تاہم خشیتِ الہی کا یہ اثر تھا کہ فرمایا کرتے کہ مجھ کو کچھ نہیں معلوم کہ میرے اوپر کیا گزرے گی؟ حضرت عثمان بن مظعون نے جب وفات پائی تو آپ تعزیت کو گئے، لاش دھری تھی، ایک عورت نے لاش کی طرف مخاطب ہو کر کہا۔ ”خدا گواہ ہے کہ خدا نے تجھ کو نوازا“، آنحضرت ﷺ نے فرمایا۔ ”تم کو کیونکر معلوم ہوا۔؟“ بولیں خدا نے ان کو نہیں نوازا تو اور کس کو نوازے گا۔ ارشاد ہوا کہ ہاں مجھ کو بھی ان کی نسبت بھلائی کی توقع ہے، لیکن میں پیغمبر ہو کر بھی نہیں جانتا کہ میرے ساتھ کیا معاملہ کیا جائے گا۔“^(۲)

جب کبھی زور سے ہوا چلتی آپ سہم جاتے، کسی ضروری کام میں ہوتے اس کو چھوڑ کر قبلہ رخ ہو جاتے^(۳) اور فرماتے خدایا تیری بھیجی ہوئی مصیبت سے پناہ مانگتا ہوں۔ جب مطلع صاف ہو جاتا یا پانی برس جاتا تو مسرور ہوتے اور خدا کا شکر ادا فرماتے ایک دن اس قسم کا واقعہ پیش آیا تو حضرت عائشہؓ نے پوچھا۔ یا رسول اللہ! آپ کیوں مضطرب ہو جاتے ہیں۔ ارشاد ہوا عائشہؓ تجھے کیا معلوم کہ قوم ہود کا واقعہ نہ پیش آئے۔ جس نے بادل دیکھ کر کہا کہ یہ ہمارے کھیتوں کو سیراب کرنے والا ہے، حالانکہ وہ عذابِ الہی تھا۔^(۴)

حضرت ابو بکرؓ نے عرض کی کہ یا رسول اللہ! آپ کے بال پکنے لگے۔ فرمایا مجھے سورہ ہود واقعہ والمرسلات اور عم یتساءلون نے بوڑھا کر دیا۔^(۵) ان سورتوں میں قیامت وغیرہ کے واقعات مذکور ہیں، ابی بن کعب سے روایت ہے کہ جب دوثلث شب گزر چکتی، با واریہ الفاظ ادا فرماتے۔ لوگو! خدا کو یاد کرو۔ زلزلہ آ رہا ہے، اس کے پیچھے آنے والا آ رہا ہے، موت اپنے سامان کے ساتھ آ پہنچی، موت اپنے سامان کے ساتھ آ پہنچی۔“^(۶)

فرمایا کرتے تھے ”لوگو! جو کچھ میں جانتا ہوں اگر تم جانتے ہوتے تو تم کو ہنسی کم اور رونا زیادہ آتا۔“^(۷)

(۱) باب التکبیر عند الحرب۔

(۲) صحیح بخاری کتاب الجنائز۔

(۳) سنن ابن ماجہ باب بدعوا بہ الرجل اذ رای السحاب۔

(۴) یہ واقعہ بخاری و مسلم اور دیگر حدیث کی کتابوں میں بھی مذکور ہے، اخیر فقرہ قرآن کی آیت کا ترجمہ ہے۔

(۵) شمائل ترمذی ما جاء فی شبیہ۔

(۶) مشکوٰۃ بحوالہ ترمذی باب البرکاء والخوف۔

(۷) صحیحین۔

ایک دفعہ آپ نے نہایت موثر طرز سے خطبہ میں فرمایا۔ ”اے معشر قریش! اپنی آپ خبر لو میں تم کو خدا سے نہیں بچا سکتا اے بنی عبد المناف! میں تم کو بھی خدا سے نہیں بچا سکتا۔ اے عباس بن عبدالمطلب! میں تم کو بھی خدا سے نہیں بچا سکتا۔ اے صفیہ! رسول خدا کی پھوپھی! میں تجھ کو بھی خدا سے نہیں بچا سکتا۔ اے محمد کی بیٹی فاطمہ! میں تجھ کو بھی خدا سے نہیں بچا سکتا۔“ (صحیحین)

ایک دفعہ اعرابِ بادیہ کا مسجد نبوی میں اتنا ہجوم ہوا کہ آپ نے اپنے کے قریب ہو گئے۔ مہاجرین نے اٹھ کر لوگوں کو ہٹایا، آپ نکل کر حضرت عائشہ کے حجرہ میں داخل ہو گئے اور تقاضائے بشری سے بددعا زبان سے نکل گئی فوراً قبلہ رخ ہو کر دونوں ہاتھ خدا کی بارگاہ میں اٹھائے اور دعا کی، خدایا! میں ایک انسان ہوں۔ اگر تیرے کسی بندہ کو مجھ سے تکلیف پہنچے تو مجھے سزا نہ دینا۔^(۱)

گریہ و بکاء

گریہ و بکاء (خشیتِ الہی) کی وجہ سے اکثر آپ پر رقت طاری ہوتی اور آنکھوں سے آنسو جاری ہو جاتے تھے۔ حضرت عبداللہ بن مسعود نے جب آپ کے سامنے یہ آیت پڑھی

﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَاكَ عَلَىٰ هَؤُلَاءِ شَهِيدًا﴾

تو بے اختیار چشم مبارک سے آنسو جاری ہو گئے^(۲) اکثر نماز میں رقت طاری ہوتی اور آنسو جاری ہو جاتے۔ ایک دفعہ جب سورج گرہن پڑا تو نماز کسوف میں آپ ٹھنڈی سانسیں بھرتے اور فرماتے تھے۔ خدایا تو نے وعدہ کیا ہے کہ تو لوگوں پر میرے ہوتے عذاب نہیں نازل کرے گا۔^(۳)

عبداللہ بن شخیر ایک صحابی بیان کرتے ہیں کہ میں ایک بار خدمتِ نبوی میں حاضر ہوا۔ دیکھا کہ آپ نماز میں مشغول ہیں۔ آنکھوں سے آنسو جاری ہیں۔ روتے روتے اس قدر ہچکیاں بندھ گئی تھیں کہ معلوم ہوتا تھا کہ چکی چل رہی ہے یا ہانڈی ابل رہی ہے۔^(۴)

ایک بار آپ ایک جنازہ میں شریک تھے قبر کھودی جا رہی تھی آپ قبر کے کنارے بیٹھ گئے۔ یہ منظر دیکھ کر آپ پر اس قدر رقت طاری ہوئی کہ آنسوؤں سے زمین نم ہو گئی پھر فرمایا بھائیو! اس دن کے لیے سا "ا" کر رکھو۔^(۵)

ایک دفعہ کسی غزوہ سے واپس تشریف لارہے تھے، راہ میں ایک پڑاؤ ملا۔ کچھ لوگ بیٹھے تھے۔ آپ نے

(۱) مسند ابن جنبل ج ۶ ص ۱۲۳-۱۲۴ دونوں صفحات میں دو روایتیں ہیں مگر غالباً ایک ہی واقعہ ہے۔

(۲) صحیح بخاری تفسیر آیت مذکور۔

(۳) ابوداؤد صلوٰۃ الکسوف۔

(۴) ترمذی و ابوداؤد باب البرکاء فی صلوٰۃ اللیل۔

(۵) سنن ابن ماجہ باب الحزن والبرکاء۔

دریافت فرمایا کہ تم کون ہو؟۔ بولے ہم مسلمان ہیں۔ ایک عورت بیٹھی چولہا سلگا رہی تھی پاس ہی اس کا لڑکا تھا، آگ خوب روشن ہو گئی اور بھڑک گئی تو وہ بچہ کو لے کر آپ کی خدمت میں آئی اور بولی۔ آپ رسول اللہ ﷺ ہیں؟ ارشاد ہوا۔ ہاں بے شک، پھر اس نے پوچھا کیا ایک ماں اپنے بچہ پر جس قدر مہربان ہے خدا اپنے بندوں پر اس سے زیادہ مہربان نہیں ہے، آپ نے فرمایا ہاں بے شک! اس نے کہا تو ماں اپنے بچہ کو آگ میں نہیں ڈالتی۔ آپ پر گریہ طاری ہو گیا، پھر سر اٹھا کر فرمایا۔ خدا اس بندہ کو عذاب دے گا جو سرکش اور متہمد ہے۔ خدا سے سرکشی کرتا ہے اور اس کو ایک نہیں کہتا۔^(۱)

ایک دفعہ آپ نے حضرت ابراہیم کی یہ دعا پڑھی:

﴿رَبِّ انَّهُنَّ أَضَلُّنَّ كَثِيرًا مِّنَ النَّاسِ فَمَنْ تَبِعَنِي فَإِنَّهُ مِنِّي﴾ (ابراہیم: ۳۶)

”پروردگار ان بتوں نے بہت سے لوگوں کو گمراہ کیا ان میں سے جس نے میری پیروی کی وہی میری جماعت میں ہے۔“

اس کے بعد حضرت عیسیٰ علیہ السلام والی دعا پڑھی۔

﴿إِنْ تُعَذِّبُهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ﴾ (المائدہ: ۱۱۸)

”اگر تو ان کو عذاب دے تو وہ تیرے بندے ہیں اور اگر معاف کر دے تو تو غالب و دانا ہے۔“
دونوں ہاتھ اٹھا کر اللھم اُمّتی اُمّتی فرماتے جاتے اور آنکھوں سے آنسو جاری تھے۔^(۲)

(۳) محبتِ الہی

دنیا میں دو قسم کے پیغمبر آئے ہیں ایک وہ جن کی آنکھوں کے سامنے صرف خدا کے جلال و کبریائی کا جلوہ تھا اور اس لیے وہ صرف خدا کے خوف و خشیت کی تعلیم دیتے تھے، مثلاً حضرت نوح و حضرت موسیٰ علیہ السلام دوسرے وہ جو محبتِ الہی میں سرشار تھے اور وہ لوگوں کو اسی خم خانہ عشق کی طرف بلاتے تھے۔ مثلاً حضرت یحییٰ و عیسیٰ علیہما السلام لیکن یہ دونوں افراط و تفریط کے راستے تھے۔ پہلی راہ اخلاص و محبت کی منزل تک پہنچاتی اور دوسری عبودیت اور آداب و احترام کی منزل سے دور پھینک دیتی ہے، جیسا کہ عیسائی تعلیم اور موجودہ انجیل کی سیرت مسیح میں ہر شخص کو نظر آ سکتا ہے، لیکن اسلام دونوں جلووں کو یکساں نمایاں کرنا چاہتا ہے یہی سبب ہے کہ حاملِ شریعتِ اسلامیہ کی ذاتِ مبارک میں یہ دونوں پہلو بیک دفعہ نظر آتے ہیں۔ قرآن مجید نے کمالِ ایمان کا یہ وصف بیان کیا ہے:

﴿وَ الَّذِينَ آمَنُوا أَشَدُّ حُبًّا لِلَّهِ﴾ (البقرہ: ۱۶۵)

”جو ایمان لائے ہیں ان کو سب سے زیادہ خدا پیارا ہے۔“

(۱) سنن ابن ماجہ

(۲) صحیح مسلم باب بکائہ ﷺ لامتہ۔

صحیح روایتوں میں ہے کہ آپؐ راتوں کو اتنی دیر تک نماز میں کھڑے رہتے تھے کہ پائے مبارک پرورم آجاتا تھا۔ یہ دیکھ کر بعض صحابہ نے عرض کیا کہ یا رسول اللہ! آپؐ کی مغفرت تو خدا کر چکا ہے آپؐ یہ زحمت کیوں اٹھاتے ہیں۔ ارشاد ہوا کہ کیا میں عبد شکور نہ بنوں۔ اربابِ باطن کہتے ہیں کہ لوگ سمجھتے تھے کہ آپؐ کی عبادتیں خشیتِ الہی سے ہیں اور چونکہ آپؐ گناہوں سے پاک کر دیے گئے تھے اس لیے آپؐ کو ریاضاتِ شاقہ کی ضرورت نہ تھی آپؐ نے اپنے جواب میں اسی شبہ کو دفع فرمایا اور بتایا کہ ان کا مقتضائے محبتِ الہی ہے خشیتِ الہی نہیں اسی لیے آپؐ فرمایا کرتے تھے۔

((و جعلت لی قرۃ عینی فی الصلوۃ))

”میری آنکھوں کی ٹھنڈک نماز میں ہے۔“

راتوں کو سناٹے میں اٹھ کر آپؐ کبھی دعا و زاری میں مصروف ہوتے، کبھی قبرستان کی طرف نکل جاتے اور فرمایا کرتے تھے کہ نصف شب کے سکوت میں خدا سمائے دنیا پر نزول فرماتا ہے۔^(۱) عبادتِ شبانہ کا خاتمہ صبح کی دو رکعتوں پر ہوتا تھا، جن کی نسبت آپؐ کا ارشاد تھا کہ ان کے معاوضہ میں دنیا و مافیہا کی نعمتیں بھی میرے سامنے بیچ ہیں۔^(۲)

ایک دفعہ ایک غزوہ میں کوئی عورت گرفتار ہو کر آئی۔ اس کا بچہ گم تھا، محبت کا یہ جوش تھا کہ کوئی بچہ مل جاتا تو وہ سینہ سے لگا لیتی اور اس کو دودھ پلاتی۔ آپؐ نے دیکھا تو حاضرین سے مخاطب ہو کر فرمایا کہ کیا یہ ہو سکتا ہے کہ یہ عورت خود اپنے بچہ کو آگ میں ڈال دے۔ لوگوں نے عرض کی ہرگز نہیں۔ فرمایا تو خدا کو اپنے بندوں سے اس سے زیادہ محبت ہے جتنی اس کو اپنے بچہ سے ہے۔^(۳)

اسی طرح ایک اور واقعہ اوپر گزر چکا ہے کہ آپؐ ایک غزوہ سے واپس آ رہے تھے ایک عورت اپنے بچہ کو گود میں لے کر خدمتِ اقدس میں آئی اور عرض کی یا رسول اللہ! ایک ماں کو اپنے بچہ سے جس قدر محبت ہوتی ہے کیا خدا کو اپنے بندوں سے زیادہ نہیں ہے؟ فرمایا ہاں بے شک ہے اس نے کہا کوئی ماں تو اپنے بچہ کو آگ میں ڈالنا گوارا نہیں کرتی یہ سن کر فرطِ اثر سے آپؐ پر گریہ طاری ہو گیا۔ پھر سر اٹھا کر فرمایا۔ خدا صرف اس بندہ کو عذاب دے گا جو سرکشی سے ایک کو دو کہتا ہے^(۴) ایک دفعہ آپؐ صحابہ کی مجلس میں تشریف فرما تھے ایک صاحب ایک چادر میں ایک پرند کو مع اس کے بچوں کے لپیٹے ہوئے لائے اور عرض کی کہ یا رسول اللہ! میں نے ایک جھاڑی سے ان بچوں کو اٹھا کر کپڑے میں لپیٹ لیا۔ اس کے ماں نے یہ دیکھا تو میرے سر پر منڈ لانے لگی۔ میں نے ذرا سا کپڑے کو کھول دیا

(۱) صحیح بخاری۔

(۲) صحیح مسلم کتاب الصلوۃ۔

(۳) صحیح بخاری ص ۸۰ باب رحمۃ الولد۔

(۴) سنن ابن ماجہ باب ما رجب من الرحمۃ۔

تو وہ فوراً بچوں پر گر پڑی۔ ارشاد ہوا کہ کیا اپنے بچوں کے ساتھ ماں کی اس محبت پر تم کو تعجب ہے۔ قسم ہے اس ذات کی جس نے مجھ کو حق کے ساتھ مبعوث کیا ہے جو محبت اس ماں کو اپنے بچوں کے ساتھ ہے خدا کو اپنے بندوں کے ساتھ اس سے بدرجہا زیادہ ہے۔^(۱)

آپؐ محبت الہی کے سامنے دنیا کی تمام محبتوں کی بیچ سمجھتے تھے۔ وفات سے پانچ دن پہلے آپؐ نے صحابہ کے مجمع میں ایک خطبہ دیا۔ اس میں فرمایا۔ میں خدا کے سامنے اس بات سے برأت کرتا ہوں کہ تم میں سے (یعنی انسانوں میں سے) کوئی میرا دوست ہو، کیونکہ خدا نے مجھے اپنا دوست بنا لیا۔ جس طرح ابراہیمؑ کو اس نے اپنا دوست بنا لیا تھا۔ اگر میں اپنی امت میں سے کسی کو دوست بنا سکتا تو ابو بکر کو بنا تا۔^(۲) وفات کے وقت زبان مبارک سے جو فقرہ بار بار ادا ہوا تھا یہ تھا۔

﴿اللَّهُمَّ الرَّفِيقَ الْأَعْلَى﴾

”خدا یا صرف رفیقِ اعلیٰ مطلوب ہے۔“

یہ الفاظ سن کر حضرت عائشہؓ نے کہا۔ ”اب آپؐ ہم لوگوں کو چھوڑ دیں گے۔“^(۳)

اس ”رفیقِ علوی“ کے راز سے جو کسی قدر آشنا ہیں وہ اس فقرہ کی یہ تشریح کرتے ہیں۔

”انبیاء علیہم السلام چوں از مقام دعوت فارغ میگرددند متوجہ عالم بقامی شوند و مصلحت رجوع (الی الخلق)

تمام نمی شود بشوق تمام ندائے الرفیق الاعلیٰ بر آورده به کلیت متوجہ حق جل شانہ میگرددند در مراتب قرب سیری نمایند۔“^(۴)

توکل علی اللہ

توکل کے یہ معنی ہیں کہ انسان کوششوں کے نتائج اور واقعاتِ عالم کے فیصلہ کو خدا کے سپرد کر دے اسباب و علل کے پردے اسکے سامنے سے اٹھ جائیں اور اسے براہِ راست ہر چیز اللہ تعالیٰ کے قبضہ قدرت میں نظر آئے۔ بظاہر اسباب و علل گونا گونا موافق ہوں، مگر یہ غیر متزلزل یقین پیدا ہو کہ یہ ناموافق حالات ہمارے کام میں ذرہ بھر موثر نہیں ہو سکتے، بلکہ اصلی قوت و قدرت عالم اسباب سے ماوراء ہستی کے ہاتھ میں ہے۔ انسان کا استقلال عزمِ جرأت و بے باکی یہ تمام باتیں اس ہی ایک اصل کی پر تو ہیں۔ اسی کی بدولت مشکل سے مشکل اوقات میں بھی زمامِ صبر اس کے ہاتھ سے نہیں چھوٹی، پر خطر سے پر خطر راستوں میں بھی جبن اور ضعفِ ہمت اس کے قلب میں راہ نہیں پاتا شدید سے شدید حالات میں بھی اس کے دل پر مایوسی کا بادل نہیں چھاتا۔

(۱) مشکوٰۃ بحوالہ ابوداؤد و باب رحمۃ اللہ۔

(۲) صحیح مسلم ص ۲۰۱ باب انھی عن بناء المساجد علی القبور۔

(۳) صحیح بخاری باب الوفات۔

(۴) مکتوبات امام ربانی، مجدد الف ثانی مکتوب ۲۷۲ جلد اول۔

آنحضرت ﷺ کے سوانح زندگی کا ایک ایک حرف پڑھ جاؤ، تم کو صاف نظر آئے گا کہ آسمان کے نیچے شدا اند اور مصیبتوں کی کوئی ایسی صنف نہ ہوگی جو آپ کی راہ میں حائل نہ ہوئی ہو، لیکن آپ کا دل کبھی اضطراب و انتشار مایوسی و ناامیدی اور خوف و بیم سے آشنا نہ ہوا۔ مکہ کی تنہائیوں میں، مصائب کے ہجوم میں، دشمنوں کے زرعہ میں، حنین و احد کے خون ریز معرکوں میں، ہر جگہ توکل و اعتماد علی اللہ کا ایک ہی جلوہ نظر آتا ہے۔ ابوطالب سمجھاتے ہیں کہ جان پدر اس کام سے ہاتھ اٹھاؤ۔ آپ فرماتے ہیں۔ ”عم محترم! میری تنہائی کا خیال نہ کیجئے، حق زیادہ دیر تک تنہا نہیں رہے گا، عجم و عرب ایک دن اس کے ساتھ ہوگا۔“ ایک دوسرے کے جواب میں آپ فرماتے ہیں کہ ”خدا مجھے تنہا نہیں چھوڑے گا۔“ (۱)

مکہ میں ایک مصیبت زدہ مایوس صحابی سے ارشاد ہوتا ہے۔ ”خدا کی قسم! عنقریب وہ وقت آتا ہے جب یہ دین مرتبہ کمال کو پہنچ جائے گا۔ اور خدا کے سوا کسی اور کا ڈر نہیں رہے گا۔“ (۲)

ایک دفعہ حرم میں بیٹھ کر کفار نے باہم مشورہ کیا کہ محمد اب جیسے ہی یہاں قدم رکھیں ان کی بوٹی بوٹی اڑادی جائے حضرت فاطمہؓ ان کی یہ تقریر سن رہی تھیں وہ روتی ہوئی آپ کے پاس آئیں اور واقعہ عرض کیا۔ آپ نے ان کو تسکین دی اور وضو کے لیے پانی مانگا، وضو کر کے آپ بے خطر حرم کی سمت روانہ ہو گئے۔ جب خاص صحن حرم میں پہنچے اور کفار کی نظر آپ پر پڑی تو خود بخود ان کی نگاہیں جھک گئیں۔ (۳)

جلد اول میں پڑھ چکے ہو کہ شب ہجرت میں قریش کے بہادر خون آشام ارادوں کے ساتھ کاشانہ اقدس کا محاصرہ کیے ہوئے تھے، لیکن آپ نے نہایت سکون و اطمینان کے ساتھ اپنے عزیز قوت بازو علی مرتضیٰؓ کو اپنی جگہ بستر پر لٹا دیا، حالانکہ اچھی طرح معلوم تھا کہ یہ قتل گاہ ہے، بستر خواب نہیں، لیکن اسی کے ساتھ یہ بھی معلوم تھا کہ ایک قادرِ کل ہستی ہے، جو تختہ مقتل کو فرش گل بنا سکتی ہے۔ ان کو لٹاتے ہوئے نہایت بے پروائی سے فرمایا کہ تم کو کوئی نقصان نہیں پہنچا سکتا۔ (۴)

گھر کے چاروں طرف دشمنانِ قریش محاصرہ کیے ہوئے تھے اور خیال ہو سکتا تھا کہ صبح امید کے انتظار میں مکہ کے برنا و پیر عجب نہیں کوچوں میں اور گلیوں میں مشتاق خبر پھر رہے ہوں، لیکن آپ نے اذنِ الہی کے اعتماد پر ان تمام ناموافق حالات کی موجودگی میں گھر سے باہر قدم نکالا۔ اس وقت سورہ یس کی ابتدائی آیتیں زبان مبارک پر تھیں جن میں نبوت کی اور اپنے راہ راست پر ہونے کی تصدیق ہے، آخری آیت یہ تھی۔

﴿وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ﴾ (یس: ۹)

(۱) یہ دونوں واقعے ابن ہشام میں ہیں۔

(۲) صحیح بخاری او اخرج اول۔

(۳) مسند اول ج ۱ ص ۳۶۸۔

(۴) ابن ہشام وطبری۔

”ہم نے ان کے آگے اور ان کے پیچھے دیواریں کھڑی کر دی ہیں ہم نے ان کی آنکھوں پر پردہ ڈال دیا ہے کہ وہ نہیں دیکھتے ہیں۔“

مکہ سے نکل کر آپ نے مع حضرت ابوبکرؓ کے غارِ ثور میں پناہ لی، قریش میں خون آشامی کے ساتھ اپنی ناکامی کا غصہ بھی تھا اور اس لیے اس وقت ان کے انتقام کے جذبات میں غیر معمولی تلاطم ہوگا، وہ آپ کے تعاقب میں نشانِ قدم کو دیکھتے ہوئے ٹھیک اسی غار کے پاس پہنچ گئے، کون کہہ سکتا ہے کہ اس پر خطر حالت میں کسی کے حواس بر جا رہ سکتے ہیں، چنانچہ حضرت ابوبکرؓ نے گھبرا کر عرض کی یا رسول اللہ! دشمن اس قدر قریب ہیں کہ اگر ذرا نیچے جھک کر اپنے پاؤں کی طرف دیکھیں گے تو ہم پر نظر پڑ جائے گی۔ لیکن آپ نے روحانیت کی پرسکون آواز میں فرمایا۔ ان دو کو کیا غم ہے جن کے ساتھ تیسرا خدا ہو۔^(۱) پھر جیسا کہ قرآن میں ہے فرمایا۔

﴿لَا تَحْزَنُ إِنَّ اللَّهَ مَعَنَا﴾

”غم نہ کر، خدا ہمارے ساتھ ہے۔“

سینہ نبوت کے سوا اس روحانی سکون کا جلوہ اور کہاں نظر آ سکتا ہے۔

قریش کے اس اعلان کے بعد کہ جو محمد کو زندہ یا ان کا سر کاٹ کر لائے گا اس کو سواونٹ ملیں گے۔ سراقہ بن جہشم نے آپ کا تعاقب کیا اور اس قدر قریب پہنچ گیا کہ وہ آپ کو پا سکتا تھا۔ حضرت ابوبکرؓ بار بار گھبرا کر ادھر دیکھ رہے تھے، لیکن آپ نے ایک دفعہ بھی مڑ کر نہیں دیکھا کہ سراقہ کس ارادہ سے آ رہا ہے۔ یہاں دل پر وہی سکینت ربانی طاری تھی اور لب ہائے مبارک تلاوت قرآن میں مصروف تھے۔

عام طور پر سمجھا جاتا ہے کہ مدینہ آ کر آپ کی زندگی ہر قسم کے خطروں سے محفوظ ہو گئی تھی لیکن واقعہ یہ ہے کہ گو اسلام کو یہاں اعدا و انصار کی ایک معتدبہ تعداد مل گئی تھی لیکن اسی کے ساتھ ان دشمنوں کا سامنا بھی تھا جو دشمنانِ مکہ سے زیادہ خطرناک تھے۔ مکہ میں قریش گو آپ کے دشمن تھے لیکن ان میں اور رسول اللہ ﷺ میں نسبی تعلقات تھے جو کبھی کبھی کسی کو غمخواری اور مواسات پر بھی مائل کر دیتے تھے، لیکن مدینہ کے منافقین اور یہود کو مواسات اور ہمدردی کی کوئی وجہ نہیں ہو سکتی تھی۔ علاوہ بریں یہود و منافقین مدینہ اور قریش مکہ میں باہم آنحضرت ﷺ کے قتل و جلا وطنی کی سازشیں شروع ہو گئی تھیں^(۲) اس بناء پر صحابہ جان نثاری کی بنا پر آ کر راتوں کو پہرہ دیا کرتے تھے، اسی زمانہ میں ایک رات صحابہ آپ کے خیمہ کا پہرہ دے رہے تھے کہ یہ آیت نازل ہوئی۔

﴿وَاللَّهُ يَعْصِمُكَ مِنَ النَّاسِ﴾ (مائدہ: ۶۷)

”اور اللہ لوگوں سے تیری حفاظت کرے گا۔“

اور آپ نے اسی وقت خیمہ سے باہر سر نکال کر صحابہ سے فرمایا۔^(۳)

(۱) صحیح بخاری، ہجرت۔

(۲) سیرت ج اسلسلہ غزوات۔

(۳) جامع ترمذی تفسیر مائدہ۔

ایہا الناس انصر فوا فقد عصمنا اللہ۔

”لوگو! واپس جاؤ میری حفاظت کا ذمہ خود خدا نے لے لیا ہے۔“

غزوہ نجد سے واپسی میں آپ نے ایک مقام پر پڑاؤ کیا۔ یہاں بہت سے درختوں کے جھنڈے دو پہر کا وقت تھا، صحابہ درختوں کے سایہ میں ادھر ادھر سو رہے تھے آپ بھی ایک درخت کے نیچے تنہا استراحت فرماتے۔ آپ کی تلوار ایک درخت سے لٹکی تھی کہ ناگاہ ایک بدو جو شاید اسی موقع کی تاک میں تھا، چپکے سے آیا اور آپ کی تلوار اتار کر نیام سے باہر کی اور آپ کے سامنے آیا کہ دفعتاً آپ ہوشیار ہوئے دیکھا کہ ایک بدو تیغ بکف کھڑا ہے بدو نے پوچھا! اے محمد! اب مجھ سے تم کو کون بچا سکتا ہے؟ ایک پُر اطمینان صدا آئی کہ اللہ۔“^(۱)

ایک دفعہ ایک شخص گرفتار ہو کر پیش ہوا کہ یہ آپ پر حملہ کی گھات میں تھا۔ آپ نے فرمایا ”اس کو چھوڑ دو“^(۲) کہ یہ مجھ کو قتل کرنا بھی چاہتا تو نہیں کر سکتا تھا۔ یہ اس بات کی طرف اشارہ تھا کہ میری حفاظت کا ذمہ دار کوئی اور ہے۔“ خیبر میں جس یہودیہ نے آپ کو زہر دیا تھا اس سے آپ نے دریافت کیا کہ تم نے یہ حرکت کیوں کی؟ اس نے جواب دیا کہ ”آپ کے قتل کرنے کے لیے۔“ آپ نے فرمایا کہ ”خدا تم کو اس پر مسلط نہ کرتا۔“^(۳)

احد اور حنین کے معرکوں میں جب میدان جنگ تھوڑی دیر کے لیے جان نثاروں سے خالی ہو گیا تھا۔ آپ کا استقلال، توکل علی اللہ و سکینتِ روحانی کی معجزانہ مثال ہے۔ یہ توکل اور اعتماد علی اللہ کی یک رخنی تصویر ہے اس موقع کا دوسرا رخ بھی کچھ اس سے کم موثر نہیں ہے۔ آپ پر فقر و غنا کے مختلف دور گزرنے کوئی دن ایسا آتا کہ مسجد نبوی کا صحن زر و مال سے معمور ہو جاتا اور پھر متصل کئی کئی دن ایسے آتے کہ فاقہ سے شکم مبارک پر دو دو تین تین پتھر بندھے ہوتے، حالانکہ بالکل ممکن تھا کہ آج کا سرمایہ کل کے مصارف کے لیے اٹھا رکھا جائے لیکن تمام عمر آپ کا طرز عمل اس کے خلاف رہا۔ کبھی ایک دن کی آمدنی دوسرے دن کے لیے اٹھا کر نہیں رکھی گئی۔ ضروری اور بقدر کفالت اخراجات کے بعد جو کچھ بچ جاتا وہ شام تک اہل استحقاق پر صرف کر دیا جاتا تھا۔ ترمذی میں حضرت انسؓ سے روایت ہے اَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ لَا يَدْخُرُ لَغْدًا۔ آنحضرت ﷺ کل کے لیے کوئی چیز اٹھا نہیں رکھتے تھے۔

اتفاق سے یا بھولے سے اگر کوئی چیز گھر میں رہ جاتی تو آپ کو سخت تکلیف^(۴) ہوتی تھی بلکہ آپ اس وقت تک گھر میں تشریف نہیں لے جاتے تھے۔ جب تک یہ نہ معلوم ہو جاتا کہ اب وہاں خدا کی برکت کے سوا کچھ نہیں ہے۔ اس قسم کے متعدد واقعات جو دو سخا کے عنوان میں مذکور ہیں۔

(۱) صحیح بخاری کتاب الجہاد۔

(۲) مسند ابن جنبل ج ۳ ص ۴۷۱۔

(۳) صحیح مسلم باب السلم۔

(۴) صحیح بخاری باب من صلی بالناس فذکر حاجۃ ففتحوا ہم و مسند احمد ج ۶ ص ۲۹۳۔

نزع کے وقت جب انسان ہر چیز کو فراموش کر دیتا ہے۔ آپ کو یاد آیا کہ حضرت عائشہؓ کے پاس کچھ اشرفیاں رکھوائی تھیں وہ پڑی ہوں گی اس نازک موقع پر بھی یہ سہو آپ کو توکل علی اللہ کی شان کے خلاف نظر آیا۔ ارشاد ہوا کہ عائشہ! کیا محمد! خدا سے بدگمان ہو کر ملے گا۔ جاؤ پہلے ان کو خیرات کر دو۔^(۱)

صبر و شکر

رنج و غم کے متعاقب اور تو ام دور کس کی زندگی میں نہیں آتے لیکن انسان کے روحانی کمال کا جوہر یہ ہے کہ ایک طرف حصول مقصد اور کامیابی کے نشہ میں سرشار اور از خود رفتہ نہ ہو تو دوسری طرف مصائب و آلام کی تلخی کو خندہ جینی اور کشادہ دلی کے ساتھ گوارا کر لے اور یقین رکھے کہ انسان کا فرض صرف عمل ہے۔ کامیابی و ناکامیابی کا سررشتہ کسی بالاتر ہستی کے ہاتھ میں ہے۔ قرآن مجید میں اس آیت میں اسی نکتہ کی طرف اشارہ ہے۔

﴿مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا ظَلَمَ إِنَّ ذَلِكَ عَلَى اللَّهِ يَسِيرٌ لَكَيْلًا تَأْسَوْا عَلَى مَا فَاتَكُمْ وَلَا تَفْرَحُوا بِمَا آتَاكُمْ وَاللَّهُ لَا يُحِبُّ كُلَّ مُخْتَالٍ فَخُورٍ﴾ (حدید: ۲۲، ۲۳)

”جتنی مصیبتیں زمین پر اور خود تم پر نازل ہوتی ہیں وہ ان کے وجود سے پہلے دیوانِ قضا میں لکھی گئی ہیں یہ بات خدا کے لیے آسان ہے۔ یہ اس لیے کیا گیا تاکہ تم ناکامی پر غم اور حصول مقصد پر فخر نہ کرو خدا مغرور اور فخر کو دوست نہیں رکھتا۔“

رسول اللہ ﷺ کو اپنی زندگی میں وہ بڑی سے بڑی کامیابیاں حاصل ہوئیں جو اس آسمان کے نیچے نوع انسان کے کسی فرد کو حاصل ہو سکتی تھیں تاہم آپ کے آئینہ دل میں کبھی فخر و غرور نے اپنا عکس نہیں ڈالا۔ آپ نے فرمایا۔ انا سید ولد آدم و لا فخر۔ میں آدم کے بیٹوں کا سردار ہوں۔ لیکن مجھے اس پر فخر نہیں۔ عدی بن حاتم طائی نے جو مذہباً عیسائی تھے۔ آپ کے جو حالات سنے تھے ان کی بنا پر اس کو یہ شک تھا کہ آپ بادشاہ ہیں یا پیغمبر؟ جب وہ اپنے قبیلہ کا دندلے کر حاضر خدمت ہوئے تو عین اسی وقت ایک مسکین سی عورت اپنی کسی غرض کے لیے بارگاہ اقدس میں آئی اور مجمع سے ذرا ہٹ کر کچھ سن لینے کی درخواست کی آپ فوراً اٹھ کھڑے ہوئے اور اس وقت تک گلی میں کھڑے رہے جب تک وہ خود اپنی مرضی سے چلی نہیں گئی۔ عدی کہتے ہیں کہ آپ کی تواضع اور خاکساری کا یہ عالم دیکھ کر مجھے یقین ہو گیا کہ آپ پیغمبر ہیں بادشاہ نہیں۔^(۲)

مفتوح شہروں میں داخل ہوتے ہوئے دنیا کے ہر فاتح کا سر غرور و ناز سے بلند ہو جاتا ہے لیکن مکہ و خیبر کا فاتح اس وقت بھی اپنا سر نیاز بارگاہ ایزدی میں جھکا کر شہروں کے اندر داخل ہوا۔ ابن اسحاق نے روایت کی ہے کہ

(۱) مسند احمد وابن سعد جزء الوفاة۔

(۲) سیرت ابن ہشام ص ۲۷۰ ج ۲۔

فتح مکہ میں جب آنحضرت ﷺ ذی طویٰ میں پہنچے اور دیکھا کہ خدا نے آپ کو فتح کی عزت عطا کی ہے۔ تو آپ نے اپنی سواری پر توقف کیا۔

ان رسول اللہ صلی اللہ علیہ وسلم لما انتھی الی ذی طوی وقف علی راحلته لیضع راسه تبوا ضعا لله حین رای ما اکرمه الله من الفتح حتی ان عثونه لیکاد یمس واسطه الرحل. (۱)

”جب آنحضرت ﷺ ذی طویٰ میں پہنچے اور دیکھا کہ خدا نے آپ کو فتح کی عزت عطا کی ہے تو آپ نے اپنی سواری پر توقف کیا تا کہ اپنا سر خدا کے سامنے جھکالیں پھر یہاں تک آپ جھکے کہ آپ کی ٹھڈی قریب تھی کہ کجادہ کی لکڑی سے لگ جائے۔“

آنحضرت ﷺ کثرت سے عبادت اور تسبیح و تہلیل کیا کرتے تھے۔ بعض صحابہ نے عرض کیا یا رسول اللہ! خدا تو آپ کو بے گناہ اور معصوم بنا چکا اب آپ کیوں یہ زحمت اٹھاتے ہیں۔ ارشاد ہوا۔

افلا اکون عبدا شکورا. (۲)

”کیا میں خدا کا شکر گزار بندہ نہ بنوں۔“

یعنی اگر یہ تعبد و تسبیح و تحمید پہلے اس مرتبہ کے حصول کے لیے تھی تو اب اس مرتبہ کے حصول پر شکر گزاری اور احسان مندی کے اعتراف میں ہے۔ دنیا کے اعظم رجال جن کو روحانیت کا کوئی حصہ نہیں دیا گیا، اپنی ہر کامیابی کو اپنی قوت بازو اپنے حسن تدبیر اور اپنے ذاتی رعب و داب کی طرف منسوب کرتے ہیں، لیکن مقربین الہی کی اصطلاح میں یہ تخیل شرک و کفر کے ہم پایہ ہے، ان کو ہر کامیابی اور مسرت کے واقعہ کے اندر قادرِ کل کا دست غیر مرئی کام کرتا ہوا نظر آتا ہے۔ حدیث میں ہے۔ (۳)

انه کان اذ جاءه امر سرور او یسر به خرسا جدا شاکرا اللہ تعالیٰ.

”آنحضرت ﷺ کے پاس جب کوئی خوشی کی خبر آتی تھی تو خدا تعالیٰ کا شکر ادا کرنے کے لیے آپ فوراً سجدہ میں گر پڑتے تھے۔“

قبیلہ ہمدان کے اسلام لانے کی خبر جب آپ کو پہنچی تو آپ نے سجدہ شکر ادا کیا۔ (۴)

اسی طرح ایک دفعہ اور کسی بات کی آپ کو خبر دی گئی تو آپ فوراً سجدہ الہی بجالائے۔ (۵)

(۱) سیرت ابن ہشام ذکر فتح مکہ۔

(۲) صحیح بخاری قیام اللیل۔

(۳) ابوداؤد کتاب الجہاد باب فی سجود الشکر۔

(۴) زاد المعاد بحوالہ بیہقی بسند علی شرط البخاری ج ۱ ص ۱۹۷۔

(۵) ایضاً۔

وحی کے ذریعہ سے جب آپؐ کو یہ معلوم ہوا کہ جو مجھ پر درود بھیجے گا اس پر خدا درود بھیجے گا تو اس رفع منزلت پر آپؐ نے سجدہ شکر ادا کیا۔^(۱)

حضرت سعدؓ بیان کرتے ہیں کہ ہم لوگ آنحضرت ﷺ کے ساتھ مکہ سے مدینہ طیبہ روانہ ہوئے اور جب مقام ذوعراء کے قریب پہنچے تو سواری سے اتر گئے اور ہاتھ اٹھا کر دیر تک بارگاہِ الہی میں دعا کی پھر سجدہ میں گئے اور دیر تک اسی حالت میں پڑے رہے۔ پھر سر اٹھا کر بدستور دعا کے لیے ہاتھ پھیلائے اور پھر دیر تک سجدہ میں رہے۔ پھر اٹھ کر تضرع کے ساتھ دعا شروع کی اور اس کے بعد جبین نیاز خاک پر رکھی۔ اس دعا و سجود سے فارغ ہو کر آپؐ نے صحابہ سے فرمایا۔ میں نے اپنی امت کی مغفرت کے لیے خدا سے دعا مانگی تھی جس کا ایک حصہ مقبول ہوا میں شکر کے لیے سجدہ میں گرا پھر مزید درخواست کی اس نے وہ بھی قبول کی میں سجدہ شکر بجالایا اور پھر دعا و زاری کی اس نے اس کو بھی درجہ استجابت بخشا اور پھر میں سجدہ میں گر پڑا۔^(۲)

سورہ الضحیٰ میں اللہ تعالیٰ نے آپؐ کے اسی وصف کو نمایاں فرمایا ہے۔

﴿وَالضُّحٰی ۝ وَاللَّیْلِ اِذَا سَجٰی ۝ مَا وَدَّعَكَ رَبُّكَ وَ مَا قَلٰی ۝ وَ لِلْآخِرَةِ خَيْرٌ لِّكَ مِنَ الْاُولٰٓئِی ۝ وَ لَسَوْفَ یُعْطِیْكَ رَبُّكَ فَتَرْضٰی ۝ اَلَمْ یَجِدْكَ یَتِیْمًا فَاوٰی ۝ وَ وَجَدَكَ ضَالًّا فَهَدٰی ۝ وَ وَجَدَكَ عَائِلًا فَاَغْنٰی ۝ فَاَمَّا الْیَتِیْمَ فَلَا تُفْهَرُ ۝ وَ اَمَّا السَّآئِلَ فَلَا تَنْهَرُ ۝ وَ اَمَّا بِنِعْمَةِ رَبِّكَ فَحَدِّثْ﴾ (ضحیٰ: ۱۱۱)

”(اے پیغمبر) دن کے پہلے پہر کی قسم اور رات کی قسم جب وہ پردہ ڈال دے کہ تیرے پروردگار نے نہ تو تجھ کو چھوڑا اور نہ تجھ سے ناراض ہوا۔ یقیناً تیری پچھلی زندگی پہلی سے بہتر ہے۔ وہ تجھ کو وہ کچھ دے گا جس سے تو خوش ہو جائے گا۔ کیا اس نے تجھ کو یتیم نہیں پایا تو اپنی پناہ میں لے لیا اور تجھ کو راہ حق کا جو یاں پایا تو اس نے سیدھی راہ دکھائی اور تجھ کو مفلس پایا تو غنی کر دیا (ان نعمتوں کے شکر یہ میں) یتیم پر ظلم نہ کرنا اور سائل کو نہ جھڑکنا اور اپنے پروردگار کے احسان کو یاد کرتے رہنا۔“

آپؐ کی سوانح زندگی کا حرف حرف شاہد ہے کہ آپؐ عمر بھر کیونکر اس ارشادِ ربّانی کی تعمیل کرتے رہے۔

صبر کا مفہوم بالکل شکر کے مخالف ہے لیکن رسول اللہ ﷺ کی ذات پاک میں یہ دونوں متضاد اوصاف ایک ساتھ جمع ہو گئے تھے اور آپؐ کو عملاً دونوں کے اظہار کا موقع ملا۔ حدیث شریف میں ہے ایک صحابی نے آپؐ سے دریافت کیا کہ یا رسول اللہ! سب سے زیادہ مصیبت کس پر آئی ہے؟ ارشاد ہوا کہ پیغمبروں پر پھر اسی طرح درجہ بدرجہ لوگوں پر۔^(۳) واقعات بھی اس روایت کی تصدیق کرتے ہیں۔ آپؐ سرورِ انبیاء تھے۔ اس بناء پر دنیا کے

(۱) مسند احمد عن عبدالرحمن بن عوف۔

(۲) ابوداؤد کتاب السجود۔

(۳) سنن ابن ماجہ باب الصبر علی البلاء۔

شدا ند اور مصائب کا بار اس مقدس گروہ میں سب سے زیادہ آپ کے دوش مبارک پر تھا۔ اسی لیے قرآن مجید میں بار بار آپ کو صبر کی تلقین کی گئی ہے۔ سورہ احقاف میں ہے:

فَاصْبِرْ كَمَا صَبَرْنَا وَلَوْ الْعَزْمُ مِنَ الرَّسُولِ. (الاحقاف: ۳۵)

(”اے پیغمبر) جس طرح اولوالعزم پیغمبروں نے صبر کیا تم بھی صبر کرو۔“

آپ ابھی پیدا نہ ہوئے تھے کہ والد نے انتقال کیا، عہدِ طفولیت میں تھے کہ سر سے ماں کا سایہ اٹھ گیا۔ اس کے دو برس کے بعد دادا نے جن کی نگاہِ لطف زخمِ یتیمی کا مرہم تھا وفات پائی۔ نبوت کے بعد ابو طالب نے جو قریش کے ظلم و ستم کے سپر تھے۔ مفارقت کی محرم اسرار ام المومنین خدیجہ الکبریٰ جو اس ہجومِ مصائب میں آپ کی تنہا مونس و غم خوار تھیں موت نے ان کو بھی اس زمانہ میں آپ سے علیحدہ کر دیا۔ والدین اور بیوی کے بعد انسان کو سب سے زیادہ اولاد سے محبت ہوتی ہے۔ جس کی مفارقت کا زخم تمام عمر مندمل نہیں ہوتا۔ آپ کی اولاد ذکر حسب اختلاف روایت کم سے کم دو اور زیادہ سے زیادہ آٹھ تھی، لڑکیوں کی تعداد چار تھی۔ لیکن ایک (حضرت فاطمہؑ) کے سوا سب نے کم سنی یا جوانی میں آپ کی نگاہوں کے سامنے جان دی۔ ان واقعات پر اگرچہ کبھی کبھی آپ کی آنکھیں اشک آلود ہو گئیں لیکن زبان و دل پر ہمیشہ صبر و سکینت کی مہر لگی رہی اور کبھی کوئی کلمہ زبان مبارک سے ایسا نہیں نکلا جس سے کارکنانِ قضا کی شکایت کا پہلو نکلتا ہو۔

آپ کی سب سے بڑی صاحبزادی حضرت زینبؑ نے ۸ھ میں وفات پائی تو تجہیز و تکفین کے متعلق آپ نے خود بنفسِ نفیس ہدایات دیں۔ جنازہ قبر کے سامنے رکھا گیا تو آپ کی آنکھوں سے آنسو جاری ہو گئے، لیکن زبان مبارک سے ایک لفظ بھی نہ نکلا۔ حضرت زیدؑ (پروردہ خاص) اور حضرت جعفرؑ (ابن عم) دونوں آپ کو بہت محبوب تھے غزوہ موتہ میں ان کی شہادت کی خبر آئی تو چشم مبارک اشک آلود ہو گئی۔ لیکن اسی اثنا میں حضرت جعفرؑ کے گھر سے نوحہ کی آواز آئی تو آپ نے منع کرا بھیجا۔ آپ کا ایک نواسہ جس سے آپ کو محبت تھی بتلائے نزع ہوا تو صاحبزادی نے بلا بھیجا، لیکن آپ نے اس کے جواب میں سلام کے بعد یہ پیغام بھیجا۔

انا لله ما اخذ و له ما اعطى و كل عنده باجل مسمى فلتصبر و لتحتسب.

”اللہ نے جو لے لیا وہ اسی کا تھا اور جو دیا وہ بھی اسی کا ہے اس کا ہر کام وقت مقرر پر ہوتا ہے صبر کرو اور

اس سے خیر طلب کرو۔“

صاحبزادی نے دوبارہ بہ اصرار بلایا، آپ چند صحابہؓ کے ساتھ وہاں تشریف لے گئے، بچہ آپ کی گود میں رکھ دیا گیا وہ دم توڑ رہا تھا، آپ کی آنکھوں سے آنسو جاری ہو گئے ایک صحابی نے کہا یا رسول اللہ! یہ کیا ہے؟ فرمایا جذبہٴ محبت ہے جو اللہ تعالیٰ نے اپنے بندوں کے دل میں رکھا ہے خدا اپنے بندوں میں سے رحم دلوں ہی پر رحم کرتا ہے۔ ایک بار آپ سعد بن عبادہ کی عیادت کو تشریف لائے اور ان کی حالت دیکھ کر فرمایا کہ ”انتقال کر گئے۔“ صحابہ نے کہا۔ ”نہیں یا رسول اللہ!“ آپ رو پڑے تو آپ کو روتے دیکھ کر صحابہ بھی رو پڑے۔ آپ نے فرمایا۔ اللہ

تعالیٰ آنکھوں کے آنسو اور دل کے غم کو منع نہیں کرتا۔ لیکن زبان کی طرف اشارہ کر کے فرمایا کہ اس سے عذاب ہوتا ہے حضرت ابراہیمؑ کی وفات کے وقت جب آپؑ کی آنکھوں سے اشکِ محبت جاری ہوئے تو عبدالرحمنؑ بن عوف نے کہا یا رسول اللہ یہ کیا بات ہے۔؟ فرمایا یہ رحمت و شفقت ہے۔ حضرت عبدالرحمنؑ نے دوبارہ گزارش کی۔^(۱) ارشاد ہوا۔

ان العین تدمع و القلب يحزن و لا نقول الا ما يرضى ربنا و انا بفراقك يا ابراهيم
لمحزونون.

”آنکھ اشک ریز ہے دل غمگین ہے لیکن ہم وہی کہیں گے جو ہمارے رب کی مرضی ہو اے ابراہیم ہم تیرے فراق میں بہت غمگین ہیں۔“

بہر حال یہ واقعات آئی ہیں یعنی ان کا اثر ایک خاص وقت تک انسان پر رہتا ہے پھر مٹ جاتا ہے لیکن مسلسل اور غیر منقطع مصائب و حوادث کو اس طرح برداشت کرنا کہ کبھی پیمانہ صبر لبریز نہ ہونے پائے سخت مشکل ہے۔ ہجرت سے پہلے ۱۳ سال تک طائف اور مکہ کے اشقیانے دعوتِ حق کا جس تحقیر و استہزاء سب و شتم، تعذیب و ایذا رسانی کے ساتھ جواب دیا۔ اس کے دہرانے کی حاجت نہیں۔ مدینہ منورہ میں آٹھ نو برس تک جن خونی معرکوں کا ہمیشہ سامنا رہا اور دشمنوں نے آپؑ کی جلا وطنی اور قتل و شکست کے جو جو منصوبے باندھے ان کے اعادہ کی بھی ضرورت نہیں، لیکن ان تمام تیروں کی بوچھاڑ صبر کے سوا آپؑ نے کس سپر پر روکی؟

اس سے بھی زیادہ مشکل ان واقعات پر صبر ہے جو خود اختیاری ہوں فتوحات کی کثرت گو ہر دفعہ بیت المال کو معمور کر دیتی تھی، لیکن دستِ کرم کو اسی وقت آرام ملتا جب سارا خزانہ اربابِ حاجت اور فقراء میں لٹ چکا ہوتا۔ چنانچہ اسی بناء پر آپؑ خود اور تمام اہل بیت کی زندگی اکثر فقر و فاقہ میں گزرتی تھی۔ جسم مبارک کے لیے ایک کے سوا کپڑے کا کوئی دوسرا جوڑا نہیں ہوتا تھا۔ تاہم یہ تمام شدا شد اس لیے گوارا تھے کہ صبر کی لذت ایوانِ نعمت کی خوش گواری اور لباس ہائے فاخرہ کی مسرت سے کہیں زیادہ تھی۔

لیکن سب سے زیادہ حوصلہ شکن اور صبر آزما اس تیر کا نشانہ ہے جو دشمنوں کے نہیں بلکہ دوستوں کے ہاتھ سے لگایا جائے۔ دو دفعہ ایسا ہوا کہ بعض جلد باز نوجوانوں نے آپؑ کے کسی فعل پر جو کسی مصلحت پر مبنی تھا۔ اعتراض کیا۔ اس موقع پر بھی صبر کا رشتہ آپؑ کے ہاتھ سے نہ چھوٹا۔ صحیح بخاری میں ہے کہ غنائم حنین کے متعلق ایک دو انصاریوں نے اعتراض کیا کہ آنحضرت ﷺ نے یہ دوسروں کو کیوں دے دیا، حق تو ہمارا تھا۔ آپؑ کو اس کی خبر پہنچی تو فرمایا۔

رحمة الله على موسى قد اوذى اكثر من ذلك فصبر. (باب غزوة حنین)

”موسیٰ پر خدا کی رحمت ہو وہ اس سے بھی زیادہ اپنے دوستوں کی طرف سے ستائے گئے ہیں، لیکن انہوں نے صبر کیا۔“

(۱) ان تمام واقعات کے لیے صحیح بخاری کتاب الجنائز دیکھو۔

اخلاقِ نبوی

﴿إِنَّكَ لَعَلَىٰ خُلُقٍ عَظِيمٍ﴾ (القلم: ۴)

حضرت رسالت پناہ ﷺ کی حیات اقدس کا یہ وہ حصہ ہے جہاں آ کر آپ کی زندگی تمام انبیاء کرام اور مصلحین عالم سے علانیہ ممتاز نظر آتی ہے۔ تاریخی ہستی کا ثبوت ایک طرف۔ اگر یہ سوال کیا جائے کہ ان اخلاقی واعظوں کا خود عملی نمونہ کیا تھا تو دنیا اس کے جواب سے عاجز رہ جائے گی۔ دنیا کے تمام مصلحین اخلاق میں گوتم بدھ اور مسیح کا درجہ سب سے بڑا ہے۔ لیکن کیا کوئی بتا سکتا ہے کہ ہندوستان کا یہ مصلح اعظم (بودھ) عملاً کیا تھا؟ کوہ زیتون کے رحیمانہ اخلاق کا واعظ (مسیح) دنیا کو اخلاق کا بہترین درس دیتا تھا، لیکن اس کی زندگی کا ایک واقعہ بھی اس کے زریں مقولوں کی تائید میں تم کو معلوم ہے؟ لیکن مکہ کا معلم امی پکار کر کہتا تھا۔

﴿لِمَ تَقُولُونَ مَا لَا تَفْعَلُونَ﴾ (سورۃ الصف: ۴)

”جو نہیں کرتے وہ کہتے کیوں ہو۔“

وہ خود اپنی تعلیم کا آپ نمونہ تھا۔ انسانوں کے مجمع عام میں وہ جو کچھ کہتا تھا گھر کے خلوت کدہ میں وہ اسی طرح نظر آتا تھا، اخلاق و عمل کا جو نکتہ وہ دوسروں کو سکھاتا تھا وہ خود اس کا عملی پیکر بن جاتا تھا، بیوی سے بڑھ کر انسان کے اخلاق کا اور کون رازدان ہو سکتا ہے۔ چند صاحبوں نے آ کر حضرت عائشہ سے درخواست کی کہ حضرت کے اخلاق بیان کیجئے انہوں نے پوچھا کیا تم قرآن نہیں پڑھتے۔؟ ان خلق رسول اللہ صلی اللہ علیہ و سلم کان القرآن۔ آپ کا اخلاق ہمہ تن قرآن تھا۔^(۱)

موجودہ صحائف آسمانی اپنے داعیوں کے بہترین اقوال کا مجموعہ ہیں لیکن کیا ان کا ایک حرف بھی اپنے مبلغین کے عمل کا مدعی ہے۔ قرآن مجید لاکھوں مخالفین و اہل عناد کی بھیڑ میں اپنے داعی حق کی نسبت گویا تھا۔

﴿إِنَّكَ لَعَلَىٰ خُلُقٍ عَظِيمٍ﴾ (القلم: ۴)

”اے محمد! تم اخلاق کے بڑے درجہ پر ہو۔“

بے درد نکتہ چین آج تیرہ سو برس کے بعد آپ کو سنگ دل کہتے ہیں۔ اس وقت جب یہ سب کچھ ہو رہا تھا۔ قرآن خود دشمنوں کے مجمع میں آپ کی نسبت کیا شہادت دے رہا تھا۔

﴿فَبِمَا رَحْمَةٍ مِّنَ اللَّهِ لِنْتَ لَهُمْ وَ لَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ﴾

(آل عمران: ۱۵۹)

(۱) ابوداؤد باب الصلوٰۃ فی اللیل۔

”خدا کی عنایت سے تم ان سے بہ نرمی پیش آتے ہو اگر تم کہیں کج خلق اور سخت دل ہوتے تو یہ لوگ تمہارے آس پاس سے ہٹ جاتے۔“
دوسری جگہ کہتا ہے۔

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ﴾ (توبہ: ۱۲۸)

”تمہارے پاس خود تم میں سے خود ایک پیغمبر آیا اس پر تمہاری تکلیف بہت شاق گزرتی ہے تمہاری بھلائی کا وہ بھوکا ہے۔ اہل ایمان پر نہایت نرم اور مہربان ہے۔“

مسئلہ اخلاق کی نسبت ایک بڑی غلطی یہ کی گئی ہے کہ صرف رحم و رافت اور تواضع و خاکساری کو پیغمبرانہ اخلاق کا مظہر قرار دے دیا گیا۔ حالانکہ اخلاق وہ چیز ہے جو زندگی کی ہر تہہ میں اور واقعات کے ہر پہلو میں نمایاں ہوتی ہے دوست و دشمن، عزیز و بیگانہ، صغیر و کبیر، مفلس و تو نگر، صلح و جنگ، خلوت و جلوت، غرض ہر جگہ اور ہر ایک تک دائرہ اخلاق کی وسعت ہے۔ آنحضرت ﷺ کے عنوان اخلاق پر اسی حیثیت سے نظر ڈالنی چاہیے۔

اخلاق نبوی کا جامع بیان

اس سے پہلے کہ حضور انور ﷺ کے اخلاق مبارکہ کے جزئی اور تفصیلی واقعات لکھے جائیں ان صاحبوں کے بیانات زیر تحریر آتے ہیں جنہوں نے آنحضرت ﷺ کی خدمت میں سالہا سال اور مدت ہائے دراز بسر کی ہیں اور جو آپ کے اخلاق و عادات کے دفتر کے ایک ایک حرف سے واقف تھے انسان کے حالات کا واقف کار بیوی سے بڑھ کر دنیا میں کون ہو سکتا ہے، حضرت خدیجہ الکبریٰؓ جو نبوت سے پہلے اور نبوت کے بعد ۲۵ برس تک آپ کی خدمت و زوجیت میں رہی تھیں۔ زمانہ آغاز وحی میں آپ کو ان الفاظ میں تسلی دیتی تھیں۔ ”ہرگز نہیں! خدا کی قسم! خدا آپ کو کبھی غمگین نہ کرے گا آپ صلہ رحمی کرتے ہیں۔ مقروضوں کا بار اٹھاتے ہیں، غریبوں کی اعانت کرتے ہیں۔ مہمانوں کی ضیافت کرتے ہیں۔ حق کی حمایت کرتے ہیں۔ مصیبتوں میں لوگوں کے کام آتے ہیں۔“ (۱)

امہات المؤمنین میں حضرت عائشہؓ سے بڑھ کر کسی نے آپ کے اوصاف تفصیل سے نہیں بیان کیے ہیں۔ فرماتی ہیں، آنحضرت ﷺ کی عادت کسی کو برا بھلا کہنے کی نہ تھی۔ برائی کے بدلہ میں برائی نہیں کرتے تھے بلکہ درگزر کرتے تھے اور معاف فرمادیتے تھے۔ (۲)

آپ کو جب دو باتوں میں اختیار دیا جاتا تو ان میں جو آسان ہوتی اس کو اختیار فرماتے بشرطیکہ وہ گناہ نہ ہو

(۱) صحیح بخاری باب بدء الوحی۔

(۲) جامع ترمذی و شمائل ترمذی۔

ورنہ آپ اس سے بہت دور ہوتے۔ آپ نے کبھی کسی سے اپنے ذاتی معاملہ میں انتقام نہیں لیا۔ لیکن جو احکام الہی کی خلاف ورزی کرتا خدا اس سے انتقام لیتا تھا۔^(۱) (یعنی خدا کی طرف سے بموجب احکام ربانی آپ اس پر حد جاری فرماتے تھے) آپ نے نام لے کر کبھی کسی مسلمان پر لعنت نہیں کی۔ آپ نے کبھی کسی غلام کو لوٹڈی کو کسی عورت^(۲) کو جانور کو اپنے ہاتھ سے نہیں مارا، آپ نے کسی کی کوئی درخواست رد نہیں فرمائی لیکن یہ کہ وہ ناجائز ہو۔^(۳) آپ جب گھر کے اندر تشریف لاتے تو نہایت خنداں ہنتے اور مسکراتے ہوئے دوستوں میں پاؤں پھیلا کر نہیں بیٹھتے تھے۔^(۴) باتیں ٹھہر ٹھہر کر اس طرح فرماتے تھے کہ کوئی یاد رکھنا چاہے تو رکھ لے۔^(۵)

حضرت علیؓ جو آنحضرت ﷺ کے تربیت یافتہ تھے اور آغاز نبوت سے آخر تک کم از کم ۲۳ برس آپ کی خدمت اقدس میں رہے تھے۔ ایک دفعہ حضرت امام حسینؓ نے ان سے آپ کے اخلاق و عادات کی نسبت سوال کیا۔ فرمایا آپ خندہ جبین، نرم خو، مہربان طبع تھے۔ سخت مزاج اور تنگ دل نہ تھے۔ بات بات پر شور نہیں کرتے تھے۔ کوئی برا کلمہ منہ سے کبھی نہیں نکالتے تھے۔ عیب جو اور تنگ گیر نہ تھے۔ کوئی ایسی بات ہوتی جو آپ کو ناپسند ہوتی تو اس سے اغماض فرماتے تھے، کوئی آپ سے اس کی امید رکھتا تو نہ اس کو مایوس کرتے تھے اور نہ منظوری ظاہر فرماتے تھے، یعنی صراحتاً انکار و تردید نہیں کرتے تھے بلکہ خاموش رہتے تھے اور مزاج شناس آپ کے تیور سے آپ کا مقصد سمجھ جاتے تھے۔ اپنے نفس سے تین چیزیں آپ نے بالکل دور کر دی تھیں، بحث و مباحثہ، ضرورت سے زیادہ بات کرنا اور جو بات مطلب کی نہ ہو اس میں پڑنا۔ دوسروں کے متعلق بھی تین باتوں سے پرہیز کرتے تھے۔ کسی کو برا نہیں کہتے تھے، کسی کی عیب گیری نہیں کرتے تھے۔ کسی کے اندرونی حالات کی ٹوہ میں نہیں رہتے تھے۔ وہی باتیں کرتے تھے جن سے کوئی مفید نتیجہ نکل سکتا تھا، جب آپ کلام کرتے صحابہؓ اس طرح خاموش ہو کر اور سر جھکا کر سنتے گویا ان کے سروں پر پرندے بیٹھے ہیں، جب آپ چپ ہو جاتے تو پھر وہ آپس میں بات چیت کرتے، جب کوئی دوسرا بات کرتا تو جب تک وہ بات ختم نہ کر لیتا چپ سنا کرتے، لوگ جن باتوں پر ہنتے آپ بھی مسکرا دیتے، جن پر لوگ تعجب کرتے آپ بھی کرتے، کوئی باہر کا آدمی اگر بے باکی سے گفتگو کرتا تو آپ تحمل فرماتے، دوسروں کے منہ سے اپنی تعریف سننا پسند نہیں کرتے تھے۔ لیکن اگر کوئی آپ کے احسان و انعام کا شکریہ ادا کرتا تو قبول فرماتے۔ جب تک بولنے والا خود چپ نہ ہو جاتا آپ اس کی بات درمیان سے نہیں کاٹتے تھے۔^(۶)

(۱) صحیح بخاری و مسلم و ابوداؤد کتاب الادب۔

(۲) یہ تفصیل مسلم اور ابوداؤد وغیرہ احادیث کی مختلف روایات میں حضرت عائشہؓ سے مروی ہے۔

(۳) حاکم بہ سند متصل، اس کے بعض ٹکڑے صحیح مسلم میں بھی ہیں۔

(۴) ابن سعد۔

(۵) صحیح بخاری و مسلم و ابوداؤد۔

(۶) پوری تفصیل شمائل ترمذی بیان اخلاق میں ہے۔

نہایت فیاض، نہایت راست، گو نہایت نرم طبع اور نہایت خوش صحبت تھے۔ اگر کوئی دفعاً آپؐ کو دیکھتا تو مرعوب ہو جاتا لیکن جیسے جیسے آشنا ہوتا جاتا آپؐ سے محبت کرنے لگتا۔^(۱)

ہند بن ابی ہالہ جو گویا آنحضرت ﷺ کے آغوش پروردہ تھے، وہ بیان کرتے ہیں۔^(۲)

کہ آپؐ نرم خوتھے، سخت مزاج نہ تھے، کسی کی توہین روانہ رکھتے تھے، چھوٹی چھوٹی باتوں پر اظہارِ شکر فرماتے تھے۔ کسی چیز کو برا نہیں کہتے تھے۔ کھانا جس قسم کا سامنے آتا تناول فرماتے اور اس کو برا بھلا نہ کہتے۔ کوئی اگر کسی امر حق کی مخالفت کرتا تو آپؐ کو غصہ آ جاتا اور اس کی پوری حمایت کرتے۔ لیکن خود اپنے ذاتی معاملہ پر کبھی آپؐ کو غصہ نہیں آیا اور نہ کسی سے انتقام لیا۔

مداومتِ عمل

اخلاق کا سب سے مقدم اور ضروری پہلو یہ ہے کہ انسان جس کام کو اختیار کرے اس پر اس قدر استقلال کے ساتھ قائم رہے کہ گویا وہ اس کی فطرتِ ثانیہ بن جائے۔ انسان کے سوا تمام دنیا کی مخلوقات صرف ایک ہی قسم کا کام کر سکتی ہے اور وہ فطرۃً اسی پر مجبور ہے۔ آفتاب صرف روشنی بخشتا ہے اس سے تاریکی کا صدور نہیں ہو سکتا، رات تاریکی ہی پھیلاتی ہے، وہ روشنی کی علت نہیں، درخت اپنے موسم ہی میں پھلتے ہیں اور پھول ایامِ بہار ہی میں پھولتے ہیں۔ حیوانات کا ایک ایک فرد اپنے نوعی افعال و اخلاق سے یکسر متجاوز نہیں کر سکتا۔ لیکن انسان خدا کی طرف سے مختار پیدا ہوا ہے، وہ آفتاب بھی ہے۔ اور رات کی تاریکی بھی اس کے جوہر کا درخت ہر موسم میں پھلتا ہے اور اس کے اخلاق کے پھول ایامِ بہار کے پابند نہیں، وہ حیوانات کی طرح کسی ایک ہی خاص قسم کے اعمال و اخلاق پر مجبور نہیں۔ اس کو اختیار دیا گیا ہے اور یہی اختیار اس کے مکلف اور ذمہ دار ہونے کا راز ہے۔ لیکن اخلاق کا ایک دقیق نکتہ یہ ہے کہ انسان اپنے لیے اخلاقِ حسنہ کا جو پہلو پسند کرے اس کی شدت سے پابندی کرے اور اس طرح دائمی اور غیر متبدل طریقے سے اس پر عمل کرے کہ گویا وہ اپنے اختیار کے باوجود اس کام کے کرنے پر مجبور ہے اور لوگ دیکھتے دیکھتے یہ یقین کر لیں کہ اس شخص سے اس کے علاوہ اور کوئی بات سرزد ہو ہی نہیں سکتی۔ گویا اس سے یہ افعال اس طرح صادر ہوتے ہیں۔ جیسے آفتاب سے روشنی، درخت سے پھل اور پھول سے خوشبو کہ یہ خصوصیات ان سے کسی حالت میں الگ نہیں ہو سکتیں۔ اسی کا نام استقامتِ حال اور مداومتِ عمل ہے۔

آنحضرت ﷺ اپنے تمام کاموں میں اسی اصول کی پابندی فرماتے تھے۔ جس کام کو جس طریقہ سے جس وقت آپؐ نے شروع فرمایا اس پر برابر شدت کے ساتھ قائم رہتے تھے۔ سنت کا لفظ ہماری شریعت میں اسی اصول سے پیدا ہوا ہے۔ سنت وہ فعل ہے جس پر آنحضرت ﷺ نے ہمیشہ مداومت فرمائی ہے اور بغیر کسی قوی مانع کے

(۱) یہ ٹکڑا شمائل ترمذی بیانِ حلیہ مبارک میں ہے۔

(۲) شمائل ترمذی۔

کبھی اس کو ترک نہیں فرمایا۔ اس بنا پر جس قدر سنن ہیں وہ درحقیقت آپ کی استقامت حال اور مداومت عمل کی ناقابل انکار مثالیں ہیں۔ آپ کے معمولات کا ذکر اس سے پہلے ہو چکا ہے جس سے یہ معلوم ہوا کہ آپ کے تمام اخلاق و اعمال کس قدر پختہ اور مستحکم تھے کہ کبھی تمام عمران میں ایک ذرہ فرق نہیں پیدا ہوا۔ ایک دفعہ ایک شخص نے آنحضرت ﷺ کے عبادات و اعمال کے متعلق حضرت عائشہؓ سے دریافت فرمایا کہ کیا آپ کسی خاص دن یہ کرتے تھے؟ انہوں نے جواب دیا لا کان عملہ دیمیۃ۔ آپ کا عمل جھڑی ہوتا تھا یعنی جس طرح بادل کی جھڑی برسے پر آتی ہے تو نہیں رکتی اسی طرح آپ کا حال تھا کہ جو بات ایک دفعہ آپ نے اختیار کر لی ہمیشہ اس کی پابندی کی۔ پھر فرمایا و ایکم یستطیع ما کان النبی صلی اللہ علیہ وسلم یستطیع۔ آنحضرت ﷺ جو کر سکتے تھے وہ تم میں سے کون کر سکتا ہے۔^(۱) دوسری روایت میں ہے۔

و کان اذا عمل عملاً ائبته۔^(۲)

”جب آنحضرت ﷺ کوئی کام کرتے تھے تو اس پر مداومت فرماتے تھے۔“

اس لیے آنحضرت ﷺ کا خود ارشاد ہے۔

((ان احب العمل الی اللہ ادومہ))^(۳)

”خدا کے نزدیک سب سے محبوب وہ کام ہے جس پر سب سے زیادہ انسان مداومت کرے۔“

آپ راتوں کو اٹھ کر عبادت کیا کرتے تھے۔ حضرت عائشہؓ کہتی ہیں کہ آنحضرت ﷺ نے کبھی رات کی عبادت ترک نہیں کی۔ اگر کبھی مزاج اقدس ناسازیاست ہوا تو بیٹھ کر ادا کرتے تھے۔^(۴)

جریر بن عبداللہ ایک صحابی ہیں جن کو دیکھ کر آپؐ محبت سے مسکرا دیا کرتے تھے ان کا بیان ہے کہ کبھی ایسا نہ ہوا کہ میں خدمت اقدس میں حاضر ہوا ہوں اور آپؐ نے مسکرا نہ دیا ہو۔^(۵)

جس کام کے کرنے کا جو وقت آپؐ نے مقرر کر لیا تھا اس میں کبھی تخلف نہ ہوا نماز اور تسبیح و تہلیل کے اوقات نوافل کی تعداد خواب اور بیداری کے مقررہ ساعات ہر شخص سے ملنے جلنے کے طرز و انداز میں کبھی فرق نہ آیا اب وہی مسلمانوں کی زندگی کا دستور العمل ہے۔

حسین خلق

حضرت علیؓ، حضرت عائشہؓ، حضرت انسؓ، حضرت ہند بن ابی ہالہ وغیرہ جو مدتوں آپ کی خدمت میں

(۱) صحیح بخاری کتاب الرقاق۔

(۲) ابوداؤد آخر کتاب الصلوٰۃ صحیح بخاری کتاب الادب۔

(۳) ایضاً۔

(۴) ابوداؤد قیام اللیل۔

(۵) صحیح مسلم مناقب جریر بن عبداللہ۔

رہے ہیں۔ ان سب کا متفقہ بیان ہے کہ آپ نہایت نرم مزاج، خوش اخلاق اور نگو سیرت تھے۔ آپ کا چہرہ ہنستا تھا، وقار و متانت سے گفتگو فرماتے تھے کسی کی خاطر شکنی نہیں کرتے تھے۔^(۱)

معمول یہ تھا کہ کسی سے ملنے کے وقت ہمیشہ پہلے خود سلام و مصافحہ فرماتے۔ کوئی شخص جھک کر آپ کے کان میں کچھ بات کہتا تو اس وقت تک اس کی طرف سے رخ نہ پھیرتے، جب تک وہ خود منہ نہ ہٹالے مصافحہ میں بھی یہی معمول تھا۔ یعنی کسی سے ہاتھ ملاتے تو جب تک وہ خود نہ چھوڑ دے۔ اس کا ہاتھ نہ چھوڑتے، مجلس میں بیٹھتے تو آپ کے زانو ہم نشینوں سے آگے نکلے ہوئے نہ ہوتے، اکثر نوکر چاکر، لونڈی، غلام، خدمت اقدس میں پانی لے کر آتے کہ آپ اس میں ہاتھ ڈال دیں تاکہ تبرک ہو جائے۔ جاڑوں کا دن اور صبح کا وقت ہوتا، تاہم آپ کبھی انکار نہ فرماتے۔^(۲)

ایک دفعہ آپ سعد بن عبادہ سے ملنے گئے۔ واپس آنے لگے تو انہوں نے اپنے صاحبزادہ قیس کو ساتھ کر دیا کہ آنحضرت ﷺ کے ہم رکاب جائیں۔ آنحضرت ﷺ نے قیس سے کہا تم بھی میرے اونٹ پر سوار ہو لو۔ انہوں نے بے ادبی کے لحاظ سے تامل کیا۔ آپ نے ارشاد فرمایا کہ یا سوار ہو لو یا گھر واپس جاؤ، وہ واپس چلے آئے۔^(۳)

ایک دفعہ نجاشی کے ہاں سے ایک سفارت آئی۔ آپ نے اس کو اپنے ہاں مہمان رکھا اور خود بہ نفس نفیس مہمان داری کے تمام کام انجام دیے، صحابہ نے عرض کی کہ ہم یہ خدمت انجام دیں گے۔ ارشاد ہوا کہ ان لوگوں نے میرے دوستوں کی خدمت گزاری کی ہے۔ اس لیے میں خود ان کی خدمت گزاری کرنا چاہتا ہوں۔^(۴)

عتبان بن مالک جو اصحاب بدر میں تھے ان کی بینائی میں فرق آ گیا تھا، آنحضرت ﷺ کی خدمت میں آ کر درخواست کی کہ میں اپنے محلہ کی مسجد میں نماز پڑھاتا ہوں لیکن جب بارش ہو جاتی ہے تو مسجد تک جانا مشکل ہو جاتا ہے۔ اس لیے اگر آپ میرے گھر میں تشریف لا کر نماز پڑھ لیتے تو میں اسی جگہ کو سجدہ گاہ بنا لیتا۔ دوسرے دن صبح کے وقت آپ حضرت ابوبکرؓ کو ساتھ لے کر ان کے گھر گئے اور دروازہ پر ٹھہر کر اذن مانگا۔ اندر سے جواب آیا تو گھر میں تشریف لے گئے۔ اور دریافت فرمایا کہ کہاں نماز پڑھوں؟ جگہ بتادی۔ آپ نے تکبیر کہہ کر دو رکعت نماز ادا کی۔ نماز کے بعد لوگوں نے کھانے کے لیے اصرار کیا۔ خزیرہ ایک کھانا ہوتا ہے، قیمہ پر آٹا چھڑک کر تیار کرتے ہیں، وہ سامنے آیا۔ محلہ کے تمام لوگ کھانے میں شریک ہوئے۔ حاضرین میں سے کسی نے کہا مالک بن وحش نظر نہیں آتے۔ ایک نے کہا وہ منافق ہے۔ ارشاد فرمایا یہ نہ کہو، وہ لا الہ الا اللہ کہتے ہیں۔ لوگوں نے کہا ہاں! ان کا

(۱) البوداؤد و ترمذی۔

(۲) صحیح مسلم باب فی قرب النبی ﷺ من الناس۔

(۳) ابی داؤد کتاب الادب۔

(۴) شرح شفاء قاضی عیاض بحوالہ دلائل بہتہ جلد اخلاق۔

میلان منافقین کی طرف ہے۔ آپ نے فرمایا جو شخص خدا کی مرضی کے لیے لا الہ الا اللہ کہتا ہے خدا اس پر آگ کو حرام کر دیتا ہے۔^(۱)

ابتدائے ہجرت میں خود آنحضرت ﷺ اور تمام مہاجرین انصار کے گھر میں مہمان رہے تھے۔ دس دس آدمیوں کی ایک ایک جماعت ایک گھر میں مہمان اتاری گئی تھی، مقداد بن الاسود کہتے ہیں کہ میں اس جماعت میں تھا۔ جس میں خود آنحضرت ﷺ شامل تھے۔ گھر میں چند بکریاں تھیں جن کے دودھ پر گزارا تھا، دودھ دوہ چکتا تو سب لوگ اپنے اپنے حصہ کا پی لیتے اور آپ کے لئے پیالہ میں چھوڑ دیتے۔ ایک شب کا واقعہ ہے کہ آنحضرت ﷺ کی تشریف آوری میں تاخیر ہوئی، لوگ دودھ پی پی کر سو رہے۔ آپ نے آ کر دیکھا تو پیالہ خالی پایا، خاموش ہو رہے۔ پھر فرمایا، خدایا جو آج کھلا دے اس کو تو بھی کھلا دینا۔ حضرت مقداد چھری لے کر کھڑے ہوئے کہ بکری کو ذبح کر کے گوشت پکائیں۔ آپ نے روکا اور بکری کو دوبارہ دودھ کر جو کچھ نکلا اسی کو پی کر سو رہے۔^(۲) اور کسی کو اس فعل پر ملامت نہ کی۔

ابوشعیبؓ ایک انصاری تھے ان کا غلام بازار میں گوشت کی دوکان رکھتا تھا۔ ایک دن وہ خدمت اقدس میں آئے۔ آپ صحابہ کے حلقہ میں تشریف فرما تھے اور چہرہ سے بھوک کا اثر پیدا تھا۔ ابوشعیبؓ نے جا کر غلام سے کہا کہ پانچ آدمیوں کا کھانا تیار کرو۔ کھانا تیار ہو چکا تو آنحضرت ﷺ سے درخواست کی کہ صحابہ کے ساتھ قدم رنجہ فرمائیں، کل پانچ آدمی تھے۔ راہ میں ایک اور شخص ساتھ ہو لیا۔ آنحضرت نے ابوشعیبؓ سے کہا یہ شخص بے کہے ساتھ ہو لیا ہے تم اجازت دو تو یہ بھی ساتھ آئے ورنہ رخصت کر دیا جائے۔ انہوں نے کہا آپ ان کو بھی ساتھ لائیں۔^(۳)

عقبہ بن عامر ایک صحابی تھے ایک دفعہ آنحضرت ﷺ پہاڑ کے درہ میں اونٹ پر سوار جا رہے تھے یہ بھی ساتھ تھے۔ آنحضرت ﷺ نے ان سے کہا کہ آؤ سوار ہو لو۔ اس کو گستاخی سمجھا کہ رسول اللہ ﷺ کو پیادہ بنا کر خود سوار ہوں۔ آنحضرت نے دوبارہ کہا۔ اب انکار کرنا امتثال امر کے خلاف تھا۔ آنحضرت ﷺ اتر پڑے اور یہ سوار ہوئے۔^(۴)

مجالس صحبت میں لوگوں کی ناگواریوں کو برداشت فرماتے اور اس کا اظہار نہ کرتے۔ حضرت زینبؓ سے جب نکاح ہوا اور دعوت ولیمہ کی تو کچھ لوگ کھانا کھا کر وہیں بیٹھے رہے۔ اس وقت پردہ کا حکم نازل نہیں ہوا تھا اور حضرت زینبؓ بھی مجلس میں شریک تھیں، آپ چاہتے تھے کہ لوگ اٹھ جائیں، لیکن زبان سے کچھ نہیں فرماتے تھے

(۱) بخاری ج ۱ ص ۶۱ کتاب الصلوٰۃ۔

(۲) مسند ابن خنبل ج ۶ ص ۴۔

(۳) بخاری ص ۸۲۱۔

(۴) نسائی ص ۸۰۳۔

لوگوں نے کچھ خیال نہ کیا۔ آپ اٹھ کر حضرت عائشہ کے حجرہ تک گئے۔ واپس آئے تو اسی طرح مجمع موجود تھا۔ پھر واپس چلے گئے اور دوبارہ تشریف لائے۔ پردہ کی آیت اسی موقع پر اتری۔^(۱)

غزوہ حنین سے واپس آ رہے تھے کہ راہ میں نماز کا وقت آ گیا۔ حسب دستور ٹھہر گئے، مؤذن نے اذان دی ابو محذورہ جو اس وقت تک اسلام نہیں لائے تھے۔ چند دوستوں کے ساتھ گشت لگا رہے تھے اذان سن کر سب نے چلا چلا کر استہزاء کے طور پر اذان کی نقل اتارنی شروع کی۔ آنحضرت ﷺ نے سب کو بلوا کر ایک ایک سے اذان کہلوائی۔ ابو محذورہ خوش لحن تھے ان کی آواز پسند آئی، سامنے بٹھا کر سر پر ہاتھ پھیرا اور برکت کے لیے دعا کی، پھر ان کو اذان سکھلا کر ارشاد فرمایا کہ جاؤ اسی طرح حرم میں اذان دیا کرنا۔^(۲)

ایک صحابی کا بیان ہے کہ بچپن میں انصار کے نخلستان میں چلا جاتا اور ڈھیلوں سے مار کر کھجوریں گراتا لوگ مجھ کو خدمت اقدس میں لے گئے۔ آپ نے پوچھا ڈھیلے کیوں چلاتے ہو؟ میں نے کہا کھجوروں کے لیے ارشاد فرمایا زمین پر ٹپکی ہوئی کھجوریں کھالیا کرو۔ ڈھیلے نہ مارو یہ کہہ کر میرے سر پر ہاتھ پھیرا اور دعا دی۔^(۳)

عباد بن شریبیلؓ مدینہ میں ایک صاحب تھے۔ ایک دفعہ قحط پڑا اور بھوک کی حالت میں ایک باغ میں گھس گئے اور خوشے توڑ کر کچھ کھائے، کچھ دامن میں رکھ لیے باغ کے مالک کو معلوم ہوا تو اس نے آ کر ان کو مارا اور کپڑے اتروا لیے۔ یہ آنحضرت ﷺ کے پاس شکایت لے کر آئے۔ مدعا علیہ بھی ساتھ تھا۔ آپ نے اس کی طرف مخاطب ہو کر فرمایا کہ یہ جاہل تھا اس کو تعلیم دینا تھا، یہ بھوکا تھا اس کو کھانا کھلانا تھا۔ یہ کہہ کر کپڑے واپس دلوائے اور ساٹھ صاع غلہ اپنے پاس سے عنایت فرمایا۔^(۴)

یہود کا دستور تھا کہ عورتوں کو جب ایام آتے تو ان کو گھروں سے نکال دیتے اور ان کے ساتھ کھانا پینا چھوڑ دیتے۔ آنحضرت ﷺ جب مدینہ میں تشریف لائے تو انصار نے آپ سے اس کے متعلق سوال کیا۔ اس پر یہ آیت اتری کہ اس حالت میں مقاربت ناجائز ہے، اس بناء پر آپ نے حکم دیا کہ مقاربت کے سوا کوئی چیز منع نہیں۔ یہودیوں نے آپ کا حکم سنا تو بولے کہ یہ شخص بات بات میں ہماری مخالفت کرتا ہے، صحابہ آپ کی خدمت میں آئے کہ یہود جب یہ کہتے ہیں تو ہم مقاربت بھی کیوں نہ کریں، رخسار مبارک غصہ سے سرخ ہو گیا۔ دونوں صاحب چلے گئے۔ آپ نے ان کے پاس کچھ کھانے کی چیزیں بھیجیں۔ اس وقت ان کو تسکین ہوئی کہ آپ ناراض نہ تھے۔^(۵)

(۱) بخاری ص ۹۲۲ باب آیتہ الحجاب۔

(۲) دارقطنی مطبوعہ دہلی ج ۱ ص ۸۶ کتاب الصلوٰۃ۔

(۳) ابوداؤد کتاب الجہاد۔

(۴) ایضاً۔

(۵) ابوداؤد مواکنہ الحائض۔

کسی شخص کی کوئی بات ناپسند آتی تو اکثر اس کے سامنے اس کا تذکرہ نہ فرماتے۔ ایک دفعہ ایک صاحب عرب کے دستور کے مطابق زعفران لگا کر خدمت میں حاضر ہوئے۔ آپ نے کچھ نہ فرمایا۔ جب وہ اٹھ کر چلے گئے تو لوگوں سے کہا کہ ان سے کہہ دینا کہ یہ رنگ دھو ڈالیں۔^(۱) ایک دفعہ ایک شخص نے باریابی کی اجازت چاہی۔ آپ نے فرمایا اچھا آنے دو۔ وہ اپنے قبیلہ کا اچھا آدمی نہیں ہے لیکن جب وہ خدمت مبارک میں حاضر ہوا تو نہایت نرمی کے ساتھ اس سے گفتگو فرمائی۔ حضرت عائشہؓ کو اس پر تعجب ہوا اور آپ سے دریافت فرمایا کہ آپ تو اس کو اچھا نہیں سمجھتے تھے۔ پھر اس رفیق و ملاطفت کے ساتھ کلام کیا۔ آپ نے فرمایا خدا کے نزدیک سب سے برا وہ شخص ہے جس کی بدزبانی کی وجہ سے لوگ اس سے ملنا جلنا چھوڑ دیں۔^(۲)

یہود جس درجہ شقی اور دشمن اسلام تھے۔ اس کا اندازہ گزشتہ واقعات سے ہو چکا ہوگا۔ بایں ہمہ آنحضرت ﷺ ان سنگ دلوں کے ساتھ ہمیشہ نرمی اور لطف کا برتاؤ کرتے اور ان سے داد و ستد رکھتے سخت غصہ کی حالت میں صرف اس قدر فرماتے کہ ”اس کی پیشانی خاک آلود ہو۔“^(۳)

حضرت جابر بن عبد اللہ انصاری کہتے ہیں کہ مدینہ میں ایک یہودی رہتا تھا۔ جس سے میں قرض لیا کرتا تھا۔ ایک سال اتفاق سے کھجوریں نہیں پھلیں اور قرضہ ادا نہ ہو سکا۔ اس پر پورا سال گزر گیا۔ بہار آئی تو یہودی نے تقاضا شروع کیا۔ اب کے بھی پھل کم آئے میں نے آئندہ فصل کی مہلت مانگی۔ اس نے انکار کیا۔ میں نے آنحضرت ﷺ سے آ کر تمام واقعات بیان کیے۔ آپ چند صحابہ کے ساتھ خود یہودی کے گھر تشریف لے گئے اور سمجھایا کہ مہلت دے دو اس نے کہا ابوالقاسم! میں کبھی مہلت نہ دوں گا۔ آپ نخلستان میں تشریف لے گئے اور ایک چکر لگا کر پھر یہودی کے پاس آئے اور اس سے گفتگو کی۔ لیکن وہ کسی طرح راضی نہ ہوا۔ بالآخر آپ نے مجھ سے فرمایا کہ چبوترہ پر (جو مسقف تھا) فرش بچھا دو۔ اس پر آرام فرمایا اور سو گئے سو کر اٹھے تو پھر یہودی سے خواہش ظاہر کی کہ مہلت دے دو۔ اس شقی نے اب بھی نہ مانا۔ آپ درختوں کے جھنڈ میں جا کر کھڑے ہو گئے اور جابر سے کہا کہ کھجوریں توڑنی شروع کرو۔ آنحضرت ﷺ کی برکت سے اتنی کھجوریں نکلیں کہ یہودی کا قرض ادا کر کے بچ رہیں۔^(۴)

مجلس نبوی میں جگہ بہت کم ہوتی تھی۔ جو لوگ پہلے سے آ کر بیٹھ جاتے تھے ان کے بعد جگہ باقی نہیں رہتی۔ تھی ایسے موقع پر اگر کوئی آ جاتا تو اس کے لیے آپ خود اپنی ردائے مبارک بچھا دیتے تھے۔ ایک دفعہ مقام جعرانہ میں آنحضرت ﷺ تشریف فرما تھے اور اپنے ہاتھوں سے لوگوں کو گوشت تقسیم فرما رہے تھے کہ اتنے میں ایک

(۱) ابوداؤد ج ۲ کتاب الادب۔

(۲) صحیح بخاری و ابوداؤد ج ۲ کتاب الادب باب حسن العشرہ باب الرجل۔

(۳) ادب المفرد امام بخاری۔

(۴) بخاری ص ۸۱۸ باب الرطب والتمر۔

عورت آئی اور آپ کے پاس چلی گئی۔ آنحضرت ﷺ نے دیکھا تو اس کی نہایت تعظیم کی اپنی چادر مبارک اس کے لیے بچھادی۔ راوی کہتا ہے کہ میں نے دریافت کیا کہ یہ کون عورت تھی؟ تو لوگوں نے کہا یہ حضور کی رضاعی ماں تھی۔^(۱)

اسی طرح ایک دفعہ کا ذکر ہے کہ آنحضرت ﷺ تشریف فرما تھے کہ رضاعی والد آئے۔ آپ نے ان کے لیے چادر کا ایک گوشہ بچھا دیا۔ پھر رضاعی ماں آئیں۔ آپ نے دوسرا گوشہ بچھا دیا۔ آخر میں رضاعی بھائی آئے تو آپ اٹھ کھڑے ہوئے اور ان کو اپنے سامنے بٹھالیا۔^(۲)

حضرت ابوذرؓ مشہور صحابی ہیں۔ ایک دفعہ ان کو بلا بھیجا تو وہ گھر میں نہیں ملے۔ تھوڑی دیر کے بعد حاضر خدمت ہوئے تو آپ لیٹے ہوئے تھے۔ ان کو دیکھ کر اٹھ کھڑے ہوئے اور اپنے سینہ سے لگا لیا۔^(۳)

حضرت جعفرؓ بھی جب حبشہ سے واپس آئے تو ان کو گلے لگالیا اور ان کی پیشانی کو بوسہ دیا۔^(۴)

سلام میں پیش دستی فرماتے۔ راستہ میں جب چلتے تو مرد عورتیں بچے جو سامنے آتے ان کو سلام کرتے۔^(۵) ایک دفعہ آپ راستہ سے گزر رہے تھے ایک مقام پر مسلمان اور منافق و کافر یکجا بیٹھے ملے آپ نے سب کو سلام کیا۔^(۶)

کسی کی کوئی بات بری معلوم ہوتی تو مجلس میں نام لے کر اس کا ذکر نہیں کرتے تھے بلکہ صیغہ تعمیم کے ساتھ فرماتے تھے کہ لوگ ایسا کرتے ہیں، لوگ ایسا کہتے ہیں بعض لوگوں کی یہ عادت ہے، یہ طریقہ ابہام اس لیے فرماتے تھے کہ شخص مخصوص کی ذلت نہ ہو اور اس کے احساس غیرت میں کمی نہ آجائے۔

حسن معاملہ

اگرچہ غایت فیاضی کی وجہ سے اکثر مقروض رہتے تھے۔ یہاں تک کہ وفات کے وقت بھی آپ کی زرہ من بھر غلہ پر ایک یہودی کے ہاں گروی تھی۔ لیکن ہر حال میں حسن معاملت کا سخت اہتمام تھا۔ مدینہ میں دولت مند عموماً یہودی تھے اور اکثر ان ہی سے آپ قرض لیا کرتے۔ یہودی عموماً دنی الطبع اور سخت گیر ہوتے تھے آپ ان کی بد مزاجیاں برداشت فرماتے تھے۔

نبوت سے پہلے جن لوگوں سے آپ کے تاجرانہ تعلقات تھے انہوں نے ہمیشہ آپ کی دیانت اور حسن

(۱) ابوداؤد کتاب الادب۔

(۲) ایضاً بر الوالدین۔

(۳) ابوداؤد کتاب الادب باب المعانقہ۔

(۴) حوالہ سابق۔

(۵) بخاری و ابوداؤد باب السلام۔

(۶) بخاری باب السلام علی جماعتہ فیہا الکافر۔

معاملہ کا اعتراف کیا ہے اسی لیے قریش نے متفقاً آپ کو امین کا خطاب دیا تھا۔ نبوت کے بعد بھی گو قریش بغض و کینہ کے جوش سے لبریز تھے تاہم ان کی دولت کے لیے مامون مقام آپ ہی کا کا شانہ تھا۔ عرب میں سائب نام ایک تاجر تھے وہ مسلمان ہو کر بارگاہ نبوت میں حاضر ہوئے لوگوں نے مدحیہ الفاظ میں آپ سے ان کا تعارف کرایا۔ آپ نے فرمایا۔ ”میں ان کو تم سے زیادہ جانتا ہوں۔“ سائب نے کہا۔ ”میرے ماں باپ فدا آپ میرے ساجھی تھے۔ لیکن ہمیشہ معاملہ صاف رکھا۔“ (۱)

ایک دفعہ ایک شخص سے کچھ کھجوریں قرض کے طور پر لیں۔ چند روز کے بعد وہ تقاضے کو آیا۔ آپ نے ایک انصاری کو حکم دیا کہ اس کا قرضہ ادا کر دیں اور انصاری نے کھجوریں دیں لیکن ویسی عمدہ نہ تھیں جیسی اس نے دی تھیں اس شخص نے لینے سے انکار کیا۔ انصاری نے کہا تم رسول اللہ کی عطا کردہ کھجور کے لینے سے انکار کرتے ہو بولا ہاں رسول اللہ عدل نہ کریں گے تو اور کس سے توقع رکھی جائے آنحضرت ﷺ نے یہ جملے سنے تو آپ کی آنکھوں میں آنسو بھر آئے اور فرمایا کہ یہ بالکل سچ ہے۔ (۲)

ایک دن ایک بدو آیا جس کا کچھ قرضہ آنحضرت ﷺ پر تھا۔ بدو عموماً وحشی مزاج ہوتے ہیں۔ اس نے نہایت سختی سے گفتگو شروع کی۔ صحابہ نے اس گستاخی پر اس کو ڈانٹا اور کہا کہ تجھ کو خبر ہے کہ تو کس سے ہمکلام ہے؟ بولا کہ میں تو اپنا حق مانگ رہا ہوں۔ آنحضرت ﷺ نے صحابہ سے ارشاد فرمایا کہ تم لوگوں کو اسی کا ساتھ دینا چاہیے کیونکہ اس کا حق ہے (قرض خواہ کو بولنے کا حق ہے) اس کے بعد صحابہ کو اس کا قرض ادا کر دینے کا حکم صادر فرمایا اور زیادہ دلویا۔ (۳)

ایک غزوہ میں حضرت جابر بن عبد اللہ انصاری ہمارے ہمراہ تھے ان کی سواری میں جو اونٹ تھا وہ سست رو تھا اور تھک جانے کی وجہ سے اور بھی سست ہو گیا تھا آپ نے اونٹ ان سے خرید لیا اور دام کے ساتھ اونٹ بھی ان کو دے دیا کہ دونوں تمہارے ہیں۔ (۴)

یہی واقعہ ایک روایت میں اس طرح پر ہے کہ آنحضرت ﷺ نے ان سے فرمایا تمہارے پاس کوئی لکڑی ہو تو دو انہوں نے دی۔ آپ نے اس سے اونٹ کو مارا تو وہ اس قدر تیز دوڑنے لگا کہ سب سے آگے نکل گیا۔ پھر آنحضرت ﷺ نے ان سے چار دینار پر اونٹ اس شرط پر خرید لیا کہ مدینہ تک ان کا سواری کا حق ہے مدینہ پہنچ کر جابر بن عبد اللہ نے قیمت طلب کی۔ آپ نے بلال سے فرمایا کہ ان کو قیمت چار دینار اور اس سے کچھ اور زیادہ بھی دو۔ چنانچہ حضرت بلال نے چار دینار پر ایک قیراط سونا اور زیادہ دیا۔ (۵)

(۱) ابوداؤد ج ۳ ص ۳۱۷۔

(۲) ترغیب و ترہیب بحوالہ مسند احمد ص ۲۳ مطبوعہ مصر ج ۲۔

(۳) ابن ماجہ باب لصاحب الحق سلطان۔

(۴) بخاری ص ۲۸۲ باب شری الدواب۔

(۵) صحیح بخاری کتاب الوکالۃ۔

معمول تھا کہ کوئی جنازہ لایا جاتا تو پہلے فرماتے کہ میت پر کچھ قرض تو نہیں ہے اگر معلوم ہوتا کہ مقرض تھا تو صحابہ سے فرماتے کہ جنازہ کی نماز پڑھا دو۔ خود شریک نہ ہوتے۔^(۱)

ایک دفعہ کسی سے اونٹ قرض لیا۔ جب واپس کیا تو اس سے بہتر اونٹ واپس کیا اور فرمایا سب سے بہتر وہ لوگ ہیں جو قرض کو خوش معاملگی سے ادا کرتے ہیں۔^(۲)

ایک دفعہ کسی شخص سے ایک پیالہ مستعار لیا، سوء اتفاق سے وہ گم ہو گیا تو اس کا تاوان ادا فرمایا۔^(۳)

عموماً فرمایا کرتے تھے کہ میں تین دن سے زیادہ اپنے پاس ایک دینار بھی رکھنا پسند نہیں کرتا۔ بجز اس دینار کے جن کو قرض ادا کرنے کے انتظار میں اپنے پاس رکھ چھوڑتا ہوں۔^(۴)

ایک دفعہ ایک بد اونٹ کا گوشت بیچ رہا تھا۔ آنحضرت ﷺ کو یہ خیال تھا کہ گھر میں چھوہارے موجود ہیں۔ آپ نے ایک وسق چھوہاروں پر گوشت چکا لیا۔ گھر میں آ کر دیکھا تو چھوہارے نہ تھے، باہر تشریف لا کر قصاب سے فرمایا کہ میں نے چھوہاروں پر گوشت چکایا تھا، لیکن چھوہارے میرے پاس نہیں ہیں۔ اس نے واویلا مچایا کہ ہائے بددیانتی۔ لوگوں نے سمجھایا کہ رسول اللہ بددیانتی کریں گے؟ آپ نے فرمایا نہیں چھوڑ دو۔ اس کو کہنے کا حق ہے پھر قصاب کی طرف خطاب کر کے وہی فقرہ ادا کیا۔ اس نے پھر وہی لفظ کہے۔ لوگوں نے پھر روکا۔ آپ نے فرمایا اس کو کہنے دو، اس کو کہنے کا حق ہے اور اس جملہ کو کئی بار دہراتے رہے اس کے بعد آپ نے ایک انصاریہ کے ہاں اس کو بھجوایا کہ اپنے دام کے چھوہارے وہاں سے لے لے، جب وہ چھوہارے لے کر پلٹا تو آپ صحابہ کے ساتھ تشریف فرما تھے۔ اس کا دل آپ کے حلم و عفو اور حسن معاملت سے متاثر تھا۔ دیکھنے کے ساتھ بولا محمد! تم کو خدا جزائے خیر دے تم نے قیمت پوری پوری دی اور اچھی دی۔^(۵)

ایک دفعہ مدینہ منورہ کے باہر ایک مختصر سا قافلہ آ کر فروش ہوا۔ ایک سرخ رنگ کا اونٹ اس کے ساتھ تھا اتفاقاً ادھر سے آپ کا گزر ہوا۔ آپ نے اونٹ کی قیمت پوچھی۔ لوگوں نے قیمت بتائی۔ بے مول تول کیے آنحضرت ﷺ نے وہی قیمت منظور کر لی۔ اونٹ کی مہار پکڑ کر شہر کی طرف روانہ ہو گئے۔ بعد کو لوگوں کو خیال آیا کہ بے جان پہچان ہم نے جانور کیوں حوالہ کر دیا اور اس حماقت پر اب پورے قافلہ کو ندامت تھی۔ قافلہ کے ساتھ ایک خاتون بھی تھی اس نے کہا مطمئن رہو ہم نے کسی شخص کا چہرہ ایسا روشن نہیں دیکھا۔ یعنی ایسا شخص دغا نہ کرے گا۔ رات ہوئی تو آپ نے ان کے لیے کھانا اور قیمت بھر کھجوریں بھجوادیں۔^(۶)

(۱) صحیح بخاری ص ۸۰۹ کتاب النفقات۔

(۲) ترمذی باب استقراض البعیر ص ۲۲۵۔

(۳) ترمذی ابواب الکلام ص ۲۳۱۔

(۴) بخاری ج ۱ ص ۳۲۱ کتاب الاستقراض۔

(۵) مسند ابن جنبل ج ۱ ص ۲۶۸۔

(۶) دارقطنی جلد ثانی ص ۳۰۸ کتاب البیوع۔

غزوہ حنین میں آپؐ کو کچھ اسلحہ کی ضرورت تھی۔ صفوان اس وقت تک کافر تھے ان کے پاس بہت سی زرہیں تھیں۔ آپؐ نے ان سے کچھ زرہیں طلب کیں۔ انہوں نے کہا محمد! کیا کچھ غصب کا ارادہ ہے۔ فرمایا نہیں! میں عاریتاً مانگتا ہوں۔ اگر ان میں سے کوئی تلف ہوئی تو میں تاوان دوں گا۔ چنانچہ انہوں نے چالیس زرہیں مسلمانوں کو عاریتاً دیں۔ حنین سے واپسی کے بعد جب اسلحہ اور دیگر سامان کا جائزہ لیا گیا تو کچھ زرہیں کم نکلیں۔ آپؐ نے صفوان سے کہا تمہاری چند زرہیں کم ہیں ان کا معاوضہ لے لو صفوان نے عرض کی یا رسول اللہ! میرے دل کی حالت پہلے جیسی نہیں (۱) یعنی مسلمان ہو گیا ہوں۔ اب معاوضہ کی حاجت نہیں۔

عدل و انصاف

کوئی شخص گوشہ نشین ہو کر بیٹھ جائے تو اس کے لیے عدل و انصاف سے کام لینا نہایت آسان ہے۔ آنحضرت ﷺ کو عرب کے سینکڑوں قبائل سے کام پڑتا تھا۔ یہ آپس میں ایک ایک کے دشمن تھے۔ ایک کے موافق فیصلہ کیا جاتا تو دوسرا دشمن بن جاتا۔ اسلام کی اشاعت کی غرض سے ہمیشہ آنحضرت ﷺ کو تالیفِ قلوب سے کام لینا پڑتا ان سب مشکلات کے باوجود انصاف کا پلہ کبھی کسی طرف جھکنے نہ پاتا۔ فتح مکہ کے بعد عرب میں صرف طائف رہ گیا تھا جس نے گردن تسلیم خم نہیں کی۔ آنحضرت ﷺ نے اس کا محاصرہ کیا لیکن پندرہ بیس روز کے بعد محاصرہ اٹھا لینا پڑا۔ صحر ایک رئیس تھے ان کو یہ حال معلوم ہوا تو خود جا کر طائف کی حصار بندی کی اور اہل شہر کو اس قدر دبایا کہ وہ بالآخر مصالحت پر راضی ہو گئے۔ صخر نے بارگاہ نبوت میں اطلاع کی۔ مغیرہ بن شعبہ ثقفی آنحضرت ﷺ کی خدمت میں آئے کہ صخر نے میری پھوپھی کو قبضہ میں کر رکھا ہے۔ آپؐ نے صخر کو بلا بھیجا اور حکم دیا کہ مغیرہ کی پھوپھی کو ان کے گھر پہنچا دو۔ اس کے بعد بنو سلیم آئے کہ جس زمانہ میں ہم کافر تھے۔ صخر نے ہمارے چشمہ پر قبضہ کر لیا تھا اب ہم اسلام لائے ہمارا چشمہ ہم کو واپس دلا دیں۔ آپؐ نے صخر کو بلا بھیجا اور فرمایا کہ جب کوئی قوم اسلام قبول کرتی ہے تو اپنے جان و مال کی مالک ہو جاتی ہے اس لیے ان کو ان کا چشمہ دے دو۔ صخر کو منظور کرنا پڑا راوی کا بیان ہے کہ جب آنحضرت ﷺ کے حکم سے صخر نے دونوں حکم منظور کیے تو میں نے دیکھا کہ آنحضرت ﷺ کے چہرہ پر شرم سے سرخی آ گئی کہ (۲) صخر کو دونوں معاملوں میں شکست ہوئی اور فتح طائف کا ان کو کوئی صلہ نہ ملا۔

ایک دفعہ ایک عورت نے جو خاندانِ مخزوم سے تھی چوری کی۔ قریش کی عزت کے لحاظ سے لوگ چاہتے تھے کہ سزا سے بچ جائے اور معاملہ دب جائے۔ حضرت اسامہ بن زیدؓ رسول اللہ کے محبوب خاص تھے۔ لوگوں نے ان سے کہا کہ آپؐ سفارش کیجئے۔ انہوں نے آنحضرت ﷺ سے معافی کی درخواست کی۔ آپؐ نے غضب آلود ہو

(۱) ابوداؤد باب تضمین العاریتہ۔

(۲) ابوداؤد ص ۸۰ ج ۲۔

کر فرمایا کہ بنی اسرائیل اسی کی بدولت تباہ ہوئے کہ وہ غرباء پر حد جاری کرتے تھے۔ امراء سے درگزر کرتے تھے۔ (۱)

خیبر کے یہودیوں سے جب صلح ہو کر وہاں کی زمین مجاہدین میں تقسیم کر دی گئی تو عبداللہ بن سہل ایک دفعہ کھجوروں کی بٹائی کے لیے گئے، محیصہ ان کے چچیرے بھائی ساتھ تھے۔ عبداللہ گلی میں جا رہے تھے کہ کسی نے ان کو قتل کر کے لاش ایک گڑھے میں ڈال دی، محیصہ نے رسول اللہ ﷺ کے پاس جا کر استغاثہ کیا۔ آنحضرت ﷺ نے فرمایا۔ ”تم قسم کھا سکتے ہو کہ یہودیوں نے ان کو قتل کیا۔“ بولے میں نے اپنی آنکھ سے نہیں دیکھا۔ آپ نے فرمایا۔ تو یہود سے حلف لیا جائے۔ بولے حضرت! یہودیوں کی قسم کا اعتبار کیا، یہ سودفعہ جھوٹی قسم کھالیں گے۔

خیبر میں یہود کے سوا اور کوئی قوم آباد نہ تھی۔ یہ یقینی تھا کہ یہودیوں ہی نے عبداللہ بن سہل کو قتل کیا ہے تاہم چونکہ کوئی عینی شہادت موجود نہ تھی، آنحضرت ﷺ نے یہود سے تعرض نہیں فرمایا اور خون بہا کے سوا اونٹ بیت المال سے دلوائے۔ (۲)

طارق محاربی کا بیان ہے کہ جب اسلام عرب میں پھیلنا شروع ہوا تو ہم چند آدمی ربذہ سے نکلے اور مدینہ کو روانہ ہوئے، شہر کے قریب پہنچ کر مقام کیا۔ زنانی سواری بھی ساتھ تھی۔ ہم سب بیٹھے ہوئے تھے کہ ایک صاحب سفید کپڑے پہنے ہوئے آئے اور سلام علیک کی۔ ہم نے سلام کا جواب دیا۔ ہمارے ساتھ سرخ رنگ کا اونٹ تھا اس کی قیمت پوچھی، ہم نے جواب دیا اتنی کھجوریں، انہوں نے کچھ مول تول نہیں کیا اور وہی قیمت منظور کر لی پھر اونٹ کی مہار پکڑ کر شہر کی طرف بڑھے، نظروں سے اوجھل ہو گئے تو سب کو خیال آیا کہ دام رہ گئے۔ ہم لوگ ان کو پہچانتے نہیں لوگوں نے ایک دوسرے کو ملزم ٹھہرانا شروع کیا۔ محل نشین خاتون نے کہا مطمئن رہو۔ ہم نے کسی شخص کا چہرہ اس قدر چودہویں رات کے چاند کی طرح روشن نہیں دیکھا (یعنی ایسا شخص دغا نہ کرے گا) رات ہوئی تو ایک شخص آیا کہ رسول اللہ نے تمہارے لیے کھانا اور کھجوریں بھیجی ہیں، دوسرے دن صبح کو ہم لوگ مدینہ میں آئے۔ آنحضرت ﷺ مسجد میں خطبہ دے رہے تھے۔ ہم لوگوں کو دیکھ کر ایک انصاری نے اٹھ کر کہا۔ یا رسول اللہ! یہ لوگ بنو ثعلبہ کے قبیلہ کے ہیں اور ان کے مورث نے ہمارے خاندان کے ایک شخص کو قتل کر دیا تھا۔ اس کے بدلہ میں ان کا ایک آدمی قتل کر دیجئے۔ آپ نے فرمایا۔ باپ کا بدلہ بیٹے سے نہیں لیا جاسکتا۔ (۳)

سرق ایک صحابی تھے۔ انہوں نے ایک بدوی سے ایک اونٹ مول لیا لیکن قیمت نہ ادا ہو سکی۔ بدوان کو پکڑ کر آنحضرت ﷺ کی خدمت میں لے گیا اور واقعہ بیان کیا۔ آنحضرت ﷺ نے حکم دیا کہ قیمت ادا کر دو۔ انہوں نے ناداری کا عذر کیا۔ آپ نے بدو سے کہا کہ بازار لے جا کر ان کو فروخت کر لو۔ بدوان کو بازار میں لے

(۱) صحیح بخاری کتاب الحدود۔

(۲) یہ واقعہ بخاری و نسائی وغیرہ میں (باب القسامۃ) میں باختلاف روایات مذکور ہے۔

(۳) دارقطنی ج ۲ ص ۳۰۷-۳۸۰۔

گیا۔ ایک صاحب نے دام دے کر بدو سے خرید اور آزاد کر دیا۔^(۱)

ابو حدردا سلمیٰ ایک صحابی تھے جن پر ایک یہودی کا قرض آیا تھا اور ان کے پاس بدن پر جو کپڑے تھے ان کے سوا کچھ نہ تھا۔ یہ وہ زمانہ تھا جب آنحضرت ﷺ خیبر کی مہم کا ارادہ کر رہے تھے۔ ابو حدردا نے یہودی سے کچھ مہلت طلب کی، لیکن وہ نہ مانا اور ان کو پکڑ کر آنحضرت ﷺ کی خدمت میں لایا۔ آپ نے فرمایا کہ ان کا قرض ادا کر دو۔ انہوں نے عذر کیا، آپ نے پھر فرمایا۔ انہوں نے پھر وہی جواب دیا۔ اور عرض کی کہ یا رسول اللہ غزوہ خیبر قریب ہے۔ شاید وہاں سے واپسی پر کچھ ہاتھ آئے تو میں اس کو ادا کر دوں۔ آپ نے پھر یہی حکم دیا کہ فوراً ادا کر دو، آخر اپنا تہ بند اس یہودی کو قرض میں نذر کیا اور سر سے جو عمامہ بندھا تھا اس کو کھول کر کمر سے لپیٹ لیا۔^(۲)

اس عدل و انصاف کا یہ اثر تھا کہ مسلمان ایک طرف، یہود بھی جو آپ کے شدید ترین دشمن تھے۔ اپنے مقدمات آپ ہی کی بارگاہ عدالت میں لاتے تھے۔^(۳) اور ان کی شریعت کے مطابق اس کا فیصلہ ہوتا تھا۔ چنانچہ قرآن مجید میں اس واقعہ کا مصرح ذکر ہے۔ اسلام سے پہلے یہودیوں بنو نضیر و قریظہ میں عزت و شرافت کی عجیب و غریب حد قائم تھی کوئی قریظی اگر کسی نضیری کو قتل کرتا تو قصاص میں وہ مارا جاتا۔ لیکن اگر کوئی قریظی نضیری کے ہاتھ سے مارا جاتا تو اس کے خون کی قیمت سو بار شتر چھوہا رہتی۔ اسلام میں جب یہ واقعہ پیش آیا تو قریظہ نے آنحضرت ﷺ کے سامنے مقدمہ پیش کیا۔ آپ نے فوراً توراہ کے مطابق النفس بالنفس کے حکم سے دونوں قبیلوں میں برابر کا قصاص جاری کر دیا۔^(۴)

عدل و انصاف کا سب سے نازک پہلو یہ ہے کہ خود اپنے مقابلہ میں بھی حق کا رشتہ چھوٹنے نہ پائے۔ ایک بار آپ مال غنیمت تقسیم فرما رہے تھے، لوگوں کا گرد و پیش ہجوم تھا۔ ایک شخص آ کر منہ کے بل آپ پر لد گیا۔ دست مبارک میں پتلی سی لکڑی تھی۔ آپ نے اس سے اس کا ٹھوکا دیا۔ اتفاق سے لکڑی کا سر اس کے منہ میں لگ گیا اور خراش آگئی۔ فرمایا مجھ سے انتقام لے لو، اس نے عرض کیا یا رسول اللہ میں نے معاف کر دیا۔^(۵) مرض الموت میں آپ نے مجمع عام میں اعلان کیا۔ اگر میرے ذمہ کسی کا قرض آتا ہو، اگر میں نے کسی کی جان و مال یا آبرو کو صدمہ پہنچایا ہو تو میری جان و مال و آبرو حاضر ہے، اسی دنیا میں وہ انتقام لے لے مجمع میں سناٹا تھا۔ صرف ایک شخص نے چند درہم کا دعویٰ کیا جو دلوادے گئے۔^(۶)

(۱) دارقطنی ج ۲ ص ۳۱۴۔

(۲) مسند احمد ج ۳ ص ۲۲۳ معجم صغیر طبرانی معجم عبدان۔

(۳) ابوداؤد باب تضمین العاریہ جلد ثانی۔

(۴) ابوداؤد کتاب الديات۔

(۵) ابوداؤد باب القود بغیر حدید۔

(۶) ابن اسحاق بروایت ابن ہشام۔

جو دو سخا

جو دو سخا آپ ﷺ کی فطرت تھی ابن عباسؓ کی روایت ہے کہ آپ ﷺ تمام لوگوں سے زیادہ سخی تھے اور خصوصاً رمضان کے مہینہ میں آپ ﷺ اور زیادہ سخاوت کرتے تھے۔^(۱) تمام عمر کسی کے سوال پر ”نہیں“ کا لفظ نہیں فرمایا۔^(۲)

انما انا قاسم و خازن و اللہ يعطی۔ (بخاری)^(۳)

”میں تو صرف دینے بانٹنے والا اور خازن ہوں اور دیتا اللہ ہے۔“

ایک دفعہ ایک شخص خدمت اقدس میں آیا اور دیکھا کہ دور تک آپ ﷺ کی بکریوں کا ریوڑ پھیلا ہوا ہے اس نے آپ ﷺ سے درخواست کی اور آپ ﷺ نے سب کی سب دے دیں۔ اس نے اپنے قبیلہ میں جا کر کہا کہ اسلام قبول کر لو۔ محمد ایسے فیاض ہیں کہ مفلس ہو جانے کی پروا نہیں کرتے۔^(۴) ایک دفعہ ایک شخص نے کچھ مانگا۔ آپ ﷺ نے فرمایا۔ اس وقت میرے پاس کچھ نہیں ہے، تم میرے ساتھ آؤ، حضرت عمرؓ بھی ساتھ تھے۔ عرض کی کہ آپ ﷺ کے پاس کچھ موجود نہیں تو آپ ﷺ پر کیا ذمہ داری ہے؟ ایک اور صاحب حاضر تھے۔ انہوں نے کہا یا رسول اللہ! آپ ﷺ دیے جائیں اور عرش والے خدا سے نہ ڈریئے۔ وہ آپ ﷺ کو محتاج نہ کرے گا۔ آپ ﷺ فرطِ بشارت سے مسکرا دیے۔^(۵)

عام فیاضی کا یہ حال تھا کہ جو شخص آپ ﷺ کی خدمت میں حاضر ہوتا، اگر آپ ﷺ کے پاس کچھ سرمایہ موجود ہوتا تو اس کو کچھ نہ کچھ عطا فرماتے ورنہ وعدہ فرماتے۔ اس معمول کی بنا پر لوگ اس قدر دلیر ہو گئے تھے کہ ایک مرتبہ عین اقامت نماز کے وقت ایک بدو آیا، آپ ﷺ کا دامن پکڑ کر کہا کہ میری ایک معمولی سی حاجت باقی رہ گئی ہے خوف ہے کہ میں اس کو بھول نہ جاؤں، اس کو پورا کر دیجئے، چنانچہ آپ ﷺ اس کے ساتھ تشریف لے گئے اور حاجت براری کر کے آئے تو نماز پڑھی۔^(۶)

بعض اوقات ایسا ہوتا کہ ایک شخص سے ایک چیز خریدتے، قیمت چکا دینے کے بعد پھر وہ چیز اس کو بطور عطیہ کے عنایت فرماتے۔ چنانچہ ایک مرتبہ حضرت عمرؓ سے ایک اونٹ خریدا اور پھر اسی وقت اس کو عبداللہ بن عمرؓ کو دے دیا۔ حضرت جابرؓ کے ساتھ بھی اسی قسم کا ایک واقعہ مذکور ہے۔^(۷)

(۱) صحیح بخاری کتاب الادب باب حسن الخلق۔

(۲) صحیح بخاری باب فرض الخمس۔

(۳) صحیح مسلم ج ۲ ص ۲۹۰۔

(۴) ادب المفرد امام بخاری۔

(۵) صحیح بخاری ج ۱ ص ۲۸۳۔

(۶) ایضاً ص ۲۸۲۔

(۷) صحیح مسلم ج ۲ ص ۱۹۹۔

کھانے پینے کی چیزوں میں معمولی سے معمولی چیز بھی تنہا نہ کھاتے بلکہ تمام صحابہؓ کو شریک فرمالتے۔ کسی غزوہ میں ۱۳۰ صحابہؓ ہمراہ تھے۔ آپ ﷺ نے ایک بکری خرید کر ذبح کروائی اور کلیجی کے بھوننے کا حکم دیا۔ وہ تیار ہوئی تو تمام صحابہؓ کو تقسیم فرمایا جو لوگ موجود نہ تھے ان کا حصہ الگ محفوظ رکھا۔ (۱)

جو چیز آنحضرت ﷺ کے پاس آتی جب تک صرف نہ ہو جاتی آپ کو چین نہ آتا۔ بے قراری سی رہتی۔ اُم المومنین اُم سلمہؓ بیان کرتی ہیں کہ ایک دفعہ آنحضرت ﷺ گھر میں تشریف لائے تو چہرہ متغیر تھا۔ اُم سلمہؓ نے عرض کیا یا رسول اللہ! خیر ہے؟ فرمایا کل جو سات دینار آئے تھے شام ہوگئی اور وہ بستر پر پڑے رہ گئے۔ (۲)

حضرت ابوذرؓ سے مروی ہے کہ ایک شب کو وہ آنحضرت ﷺ کے ساتھ ایک راستہ سے گزر رہے تھے آنحضرت ﷺ نے فرمایا۔ ابوذر! اگر احد کا پہاڑ میرے لیے سونا ہو جائے تو میں کبھی پسند نہ کروں گا کہ تین راتیں گزر جائیں اور میرے پاس ایک دینار بھی رہ جائے، لیکن ہاں وہ دینار جس کو میں ادائے قرض کے لیے چھوڑ دوں۔ (۳)

اکثر یہاں تک معمول تھا کہ گھر میں نقد کی قسم سے کوئی چیز موجود ہوتی تو جب تک کل خیرات نہ کر دی جاتی گھر میں آرام نہ فرماتے۔ رئیس فدک نے ایک دفعہ چار اونٹ پر غلہ بار کر کے خدمت نبویؐ میں بھیجا۔ حضرت بلالؓ نے بازار میں غلہ فروخت کر کے ایک یہودی کا قرض تھا۔ وہ ادا کیا، پھر آنحضرت کی خدمت میں آ کر اطلاع کی، آپ ﷺ نے پوچھا کہ بیچ تو نہیں رہا۔ بولے ہاں کچھ بیچ بھی رہا۔ فرمایا کہ جب تک کچھ باقی رہے گا میں نہیں جا سکتا۔ حضرت بلالؓ نے کہا میں کیا کروں، کوئی سائل نہیں۔ آنحضرت ﷺ نے مسجد میں رات بسر کی دوسرے دن حضرت بلالؓ نے آ کر کہا یا رسول اللہ ﷺ! خدا نے آپ ﷺ کو سبکدوش کر دیا، یعنی جو کچھ تھا، وہ بھی تقسیم کر دیا گیا۔ آپ ﷺ نے خدا کا شکر ادا کیا اور اٹھ کر گھر تشریف لے گئے۔ (۴)

اسی طرح ایک بار عصر کی نماز پڑھ کر خلاف معمول فوراً گھر کے اندر تشریف لے گئے اور پھر فوراً نکل آئے لوگوں کو تعجب ہوا۔ آپ ﷺ نے فرمایا مجھ کو نماز میں خیال آیا کہ کچھ سونا گھر میں پڑا رہ گیا ہے گمان ہوا کہ کہیں ایسا نہ ہو کہ رات ہو جائے اور وہ گھر میں پڑا رہ جائے۔ اس لیے جا کر اس کو خیرات کر دینے کو کہہ آیا۔ (۵)

غزوہ حنین میں جو کچھ ملا آنحضرت ﷺ اس کو خیرات فرما کر واپس آ رہے تھے، راہ میں بدوؤں کو خبر ملی کہ ادھر سے آنحضرت ﷺ کا گزر ہونے والا ہے اس پاس سے دوڑ دوڑ کر آئے اور لپٹ گئے کہ ہمیں بھی کچھ

(۱) صحیح مسلم ج ۲ ص ۱۹۹۔

(۲) مسند ابن جنبل ج ۳ ص ۲۹۳۔

(۳) صحیح بخاری کتاب الاستقراض ص ۳۲۱۔

(۴) ابوداؤد باب ہدایا المشرکین۔

(۵) صحیح بخاری - فکرا الرجل اشی فی الصلوٰۃ۔

عنایت ہو آپ ﷺ اژدہا سے گھبرا کر ایک درخت کی آڑ میں کھڑے ہو گئے۔ انہوں نے ردائے مبارک تھام لی، بالآخر اس کشاکش میں جسم اطہر سے چادر اتر کر ان کے ہاتھ میں رہ گئی۔ فیاض عالم نے کہا میری چادر دے دو، خدا کی قسم اگر ان جنگلی درختوں کے برابر بھی اونٹ میرے پاس ہوتے تو میں سب تم کو دے دیتا اور پھر مجھ کو بخیل نہ پاتے، نہ دروغ گو نہ نامرد۔^(۱)

لوگوں کو عام حکم تھا کہ جو مسلمان مر جائے اور اپنے ذمہ قرض چھوڑ جائے تو مجھے اطلاع دو، میں اس کو ادا کر دوں گا اور جو تر کہ چھوڑ جائے وہ وارثوں کا حق ہے۔^(۲) مجھے اس سے کوئی مطلب نہیں۔ ایک دفعہ آپ ﷺ صحابہ کے مجمع میں تشریف فرما تھے۔ ایک بدو آیا اور آپ ﷺ کا چادر کا گوشہ زور سے کھینچ کر بولا۔ ”محمد یہ مال نہ تیرا ہے نہ تیرے باپ کا ہے۔ ایک بار شتر دے۔“ آپ ﷺ نے اس کے اونٹ کو جو اور کھجوروں سے لدوا دیا۔^(۳)

ایک دفعہ بحرین سے خراج آیا اور اس قدر کثیر رقم تھی کہ اس سے پہلے کبھی دارالاسلام میں نہیں آئی تھی آپ ﷺ نے حکم دیا کہ اس کو صحن مسجد میں ڈالو۔ اس کے بعد جب آپ ﷺ مسجد میں تشریف لائے تو اس پر مڑ کر بھی نظر نہ ڈالی۔ نماز سے فارغ ہو کر آپ ﷺ نے اس کی تقسیم کی۔ جو سامنے آتا اس کو دیتے چلے جاتے۔ حضرت عباسؓ کو جو غزوہ بدر کے بعد دولت مند نہیں رہے تھے۔ اتنا دیا کہ اٹھ کر چل نہیں سکتے تھے اسی طرح اور لوگوں کو بھی عنایت فرماتے جاتے تھے جب کچھ نہ رہا تو کپڑے جھاڑ کر اٹھ کھڑے ہوئے۔^(۴)

اسلام میں قاعدہ یہ ہے کہ اگر کوئی آزاد شدہ غلام مر جائے تو اس کا تر کہ اس کے آقا کو ملتا ہے۔ ایک دفعہ آپ ﷺ کا اسی قسم کا غلام مر گیا۔ لوگ اس کا متر کہ سامان اٹھا کر آپ ﷺ کے پاس لائے۔ آپ ﷺ نے دریافت فرمایا کہ کوئی اس کا یہاں ہم وطن ہے؟ لوگوں نے کہا ہاں ہے۔ آپ ﷺ نے فرمایا یہ تمام چیزیں اسی کے حوالہ کر دو۔^(۵)

ایک دفعہ انصاری نے آپ ﷺ سے کچھ مانگا۔ آپ ﷺ نے دے دیا۔ پھر مانگا پھر دیا، پھر جب تک رہا آپ ﷺ دیتے رہے یہاں تک کہ آپ ﷺ کے پاس کچھ نہیں رہا۔ لیکن وہ باوجود اس کے حاضر ہوئے اور درخواست کی۔ فرمایا میرے پاس جو کچھ ہو میں اس کو تم سے بچا کر نہیں رکھوں گا۔^(۶)

(۱) صحیح بخاری باب الشجاعة فی الحرب۔

(۲) صحیح بخاری۔

(۳) ابوداؤد کتاب الادب۔

(۴) صحیح بخاری ج ۲ باب القسمة۔

(۵) مسند ابن حنبل ج ۲ ص ۱۷۵۔

(۶) صحیح بخاری ص ۱۹۸ کتاب الصدقات۔

ایثار

آپ ﷺ کے اخلاق و عادات میں جو وصف سب سے زیادہ نمایاں اور جس کا اثر ہر موقع پر نظر آتا تھا وہ ایثار تھا۔ اولاد سے آپ ﷺ کو بے انتہا محبت تھی اور ان میں حضرت فاطمہ زہراؑ اس قدر عزیز تھیں کہ جب آتیں تو فرط محبت سے کھڑے ہو جاتے، پیشانی کو بوسہ دیتے اور اپنی جگہ بٹھاتے، تاہم حضرت فاطمہؑ کی عسرت اور تنگدستی کا یہ حال تھا کہ گھر میں کوئی خادمہ نہ تھی، خود چکی پیستیں، خود ہی پانی کی مشک بھرتیاں، چکی پیستے پیستے ہتھیلیاں گھس گئی تھیں اور مشک کے اثر سے سینہ پر نیل پڑ گئے تھے، ایک دن خدمت اقدس میں حاضر ہوئیں خود تو پاس حیا سے عرض حال نہ کر سکیں، جناب امیرؑ نے ان کی طرف سے یہ حال عرض کیا۔ اور درخواست کی کہ فلاں غزوہ میں جو کنیریں آئی ہیں ان میں سے ایک کنیر مل جائے۔ آپ ﷺ نے ارشاد فرمایا ابھی اصحاب صفہ کا انتظام نہیں ہوا اور جب تک ان کا بندوبست نہ ہو لے میں اور طرف توجہ نہیں کر سکتا۔^(۱) ایک روایت میں ہے کہ حضرت زبیرؓ کی صاحبزادیاں اور حضرت زہراؑ خدمت اقدس میں گئیں اور اپنے افلاس و تنگدستی کی شکایت کر کے عرض کی کہ اب کے غزوہ میں جو کنیریں آئی ہیں ان میں سے ایک دو ہم کو مل جائیں۔ آپ ﷺ نے فرمایا بدر کے یتیم تم سے پہلے درخواست کر چکے۔^(۲)

ایک دفعہ حضرت علیؑ نے کسی امر کی درخواست کی۔ فرمایا یہ نہیں ہو سکتا کہ میں تم کو دوں اور اہل صفہ کو اس حال میں چھوڑ دوں کہ وہ بھوک سے اپنے پیٹ لپیٹے پھریں۔^(۳)

ایک دفعہ ایک عورت نے ایک چادر لا کر پیش کی، آپ ﷺ کو ضرورت تھی، آپ ﷺ نے لے لی۔ ایک صاحب حاضر خدمت ہوئے۔ انہوں نے کہا کیا اچھی چادر ہے؟ آپ ﷺ نے اتار کر ان کو دے دی، جب اٹھ کر چلے گئے تو لوگوں نے ان کو ملامت کی کہ تم جانتے ہو کہ آنحضرت ﷺ کو چادر کی ضرورت تھی، یہ بھی جانتے ہو کہ آنحضرت ﷺ کسی کا سوال رد نہیں کرتے۔ انہوں نے کہا ہاں! لیکن میں نے تو برکت کے لیے لی ہے کہ مجھ کو اسی چادر کا کفن دیا جائے۔^(۴)

زہد و قناعت کے عنوان سے جو واقعات لکھے گئے ہیں۔ ان سے ظاہر ہوگا کہ آنحضرت ﷺ کس عسرت اور تنگدستی میں بسر فرماتے تھے۔ ۳ھ کے بعد فتوحات کو جو وسعت حاصل ہوئی ہے، عرب میں باغات سب سے بہتر جائیداد تھی۔ ۳ھ میں یہودیان بنو نضیر میں سے مخیر لقی نامی ایک شخص نے اپنے سات باغ مشیب، صانقہ دلال، حسینی،

(۱) یہ روایت کتب احادیث (سنن ابوداؤد) وغیرہ میں مختلف طریقوں سے مروی ہے۔ ایک روایت میں ہے۔ کہ آپ ﷺ نے حضرت فاطمہؑ کو ایک دعا بتادی کہ یہ لوٹدی سے بڑھ کر ہے۔

(۲) ابوداؤد ج ۲ ص ۳۳۳۔

(۳) مسند احمد ج ۱ ص ۷۹۔

(۴) صحیح بخاری باب حسن الخلق والسخاء و باب من استعد لکفن۔

برقہ، اعواف، مشربہ ام ابراہیم مرتے وقت آنحضرت ﷺ کو وصیت کر دیے۔ آپ ﷺ نے سب کو خیرات کر دیا۔ یعنی وہ خدا کی راہ میں وقف تھے ان میں جو کچھ پیدا ہوتا تھا وہ غرباء اور مساکین کو دے دیا جاتا تھا۔^(۲)

ایک صحابی نے شادی کی، سامان ولیمہ کے لیے گھر میں کچھ نہ تھا۔ آنحضرت ﷺ نے ان سے فرمایا کہ عائشہؓ کے پاس جاؤ اور آٹے کی ٹوکری مانگ لاؤ۔ وہ گئے اور جا کر لے آئے۔ حالانکہ کاشانہ نبوت میں اس ذخیرے کے سوا شام کے کھانے کو کچھ نہ تھا۔^(۳) ایک دفعہ ایک غفاری آ کر مہمان ہوا، رات کو کھانے کے لئے صرف بکری کا دودھ تھا۔ وہ آپ ﷺ نے اس کی نذر کر دیا۔ یہ تمام رات خانہ نبوت میں فاقہ سے گذری، حالانکہ اس سے پہلی شب میں بھی یہاں فاقہ ہی تھا۔^(۴)

مہمان نوازی

عرب میں مختلف اطراف اور صوبوں سے جوق در جوق لوگ بارگاہ نبوی میں آتے تھے۔ رملہؓ ایک صحابیہ تھیں، ان کا گھر دار الضیوف تھا۔^(۵) یہیں لوگ مہمان اترتے تھے۔ ام شریکؓ جو ایک دولت مند اور فیاض انصاریہ تھیں۔ ان کا گھر بھی گویا ایک مہمان خانہ تھا، مخصوص لوگ مسجد نبوی میں اتارے جاتے تھے۔ چنانچہ وفد ثقیف یہیں اترتا تھا۔ آنحضرت ﷺ خود بہ نفس نفیس ان مہمانوں کی خاطر داری اور تواضع فرماتے تھے۔ یوں بھی جو لوگ حاضر ہوتے تھے۔ بغیر کچھ کھائے پئے واپس نہ آتے تھے۔^(۶)

فیاضی میں کافر و مسلمان کا امتیاز نہ تھا۔ مشرک و کافر سب آپ ﷺ کے مہمان ہوتے اور آپ ﷺ یکساں ان کی مہمان نوازی کرتے، جب اہل حبشہ کا وفد آیا تو آپ ﷺ نے خود اپنے ہاں ان کو مہمان اتارا اور خود بہ نفس نفیس ان کی خدمت^(۷) کی ایک دفعہ ایک کافر مہمان ہوا۔ آپ ﷺ نے ایک بکری کا دودھ اسے پلایا۔ وہ سارے کا سارا پی گیا۔ آپ ﷺ نے دوسری بکری منگووائی، وہ بھی کافی نہ ہوئی۔ غرض سات بکریوں تک نوبت آئی۔ جب تک وہ سیر نہ ہوا، آپ ﷺ پلاتے گئے۔^(۸)

کبھی ایسا ہوتا کہ مہمان آجاتے اور گھر میں جو کچھ موجود ہوتا وہ ان کی نذر ہو جاتا اور تمام اہل و عیال فاقہ

(۱) فتح الباری شرح کتاب الفرائض۔

(۲) اصابہ تذکرہ مختصر۔

(۳) مسند احمد ج ۳ ص ۵۸۔

(۴) ایضاً ج ۶ ص ۳۹۷۔

(۵) زرقانی ذکر وفود۔

(۶) شمائل ترمذی۔

(۷) شفا، قاضی عیاض بسند متصل۔

(۸) صحیح مسلم باب المؤمن یا کل فی معی۔

کرتے۔ آپ ﷺ راتوں کو اٹھ اٹھ کر اپنے مہمانوں کی خبر گیری کرتے تھے۔^(۱)

صحابہ میں سب سے مفلس اور نادار گروہ اصحاب صفہ کا تھا وہ مسلمانوں کے مہمان عام تھے۔ لیکن ان کو زیادہ تر خود آنحضرت ﷺ کے مہمان ہونے کا شرف حاصل ہوتا۔ ایک بار آپ ﷺ نے فرمایا کہ جس شخص کے پاس دو آدمی کا کھانا ہو وہ ان میں سے تین آدمی کو اور جن کے پاس چار آدمی کا کھانا ہو وہ ان میں سے پانچ آدمی کو ساتھ لے جائے چنانچہ حضرت ابو بکرؓ تین آدمیوں کو ساتھ لائے لیکن آنحضرت ﷺ دس آدمیوں کو ہمراہ لے گئے۔^(۲)

اصحاب صفہ میں حضرت ابو ہریرہؓ اپنے فقر و فاقہ کی داستان نہایت درد انگیز طریقہ سے بیان کرتے ہیں وہ فرماتے ہیں کہ میں ایک روز شدتِ گرگی کی حالت میں گزرگاہ عام پر بیٹھ گیا۔ حضرت ابو بکرؓ راستے سے گزرے تو میں نے بطور حسنِ طلب کے ان سے قرآن مجید کی ایک آیت پوچھی لیکن وہ گزر گئے اور میری حالت کی طرف توجہ نہ کی، حضرت عمرؓ کے ساتھ بھی یہی واقعہ پیش آیا اور وہی نتیجہ ہوا۔ اس کے بعد آنحضرت ﷺ کا گزر ہوا تو آپ ﷺ مجھ کو دیکھ کر مسکرائے اور فرمایا کہ میرے ساتھ ساتھ آؤ۔ آپ ﷺ گھر میں پہنچے تو دودھ کا ایک پیالہ نظر آیا۔ آپ ﷺ نے دریافت فرمایا تو معلوم ہوا کہ کسی نے ہدیثاً بھیجا ہے آپ ﷺ نے مجھ سے کہا کہ اصحاب صفہ کو بلا لاؤ۔ میں ان کو بلا لایا تو آپ ﷺ نے مجھ کو دودھ کا پیالہ^(۳) دیا کہ سب کو تقسیم کر دو۔

آنحضرت ﷺ کے گھر میں ایک پیالہ اس قدر بھاری تھا کہ اس کو چار آدمی اٹھا سکتے تھے جب دو پہر ہوتی تو وہ پیالہ آتا اور اصحاب صفہ اس کے گرد بیٹھ جاتے۔ یہاں تک کہ جب زیادہ مجمع ہو جاتا تو آنحضرت ﷺ کو اوکڑوں بیٹھنا پڑتا کہ لوگوں کے لیے جگہ نکل آئے۔^(۴)

مقداد کا بیان ہے کہ میں اور میرے دور فیق اس قدر تنگ دست تھے کہ بھوک سے بینائی جاتی رہی ہم لوگوں نے اپنے تکفل کی درخواست کی لیکن کسی نے منظور نہیں کیا۔ آخر ہم لوگ آنحضرت ﷺ کی خدمت میں حاضر ہوئے۔ آپ ﷺ دولت خانہ پر لے گئے اور تین بکریوں کو دکھا کر فرمایا کہ ان کا دودھ پیا کرو۔ چنانچہ ہم میں ہر شخص دودھ دوہ کر اپنا اپنا حصہ پی لیا کرتا تھا۔^(۵)

ایک دن اصحاب صفہ کو لے کر حضرت عائشہؓ کے گھر پہنچے اور فرمایا کھانے کو جو کچھ ہوا و چونی کا پکا ہوا کھانا سامنے لا کر رکھا گیا۔ آپ ﷺ نے کھانے کی کوئی اور چیز طلب کی تو چھوہارے کا حریرہ پیش ہوا اس کے بعد بڑے پیالہ میں دودھ حاضر کیا گیا اور یہی سامان مہمانی کی آخری قسط تھی۔^(۶)

(۱) مسند ابن حبیب ج ۶ ص ۳۹۷۔

(۲) ابوداؤد کتاب الادب۔

(۳) صحیح مسلم ج ۲ ص ۱۹۸۔

(۴) ترمذی ص ۲۹۹۔

(۵) ابوداؤد کتاب الاطعمہ۔

(۶) صحیح مسلم ج ۲ ص ۱۹۸۔

(۷) ابوداؤد کتاب الادب۔

گداگری اور سوال سے نفرت

باوجود اس کے کہ آپ ﷺ کا ابر کرم ہر وقت برستار ہوتا تھا۔ تاہم کسی کا بے ضرورت شدید سوال کرنا آپ ﷺ کو سخت گراں ہوتا تھا۔ ارشاد فرماتے کہ اگر کوئی شخص لکڑی کا گٹھ پیٹھ پر لا دلوائے اور بیچ کر اپنی آبرو بچائے تو اس سے بہتر ہے کہ لوگوں سے سوال کرے۔^(۱)

ایک دفعہ ایک انصاری آئے اور کچھ سوال کیا۔ آپ ﷺ نے فرمایا تمہارے پاس کچھ نہیں ہے؟ بولے کہ بس ایک بچھونا ہے جس کا کچھ حصہ اوڑھ لیتا ہوں اور کچھ بچھا لیتا ہوں اور ایک پانی کا پیالہ ہے آپ ﷺ نے دونوں چیزیں منگوائیں پھر فرمایا یہ چیزیں کون خریدتا ہے؟ ایک شخص نے ایک درہم لگایا۔ آپ ﷺ نے فرمایا۔ اس سے بڑھ کر بھی کوئی دام لگاتا ہے؟ ایک صاحب نے ایک کے دو کر دیئے۔ آپ ﷺ نے دونوں چیزیں دے دیں اور درہم انصاری کو دیئے کہ ایک درہم کا کھانا خرید کر گھر میں دے آؤ اور دوسرے سے رسی خریدو اور جنگل سے لکڑیاں لا کر شہر میں بیچو پندرہ دن کے بعد وہ خدمت اقدس میں آئے تو دس درہم ان کے پاس جمع ہو گئے تھے اس سے کچھ کپڑا خریدا کچھ کاغذ مول لیا۔ آنحضرت ﷺ نے فرمایا یہ اچھا ہے یا یہ کہ قیامت میں چہرہ پر گدائی کا داغ لگا کر جاتے۔^(۲)

ایک دفعہ چند انصاری آئے اور سوال کیا آپ نے عنایت فرمایا۔ پھر جب تک کچھ رہا آپ ﷺ نے ان کی درخواست رد نہیں فرمائی۔ جب کچھ نہیں رہا تو آپ ﷺ نے فرمایا میرے پاس جب تک کچھ رہے گا میں تم سے بچا کر اس کو نہیں رکھوں گا، لیکن جو شخص اللہ سے یہ دعا مانگے کہ وہ اس کو سوال اور گداگری کی ذلت سے بچائے تو وہ اس کو بچا دیتا ہے اور جو خدا سے غنی کا طالب ہوتا ہے وہ اس کو غنی مرحمت فرماتا ہے اور جو صبر کرتا ہے اللہ اس کو صابر بنا دیتا ہے اور صبر سے کوئی بہتر اور وسیع تر دولت کسی کو نہیں دی گئی ہے۔^(۳)

حکیم بن حزام فتح مکہ میں اسلام لائے تھے۔ ایک دفعہ انہوں نے آپ ﷺ سے کچھ طلب کیا۔ آپ ﷺ نے عنایت فرمایا۔ کچھ دن کے بعد پھر مانگا آپ ﷺ نے پھر ان کو دیا، تیسری دفعہ پھر سوال کیا، پھر کچھ مرحمت کیا، اس کے بعد فرمایا ”اے حکیم! یہ دولت سبز و شیریں ہے جو استغنا کے ساتھ اس کو قبول کرتا ہے اس کو برکت ملتی ہے اور جو حرص و طمع کے ساتھ اس کو حاصل کرتا ہے وہ اس سے محروم رہتا ہے اور اس کی مثال اس شخص کی سی ہے جو کھاتا جاتا ہے اور سیر نہیں ہوتا۔ دست بالادست زریں سے بہتر ہے۔“ حکیم پر آنحضرت ﷺ کی نصیحت کا یہ اثر ہوا کہ جب تک وہ زندہ رہے کبھی کسی سے معمولی چیز بھی نہیں مانگی۔^(۴)

(۱) صحیح بخاری کتاب الصدقات ص ۱۹۸۔

(۲) ابوداؤد ترمذی صدقات۔

(۳) کتاب الصدقات۔

(۴) صحیح بخاری ص ۱۹۹ کتاب الصدقات۔

حجۃ الوداع میں آنحضرت ﷺ صدقات کا مال تقسیم فرما رہے تھے کہ دو صاحب آ کر شامل ہو گئے آپ ﷺ نے ان کی طرف نظر اٹھا کر دیکھا تو وہ تنومند اور ہاتھ پاؤں کے درست معلوم ہوئے۔ آپ ﷺ نے فرمایا۔ اگر تم چاہو تو میں اس میں سے دے سکتا ہوں لیکن غنی اور تندرست کام کرنے کے لائق لوگوں کا اس میں کوئی حصہ نہیں ہے۔^(۱)

قبیصہ نام ایک صاحب تھے اور مقروض ہو گئے تھے آپ ﷺ کے پاس آئے تو اپنی حاجت عرض کی آپ ﷺ نے وعدہ کیا اس کے بعد ارشاد فرمایا۔ اے قبیصہ! سوال کرنا اور لوگوں کے سامنے ہاتھ پھیلانا صرف تین شخصوں کو روا ہے ایک اس شخص کو جو قرض سے زیادہ زریبار ہو وہ مانگ سکتا ہے، لیکن جب اس کی ضرورت پوری ہو جائے تو اس کو روک جانا چاہیے۔ دوسرے اس شخص کو جس پر کوئی ایسی ناگہانی مصیبت آگئی جس نے اس کے تمام مالی سرمایہ کو برباد کیا۔ اس کو اس وقت تک مانگنا جائز ہے جب تک اس کی حالت کسی قدر درست نہ ہو جائے، تیسرے اس شخص کو جو مبتلائے فاقہ ہو اور محلہ کے تین معتبر آدمی گواہی دیں کہ ہاں اس کو فاقہ ہے اس کے علاوہ جو کوئی کچھ مانگ کر حاصل کرتا ہے وہ حرام کھاتا ہے۔^(۲)

صدقہ سے پرہیز

آنحضرت ﷺ اپنے اور اپنے خاندان کے لیے صدقہ و زکوٰۃ لینے کو سخت موجب ننگ و عار سمجھتے تھے۔ فرمایا کرتے تھے کہ میں گھر میں آتا ہوں تو کبھی کبھی اپنے بستر پر کھجور پاتا ہوں۔ جی میں آتا ہے کہ اٹھا کر منہ میں ڈال لوں۔ پھر خیال ہوتا ہے کہ کہیں صدقہ کی کھجور نہ ہو اس لیے ڈال دیتا ہوں۔^(۳)

ایک دفعہ راستہ میں ایک کھجور ہاتھ آگئی۔ فرمایا اگر صدقہ کا شبہ نہ ہوتا تو میں اس کو کھا جاتا۔^(۴)

ایک بار امام حسن رضی اللہ عنہ نے صدقہ کی کھجوروں میں سے منہ میں ایک کھجور ڈال لی۔ آپ ﷺ نے ڈانٹ کر کہا۔ کیا تمہیں یہ خبر نہیں کہ ہمارا خاندان صدقہ نہیں کھاتا۔ پھر منہ سے اگلا دیا۔

آپ ﷺ کے سامنے جب کوئی شخص کوئی چیز لے کر آتا تو دریافت فرماتے کہ ہدیہ ہے یا صدقہ؟ اگر ہدیہ ہوتا قبول فرماتے اور اگر یہ کہتا کہ صدقہ تو آپ ﷺ ہاتھ روک لیتے اور دوسرے صاحبوں کو عنایت فرما دیتے۔^(۵)

(۱) ابوداؤد کتاب الزکوٰۃ۔

(۲) ابوداؤد کتاب الزکوٰۃ۔

(۳) بخاری ج ۱ ص ۳۲۸ کتاب اللقط۔

(۴) بخاری ج ۱ ص ۳۲۸ کتاب اللقط۔

(۵) بخاری جلد ۱ ص ۲۰۱ کتاب الصدقات

ہدایا اور تحفے قبول کرنا

دوست و احباب کے ہدایا اور تحفے آپ ﷺ قبول فرماتے تھے بلکہ آپ ﷺ نے اس کو از دیا و محبت کا بہترین ذریعہ فرمایا ہے۔

((تہادوا نحابوا)) (حدیث)

”باہم ایک دوسرے کو ہدیہ بھیجو تو باہم محبت ہوگی۔“

اسی لیے صحابہ عموماً کچھ نہ کچھ روزانہ آپ ﷺ کے گھر بھیجا کرتے تھے اور خصوصیت کے ساتھ اس دن بھیجتے تھے جس دن آپ ﷺ حجرہ عائشہؓ میں قیام فرماتے تھے۔^(۱)

اوپر گزر چکا ہے کہ کوئی چیز آپ کے سامنے پیش کی جاتی تو آپ ﷺ دریافت فرماتے تھے کہ یہ صدقہ ہے یا ہدیہ؟ اگر ہدیہ ہوتا تو قبول فرماتے ورنہ احتراز کرتے۔ ایک دفعہ ایک عورت نے ایک چادر خدمت اقدس میں پیش کی۔ آپ ﷺ نے لے لی۔ اسی وقت ایک صاحب نے مانگ لی آپ ﷺ نے ان کو عنایت فرمادی۔^(۲)
آس پاس کے ملوک و سلاطین بھی آپ ﷺ کو تحفے بھیجا کرتے تھے۔ حدودِ شام کے ایک رئیس نے ایک سفید خچر تحفہ دیا تھا، عزیز مصر نے ایک خچر مصر سے بھیجا تھا۔ ایک امیر نے آپ کو موزے بھیجے تھے۔ ایک دفعہ قیصر روم نے آپ کی خدمت میں ایک پوستین بھیجی، جس میں دیبا کی سنجاف لگی ہوئی تھی۔ آپ نے ذرا دیر کے لیے پہن لی، پھر اتار کر حضرت جعفرؓ (حضرت علیؓ کے بھائی) کے پاس بھیج دی، وہ پہن کر خدمت اقدس میں آئے۔ آپ ﷺ نے ارشاد فرمایا کہ میں نے اس لیے نہیں بھیجی کہ تم خود پہنو۔ عرض کی پھر کیا کروں؟ ارشاد فرمایا کہ اپنے بھائی نجاشی کو بھیج دو۔^(۳) حضرت جعفرؓ ایک مدت یعنی فتح خیبر تک حبش میں رہے تھے اور نجاشی نے ان ہی سے اسلام کی تعلیم پائی تھی۔

ہدایا اور تحفے دینا

جن لوگوں کے ہدایا اور تحفے قبول فرماتے تھے ان کو ان کا صلہ بھی ضرور عطا فرماتے تھے حضرت عائشہؓ سے روایت ہے۔

كان يقبل الهدية و يشب عليها.

”آنحضرت ﷺ ہدیہ قبول فرماتے تھے اور اس کا معاوضہ دیتے تھے۔“

یمن کا مشہور بادشاہ ذی یزن جس نے حبشی حکومت مٹا کر ایران کے زیر اثر عربی حکومت قائم کی تھی اس نے

(۱) بخاری مناقب عائشہؓ۔

(۲) صحیح بخاری کتاب الصدقہ۔

(۳) صحیح بخاری کتاب الجنائز۔

آنحضرت ﷺ کو ایک قیمتی حلقہ بھیجا جس کو اس نے (۳۳) اونٹوں کے بدلہ میں خریدا تھا۔ آپ نے قبول فرمایا اور پھر اس کو ایک حلقہ ہدیہ بنا بھیجا جو ۲۰ سے کچھ زیادہ اونٹ دے کر خریدا گیا تھا۔^(۱)

ایک دفعہ قبیلہ بنی فزارہ کے ایک شخص نے آپ ﷺ کی خدمت میں ہدیہ بنا ایک اونٹنی پیش کی۔ آپ ﷺ نے اس کا صلہ دیا تو وہ سخت ناراض ہوا۔ آپ ﷺ نے منبر پر کھڑے ہو کر خطاب عام کیا اور فرمایا کہ تم لوگ مجھے ہدیہ دیتے ہو اور میں بقدر استطاعت اس کا صلہ دیتا ہوں تو ناراض ہوتے ہو آئندہ قریش انصار، ثقیف اور دوس کے سوا کسی قبیلہ کا ہدیہ قبول نہ کروں گا۔^(۲)

حضرت ابویوب انصاری جن کے مکان میں آپ ﷺ چھ مہینہ تک فروکش رہے تھے۔ آپ ﷺ اکثر ان کو بچا ہوا کھانا بھیجا کرتے۔^(۳) ہمسایوں اور پڑوسیوں کے گھروں میں بھی تحفے بھیجتے تھے۔ اصحاب صفہ اکثر آپ ﷺ کے تحفوں سے مشرف ہوا کرتے تھے۔

عدم قبول احسان

کبھی کسی کا احسان گوارا نہ فرماتے، حضرت ابو بکرؓ سے بڑھ کر جان نثار کون ہو سکتا تھا تاہم ہجرت کے وقت جب انہوں نے سواری کے لیے ناقہ پیش کیا تو آپ ﷺ نے قیمت ادا کی۔^(۴)

مدینہ میں مسجد کے لیے جو زمین درکار تھی مالکان زمین نے مفت نذر کرنا چاہی لیکن آپ ﷺ نے قیمت دے کر لی۔ ایک دفعہ عبداللہ بن عمرؓ اور حضرت عمرؓ دونوں ہم سفر تھے عبداللہ بن عمرؓ کی سواری کا اونٹ سرکش تھا اور آنحضرت ﷺ کی ناقہ سے آگے نکل نکل جاتا تھا ابن عمرؓ روکتے تھے۔ لیکن وہ قابو نہ آتا تھا حضرت عمرؓ بار بار عبداللہ بن عمرؓ کو ڈانٹتے تھے آنحضرت ﷺ نے حضرت عمرؓ سے کہا۔ یہ اونٹ میرے ہاتھ بیچ ڈالو انہوں نے کہا نذر ہے، آپ ﷺ نے فرمایا نہیں دام لو۔ انہوں نے دوبارہ عرض کی کہ یوں ہی حاضر ہے۔ آپ ﷺ نے انکار کیا بالآخر حضرت عمرؓ نے دام لینے منظور کیے۔ آپ ﷺ نے خرید کر عبداللہ بن عمرؓ کو دے دیا کہ اب یہ تمہارا ہے۔^(۵)

عدم تشدد

حضرت معاذ بن جبل (جو اکابر صحابہ میں سے تھے) ایک محلہ میں امامت کرتے اور نماز فجر میں بڑی بڑی سورتیں پڑھتے تھے۔ ایک شخص نے آنحضرت ﷺ سے شکایت کی کہ وہ اس قدر لمبی نماز پڑھتے ہیں کہ میں ان

(۱) صحیح بخاری کتاب الجنائز ص ۲۰۳۔

(۲) ادب المفرد امام بخاری ص ۱۸۔

(۳) مسلم کتاب الاطعمہ۔

(۴) بخاری ص ۵۵۳۔

(۵) ایضاً ص ۳۸۴۔

کے پیچھے نماز پڑھنے سے قاصر رہتا ہوں۔ ابو مسعود انصاریؓ کا بیان ہے کہ میں نے آنحضرت ﷺ کو کبھی اس قدر غضب ناک نہیں دیکھا جس قدر اس موقع پر دیکھا۔ آپ نے لوگوں سے خطاب کر کے فرمایا۔ (۱) ”بعض لوگ ایسے ہوتے ہیں جو لوگوں کو متنفر کر دیتے ہیں جو شخص تم میں سے نماز پڑھائے مختصر پڑھائے۔ کیونکہ نماز میں بوڑھے کمزور کام والے سبھی طرح کے آدمی ہوتے ہیں۔“ (۲)

حد و قصاص میں نہایت احتیاط فرماتے اور جہاں تک ممکن ہوتا درگزر کرنا چاہتے، ماعز اسلمی ایک صاحب تھے جو زنا میں مبتلا ہو گئے، لیکن فوراً مسجد میں آئے اور کہا یا رسول اللہ میں نے بدکاری کی۔ آپ ﷺ نے منہ پھیر لیا، وہ دوسری سمت آئے۔ آپ ﷺ نے اور طرف منہ پھیر لیا، آپ ﷺ بار بار منہ پھیر لیتے اور وہ بار بار سامنے آ کر زنا کا اقرار کرتے۔ بالآخر آپ ﷺ نے فرمایا کہ تم کو جنون تو نہیں ہے؟ بولے نہیں۔ پھر پوچھا۔ تمہاری شادی ہو چکی ہے بولے ہاں آپ ﷺ نے فرمایا کہ تم نے صرف ہاتھ لگایا ہوگا؟ بولے نہیں بلکہ مجامعت کی، آخر مجبور ہو کر آپ ﷺ نے حکم سنا دیا کہ سنگسار کیے جائیں۔ (۳)

ایک دفعہ ایک شخص نے آ کر عرض کی کہ مجھ سے گناہ سرزد ہوا۔ آپ ﷺ حد (سزا) کا حکم دیں۔ آپ ﷺ چپ رہے اور نماز کا وقت آ گیا، نماز کے بعد انہوں نے پھر آ کر وہی درخواست کی، آپ ﷺ نے فرمایا کیا تم نے نماز نہیں پڑھی بولے ہاں پڑھی۔ ارشاد فرمایا تو خدا نے تمہارا گناہ معاف کر دیا۔ (۴)

ایک دفعہ قبیلہ غامد کی ایک عورت آئی اور اظہار کیا کہ میں نے بدکاری کی۔ آپ ﷺ نے فرمایا۔ واپس جاؤ دوسرے دن پھر آئی اور بولی کہ کیا آپ ﷺ مجھ کو ماعز کی طرح چھوڑ دینا چاہتے ہیں؟ خدا کی قسم! مجھ کو حمل رہ گیا ہے پھر فرمایا، واپس جاؤ وہ چلی گئی، تیسرے دن پھر واپس آئی۔ آپ ﷺ نے ارشاد فرمایا کہ بچہ کے پیدا ہونے تک انتظار کرو۔ جب بچہ پیدا ہوا تو بچہ کو گود میں لیے ہوئے آئی۔ (یعنی اب زنا کی سزا دینے میں کیا تامل ہے؟) آپ ﷺ نے فرمایا کہ دودھ پینے کی مدت تک انتظار کرو۔ جب دودھ چھوٹ جائے تب آنا۔ جب رضاعت کا زمانہ گزر گیا تو پھر حاضر ہوئی اب آپ ﷺ نے مجبور ہو کر سنگسار کرنے کا حکم دیا۔ لوگوں نے اس پر پتھر برسائے شروع کیے۔ ایک صاحب کا پتھر اس کے چہرہ پر لگا اور خون کی چھینٹیں اڑ کر ان کے چہرہ پر آئیں، انہوں نے اس کو گالی دی۔ آنحضرت ﷺ نے فرمایا زبان رو کو خدا کی قسم! اس نے ایسی توبہ کی ہے کہ جبراً محصول لینے والا بھی اگر یہ توبہ کرتا تو بخش دیا جاتا۔ (۵)

(۱) بخاری کتاب الصلوٰۃ و باب اہل یقہی الحاکم و ہو غضبان ص ۱۰۶۰۔

(۲) یہ حدیث بخاری کے مختلف ابواب میں ہے موقع کے لیے ص ۱۰۰۸ دیکھنا چاہیے۔

(۳) بخاری ص ۱۰۰۸۔

(۴) ابوداؤد کتاب الحدود۔

(۵) بخاری جلد ۲ ص ۸۲۳۔

ایک دن ایک صاحب نے عرض کی کہ ہم لوگ یہودیوں اور عیسائیوں کے ملک میں رہتے ہیں ان کے برتنوں میں کھانا کھالیا کریں؟ فرمایا اور برتن ہاتھ آئیں تو ان کے برتنوں میں نہ کھاؤ ورنہ ان کو دھو کر کھا سکتے ہو۔

ایک بار ایک صحابی نے ماہ رمضان تک کے لیے اپنی بی بی سے ظہار کر لیا۔ لیکن ابھی یہ مدت گزرنے نہ پائی تھی کہ اس سے مقابرت کر لی، پھر لوگوں کو اس واقعہ کی خبر کی اور کہا مجھے رسول اللہ ﷺ کی خدمت میں لے چلو، سب نے انکار کر دیا۔ انہوں نے خود آنحضرت ﷺ کی خدمت میں حاضر ہو کر واقعہ بیان کیا آپ ﷺ نے پہلے تو تعجب ظاہر کیا۔ پھر ایک غلام کے آزاد کرنے کا حکم دیا، انہوں نے ناداری کا عذر کیا تو آپ ﷺ نے متصل دو ماہ تک روزے رکھنے کی ہدایت فرمائی، انہوں نے کہا یہ سب تو رمضان ہی کی وجہ سے ہوا ہے۔ اب آپ ﷺ نے ساٹھ مسکینوں پر صدقہ کرنے کو فرمایا۔ انہوں نے کہا ہم تو خود فاقہ کر رہے ہیں۔ آپ ﷺ نے فرمایا کہ صدقہ کے عامل کے پاس جاؤ۔ وہ تمہیں ایک وسق کھجور دے گا اس میں سے ساٹھ مسکینوں کو دے دینا اور جو بچے وہ اپنے اہل و عیال پر صرف کرنا وہ پلٹے تو لوگوں سے کہا کہ تم لوگ متشدد اور بد تدبیر تھے لیکن مجھے رسول اللہ ﷺ کی خدمت میں حسن رائے اور آسانی نظر آئی۔^(۱)

ایک بار ایک اور صحابی خدمت اقدس میں حاضر ہوئے اور عرض کی کہ یا رسول اللہ! میں برباد ہو گیا، روزہ میں اپنی بیوی سے ہم بستر ہوا، آپ ﷺ نے فرمایا۔ ایک غلام آزاد کر سکتے ہو؟ کہا نہیں۔ فرمایا دو مہینے تک متصل روزہ رکھ سکتے ہو؟ کہا نہیں۔ فرمایا ساٹھ محتاجوں کو کھانا کھلا سکتے ہو؟ کہا اس کی بھی قدرت نہیں۔ آنحضرت نے تامل فرمایا کچھ دیر نہ گزری تھی کہ ایک شخص نے کھجوروں کی ایک ٹوکری ہدیثاً پیش کی۔ آپ ﷺ نے فرمایا سائل کہاں گیا؟ سائل نے کہا یا رسول اللہ! میں یہ ہوں۔ فرمایا ان کھجوروں کو لے جاؤ اور کسی غریب کو خیرات دے دو۔ سائل نے عرض کی یا رسول اللہ! مدینہ میں مجھ سے زیادہ غریب کون ہوگا۔ آنحضرت ﷺ ہنس پڑے اور فرمایا جاؤ گھر ہی والوں کو کھلا دو۔^(۲)

تقتیف ناپسند تھا

رہبانیت اور تقتیف کو ناپسند فرماتے تھے صحابہ میں سے بعض بزرگ میلان طبعی یا عیسائی راہبوں کے اثر سے رہبانیت پر آمادہ تھے۔ آنحضرت ﷺ نے ان کو باز رکھا۔ بعض صحابہ ناداری کی وجہ سے شادی نہیں کر سکتے تھے اور ضبطِ نفس پر بھی قادر نہ تھے، انہوں نے قطعِ اعضا کرنا چاہا۔ آپ ﷺ نے سخت ناراضی ظاہر کی، قدامہ بن مظعون اور ایک صحابی آئے کہ ہم میں سے ایک نے ترک حیوانات اور دوسرے نے ترک نکاح کا عزم کر لیا ہے۔ آپ ﷺ نے فرمایا کہ ”میں تو دونوں سے متمتع ہوتا ہوں۔“ آپ ﷺ کی مرضی نہ پا کر دونوں صاحب اپنے ارادہ

(۱) ابوداؤد ج ۱ ص ۲۲۰۔

(۲) بخاری ص ۲۶۰ باب اذا جامع فی رمضان۔

سے باز رہے۔ عرب میں صوم وصال کا طریقہ مدت سے جاری تھا یعنی کئی کئی دن متصل روزے رکھتے تھے صحابہ نے بھی اس کا ارادہ کیا۔ لیکن آپ ﷺ نے سختی سے روکا۔ حضرت عبداللہ بن عمر و نہایت مرتاض زاہد تھے انہوں نے عہد کر لیا تھا کہ ہمیشہ دن کو روزے رکھیں گے اور رات بھر عبادت کریں گے۔ آنحضرت ﷺ کو خبر ہوئی تو بلا بھیجا اور پوچھا کہ کیا یہ خبر صحیح ہے عرض کی۔ ہاں! فرمایا تم پر تمہارے جسم کا حق ہے، آنکھ کا حق ہے، بیوی کا حق ہے، مہینہ میں تین دن کے روزے کافی ہیں۔ عبداللہ بن عمرو نے کہا، مجھ کو اس سے زیادہ طاقت ہے فرمایا کہ اچھا تیسرے دن بولے میں اس سے بھی زیادہ طاقت رکھتا ہوں۔ ارشاد ہوا کہ ایک دن بیچ دے کر کہ یہی داؤد علیہ السلام کا روزہ تھا اور یہی افضل الصیام ہے۔ انہوں نے عرض کی کہ مجھ کو اس سے بھی زیادہ قدرت ہے ارشاد ہوا۔ ”بس اس سے زیادہ بہتر نہیں۔“ (۱)

ایک روایت میں ہے کہ عبداللہ بن عمرو کی روزہ داری کا چرچا ہوا تو آنحضرت ﷺ خود ان کے پاس تشریف لے گئے انہوں نے استقبال کیا اور چمڑے کا گدا بچھا دیا، آپ ﷺ زمین پر بیٹھ گئے اور ان سے کہا کہ تم کو مہینہ میں تین روزے بس نہیں کرتے، عرض کی نہیں، فرمایا پانچ بولے نہیں۔ عرض آپ ﷺ بار بار تعداد بڑھاتے جاتے اور وہ اس پر راضی نہ ہوتے بالآخر آپ نے فرمایا کہ اخیر حد یہ ہے کہ ایک دن افطار کرو اور ایک دن روزہ رکھو۔ (۲)

ایک دفعہ حضرت ابو ہریرہ نے عرض کی کہ یا رسول اللہ! میں جوان آدمی ہوں اور اتنا مقدور نہیں کہ نکاح کروں نہ اپنے نفس پر اطمینان ہے، آنحضرت ﷺ چپ رہے، حضرت ابو ہریرہ نے پھر ان ہی الفاظ کا اعادہ کیا، آپ چپ رہے، سہ بارہ کہا تو آپ نے فرمایا کہ خدا کا حکم ٹل نہیں سکتا۔ (۳)

قبیلہ بابلہ کے ایک صاحب آنحضرت ﷺ کی خدمت میں حاضر ہو کر واپس گئے۔ سال بھر کے بعد آنے کا اتفاق ہوا، لیکن اتنے ہی زمانہ میں ان کی شکل و صورت اس قدر بدل گئی کہ آنحضرت ﷺ ان کو نہ پہچان سکے، انہوں نے اپنا نام بتایا تو آنحضرت ﷺ نے تعجب سے پوچھا کہ تم تو نہایت خوش جمال تھے۔ تمہاری صورت کیوں بگڑ گئی؟ انہوں نے کہا جب سے آپ سے رخصت ہوا متصل روزے رکھتا ہوں۔ آپ نے فرمایا، اپنی جان کو کیوں عذاب میں ڈالا۔ رمضان کے علاوہ ہر مہینہ میں ایک دن کا روزہ کافی ہے انہوں نے کہا اس سے زیادہ کی قوت رکھتا ہوں۔ آپ نے ایک دن کا اور اضافہ کر دیا۔ انہوں نے اور اضافہ کی درخواست کی آپ نے تین کر دیئے۔ ان کو اس سے بھی تسکین نہ ہوئی۔ تو آپ نے اشہر حرام کے روزوں کا حکم دیا۔ (۴)

(۱) صحیح بخاری کتاب الصوم۔

(۲) بخاری کتاب النکاح۔

(۳) بخاری کتاب النکاح۔

(۴) ابوداؤد ص ۲۲۳۔

ایک دن چند صحابہ خاص اس غرض سے ازواج مطہرات کی خدمت میں حاضر ہوئے کہ آنحضرت ﷺ کی عبادت کے حالات دریافت کریں، وہ سمجھتے تھے کہ آنحضرت ﷺ رات دن عبادت کے سوا کچھ نہ کرتے ہوں گے حالات سنے تو ان کے معیار کے موافق نہ تھے بولے کہ بھلا ہم کو آنحضرت ﷺ سے کیا نسبت؟ ان کے پچھلے پہلے گناہ سب خدا نے معاف کر دیئے ہیں پھر ایک صاحب نے کہا کہ میں رات بھر نماز پڑھا کروں گا۔ دوسرے صاحب بولے میں عمر بھر روزہ رکھوں گا۔ ایک اور صاحب نے کہا میں کبھی شادی نہ کروں گا۔ آنحضرت ﷺ سن رہے تھے۔ فرمایا کہ خدا کی قسم! میں تم سے زیادہ خدا سے ڈرتا ہوں، تاہم روزہ بھی رکھتا ہوں اور افطار بھی کرتا ہوں نماز بھی پڑھتا ہوں اور سوتا بھی ہوں۔ عورتوں سے نکاح بھی کرتا ہوں۔ جو شخص میرے طریقہ پر نہیں چلتا وہ میرے گروہ سے خارج ہے۔^(۱)

کسی غزوہ میں ایک صحابی کا ایک غار پر گزر ہوا جس میں پانی تھا اور اس پاس کچھ بوٹیاں تھیں، خدمت اقدس میں حاضر ہوئے تو عرض کی یا رسول اللہ! مجھ کو ایک غار مل گیا ہے جس میں ضرورت کی سب چیزیں ہیں۔ میرا دل چاہتا ہے کہ وہاں گوشہ نشین ہو کر تزک دنیا کر لوں۔ آپ نے فرمایا۔ میں یہودیت یا نصرانیت لے کر دنیا میں نہیں آیا میں آسان اور سہل ابراہیمی مذہب لے کر آیا ہوں۔^(۲)

عیب جوئی اور مداحی کی ناپسندیدگی

مداحی اور تعریف کو بھی (گودل سے ہو) ناپسند فرماتے تھے ایک دفعہ مجلس اقدس میں ایک شخص کا مذکور نکلا، حاضرین میں سے ایک شخص نے ان کی بہت تعریف کی۔ آپ نے فرمایا تم نے اپنے دوست کی گردن کاٹی۔ یہ الفاظ چند بار فرمائے۔ پھر ارشاد کیا کہ تم کو اگر کسی کی خواہی نخواہی مدح کرنی ہی ہو تو یوں کہو کہ میرا ایسا خیال ہے۔^(۳)

ایک دفعہ ایک شخص کسی حاکم کی مدح کر رہا تھا، حضرت مقدادؓ بھی موجود تھے انہوں نے زمین سے خاک اٹھا کر اس کے منہ میں جھونک دی اور حکم دیا کہ رسول اللہ ﷺ نے حکم دیا ہے کہ مداحوں کے منہ میں خاک بھر دیں۔^(۴)

ایک دفعہ آپ مسجد میں تشریف لائے۔ ایک شخص نماز پڑھ رہا تھا۔ محجن ثقفیؓ سے پوچھا یہ کون ہے؟ محجن نے ان کا نام بتایا اور بہت تعریف کی، ارشاد فرمایا کہ دیکھو یہ سن نہ پائے ورنہ تباہ ہو جائے گا۔ یعنی دل میں غرور پیدا ہوگا جو موجب ہلاکت ہوگا۔^(۵)

(۱) صحیح بخاری کتاب النکاح۔

(۲) مسند ابن جنبل ج ۵ ص ۲۶۶۔

(۳) ادب المفرد ص ۶۶۔

(۴) ادب المفرد ص ۶۶۔

(۵) ادب المفرد ص ۶۶۔

ایک دفعہ اسود بن سریج جو شاعر تھے خدمت عالی میں آئے اور عرض کی کہ میں نے خدا کی حمد و ثناء اور حضور کی مدح میں کچھ اشعار کہے ہیں۔ فرمایا کہ ہاں خدا کی حمد پسند ہے، اسود نے اشعار پڑھنے شروع کیے۔ اسی اثنا میں کوئی صاحب باہر سے آگئے، آپ نے اسود کو روک دیا۔ دو تین دفعہ یہی (اتفاق) ہوا۔ اسود نے عرض کی کہ یہ کون صاحب ہیں جن کے لیے آپ مجھ کو بار بار روک دیتے ہیں۔ فرمایا کہ یہ وہ شخص ہے جو فضول باتیں پسند نہیں کرتا۔^(۱)

اس موقع پر یہ خیال پیدا ہو سکتا ہے کہ آنحضرت ﷺ حسان کو منبر پر بٹھا کر ان کے اشعار سنتے تھے اور فرماتے تھے۔ اللھم ایدہ بروح القدس۔ حالانکہ یہ اشعار آنحضرت ﷺ کی مدح میں ہوتے تھے لیکن واقعہ یہ ہے کہ حسان کے اشعار کفار کے مطاعن کا جواب تھے۔ عرب میں شعراء کو یہ رتبہ حاصل تھا کہ زور کلام سے جس شخص کو چاہتے ذلیل اور جس کو چاہتے معزز کر دیتے۔ ابن الزبیری اور کعب بن اشرف وغیرہ نے اس طریقہ سے آنحضرت ﷺ کو ضرر پہنچانا چاہا تھا۔ حسان کی مداحی ان کا رد عمل تھا۔

سادگی اور بے تکلفی

معمول تھا کہ مجلس سے اٹھ کر گھر میں تشریف لے جاتے تو کبھی کبھی ننگے پاؤں چلے جاتے اور جوتی وہیں چھوڑ جاتے۔ یہ اس بات کی علامت تھی کہ پھر واپس تشریف لائیں گے۔^(۲)

روز روز کنگھا کرنا پسند فرماتے، ارشاد تھا کہ ایک دن بیچ دے کر کنگھا کرنا چاہیے۔

کھانے پینے اور ہنسنے اٹھنے بیٹھنے کسی چیز میں تکلف نہ تھا، کھانے میں جو سامنے آتا، تناول فرماتے پینے کو موٹا جھوٹا جوں جاتا پین لیتے۔ زمین پر چٹائی پر فرش پر جہاں جگہ ملتی بیٹھ جاتے۔^(۳)

آپ کے لیے آٹے کی بھوسی کبھی صاف نہیں کی جاتی تھی۔^(۴)

کرتہ کا تگمہ اکثر کھلا رکھتے تھے، لباس میں نمائش کو پسند فرماتے تھے۔ سامان آرائش سے طبعاً نفور تھے، غرض ہر چیز میں سادگی اور بے تکلفی پسند خاطر تھی۔

امارت پسندی سے اجتناب

اسلام رہبانیت اور جوگی پن کا سخت مخالف ہے لا رہبانیت فی الاسلام۔ اسی بناء پر آپ ہر قسم کے جائز حظوظ دنیوی سے متمتع ہونا جائز رکھتے تھے اور خود بھی کبھی کبھی ان چیزوں سے تمتع اٹھاتے تھے تاہم ناز و نعمت، تکلف

(۱) ابوداؤد ج ۲ ص ۳۱۸۔

(۲) دیکھو شامل۔

(۳) صحیح بخاری کتاب الاطعمہ ص ۹۱۴۔

(۴) صحاح کی کتاب اللباس میں متعدد واقعات ہیں

وعیش پرستی کو ناپسند فرماتے اور اوروں کو بھی اس سے روکتے۔

ایک دفعہ ایک شخص نے حضرت علیؑ کی دعوت کی اور کھانا پکوا کر گھر بھیج دیا۔ حضرت فاطمہ زہراؑ نے کہا کہ رسول اللہ ﷺ بھی تشریف لاتے اور ہمارے ساتھ کھاتے تو خوب ہوتا۔ حضرت علیؑ گئے اور آپؐ سے جا کر عرض کی آپ تشریف لائے لیکن دروازہ پر پہنچے تو یہ دیکھ کر کہ گھر میں دیواروں پر پردے لٹکے ہوئے ہیں واپس چلے گئے۔ حضرت علیؑ نے واپسی کی وجہ دریافت کی تو فرمایا پیغمبر کی شان کے خلاف ہے کہ وہ کسی زیب و زینت کے مکان میں داخل ہو۔^(۱) فرمایا کرتے کہ گھر میں ایک بستر اپنے لیے ایک بیوی کے لیے اور ایک مہمان کے لیے کافی ہے، چوتھا شیطان کا حصہ ہے۔^(۲)

ایک دفعہ کسی غزوہ میں تشریف لے گئے، حضرت عائشہؓ رہ گئیں۔ لڑائی سے واپس تشریف لائے اور حضرت عائشہؓ کے پاس آئے تو دیکھا کہ گھر میں چھت گیر لگی ہوئی ہے۔ اسی وقت پھاڑ ڈالی اور فرمایا کہ خدا نے ہم کو دولت اس لیے نہیں دی ہے کہ اینٹ پتھر کو کپڑے پہنائے جائیں۔^(۳)

ایک انصاری نے ایک مکان بنوایا جس کا گنبد بہت بلند تھا۔ آپؐ نے دیکھا تو پوچھا کس نے بنایا ہے؟ لوگوں نے نام بتایا آپ چپ ہو رہے۔ جب وہ حسب معمول خدمت میں آئے اور سلام کیا تو آپؐ نے منہ پھیر لیا۔ انہوں نے پھر سلام کیا آپؐ نے پھر منہ پھیر لیا۔ وہ سمجھ گئے کہ ناراضی کی کیا وجہ ہے، جا کر گنبد کو زمین کے برابر کر دیا۔ ایک دن آپؐ بازار میں نکلے تو گنبد نظر نہ آیا۔ معلوم ہوا کہ انصاری نے اس کو ڈھا دیا، ارشاد فرمایا کہ ضروری عمارت کے سوا ہر عمارت انسان کے لیے وبال ہے۔^(۴)

ایک دفعہ کسی نے کخواب کی قباحت بھیجی۔ آپؐ نے پہن لی۔ پھر خیال آیا اور اتار کر حضرت عمرؓ کے پاس بھیج دی حضرت عمرؓ روتے ہوئے آئے اور عرض کی کہ آپؐ نے جو چیز ناپسند کی وہ مجھ کو عنایت ہوئی ہے ارشاد ہوا کہ میں نے استعمال کے لیے نہیں بلکہ فروخت کے لیے بھیجی، چنانچہ حضرت عمرؓ نے فروخت کیا تو وہ ہزار درہم پر اٹھی۔^(۵) ایک دفعہ کسی نے ایک مخطوط جوڑا بھیجا۔ آپؐ نے حضرت علیؑ کو عنایت فرمایا، وہ پہن کر خدمت اقدس میں آئے آپؐ کے چہرہ پر غضب کے آثار پیدا ہوئے۔ اور فرمایا کہ میں نے اس لیے بھیجا تھا کہ پھاڑ کر زنائی چادریں بنائی جائیں۔^(۶)

(۱) ابوداؤد ج ۱ ص ۱۷۱۔

(۲) ابوداؤد ج ۲ ص ۲۱۸ کتاب اللباس۔

(۳) ابوداؤد ج ۲ ص ۲۱۹۔

(۴) ایضاً ص ۳۶۴۔

(۵) ایضاً کتاب اللباس۔

(۶) ابوداؤد ج ۲ ص ۳۶۴ کتاب اللباس۔

مہر کرنے کی غرض سے جب آپ نے انگوٹھی بنوائی تو پہلے سونے کی بنوائی آپ کی تقلید میں صحابہ نے بھی زریں انگوٹھیاں بنوائیں۔ آپ نمبر پر چڑھے اور انگوٹھی اتار کر پھینک دی اور فرمایا کہ اب نہ پہنوں گا۔ صحابہ نے بھی اسی وقت اتار کر پھینک دیں۔^(۱)

جس طرح آپ خود سادگی پسند فرماتے تھے۔ اسی طرح آپ یہ بھی چاہتے تھے کہ آپ کے اہل و عیال بھی سادہ زندگی بسر کریں اور تکلف و تنعم سے پاک رہیں، عورتوں کو شریعت میں سونے کے زیور کا استعمال مباح ہے۔ مگر آنحضرت ﷺ اہل بیت کرام کے لیے اس بات کو بھی خلاف اولیٰ تصور فرماتے تھے۔

ایک دفعہ حضرت فاطمہؑ کے گلے میں سونے کا ہاردیکھا تو فرمایا کہ تم کو یہ ناگوار نہ ہوگا جب لوگ کہیں گے کہ پیغمبر کی لڑکی کے گلے میں آگ کا ہار ہے۔^(۲)

ایک دفعہ حضرت عائشہؓ کے ہاتھوں میں سونے کے کنگن (مسکتہ) دیکھے فرمایا کہ اگر اس کو اتار کر ورس کے کنگن کو زعفران سے رنگ کر پہن لیتیں تو بہتر ہوتا۔^(۳)

ایک دفعہ نجاشی نے کچھ زیورات آنحضرت ﷺ کی خدمت میں ہدیثاً بھیجے ان میں ایک انگوٹھی تھی جس میں حبشی پتھر کا نگینہ جڑا تھا، آپ کے چہرہ پر کراہت کے آثار ظاہر ہوتے تھے اور لکڑی سے اس کو چھوتے تھے ہاتھ نہیں لگاتے تھے۔^(۴)

ایک دفعہ کسی نے ریشم کا شلوکہ ہدیثاً بھیجا، آپ نے پہن لیا اور اس کو پہن کر نماز ادا فرمائی۔ نماز سے فارغ ہو کر نہایت کراہت اور نفرت کے ساتھ نوچ کر اتار ڈالا۔ پھر فرمایا۔ ”پرہیز گاروں کے لیے یہ کپڑے مناسب نہیں۔“

تواضع اور خاکساری کی راہ سے اکثر معمولی کپڑے استعمال فرماتے تھے، حضرت عمرؓ کو خیال تھا کہ جمعہ و عیدین میں یا سفراء کے ورود کے موقع پر آپ شان و تجل کے کپڑے زیب تن فرمائیں، اتفاق سے ایک بار راستہ میں ایک ریشمی کپڑا (حله سبراء) بک رہا تھا۔ حضرت عمرؓ نے موقع پا کر عرض کیا یا رسول اللہ ﷺ! یہ کپڑا حضور خرید لیں اور جمعہ میں اور سفراء میں آمد کے موقع پر ملبوس فرمائیں، ارشاد فرمایا کہ ”یہ وہ پہنے جس کا آخرت میں کوئی حصہ نہیں۔“ اکثر موٹے جھوٹے اور بھیلے کے بال کے بنے ہوئے کپڑے پہنتے تھے اور انہی کپڑوں میں وفات پائی۔^(۵)

(۱) ابوداؤد کتاب الخاتم۔

(۲) نسائی ج ۲ ص ۱۴۳۔

(۳) ایضاً۔

(۴) مسند ابن حبیب ج ۲ ص ۱۱۹۔

(۵) اوپر کی تمام روایتیں صحیح بخاری کتاب اللباس سے ماخوذ ہیں۔

بستر کبیل کا تھا، کبھی چمڑے کا جس میں کھجور کی کھال بھری ہوتی تھی۔ کبھی معمولی کپڑے کا جو دو تہہ کر دیا جاتا تھا، حضرت حفصہؓ بیان کرتی ہیں کہ ایک شب کو میں نے بستر مبارک چار تہہ کر کے پچھایا کہ ذرا نرم ہو جائے۔ صبح اٹھ کر آنحضرت ﷺ نے ناگواری ظاہر فرمائی۔^(۱)

۹ھ میں جب کہ یمن سے شام تک صرف اسلامی حکومت تھی۔ فرمان روائے اسلام کے گھر میں صرف ایک کھری چارپائی اور چمڑے کا سوکھا ہوا مشکیزہ تھا۔^(۲)

حضرت عائشہؓ بیان کرتی ہیں کہ جب آپؐ نے وفات پائی تو تھوڑے سے جو کے سوا گھر میں کھانے کو کچھ نہ تھا۔ صحابہؓ سے فرمایا کرتے تھے۔^(۳)

کہ دنیا میں انسان کے لیے اتنا کافی ہے۔ جتنا ایک مسافر کو زادراہ کے لیے۔^(۴)

ایک دفعہ ایک بوریے پر آرام فرما رہے تھے اٹھے تو لوگوں نے دیکھا کہ پہلوئے مبارک پر نشان پڑ گئے ہیں۔ عرض کی یا رسول اللہ ﷺ کیا ہم لوگ کوئی گدا بنوا کر حاضر کریں۔ ارشاد ہوا کہ مجھ کو دنیا سے کیا تعلق مجھ کو دنیا سے اس قدر تعلق ہے جس قدر اس سوار کو جو تھوڑی دیر کے لیے راہ میں کسی درخت کے سایہ میں بیٹھ جاتا ہے پھر اس کو چھوڑ کر آگے بڑھ جاتا ہے۔^(۵)

ایلاء کے زمانہ میں حضرت عمرؓ جب مشربہ میں جو اسباب کی کوٹھڑی تھی حاضر ہوئے تو ان کو نظر آیا کہ سرور عالم کے بیتِ قدس میں دنیاوی ساز و سامان کی کیا کیفیت ہے؟ جسم مبارک پر صرف ایک تہ بند ہے، ایک کھری چارپائی پچھی ہے، سر ہانے ایک تکیہ پڑا ہے جس میں خرے کی چھال بھری ہے۔ ایک طرف مٹھی بھر جو رکھے ہیں۔ ایک کونے میں پائے مبارک کے پاس کسی جانور کی کھال پڑی ہے۔ کچھ مشکیزہ کی کھالیں سر کے پاس کھونٹی پر لٹک رہی ہیں۔ یہ دیکھ کر حضرت عمرؓ کہتے ہیں کہ میری آنکھوں سے آنسو جاری ہو گئے۔ آنحضرت ﷺ نے رونے کا سبب دریافت فرمایا، عرض کی یا رسول اللہ ﷺ میں کیوں نہ روؤں چارپائی کے بان سے جسمِ اقدس میں بدھیاں پڑ گئی ہیں، یہ آپؐ کے اسباب کی کوٹھڑی ہے۔ اس میں جو سامان ہے وہ نظر آ رہا ہے۔ قیصر و کسریٰ تو باغ و بہار کے مزے لوٹیں اور آپؐ خدا کے پیغمبر اور برگزیدہ ہو کر آپؐ کے سامانِ خانہ کی یہ کیفیت ہو۔ ارشاد ہوا اے ابنِ خطاب! تم کو یہ پسند نہیں کہ وہ دنیا لیں اور ہم آخرت۔^(۶)

(۱) شامل ترمذی۔

(۲) صحیح بخاری کتاب اللباس۔

(۳) مسند ابن جنبل ج ۶ ص ۱۰۸۔

(۴) ابن ماجہ کتاب الزہد۔

(۵) جامع ترمذی کتاب الزہد۔

(۶) صحیح مسلم کتاب الطلاق باب تخیر الازواج۔

مساوات

آپ کی نظر میں امیر و غریب، صغیر و کبیر، آقا و غلام سب برابر تھے۔ سلمان و صہیب و بلال کہ سب کے سب غلام رہ چکے تھے۔ آپ کی بارگاہ میں رؤسائے قریش سے کم رتبہ نہ تھے۔ ایک دفعہ حضرت سلمان و بلال ایک موقع پر جمع تھے۔ اتفاق سے ابوسفیان آنکے۔ ان لوگوں نے کہا! ابھی تلوار نے اس دشمن خدا کی گردن پر پورا قبضہ نہیں پایا ہے۔ حضرت ابو بکرؓ نے ان لوگوں سے کہا۔ سرداران قریش کی شان میں یہ الفاظ پھر آنحضرت ﷺ کی خدمت میں آئے اور واقعہ بیان کیا۔ آپ نے ارشاد فرمایا کہ کہیں تم نے ان لوگوں کو ناراض تو نہیں کیا۔ ان لوگوں کو ناراض کیا تو خدا کو ناراض کیا۔ حضرت ابو بکرؓ نے فوراً جا کر ان بزرگوں سے کہا بھائیو! آپ لوگ مجھ سے ناراض تو نہیں ہوئے ان لوگوں نے کہا نہیں، خدام کو معاف کرے۔^(۱)

قبیلہ مخزوم کی ایک عورت چوری کے جرم میں گرفتار ہوئی۔ اسامہ بن زیدؓ جن سے آنحضرت ﷺ نہایت محبت رکھتے تھے۔ لوگوں نے ان کو شفیع بنا کر خدمت نبوی میں بھیجا۔ آپ نے فرمایا۔ اسامہ! کیا تم حدود خداوندی میں سفارش کرتے ہو۔ پھر آپ نے لوگوں کو جمع کر کے خطاب فرمایا۔ تم سے پہلے کی امتیں اسی لیے برباد ہو گئیں کہ جب معزز آدمی کوئی جرم کرتا تو تسامح کرتے اور معمولی آدمی مجرم ہوتے تو سزا پاتے، خدا کی قسم! اگر محمد کی بیٹی فاطمہؓ سرقت کرتی تو اس کے بھی ہاتھ کاٹے جاتے۔^(۲)

غزوہ بدر میں دوسرے قیدیوں کے ساتھ آپ کے چچا حضرت عباس بھی گرفتار ہو کر آئے تھے، قیدیوں کو زبردیہ لے کر رہا کیا جاتا تھا۔ بعض نیک دل انصار نے اس بناء پر کہ وہ آپ سے قرابتِ قریبہ رکھتے تھے، عرض کی کہ یا رسول اللہ! اجازت دیجیے کہ ہم اپنے بھانجے (عباس) کا زبردیہ معاف کر دیں۔ آپ نے فرمایا نہیں! ایک درہم بھی معاف نہ کرو۔^(۳)

مجلس میں جو چیزیں آئیں ہمیشہ داہنی طرف سے اس کی تقسیم شروع فرماتے اور ہمیشہ اس میں امیر و غریب، صغیر و کبیر سب کی مساوات کا لحاظ ہوتا۔

ایک دفعہ خدمت اقدس میں صحابہ کا مجمع تھا، اتفاق سے داہنی طرف حضرت عبد اللہ بن عباسؓ بیٹھے ہوئے تھے جو بہت کم سن تھے بائیں جانب بڑے بڑے معمر صحابہ تھے کہیں سے دودھ آیا، آپ نے نوش فرمایا کہ عبد اللہ بن عباسؓ سے کہا تم اجازت دو تو میں ان لوگوں کو دوں۔ انہوں نے عرض کی اس عطیہ میں میں ایشا نہیں کر سکتا۔ چونکہ وہ داہنی جانب تھے اور ترتیب مجلس کی رو سے انہی کا حق تھا۔ آپ نے انہی کو ترجیح دی۔^(۴)

(۱) صحیح مسلم فضائل سلمان و صہیبؓ۔

(۲) بخاری و مسلم و ابوداؤد کتاب الحدود۔

(۳) صحیح بخاری باب فداء المشرکین۔

(۴) صحیح بخاری ص ۸۸۰۔

حضرت انسؓ کا بیان ہے کہ ایک دفعہ میرے مکان پر تشریف لائے اور پینے کا پانی مانگا۔ میں نے بکرعی کا دودھ پیش کیا۔ مجلس کی ترتیب یہ تھی کہ حضرت ابو بکرؓ بائیں جانب، حضرت عمرؓ سامنے اور ایک بدو داہنی جانب تھا۔ آپؓ نے پی لیا تو حضرت عمرؓ نے حضرت ابو بکرؓ کی طرف اشارہ کیا یعنی بقیہ ان کو عنایت ہو۔ آپؓ نے فرمایا پہلے داہنی طرف والے کا حق ہے۔ یہ کہہ کر بچا ہوا دودھ بدو کو عنایت فرمایا۔^(۱)

قریش اپنے فخر و امتیاز کے لیے مزدلفہ میں قیام کرتے تھے، لیکن آنحضرت ﷺ نے اس تفریق کو کبھی پسند نہ فرمایا۔ بعثت^(۲) سے پہلے اور بعثت کے بعد^(۳) بھی ہمیشہ عام لوگوں کے ساتھ مقام کرتے تھے علاوہ بریں یہ بھی گوارا نہ تھا کہ وہیں خاص طور سے کوئی عمدہ جگہ دیکھ کر آپؓ کے لیے مخصوص کر دی جائے اور وہاں سایہ کے لیے کوئی چھپر ڈال دیا جائے۔ صحابہ نے یہ تجویز پیش کی تو فرمایا جو پہلے پہنچ جائے اسی کا مقام ہے^(۴) صحابہ جب سب مل کر کوئی کام کرتے تو ہمیشہ آنحضرت ﷺ ان کے ساتھ شریک ہو جاتے اور معمولی مزدور کی طرح کام انجام دیتے، مدینہ میں آ کر سب سے پہلا کام مسجد نبوی کی تعمیر تھی۔ اس مسجد اقدس کی تعمیر میں دیگر صحابہ کی طرح خود آنحضرت ﷺ بھی بہ نفس نفیس شریک تھے خود اپنے دست مبارک سے اینٹ اٹھا اٹھا کر لاتے تھے۔ صحابہ عرض کرتے تھے ہماری جانیں قربان آپؓ کیوں بذممت فرماتے ہیں۔ لیکن آپؓ اپنے فرض سے باز نہ آتے۔ غزوہ احزاب کے موقع پر بھی جب تمام صحابہ مدینہ کے چاروں طرف خندق کھود رہے تھے آپؓ بھی ایک ادنیٰ مزدور کی طرح کام کر رہے تھے۔ یہاں تک کی شکم مبارک پر مٹی اور خاک کی تہہ جم گئی تھی۔^(۵)

ایک سفر میں کھانا تیار نہ تھا، تمام صحابہ نے مل کر کھانا پکانے کا سامان کیا۔ لوگوں نے ایک ایک کام بانٹ لیا۔ جنگل سے لکڑیاں لانے کا کام آنحضرت ﷺ نے اپنے ذمہ لیا۔ صحابہ نے عرض کی یا رسول اللہ! یہ کام ہم خدام کر لیں گے۔ فرمایا ہاں سچ ہے لیکن مجھے یہ پسند نہیں کہ میں تم سے اپنے کو ممتاز کروں۔ خدا اس بندہ کو پسند نہیں کرتا جو اپنے ہمراہیوں میں ممتاز بنتا ہے۔^(۶)

غزوہ بدر میں سواریوں کا انتظام بہت کم تھا، تین تین آدمیوں کے بیچ میں ایک ایک اونٹ تھا، لوگ باری باری سے چڑھتے اترتے تھے آنحضرت ﷺ بھی عام آدمیوں کی طرح ایک اونٹ میں دو اور آدمیوں کے ساتھ شریک تھے۔ ہمراہی جان نثارانہ اپنی باری پیش کرتے اور عرض کرتے کہ یا رسول اللہ! آپؓ سوار رہیں، حضور کے

(۱) ابوداؤد کتاب المناسک۔

(۲) ایضاً۔

(۳) مسند ابن جنبل ج ۶ ص ۱۸۷۔

(۴) صحیح بخاری باب الحجۃ و بناء المسجد۔

(۵) صحیح بخاری باب غزوہ احزاب۔

(۶) زرقانی ج ۲ ص ۳۰۲ بحوالہ سیرت محبت طبری روایت کسی اور کتاب میں نہیں ہے۔

بدلہ میں ہم پیادہ چلیں گے۔ ارشاد ہوتا کہ نہ تم مجھ سے زیادہ پیادہ پا چل سکتے ہو اور نہ میں تم سے کم ثواب کا محتاج ہوں۔ (۱)

تواضع

گھر کا کام کاج خود کرتے، کپڑوں میں پیوند لگاتے، گھر میں خود جھاڑو دیتے، دودھ دوہ لیتے، بازار سے سودا لاتے، جوتی پھٹ جاتی تو خود گانٹھ لیتے۔ گدھے کی سواری سے آپ کو عار نہ تھا، غلاموں اور مسکینوں کے ساتھ بیٹھنے اور ان کے ساتھ کھانا کھانے سے پرہیز نہ تھا۔ (۲)

ایک دفعہ گھر سے باہر تشریف لائے، لوگ تعظیم کو اٹھ کھڑے ہوئے۔ فرمایا کہ اہل عجم کی طرح تعظیم کے لیے نہ اٹھو۔ (۳) غریب سے غریب بیمار ہوتا تو عیادت کو تشریف لے جاتے، مفلسوں اور فقیروں کے ہاں جا کر ان کے ساتھ بیٹھتے تو اس طرح بیٹھتے کہ امتیازی حیثیت کی بناء پر کوئی آپ کو پہچان نہ سکتا۔ کسی مجمع میں جاتے تو جہاں جگہ مل جاتی بیٹھ جاتے۔ (۴)

ایک دفعہ ایک شخص ملنے آیا، لیکن نبوت کا رعب اس قدر طاری ہوا کہ کانپنے لگا۔ آپ نے فرمایا کہ گھبراؤ نہیں میں بادشاہ نہیں، ایک قریشی عورت کا بیٹا ہوں جو سوکھا گوشت پکا کر کھایا کرتی تھی۔ (۵)

تواضع اور خاکساری کی راہ سے آپ اکڑوں بیٹھ کر کھانا تناول فرماتے تھے اور فرمایا کرتے تھے میں بندہ ہوں اور بندوں کی طرح کھاتا اور بندوں کی طرح بیٹھتا ہوں۔ ایک دفعہ ایک کھانے کے موقع پر جگہ تنگ تھی اور لوگ زیادہ آگئے، آپ اکڑوں بیٹھ گئے کہ جگہ نکل آئے۔ ایک بدو بھی مجلس میں شریک تھا۔ اس نے کہا محمد! یہ کیا طرز نشست ہے؟ آپ نے فرمایا خدا نے مجھے خاکسار بندہ بنایا ہے، جبار اور سرکش نہیں بنایا ہے۔ (۶)

تواضع کی انتہا یہ کہ آنحضرت ﷺ اپنے متعلق جائز تعظیمی الفاظ بھی نہیں پسند فرماتے تھے۔

ایک بار ایک شخص نے ان الفاظ سے آپ کو خطاب کیا: اے ہمارے آقا اور ہمارے آقا کے فرزند! اور اے ہم میں سے بہتر اور ہم میں سب سے بہتر کے فرزند! آپ نے فرمایا۔ لوگو! پرہیزگاری اختیار کرو شیطان تمہیں گرانہ دے۔ میں عبد اللہ کا بیٹا محمد ہوں، خدا کا بندہ اور اس کا رسول۔ مجھ کو خدا نے جو مرتبہ بخشا میں پسند نہیں کرتا کہ تم مجھے اس سے زیادہ بڑھاؤ۔ (۷)

(۱) مسند ابن جنبل ج ۱ ص ۴۴۲ و مسند ابوداؤد طیالسی۔

(۲) شمائل ترمذی۔

(۳) ابوداؤد ابن ماجہ۔

(۴) شمائل ترمذی۔

(۵) مستدرک ج ۳ ص ۴۸۔ علی شرح الشیخین واقعہ فتح مکہ۔

(۶) ابوداؤد کتاب الاطعمہ۔

(۷) مسند ابن جنبل ج ۳ ص ۱۵۳۔

ایک دفعہ ایک شخص نے آپ کو خیر البریۃ (یعنی اے بہترین خلق) کہہ کر مخاطب کیا۔ آپ نے فرمایا وہ ابراہیم علیہ السلام تھے۔^(۱)

عبداللہ بن سخیر کا بیان ہے کہ بنی عامر کی سفارت کے ساتھ جب ہم لوگ خدمت اقدس میں آئے تو عرض کی کہ حضور! ہمارے آقا (سید) ہیں ارشاد فرمایا کہ ”آقا خدا ہے۔“ پھر ہم لوگوں نے عرض کی کہ آپ ہم میں سب سے افضل اور سب سے برتر ہیں۔ ارشاد ہوا کہ ”بات کہو تو دیکھ لو کہ شیطان تو تم کو نہیں چلا رہا ہے۔“^(۲) مدینہ منورہ میں ایک عورت تھی جس کے دماغ میں کچھ فتور تھا آپ کی خدمت میں آئی اور کہا کہ محمد! مجھ کو تم سے کچھ کام ہے۔ فرمایا جہاں کہو چل سکتا ہوں۔ وہ آپ کو ایک کوچہ میں لے گئی اور وہیں بیٹھ گئی آپ بھی اس کے ساتھ بیٹھ گئے۔ اور جو کام تھا انجام دے دیا۔^(۳)

مخرمہ ایک صحابی تھے۔ ایک دفعہ انہوں نے اپنے بیٹے مسور سے کہا کہ آنحضرت ﷺ کے پاس کہیں سے چادریں آئی ہیں اور وہ تقسیم فرما رہے ہیں، آؤ ہم بھی چلیں آئے تو آپ زمانہ میں تشریف لے چکے تھے کہا آواز دو۔ انہوں نے کہا میرا یہ رتبہ ہے کہ میں آنحضرت ﷺ کو آواز دوں؟ مخرمہ نے کہا بیٹے! محمد جبار نہیں ہیں ان کی جرأت دلانے سے مسور نے آواز دی۔ آنحضرت ﷺ فوراً نکل آئے اور ان کو دیبا کی قبا عنایت کی جس کی گھنڈیاں زریں تھیں۔^(۴)

ایک دفعہ ایک انصاری نے ایک یہودی کو یہ کہتے سنا کہ اس خدا کی قسم! جس نے موسیٰ علیہ السلام کو تمام انسانوں پر فضیلت دی۔ یہ سمجھے کہ آنحضرت ﷺ پر تعریض ہے غصہ میں آ کر اس کے منہ پر تھپڑ کھینچ مارا، وہ آنحضرت ﷺ کے پاس فریادی آیا آپ نے انصاری کو بلا بھیجا اور واقعہ کی تحقیق کے بعد فرمایا مجھ کو انبیاء پر فضیلت نہ دو۔^(۵)

انسان کے غرور و ترفع کا اصلی موقع وہ ہوتا ہے جب وہ اپنے چپ و راست جلو میں ہزاروں آدمیوں کو چلتے ہوئے دیکھتا ہے جو اس کے ایک اشارہ پر اپنی جان تک قربان کر دینے کو تیار ہو جاتے ہیں، خصوصاً جب وہ فاتحانہ ایک جرار و پر جوش لشکر کے ساتھ شہر میں داخل ہوتا ہے۔ لیکن آنحضرت ﷺ کے تو اضح و خاکساری کا منظر اس وقت اور نمایاں ہو جاتا ہے۔ فتح مکہ کے موقع پر جب آپ شہر میں داخل ہوئے تو تو اضحاً سر مبارک کو اس قدر جھکا دیا کہ کجاوہ سے آکر مل گیا۔^(۶) غزوہ خیبر میں جب آپ کا داخلہ ہوا تو آپ ایک گدھے پر سوار تھے جس میں لگام

(۱) صحیح بخاری باب فضائل ابراہیم۔

(۲) ابوداؤد کتاب الادب و باب کراہیۃ التماوح۔

(۳) ایضاً۔

(۴) بخاری ص ۸۷۱۔

(۵) بخاری کتاب الانبیاء ذکر موسیٰ۔

(۶) شرح شفا قاضی عیاض و سیرت ابن ہشام مستدرک حاکم ج ۴ ص ۳۱۷۔

کی جگہ کھجور کی چھال بندھی تھی۔^(۱) حجۃ الوداع میں جس کجاوہ پر آپؐ سوار تھے سن چکے ہو کہ اس کی قیمت کیا تھی۔
تعظیم اور مدح مفرط سے روکتے تھے

شرک کا پہلا دیباچہ انبیاء اور صلحا کی مبالغہ آمیز تعظیم ہے۔ آپؐ اس نکتہ کا بڑا لحاظ فرماتے تھے، حضرت عیسیٰ علیہ السلام کی مثال پیش نظر تھی، فرمایا کرتے تھے کہ میری اس قدر مبالغہ آمیز مدح نہ کیا کرو جس قدر نصاریٰ ابن مریم کی کرتے ہیں، میں تو خدا کا بندہ اور اس کا فرستادہ ہوں۔ قیس بن سعدؓ کہتے ہیں کہ ایک دفعہ میں حیرہ گیا وہاں لوگوں کو دیکھا کہ رئیس شہر کے دربار میں جاتے ہیں تو اس کے سامنے سجدہ کرتے ہیں۔ آنحضرت ﷺ کی خدمت میں واقعہ بیان کیا اور عرض کی کہ آپؐ کو سجدہ کیا جائے کہ آپؐ اس کے زیادہ مستحق ہیں۔ آپؐ نے فرمایا کہ تم میری قبر پر گدرو گے تو سجدہ کرو گے؟ کہا نہیں۔ تو فرمایا جیتے جی بھی سجدہ نہیں کرنا چاہیے۔^(۲)

معوذ بن عفراء کی صاحبزادی (ربیع) کی جب شادی ہوئی تو آپؐ ان کے گھر تشریف لے گئے اور دلہن کے لیے جو فرش بچھایا گیا تھا اس پر بیٹھ گئے۔ گھر کی لڑکیاں آس پاس جمع ہو گئیں اور دف بجا بجا کر شہدائے بدر کا مرثیہ گانے لگیں۔ گاتے گاتے ایک نے یہ مصرعہ گایا۔^(۳)

فینا نبی یعلم ما فی غد

ہم میں ایک پیغمبر ہے جو کل کی باتیں جانتا ہے۔

فرمایا یہ چھوڑ دو اور وہی کہو جو پہلے کہہ رہی تھیں۔^(۴)

آنحضرت ﷺ کے صاحبزادے حضرت ابراہیمؑ نے جس روز انتقال کیا، اتفاق سے اس روز سورج گرہن لگا لوگوں کے خیال میں ایک پیغمبر کی ظاہری عظمت کا فرضی تخیل یہ تھا کہ اس درد و صدمہ سے کم از کم اجرام سماوی میں انقلاب پیدا ہو جائے۔ لوگوں نے اس اتفاقی واقعہ کو اسی کے واقعہ پر محمول کیا، ایک جاہ پسند انسان کے لیے اس قسم کا اتفاق بہترین موقع ہو سکتا تھا۔ لیکن نبوت کی شان اس سے بدرجہا ارفع و اعلیٰ ہے۔ آنحضرت نے اسی وقت لوگوں کو مسجد میں جمع کیا اور خطبہ دیا کہ چاند اور سورج میں گرہن لگنا خدا کی آیاتِ قدرت میں سے ہے کسی کی زندگی اور موت سے ان میں گرہن نہیں لگتا۔^(۵)

ایک دفعہ آنحضرت ﷺ وضو کر رہے تھے وضو کا پانی جو دست مبارک سے گرتا، فدائی برکت کے خیال سے اس کو چلو میں لے کر بدن میں مل لیتے، آپؐ نے پوچھا کہ تم یہ کیوں کر رہے ہو؟ انہوں نے عرض کیا کہ خدا اور خدا

(۱) مشکوٰۃ اخلاق النبی بحوالہ حاکم ابن ماجہ و بہیقی۔

(۲) صحیح بخاری ج ۱ ص ۲۴۰ کتاب الانبیاء۔

(۳) ابوداؤد کتاب النکاح باب حق التزوج علی المرأۃ۔

(۴) صحیح مسلم باب ضرب الدف فی النکاح۔

(۵) صحیح بخاری و مسلم باب صلوة الخسوف۔

کے رسول کی محبت میں فرمایا۔ اگر کوئی اس بات کی خوشی حاصل کرنا چاہے کہ وہ خدا اور خدا کے رسول سے محبت رکھتا ہے تو اس کو چاہیے کہ جب باتیں کرے سچ بولے جب امین بنایا جائے اداے امانت کرے اور کسی کا پڑوسی ہے تو حق ہمسائیگی کو اچھی طرح نباہے۔^(۱) ایک صاحب بارگاہ نبوت میں حاضر ہوئے، اثنائے گفتگو میں انہوں نے کہا۔ جو خدا چاہے اور جو آپ چاہیں ارشاد ہوا۔ ”تم نے خدا کا شریک اور ہمسر ٹھہرایا۔ کہو کہ جو خدا تھا چاہیے۔“^(۲)

شرم و حیاء

صحاح میں ہے کہ آپؐ دوشیزہ لڑکیوں سے بھی زیادہ شرمیلے تھے اور شرم و حیاء کا اثر آپؐ کی ایک ایک ادا سے ظاہر ہوتا تھا، کبھی کسی کے ساتھ بدزبانی نہیں کی، بازاروں میں جاتے جاتے تو چپ چاپ گزر جاتے، تبسم کے سوا کبھی لب مبارک خندہ و قہقہہ سے آشنا نہیں ہوئے، بھری محفل میں کوئی بات ناگوار ہوتی تو لحاظ کی وجہ سے زبان سے کچھ نہ فرماتے، چہرہ کے اثر سے ظاہر ہوتا اور صحابہ متنبہ ہو جاتے۔

عرب میں اور ممالک کی طرح شرم و حیاء کا بہت کم لحاظ تھا، ننگے نہانا عام بات تھی، حرم کعبہ کا طواف ننگے ہو کر کرتے تھے، آنحضرت ﷺ کو بالطبع یہ باتیں سخت ناپسند تھیں۔ ایک دفعہ فرمایا کہ حمام سے پرہیز کرو لوگوں نے عرض کی کہ حمام میں نہانے سے میل چھوٹتا ہے اور بیماری میں فائدہ ہوتا ہے۔ ارشاد فرمایا کہ نہاؤ تو پردہ کر لیا کرو۔ عرب میں حمام نہ تھے لیکن شام و عراق کے جو شہر عرب کی سرحد سے ملے ہوئے تھے وہاں کثرت سے حمام تھے۔ اس بناء پر آپؐ نے فرمایا کہ جب عجم فتح کرو گے تو وہاں حمام ملیں گے ان میں جانا تو چادر کے ساتھ جانا۔

ایک دفعہ کچھ عورتیں حضرت ام سلمہؓ کے پاس آئیں، انہوں نے وطن پوچھا، بولیں حمص (شام کا ایک شہر ہے) حضرت ام سلمہؓ نے کہا تم ہی وہ عورتیں ہو جو حمام میں نہاتی ہیں؟ بولیں کیا حمام کوئی بری چیز ہے؟ فرمایا کہ میں نے آنحضرت ﷺ سے سنا ہے کہ جو عورت اپنے گھر کے سوا کسی جگہ میں کپڑے اتارتی ہے۔ خدا اس کی پردہ دری کرتا ہے۔^(۳)

ابوداؤد میں روایت ہے کہ آنحضرت ﷺ نے حمام میں نہانے کو مطلقاً منع کر دیا تھا، پھر مردوں کو پردوں کی قید کے ساتھ اجازت دی لیکن عورتوں کے لیے وہی حکم قائم رہا، عرب میں جائے ضرورت نہ تھے۔^(۴) لوگ میدانوں میں رفع حاجت کے لیے جایا کرتے تھے لیکن پردہ نہیں کرتے تھے بلکہ آمنے سامنے بیٹھ جایا کرتے اور ہر قسم کی بات چیت کرتے، آنحضرت ﷺ نے اس کی سخت ممانعت کی۔ اور فرمایا کہ خدا اس سے

(۱) مشکوٰۃ بحوالہ شعب الایمان بیہقی۔

(۲) ادب المفرد امام بخاری ص ۱۶۷ مصر۔

(۳) یہ تمام روایتیں ترغیب و ترہیب میں کتب حدیث کے حوالے سے منقول ہیں۔

(۴) صحیح بخاری حدیث الفک۔

ناراض ہوتا ہے۔^(۱)

معمول تھا کہ رفع حاجت کے لیے اس قدر دور نکل جاتے کہ آنکھوں سے اوجھل ہو جاتے۔ مکہ معظمہ میں جب تک قیام تھا، حدود حرم سے باہر چلے جاتے جس کا فاصلہ مکہ معظمہ سے کم از کم تین میل تھا۔^(۲)

اپنے ہاتھ سے کام کرنا

اگرچہ تمام صحابہ آپ کے جاں نثار خادموں میں داخل تھے، بایں ہمہ آپ خود اپنے ہاتھ سے کام کرنے کو پسند کرتے تھے۔ حضرت عائشہؓ ابو سعید خدریؓ اور امام حسنؓ سے روایت ہے کہ كَانَ يَخْدُمُ نَفْسَهُ لِعَنَىٰ اٰپِ اٰپِنے کام خود اپنے دست مبارک سے انجام دیا کرتے تھے۔ ایک شخص نے حضرت عائشہؓ سے پوچھا کہ آپ گھر میں کیا کیا کرتے تھے؟ جواب دیا گھر کے کام کاج میں مصروف رہتے تھے، کپڑوں میں اپنے ہاتھ سے خود پیوند لگاتے تھے۔ گھر میں خود جھاڑو دے لیتے تھے، دودھ دودھ لیتے تھے بازار سے سودا خرید لاتے تھے، جوتی پھٹ جاتی تو خود گانٹھ لیتے تھے، ڈول میں ٹانگے لگا لیتے تھے اونٹ کو اپنے ہاتھ سے باندھ دیتے تھے۔ اس کو چارہ دیتے، غلام کے ساتھ مل کر آٹا گوندھتے۔^(۳)

حضرت انس بن مالک ایک دفعہ خدمت مبارک میں حاضر ہوئے تو دیکھا آپ خود اپنے ہاتھ سے ایک اونٹ کے بدن پر تیل مل رہے تھے۔ ان سے دوسری روایت ہے کہ انہوں نے دیکھا کہ آپ صدقہ کے اونٹوں کو داغ رہے ہیں۔ تیسری روایت میں وہ کہتے ہیں کہ آپ بکریوں کو داغ لگا رہے تھے۔^(۴)

ایک دفعہ مسجد نبوی میں تشریف لے گئے، دیکھا تو مسجد میں کسی نے ناک صاف کی ہے۔ آپ نے خود دست مبارک سے ایک کنکر لے کر اس کو کھرچ ڈالا اور آئینہ لوگوں کو اس فعل سے منع فرمایا۔^(۵)

آپ جب بچے تھے اور خانہ کعبہ کی تعمیر ہو رہی تھی تو اس وقت بھی پتھر اٹھا اٹھا کر معماروں کے پاس لاتے تھے۔^(۶)

مسجد قبا اور مسجد نبوی کی تعمیر اور خندق کے کھودنے میں جس طرح عام مزدوروں کے ساتھ مل کر آپ نے کام

(۱) ابوداؤد ابن ماجہ۔

(۲) شرح شفا، قاضی عیاض ج ۲ ص ۱۱۶۔

(۳) صحیح بخاری کتاب الادب اور باب ما یکون الرجل فی مہنتہ ابلہ میں مجمل ہے قاضی عیاض نے شفا میں متعدد حدیثوں سے لے کر اور نکلے بھی جمع کر دیے ہیں۔ زرقاتی نے ج ۲ ص ۳۰۴ میں مسند احمد ابن سعد سے یہ روایت نقل کی ہے اور لکھا ہے کہ ابن حبان نے اس کو صحیح کہا ہے۔

(۴) یہ تینوں روایتیں صحیح مسلم میں ہیں، پہلی روایت کتاب الادب میں اور دوسری اور تیسری باب جواز و سم الخیوان میں ہے۔

(۵) سنن نسائی کتاب المساجد۔

(۶) صحیح بخاری باب الجاہلیۃ۔

کیا۔ خود دست مبارک سے جس طرح پتھر اٹھا اٹھا کر دیا اور جس طرح زمین کھودی اس کی تفصیل جلد اول کے واقعات میں گزر چکی ہے۔ ایک سفر میں صحابہ نے بکری ذبح کی اور اس کو پکانے کے لیے آپس میں کام بانٹ لیے۔ آپ نے فرمایا۔ جنگل سے لکڑی میں لاؤں گا۔ صحابہ نے تامل کیا تو فرمایا۔ میں امتیاز پسند نہیں کرتا۔^(۱) ایک اور سفر میں آپ کی جوتی کا تسمہ ٹوٹ گیا۔ آپ نے خود اس کو درست کرنا چاہا۔ ایک صحابی نے عرض کی یا رسول اللہ! لائیے میں ٹانگ دوں۔ فرمایا۔ یہ شخص پسندی ہے جو مجھے محبوب نہیں ہے۔^(۲) دو صحابی بیان کرتے ہیں کہ ایک دفعہ ہم لوگ خدمت اقدس میں حاضر ہوئے تو دیکھا کہ آپ خود اپنے دست مبارک سے مکان کی مرمت کر رہے ہیں۔ ہم لوگ بھی اس کام میں شریک ہو گئے۔ جب کام ختم ہو گیا تو آپ نے ہمارے لیے دعائے خیر فرمائی۔^(۳)

دوسروں کے کام کر دینا

خباب بن ارت ایک صحابی تھے ایک دفعہ آنحضرت ﷺ نے ان کو کسی غزوہ پر بھیجا۔ خباب کے گھر میں کوئی مرد نہ تھا اور عورتوں کو دودھ دوہنا نہیں آتا تھا۔ اس بنا پر آپ ہر روز ان کے گھر جاتے اور دودھ دوہ دیا کرتے۔ جش سے جو مہمان آئے تھے صحابہ نے چاہا کہ وہ ان کی خدمت گزاری کریں، لیکن آپ نے ان کو روک دیا اور فرمایا کہ انہوں نے میرے دوستوں کی خدمت کی ہے اس لیے میں خود ان کی خدمت گزاری کا فرض انجام دوں گا۔ کفارِ ثقیف جنہوں نے طائف میں آپ کے پائے مبارک کو زخمی کر دیا تھا۔ ۹ھ میں وفد لے کر آئے تو آپ نے ان کو مسجد نبوی میں اتارا اور بہ نفس نفیس ان کی مہمانی کے فرائض ادا کیے۔

مدینہ کی لونڈیاں آپ کی خدمت میں آتیں اور کہتیں۔ یا رسول اللہ! میرا یہ کام ہے۔ آپ فوراً اٹھ کھڑے ہوتے اور ان کا کام کر دیتے۔ مدینہ میں ایک پاگل لونڈی تھی وہ ایک دن حاضر ہوئی اور آپ کا دست مبارک پکڑ لیا، آپ نے فرمایا۔ اے عورت! مدینہ کی جس گلی میں تو چاہے بیٹھ میں تیرا کام کر دوں گا۔ چنانچہ آپ اس کے ساتھ مدینہ کی ایک گلی میں جا کر بیٹھے اور اس کی ضرورت پوری کی۔^(۴)

عبداللہ بن ابی اوفیٰ ایک صحابی ہیں وہ فرماتے ہیں۔

و لا یانف ان یمشی مع الارملة و المسکین فی قضی لہ الحاجة. (نسائی و دارمی)

”بیوہ اور مسکین کے ساتھ چل کر ان کا کام کر دینے میں آپ کو عار نہ تھا۔“

ایک دفعہ آپ نماز کے لیے کھڑے ہو چکے تھے کہ ایک بدو آیا اور آپ کا دامن پکڑ کر بولا۔ میرا ذرا سا کام

(۱) زرقانی ج ۳ ص ۳۰۴ بحوالہ سیرت محبوب طبری۔

(۲) ایضاً بحوالہ کتاب تمشال النعل الشریف لابن الیمین ابن عساکر۔

(۳) مسند ابن جنبل ج ۳ ص ۴۶۹۔

(۴) مسلم اور ابوداؤد اخلاق و آداب۔

رہ گیا ہے۔ ایسا نہ ہو کہ میں بھول جاؤں پہلے اسے کر دو آپ اس کے ساتھ فوراً مسجد سے باہر نکل آئے اور اس کا کام انجام دے کر نماز ادا کی۔ (۱)

عزم و استقلال

خدا نے قرآن مجید میں اولو العزم من الرسل کہہ کر انبیائے کبار کی مدح فرمائی ہے۔ آنحضرت ﷺ چونکہ خاتم الرسل تھے اس لیے خصوصیت کے ساتھ خدا نے یہ وصف آپ کی ذات میں ودیعت کیا تھا۔ ابتداء سے انتہا تک اسلام کا ایک ایک کارنامہ آنحضرت ﷺ کے عزم و استقلال کا مظہر اتم ہے۔ عرب کے کفرستان میں ایک شخص تنہا کھڑا ہوتا ہے بے یار و مددگار دعوت حق کی صدائیں بلند کرتا ہے ریگستان کا ذرہ ذرہ اس کی مخالفت میں پہاڑ بن کر سامنے آتا ہے لیکن وقار نبوت اور عزم ربانی سے ٹھوکر کھا کر پیچھے ہٹ جاتا ہے اور مخالفتوں کی تمام قوت اس کے سامنے چور چور ہو جاتی ہے۔

تیزہ برس کی متواتر نا کامیوں کے بعد بھی ذات اقدس جن ویاس سے آشنا نہیں ہوتی اور بالآخر وہ دن آتا ہے جب ایک تنہا انسان ایک لاکھ جان نثاروں کو چھوڑ کر دنیائے فانی کو الوداع کہتا ہے۔ ہجرت سے قبل ایک دفعہ صحابہ نے کفار کی ایذا رسانیوں سے تنگ آ کر خدمت مبارک میں عرض کی کہ آپ ہمارے لیے کیوں دعا نہیں فرماتے۔ آپ کا چہرہ غصہ سے سرخ ہو گیا اور فرمایا کہ تم سے پہلے لوگ گزرے ہیں ان کو آرے سے چیر کر دو ٹکڑے کر دیا جاتا تھا۔ ان کے بدن پر لوہے کی کنگھیاں چلائی جاتی تھیں جس سے گوشت پوست علیحدہ ہو جاتا تھا لیکن یہ آزمائشیں بھی ان کو مذہب سے برگشتہ نہیں کر سکتی تھیں خدا کی قسم! دین اسلام اپنے مرتبہ کمال کو پہنچ کر رہے گا۔ یہاں تک کہ صنعا سے حضرموت تک ایک سوار اس طرح بے خطر چلا آئے گا کہ اس کو خدا کے سوا کسی کا ڈرنہ ہوگا۔ (۲)

مکہ میں رؤسائے قریش جب ہر قسم کی تدبیروں سے تھک گئے تو انہوں نے آپ کے سامنے حکومت کا تخت زرد جو اہر کا خزانہ اور حسن کی دولت پیش کی ان میں سے ہر چیز بہادر سے بہادر انسان کے قدم کو ڈگمگانے کے لیے کافی تھی۔ لیکن آپ نے ذلت کے ساتھ ان کی درخواست کو ٹھکرادیا اور بالآخر وہ وقت آیا جب آخری ہدم و دمساز یعنی ابوطالب نے بھی ساتھ چھوڑنا چاہا تو یہ غور و فکر کا آخری لمحہ اور عزم و استقلال کا آخری امتحان تھا۔ اس وقت آپ نے جواب میں جو فقرے فرمائے عالم کائنات میں ثبات و پامردی کے اظہار کا سب سے آخری طریقہ تعبیر ہے۔ آپ نے فرمایا۔ ”بیچا جان! اگر قریش میرے داہنے ہاتھ میں سورج اور بائیں میں چاند رکھ دیں تب بھی اپنے اعلان حق سے باز نہ آؤں گا۔“ (ابن ہشام)

(۱) ابوداؤد کتاب الادب و بخاری کتاب صلوٰۃ مختصراً۔

(۲) صحیح بخاری ج ۱ باب ما لقی النبی۔

غزوہ بدر میں جب تین سو بے سرو سامان مسلم ایک ہزار با ساز و سامان فوج سے معرکہ آراء تھے۔ کفار قریش اپنے زور و کثرت سے پھرے ہوئے آئے تھے اس وقت مسلمان سمٹ سمٹ کر آنحضرت ﷺ کے پہلو میں آجاتے تھے اور بایں ہمہ نبوت کا کوہ وقار اپنی جگہ پر قائم تھا۔^(۱)

غزوہ احد میں آپ نے صحابہ سے مشورہ کیا تو سب نے حملہ کی رائے دی۔ لیکن جب آپ زرہ پہن کر تیار ہو گئے تو صحابہ نے رک جانے کا مشورہ دیا آپ نے فرمایا۔ ”پیغمبر زرہ پہن کر اتار نہیں سکتا۔“^(۲)

غزوہ حنین میں جب قبیلہ ہوازن کے قدر اندازوں نے متصل تیروں کی بوچھاڑ کی تو اکثر صحابہ کے قدم اکھڑ گئے لیکن آپ نہایت سکون و اطمینان سے چند جان نثاروں کے ساتھ میدان میں جمے رہے۔ اس وقت زبان مبارک پر یہ رجز جاری تھا۔

((انا النبى لا كذب انا ابن عبدالمطلب))^(۳)

”میں پیغمبر صادق ہوں میں فرزند عبدالمطلب ہوں۔“

ایک بار آپ کسی غزوہ میں درخت کے نیچے آرام فرما رہے تھے۔ ایک کافر آیا اور اسی حالت خواب میں تلوار کھینچ کر بولا۔ محمد! اب تم کو مجھ سے کون بچا سکتا ہے؟ آپ نے فرمایا۔ ”خدا“ اس عزم و استقلال اور جرأت صادقہ نے اس کو اس قدر مرعوب کر دیا کہ فوراً اس نے تلوار میان میں کر لی اور پاس بیٹھ گیا۔

شجاعت

یہ وصف انسانیت کا اعلیٰ جوہر اور اخلاق کا سنگ بنیاد ہے، عزم استقلال، حق گوئی، راست گفتاری، پُر دلی، یہ تمام باتیں شجاعت ہی سے پیدا ہوتی ہیں۔ آنحضرت ﷺ کو سینکڑوں مصائب و خطرات اور بیسیوں معرکوں اور غزوات پیش آئے لیکن کبھی پامردی اور ثبات کے قدم نے لغزش نہیں کھائی۔ غزوہ بدر میں گھسان کی لڑائی میں ۳۰۰ نہتے مسلمانوں کے قدم جب ایک ہزار مسلح فوج کے حملوں سے ڈگمگاتے تھے تو دوڑ کر مرکز نبوت ہی کے دامن میں آ کر پناہ لیتے تھے، حضرت علیؑ جن کے دست و بازو نے بڑے بڑے معرکوں کے سر کیے کہتے ہیں کہ جب بدر میں زور کارن پڑا تو ہم لوگوں نے آپ ہی کی آڑ میں آ کر پناہ لی۔ آپ سب سے زیادہ شجاع تھے۔ مشرکین کی صف سے اس دن آپ سے زیادہ کوئی قریب نہ تھا۔^(۵)

غزوہ حنین میں ہوازن کے بے پناہ تیروں کی بارش ہوئی تو مسلمانوں کی کثیر التعداد فوج دفعتاً میدان سے

(۱) مسند ابن جنبل ج ۱ ص ۱۲۶۔

(۲) بخاری ج ۲ ص ۱۰۹ باب قول اللہ و امر ہم شوری مہتم۔

(۳) صحیح بخاری غزوہ حنین۔

(۴) بخاری ج ۲ ص ۵۹۳ غزوہ ذات الرقاع۔

(۵) مسند ابن جنبل ج ۱ ص ۱۲۶۔

ہٹ گئی، لیکن آپؐ مع چند جاں نثاروں کے بدستور میدان میں کھڑے رہے۔ اس وقت بار بار آپؐ اپنے خچر کو ایڑ لگا کر آگے بڑھانے کا قصد فرما رہے تھے لیکن جان نثار مانع آتے تھے اب دشمنوں کی تمام فوج کا نشانہ صرف آپؐ کی ذات تھی۔ بایں ہمہ پائے اقدس میں لغزش نہیں ہوئی۔ حضرت براءؓ جو اس معرکہ میں شریک تھے کسی نے ان سے پوچھا کہ کیا حنین میں تم بھاگ کھڑے ہوئے تھے؟ جواب دیا ہاں یہ سچ ہے۔ لیکن میں گواہی دیتا ہوں کہ آنحضرت ﷺ اپنی جگہ سے نہیں ہٹے تھے۔ خدا کی قسم! جب لڑائی پورے زور پر ہوتی تھی تو ہم لوگ آپؐ ہی کے پہلو میں آ کر پناہ لیتے تھے ہم میں سب سے بڑا بہادر وہ شمار ہوتا تھا جو آپؐ کے ساتھ کھڑا ہوتا تھا۔ (۱)

حضرت انسؓ بن مالک کہتے ہیں کہ آنحضرت ﷺ سب سے زیادہ شجاع تھے۔ ایک دفعہ مدینہ میں شور ہوا کہ دشمن آگئے، لوگ مقابلہ کے لیے تیار ہو گئے، لیکن سب سے پہلے جو آگے بڑھ کر نکلا وہ خود آنحضرت ﷺ تھے، جلدی میں آپؐ نے اس کا بھی انتظار نہیں کیا کہ گھوڑے پر زین کسی جائے، گھوڑے کی برہنہ پشت پر سوار ہو کر آپؐ تمام خطروں کے مقامات پر گشت لگا آئے اور واپس آ کر لوگوں کو تسکین دی کہ کوئی خطرہ کی بات نہیں۔ (۲)

آنحضرت ﷺ نے کبھی کسی کو اپنے دست خاص سے قتل نہیں کیا، ابی بن خلف آپؐ کا سخت دشمن تھا، بدر میں فدیہ دے کر رہا ہوا تو ساتھ ساتھ یہ کہتا گیا۔ ”میرے پاس ایک گھوڑا ہے جس کو میں ہر روز جو رکھلاتا ہوں، اسی پر چڑھ کر محمدؐ کو قتل کروں گا۔“ اُحد میں اسی گھوڑے کو اڑاتا اور صفوں کو چیرتا ہوا آپؐ کے پاس پہنچ گیا مسلمانوں نے چاہا کہ اس کو بیچ میں روک لیں، آپؐ نے منع فرمایا اور ایک مسلمان کے ہاتھ سے نیزہ لے کر آپؐ اس کی طرف بڑھے اور آہستہ سے اس کی گردن میں انی چھو دی، وہ چنگھاڑ مار کر بھاگا۔ لوگوں نے کہا یہ تو کوئی بڑا زخم نہیں تم اس قدر خوف زدہ کیوں ہو۔ اس نے کہا ہاں سچ ہے، لیکن یہ محمدؐ کے ہاتھ کا زخم ہے۔ (۳)

راست گفتاری

راست گفتاری پیغمبر کی ایک ضروری صفت ہے اور اس کا وجود ان کی ذات سے کبھی منفک نہیں ہو سکتا، اس بنا پر آنحضرت ﷺ کے اخلاق کے عنوان میں اس کے جزئیات کی تفصیل کی ضرورت نہ تھی۔ لیکن اس موقع پر ہم صرف ان شہادتوں کو قلم بند کرنا چاہتے ہیں جو دشمنوں کے اعتراف سے ہاتھ آسکی ہیں۔

آنحضرت ﷺ نے جب نبوت کا دعویٰ کیا تو کفار میں جو لوگ آپؐ سے واقف تھے انہوں نے آپؐ کو کاذب اور دروغ گو یقین نہیں کیا بلکہ یہ سمجھا کہ نعوذ باللہ آپؐ کے حواس درست نہیں یا آپؐ کی عقل نہیں بجا رہی ہے یا کہ ان میں اب شاعرانہ تخیل پرستی آگئی ہے، اسی بنا پر انہوں نے آپؐ کو مجنوں کہا، مسحور کہا، شاعر کہا، لیکن

(۱) صحیح مسلم غزوہ حنین۔

(۲) صحیح بخاری کے متفرق ابواب میں یہ حدیث ہے۔ مثلاً باب الشجاعت فی الحرب و باب اذا فرعوا باللیل۔

(۳) شرح شفا قاضی عیاض ج ۲ ص ۶۴ بحوالہ بیہقی بسند صحیح و مصنف عبدالرزاق و ابن سعد و واقدی۔

کاذب نہیں کہا۔

ایک روز قریش کے بڑے بڑے رؤسا جلسہ جمائے بیٹھے تھے اور آپؐ کا ذکر ہو رہا تھا۔ نضر بن حارث نے جو قریش میں سب سے زیادہ جہاندیدہ تھا، کہا اے قریش! تم پر جو مصیبت آئی ہے اب تک تم اس کی کوئی تدبیر نہ نکال سکتے، محمد تمہارے سامنے بچہ سے جوان ہوا۔ وہ تم میں سب سے زیادہ پسندیدہ صادق القول اور امین تھا اب جب اس کے بالوں میں سپیدی آچکی اور تمہارے سامنے یہ باتیں پیش کیں تو کہتے ہو کہ وہ ساحر ہے، کاہن ہے شاعر ہے، مجنون ہے، خدا کی قسم! میں نے ان کی باتیں سنی ہیں، محمد میں یہ کوئی بات نہیں، تم پر یہ کوئی مصیبت ہی نئی آئی ہے۔^(۱)

ابو جہل کہا کرتا تھا محمد! میں تم کو جھوٹا نہیں کہتا، البتہ جو کچھ کہتے ہو اس کو صحیح نہیں سمجھتا۔ قرآن مجید کی یہ آیت اسی موقع پر نازل ہوئی ہے۔^(۲)

﴿قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ فَإِنَّهُمْ لَا يُكَذِّبُونَكَ وَ لَكِنَّ الظَّالِمِينَ بَيِّنَاتٍ
اللَّهُ يَجْحَدُونَ﴾ (انعام: ۳۳)

”ہم جانتے ہیں کہ اے پیغمبران کافروں کی باتیں تم کو غمگین کرتی ہیں کیونکہ وہ تجھ کو نہیں جھٹلاتے، البتہ یہ ظالم اللہ کی آیتوں کا انکار کرتے ہیں۔“

جب آنحضرت ﷺ کو پیش گاہِ الہی سے حکم ہوا کہ اپنے اہل خاندان کو اسلام کی دعوت دو تو آپؐ نے ایک پہاڑ پر چڑھ کر پکارا: یا معشر القریش! جب سب لوگ جمع ہو گئے تو فرمایا ”اگر میں تم سے یہ کہوں کہ پہاڑ کے عقب سے ایک لشکر آ رہا ہے تو تم کو یقین آئے گا؟“ سب نے کہا ”ہاں! کیونکہ ہم نے تم کو کبھی جھوٹ بولتے نہیں دیکھا۔“^(۳)

قیصر روم نے دربار میں ابوسفیان سے پوچھا کہ تمہارے ہاں جو مدعی پیدا ہوا ہے اس دعویٰ سے پہلے کبھی تم نے اس کو دروغ گو بھی پایا۔ ابوسفیان نے کہا نہیں، آخر میں قیصر نے جو تقریر کی اس میں کہا میں نے تم سے پوچھا کہ تمہارے نزدیک وہ کبھی کذب کا بھی مرتکب ہوا تو تم نے جواب دیا کہ نہیں، مجھے یقین ہے کہ اگر وہ خدا پر افترا باندھتا تو وہ آدمیوں پر افترا باندھنے سے کب باز رہتا۔^(۴)

ایفائے عہد

ایفائے عہد آپؐ کی ایک ایسی عام خصوصیت تھی کہ دشمن بھی اس کا اعتراف کرتے تھے، چنانچہ قیصر نے اپنے

(۱) ابن ہشام۔

(۲) جامع ترمذی تفسیر انعام۔

(۳) صحیح بخاری تفسیر سورہ تبت۔

(۴) صحیح بخاری باب بدء الوحی۔

دربار میں آپ کے متعلق ابوسفیان سے جو سوالات کیے ان میں ایک یہ بھی تھا کہ کیا کبھی محمد نے بدعہدی بھی کی ہے؟ ابوسفیان کو مجبوراً یہ جواب دینا پڑا کہ ”نہیں“ (۱) ”وحشی جنہوں نے حضرت حمزہؓ کو شہید کیا تھا، اسلام کے ڈر سے شہر بہ شہر پھرا کرتے تھے۔ اہل طائف نے مدینہ بھیجنے کے لیے جو وفد مرتب کیا اس میں ان کا نام بھی تھا لیکن ان کو ڈر تھا کہ کہیں مجھ سے انتقام نہ لیا جائے لیکن خود دشمنوں نے ان کو یقین دلایا کہ تم بے خوف و خطر جاؤ، محمد سفراء کو قتل نہیں کرتے چنانچہ وہ اس اعتماد پر دربار نبوت میں حاضر ہوئے اور اسلام لائے۔ (۲) صفوان بن امیہ (قبل اسلام) شدید ترین دشمنوں میں تھے۔ جب مکہ فتح ہوا تو وہ بھاگ کر یمن کے ارادہ سے جدہ چلے گئے۔ عمیر بن وہب نے حاضر خدمت ہو کر واقعہ عرض کیا۔ آنحضرت ﷺ نے عمامہ مبارک عنایت کیا اور فرمایا کہ یہ صفوان کی امان کی نشانی ہے۔ عمیر عمامہ مبارک لے کر صفوان کے پاس پہنچے اور کہا تم کو بھاگنے کی ضرورت نہیں تم کو امان ہے جب خدمت اقدس میں حاضر ہوئے تو عرض کی کہ کیا آپ نے مجھے امان دی ہے؟ ارشاد ہوا کہ ہاں یہ سچ ہے۔ (۳) ابورافع ایک غلام تھے، حالت کفر میں قریش کی طرف سے سفیر بن کر مدینہ منورہ آئے روئے اقدس پر نظر پڑی تو بے اختیار اسلام کی صداقت ان کے دل میں جاگزیں ہو گئی، عرض کی یا رسول اللہ اب میں کبھی کافروں کے پاس لوٹ کر نہ جاؤں گا۔ ارشاد ہوا، نہ میں عہد شکنی کر سکتا ہوں اور نہ قاصدوں کو اپنے پاس روک سکتا ہوں تم اس وقت واپس جاؤ، اگر وہاں پہنچ کر بھی تمہارے دل کی یہی کیفیت باقی رہے تو آ جانا۔ چنانچہ وہ اس وقت واپس گئے اور پھر اسلام لائے۔ (۴)

صلح حدیبیہ میں ایک شرط یہ تھی کہ مکہ سے جو مسلمان ہو کر مدینہ جائے گا وہ اہل مکہ کے مطالبہ پر واپس کر دیا جائے گا عین اس وقت جب معاہدہ کی شرطیں زیر تحریر تھیں، ابو جندلؓ پابہ زنجیر اہل مکہ کی قید سے بھاگ کر آئے اور رسول اللہ ﷺ سے فریادی ہوئے۔ تمام مسلمان اس درد انگیز منظر کو دیکھ کر تڑپ اٹھے، لیکن آنحضرت ﷺ نے باطمینان تمام ان کی طرف مخاطب ہو کر فرمایا۔ ”اے ابو جندل صبر کرو! ہم بدعہدی نہیں کر سکتے۔ اللہ تعالیٰ عنقریب تمہارے لیے کوئی راستہ نکالے گا۔“ (۵) نبوت سے پہلے کا واقعہ ہے کہ عبداللہ بن ابی الحساء نے آنحضرت ﷺ سے کچھ معاملہ کیا اور آپ کو بٹھا کر چلے گئے کہ آ کر حساب کر دیتا ہوں۔ اتفاق سے ان کو خیال نہ رہا۔ تین دن کے بعد آئے تو آنحضرت ﷺ اسی جگہ تشریف رکھتے تھے۔ ان کو دیکھ کر فرمایا، میں تین دن سے یہاں تمہارے انتظار میں بیٹھا ہوں۔ (۶)

(۱) ایضاً۔

(۲) صحیح بخاری غزوہ احد۔

(۳) ابن ہشام۔

(۴) ابوداؤد باب الوفاء بالعہد۔

(۵) صحیح بخاری کتاب الشروط آخری فقرے ابن ہشام میں ہیں۔

(۶) ابوداؤد کتاب الادب۔

غزوة بدر میں کافروں کے مقابلہ میں مسلمانوں کی تعداد ایک ٹلٹ سے بھی کم تھی، ایسے موقع پر آنحضرت ﷺ کی قدرتی خواہش یہ ہونی چاہیے تھی کہ جس قدر آدمی بڑھ سکیں بہتر ہے۔ لیکن آپ اس وقت بھی ہمہ تن وفا تھے، حذیفہ بن الیمان اور ابو عسل دو صحابی مکہ سے آرہے تھے راہ میں کفار نے ان کو روکا کہ محمد کے پاس جا رہے ہو، انہوں نے انکار کیا۔ آخر اس شرط پر ان کو رہائی ملی کہ وہ جنگ میں آپ کا ساتھ نہ دیں گے، یہ دونوں صاحب آنحضرت ﷺ کے پاس آئے تو صورت حال عرض کی، فرمایا تم دونوں واپس جاؤ۔ ہم ہر حال میں وعدہ وفا کریں گے، ہم کو صرف خدا کی مدد درکار ہے۔^(۱)

زہد و قناعت

مستغنی یورپ کا عام خیال ہے کہ آنحضرت ﷺ جب تک مکہ میں تھے پیغمبر تھے۔ مدینہ پہنچ کر پیغمبر سے بادشاہ بن گئے لیکن واقعہ یہ ہے کہ آپ تمام عرب کے زیر نگیں ہو جانے پر بھی فاقہ کش رہے، صحیح بخاری باب الجہاد میں روایت ہے کہ وفات کے وقت آپ کی زرہ ایک یہودی کے یہاں تین صاع جو پر گروی تھی جن کپڑوں میں آپ نے وفات پائی ان میں پیوند لگے ہوئے تھے یہ وہ زمانہ ہے جب تمام عرب حدود شام سے لے کر عدن تک فتح ہو چکا ہے اور مدینہ کی سرزمین میں زروسیم کا سیلاب آچکا ہے۔

اس میں شبہ نہیں کہ آپ کی مہمات فرائض میں رہبانیت کا قلع قمع کرنا بھی تھا جس کی نسبت خدا نے نصاریٰ کو ملامت کی تھی کہ رَهْبَانِيَّةً ابْتَدَعُوْهَا۔ اس بناء پر آپ نے کبھی کبھی اچھے کھانے اور اچھے کپڑے بھی استعمال کیے ہیں۔ لیکن اصلی میلان طبع زخارف دنیوی سے اجتناب تھا۔ فرمایا کرتے۔ فرزند آدم کو ان چند چیزوں کے سوا اور کسی چیز کا حق نہیں رہنے کے لیے گھر، ستر، پوشی کے لیے ایک کپڑا اور شکم سیری کے لیے روکھی سوکھی روٹی اور پانی۔ حضرت عائشہ فرماتی ہیں و لا يطوي له ثوب۔ کبھی آپ کا کوئی کپڑا تہہ کر کے نہیں رکھا گیا۔ یعنی صرف ایک جوڑا کپڑا ہوتا تھا دوسرا نہیں ہوتا تھا جو تہہ کر کے رکھا جاسکتا۔

ایک دفعہ حضرت عبداللہ بن عمر گھر کی دیوار کی مرمت کر رہے تھے اتفاقاً آپ کسی طرف سے آگئے پوچھا کیا شغل ہے؟ عبداللہ بن عمر نے عرض کی دیوار کی مرمت کر رہا ہوں۔ ارشاد ہوا کہ اتنی مہلت کہاں؟^(۲) گھر میں اکثر فاقہ رہتا تھا اور رات کو تو اکثر آپ اور سارا گھر بھوکا سو رہتا تھا۔

كان رسول الله بييت الليالي المتتابعة طاويا هو و اهله لا يجدون عشاء.^(۳)

”آپ اور آپ کے اہل و عیال متصل کئی کئی رات بھوکے رہ جاتے تھے کیونکہ رات کا کھانا میسر نہیں ہوتا“

(۱) صحیح مسلم باب الوفا بالعهد۔

(۲) ابن ماجہ کتاب اللباس۔

(۳) جامع ترمذی معیشۃ النبی۔

تھا۔“

پیہم دودو مہینے تک گھر میں آگ نہیں جلتی تھی۔ حضرت عائشہؓ نے ایک موقع پر جب یہ واقعہ بیان کیا تو عروہ بن زبیرؓ نے پوچھا کہ آخر گزارا کس چیز پر تھا۔؟ بولیں کہ پانی اور کھجور۔ البتہ ہمسائے کبھی کبھی بکری کا دودھ بھیج دیتے تو پی لیتے تھے۔ (۱) آپؐ نے تمام عمر کبھی چپاتی کی صورت نہیں دیکھی۔ (۲) میدہ جس کو عرب میں جواری اور نقی کہتے ہیں کبھی نظر سے نہیں گزرا۔ سہیل بن سعد جو اس واقعہ کے راوی ہیں۔ ان سے لوگوں نے پوچھا کہ کیا آنحضرت ﷺ کے زمانہ میں چھلنیاں نہ تھیں۔ بولے نہیں لوگوں نے پھر پوچھا کہ آخر کس چیز سے آنا چھانتے تھے۔ بولے منہ سے پھونک کر بھوسی اڑا دیتے تھے جو رہ جاتا اسی کو گوندھ کر پکا لیتے۔ (۳) حضرت عائشہؓ فرماتی ہیں کہ تمام عمر یعنی مدینہ کے قیام سے وفات تک آپؐ نے کبھی دو وقت سیر ہو کر روٹی نہیں کھائی۔ (۴)

فدک اور خیبر وغیرہ کے ذکر میں محدثین اور ارباب سیر لکھتے ہیں کہ آپؐ کی آمدنی سے سال بھر کا خرچ لے لیا کرتے تھے۔ یہ واقعہ بظاہر روایات مذکورہ بالا کے مخالف معلوم ہوتا ہے لیکن درحقیقت دونوں صحیح ہیں بے شبہ آپؐ بقدر نفقہ آمدنی میں سے لے لیتے۔ باقی فقراء اور اہل حاجت کو دیتے تھے۔ لیکن آپؐ اپنے لیے جو رکھ لیتے تھے۔ وہ بھی اہل حاجت کی نذر ہو جاتا تھا۔ احادیث میں آپؐ کی فاقہ کشی اور تنگ دستی کے واقعات نہایت کثرت سے موجود ہیں۔ چند روایتیں اس موقع پر ہم درج کرتے ہیں۔

ایک دفعہ ایک شخص خدمت اقدس میں حاضر ہوا کہ سخت بھوکا ہوں۔ آپؐ نے ازواجِ مطہراتؓ میں سے کسی کے ہاں کہلا بھیجا کہ کچھ کھانے کو بھیج دو۔ جواب آیا گھر میں پانی کے سوا کچھ نہیں۔ آپؐ نے دوسرے گھر کہلا بھیجا وہاں سے بھی یہی جواب آیا مختصر آئیہ کہ آٹھ نو گھروں میں سے کہیں پانی کے سوا کھانے کی کوئی چیز نہ تھی۔ (۵)

حضرت انسؓ کا بیان ہے کہ ایک دن خدمت اقدس میں حاضر ہوا تو دیکھا کہ آپؐ نے شکم کو کپڑے سے کس کر باندھا ہے۔ سب پوچھا تو حاضرین میں سے ایک صاحب نے کہا کہ بھوک کی وجہ سے۔ (۶) حضرت ابو طلحہؓ کہتے ہیں کہ ایک دن میں نے رسول اللہ ﷺ کو دیکھا کہ مسجد میں زمین پر لیٹے ہوئے ہیں اور بھوک کی وجہ سے بار بار کروٹیں بدلتے ہیں۔ (۷)

ایک دفعہ صحابہؓ نے آنحضرت ﷺ کی خدمت میں فاقہ کشی کی شکایت کی اور پیٹ کھول کر دکھایا کہ پتھر

(۱) صحیح بخاری کتاب الرقاق۔

(۲) ایضاً۔

(۳) شائل۔

(۴) ایضاً۔

(۵) صحیح مسلم جلد ۳ ص ۱۹۸ مطبوعہ مصر صحیح بخاری ص ۵۳۵۔

(۶) صحیح مسلم ص ۱۹۳۔

(۷) ایضاً۔

بندھے تھے۔ آپؐ نے شکم کھولا تو ایک کے بجائے دو دوپتھر بندھے تھے۔^(۱)

اکثر بھوک کی وجہ سے آواز اس قدر کمزور ہو جاتی تھی کہ صحابہ آپؐ کی حالت سمجھ جاتے تھے۔ ایک دن ابو طلحہؓ گھر میں آئے اور بیوی سے کہا کہ کچھ کھانے کو ہے، میں نے ابھی رسول اللہ ﷺ کو دیکھا کہ ان کی آواز کمزور ہو گئی ہے۔^(۲)

ایک دن بھوک میں ٹھیک دوپہر کے وقت گھر سے نکلے، راہ میں حضرت ابو بکرؓ اور حضرت عمرؓ دونوں ملے یہ دونوں صاحب بھی بھوک سے بے تاب تھے، آپؐ سب کو لے کر حضرت ابو ایوب انصاریؓ کے گھر آئے ان کا معمول تھا کہ آنحضرت ﷺ کے لیے دودھ مہیا رکھتے تھے آج آپؐ کے آنے میں دیر ہوئی تو انہوں نے بچوں کو کھلا دیا۔ آنحضرت ﷺ ان کے گھر پہنچے تو وہ نخلستان میں چلے گئے تھے ان کی بیوی کو خبر ہوئی تو باہر نکل آئیں اور عرض کی ”حضور کا آنا مبارک۔“ آپؐ نے پوچھا ابو ایوب کہاں ہیں؟ نخلستان پاس ہی تھا۔ وہ آواز سن کر دوڑے آئے اور مرجبا کہہ کر عرض کی۔ یہ حضور کے آنے کا وقت نہیں۔ آپؐ نے حالت بیان کی، وہ نخلستان میں جا کر کھجوروں کا ایک خوشہ توڑ لائے اور کہا میں گوشت تیار کراتا ہوں، ایک بکری ذبح کی، آدھے کا سالن، آدھے کے کباب تیار کرائے، کھانا سامنے لا کر رکھا تو آنحضرت ﷺ نے ایک روٹی پر تھوڑا سا گوشت رکھ کر فرمایا کہ فاطمہؓ کو بھجوادو، کئی دن سے اس کو کھانا نصیب نہیں ہوا ہے۔ پھر خود صحابہ کے ساتھ مل کر کھانا نوش فرمایا۔ متعدد قسم کے کھانے دیکھ کر آنکھوں میں آنسو بھر آئے اور فرمایا کہ خدا نے جو کہا ہے کہ قیامت میں نعیم سے سوال ہوگا وہ یہی چیزیں ہیں۔^(۳)

اکثر ایسا ہوتا کہ آنحضرت ﷺ صبح کو ازواج مطہراتؓ کے پاس تشریف لاتے اور پوچھتے کہ آج کچھ کھانے کو ہے؟ عرض کرتیں نہیں۔ آپؐ فرماتے کہ اچھا میں نے روزہ رکھ لیا۔^(۴)

عفو و حلم

ارباب سیر نے تصریح کی ہے کہ تمام واقعات شاہد ہیں کہ آنحضرت ﷺ نے کبھی کسی سے انتقام نہیں لیا۔ صحیحین میں حضرت عائشہؓ سے مروی ہے کہ آنحضرت ﷺ نے کبھی کسی سے اپنے ذاتی معاملہ میں انتقام نہیں لیا۔ بجز اس صورت کے کہ اس نے احکام الہی کی تفسیح کی ہو۔^(۵)

جنگ احد کی شکست سے زیادہ رؤسائے طائف کے تحقیر آمیز برتاؤ کی یاد خاطر اقدس پر گراں تھی۔^(۶)

(۱) صحیح مسلم ص ۱۹۳۔

(۲) صحیح مسلم ص ۱۹۱۔

(۳) ترغیب و ترہیب ج ۲ ص ۷۵ (یہ واقعہ صحیح مسلم ج ۲ ص ۱۵۰ میں بھی جزئی اختلافات کے ساتھ موجود ہے)

(۴) مسند احمد بن حنبل ج ۲ ص ۴۹۔

(۵) صحیح بخاری ج ۴ ص ۹۰۴ کتاب الادب۔

(۶) صحیح بخاری بدء الخلق۔ ابوداؤد ذکر طائف و مسند ابن حنبل ج ۳ ص ۲۱۹۔

تاہم دس برس کے بعد غزوہ طائف میں جب وہ ایک منجیق سے مسلمانوں پر پتھر برساتے تھے تو دوسری طرف ایک سراپائے حلم و عفو انسان (خود آنحضرت ﷺ) یہ دعا مانگ رہا تھا کہ خدایا انہیں سمجھ عطا کر اور ان کو آستانہ اسلام پر جھکا۔ چنانچہ ایسا ہی ہوا ۹ھ میں جب ان کے وفد نے مدینہ کا رخ کیا تو آپ نے ان کو صحن مسجد میں مہمان اتارا اور عزت اور حرمت کے ساتھ ان سے پیش آئے۔

قریش نے آپ کو گالیاں دیں مارنے کی دھمکی دی راستوں میں کانٹے بچھائے، جسم اقدس پر نجاستیں ڈالیں، گلے میں پھندا ڈال کر کھینچا، آپ کی شان میں گستاخیاں کیں۔ نعوذ باللہ کبھی جادو گر، کبھی پاگل، کبھی شاعر کہا لیکن آپ نے کبھی ان باتوں پر برہمی ظاہر نہیں فرمائی، غریب سے غریب آدمی بھی جب کسی مجمع میں جھٹلایا جاتا ہے تو وہ غصہ سے کانپ اٹھتا ہے۔ ایک صاحب جنہوں نے آنحضرت ﷺ کو ذی الحجاز کے بازار میں اسلام کی دعوت دیتے ہوئے دیکھا تھا بیان کرتے ہیں کہ حضور فرما رہے تھے کہ لوگو! الا الہ الا اللہ کہو تو نجات پاؤ گے پیچھے پیچھے ابو جہل تھا۔ وہ آپ پر خاک اڑا اڑا کر کہہ رہا تھا۔ لوگو اس شخص کی باتیں تم کو اپنے مذہب سے برگشتہ نہ کر دیں۔ یہ چاہتا ہے کہ تم اپنے دیوتاؤں لات و عزلی کو چھوڑ دو۔ راوی کہتا ہے کہ آپ اس حالت میں اس کی طرف مڑ کر دیکھتے بھی نہ تھے۔ (مسند احمد جلد ۴ ص ۶۳)

سب سے بڑھ کر طیش اور غضب کا موقع افک کا واقعہ تھا۔ جب کہ منافقین نے حضرت عائشہ صدیقہ کو نعوذ باللہ تہمت لگائی تھی، حضرت عائشہ آپ کی محبوب ترین ازواج اور ابو بکر جیسے یارِ غار اور افضل الصحابہ کی صاحبزادی تھیں۔ شہر منافقوں سے بھرا پڑا تھا جنہوں نے دم بھر میں اس خبر کو اس طرح پھیلا دیا۔ کہ سارا مدینہ گونج اٹھا، دشمنوں کی شامت، ناموس کی بدنامی، محبوب کی تفضیح، یہ باتیں انسانی صبر و تحمل کے پیمانہ میں نہیں سما سکتیں، تاہم رحمت عالم نے ان سب باتوں کے ساتھ کیا کیا؟ تہمت کا تمام تر بانی رئیس المنافقین عبد اللہ بن ابی تھا اور آپ کو اس کا بخوبی علم تھا، بایں ہمہ آپ نے صرف اس قدر کیا کہ مجمع عام میں منبر پر کھڑے ہو کر فرمایا۔ مسلمانو! جو شخص میرے ناموس کے متعلق مجھ کو ستاتا ہے اس سے میری داد کون لے سکتا ہے؟ حضرت سعد بن معاذ غصہ سے بے تاب ہو گئے اور اٹھ کر کہا میں اس خدمت کے لیے حاضر ہوں، آپ نام بتائیں تو اس کا سرا ڈا دوں۔ سعد بن عبادہ نے جو عبد اللہ بن ابی کے حلیف تھے، مخالفت کی اور اس پر دونوں طرف سے حمایتی کھڑے ہو گئے، قریب تھا کہ تلواریں کھینچ جائیں، آپ نے دونوں کو ٹھنڈا کیا، واقعہ کی تکذیب خود خدا نے کر دی اور تہمت لگانے والوں کو شرعی سزا دی گئی۔ تاہم عبد اللہ بن ابی اس بنا پر چھوڑ دیا گیا کہ اس کو تہمت لگانے کا اقرار نہ تھا اور ثبوت کے لیے شرعی شہادت موجود نہ تھی، تہمت لگانے والوں میں جن کو سزا دی گئی، ایک صاحب مسطح بن اثاثہ تھے ان کی معاش کے کفیل حضرت ابو بکر تھے۔ تہمت لگانے کے جرم میں حضرت ابو بکر نے ان کا روزینہ بند کر دیا، اس پر یہ آیت اتری:

﴿وَلَا يَأْتِكُمْ أَوْلُوا الْفَضْلِ مِنْكُمْ وَ السَّعَةِ أَنْ يُوتُوا أَوْلَى الْقُرْبَىٰ وَ الْمَسَاكِينِ وَ
الْمُهَاجِرِينَ فِي سَبِيلِ اللَّهِ وَ لِيُصْفَحُوا وَ لِيُغْفَرُوا وَ لِيُصْفَحُوا ط لَا تُحِبُّونَ أَنْ يَغْفِرَ اللَّهُ لَكُمْ ط وَ

اللَّهُ غَفُورٌ رَّحِيمٌ ﴿۲۲﴾ (نور: ۲۲)

”تم میں سے جو لوگ صاحب فضیلت اور ذی مقدور ہیں ان کو یہ قسم نہیں کھانا چاہیے کہ قرابت داروں اور مسکینوں اور مہاجرین سے سلوک نہ کریں گے۔ تم کو غفور اور درگزر سے کام لینا چاہیے۔ کیا تم نہیں چاہتے کہ خدا تم کو بخش دے، خدا غفور رحیم ہے۔“

اور حضرت ابو بکرؓ نے ان کا روزینہ بدستور جاری کر دیا۔

تہمت لگانے والوں میں (جیسا کہ صحیح ترمذی کتاب التفسیر سورہ نور میں تصریح ہے) حضرت حسانؓ بھی تھے حضرت عائشہؓ کو ان سے جو رنج تھا وہ عفو کی حد سے متجاوز تھا، لیکن یہ آنحضرت ﷺ کے فیض صحبت کا اثر تھا کہ جب عروہ بن زبیر نے حضرت عائشہؓ کے سامنے حضرت حسانؓ کو برا کہنا شروع کیا تو حضرت عائشہؓ نے روک دیا کہ یہ (حسانؓ) آنحضرت ﷺ کی طرف سے کفار کو جواب دیتے تھے۔^(۱)

مدینہ کے منافق یہودیوں میں سے لبید بن اعصم نے آپؐ پر سحر کیا، تاہم آپؐ نے کچھ تعارض نہ فرمایا (حضرت عائشہؓ نے مزید تحقیق کی تحریک کی تو فرمایا، میں لوگوں میں شورش نہیں پیدا کرنا چاہتا۔)^(۲)

زید بن سعنه جس زمانہ میں یہودی تھے، لین دین کا کاروبار کرتے تھے، آنحضرت ﷺ نے ان سے کچھ قرض لیا۔ میعاد ادا میں ابھی کچھ دن باقی تھے، تقاضے کو آئے، آنحضرت ﷺ کی چادر پکڑ کر کھینچی اور سخت سست کہہ کر کہا۔ عبدالمطلب کے خاندان والو! تم ہمیشہ یونہی حیلے حوالے کیا کرتے ہو، حضرت عمرؓ غصہ سے بے تاب ہو گئے، اس کی طرف مخاطب ہو کر کہا، اودشمن خدا! تو رسول اللہ کی شان میں گستاخی کرتا ہے۔ آنحضرت ﷺ نے مسکرا کر فرمایا۔ عمرؓ! تم سے کچھ اور امید تھی اس کو سمجھانا چاہیے تھا کہ نرمی سے تقاضا کرے اور مجھ سے یہ کہنا چاہیے کہ میں اس کا قرض ادا کر دوں۔ یہ فرما کر حضرت عمرؓ کو ارشاد فرمایا کہ قرضہ ادا کر کے بیس صاع کھجور کے اور زیادہ دے دو۔^(۳)

ایک دفعہ آپؐ کے پاس صرف ایک جوڑا کپڑا رہ گیا تھا اور وہ بھی موٹا اور گندہ تھا۔ پسینہ آتا تو اور بھی بو جھل ہو جاتا۔ اتفاق سے ایک یہودی کے یہاں شام سے کپڑے آئے۔ حضرت عائشہؓ نے عرض کی کہ ایک جوڑا اس سے قرض منگوا لیجئے۔ آنحضرت ﷺ نے یہودی کے پاس آدمی بھیجا، اس گستاخ نے کہا میں سمجھا مطلب یہ ہے کہ میرا مال یونہی اڑا لیں اور دام نہ دیں۔ آنحضرت ﷺ نے یہ ناگوار جملے سن کر صرف اس قدر فرمایا کہ ”وہ خوب جانتا ہے کہ میں سب سے زیادہ محتاط اور سب سے زیادہ امانت کا ادا کرنے والا ہوں۔“^(۴)

(۱) صحیح بخاری قصہ اناک۔

(۲) صحیح بخاری ص ۹۰۴۔

(۳) یہ روایت بیہقی، ابن حبان، طبرانی اور ابو نعیم نے روایت کی ہے اور سیوطی نے کہا کہ اس کی سند صحیح ہے (شرح شفاء از شہاب خفاجی)

(۴) جامع ترمذی کتاب البیوع۔

ایک دفعہ کہیں تشریف لے جا رہے تھے۔ ایک عورت قبر کے پاس بیٹھی رو رہی تھی، آپ رک گئے اور اس سے مخاطب ہو کر فرمایا ”صبر کرو“ وہ آپ کو پہچانتی نہ تھی (گستاخی کے ساتھ بولی) ہٹو تم کیا جان سکتے ہو کہ مجھ پر کیا کیفیت ہے؟ آپ چلے آئے، لوگوں نے عورت سے کہا تو نے نہیں پہچانا، وہ رسول اللہ ﷺ تھے۔ دوڑی ہوئی آئی اور کہا میں حضور کو پہچانتی نہ تھی۔ ارشاد فرمایا۔ صبر وہی معتبر ہے جو عین مصیبت کے وقت کیا جائے۔^(۱)

ایک دفعہ حضرت سعد بن عبادہ بیمار ہوئے، آپ عیادت کو سواری پر تشریف لے گئے، راہ میں ایک جلسہ تھا۔ آپ ٹھہر گئے۔ عبداللہ بن ابی جوریس المنافقین تھا وہ بھی جلسہ میں موجود تھا۔ آپ کی سواری کی گرداڑی تو اس نے چادرناک پر رکھ لی اور آنحضرت ﷺ سے کہا دیکھو گردنہ اڑاؤ۔ جب آنحضرت ﷺ قریب پہنچے تو اس نے کہا محمد اپنا گدھا ہٹاؤ۔ تمہارے گدھے کی بدبونی میرا دماغ پریشان کر دیا۔ آنحضرت ﷺ نے سلام کیا، پھر سواری سے اترے اور اسلام کی دعوت دی۔ عبداللہ بن ابی نے کہا ہمارے گھر آ کر ہم کو نہ ستاؤ۔ جو شخص خود تمہارے پاس آئے اس کو تعلیم دو۔ عبداللہ بن رواحہ جو مشہور شاعر تھے۔ انہوں نے کہا۔ آپ ضرور تشریف لائیے۔ بات بڑھتے بڑھتے یہاں تک پہنچی کہ قریب تھا تلواریں نکل آئیں۔ آنحضرت ﷺ نے دونوں فریق کو سمجھا بھجا کر ٹھنڈا کیا۔ جلسہ سے اٹھ کر آپ سعد بن عبادہ کے پاس آئے اور ان سے کہا، تم نے عبداللہ کی باتیں سنیں۔ سعد بن عبادہ نے عرض کی کہ آپ کچھ خیال نہ فرمائیں، یہ وہ شخص ہے کہ آپ کی تشریف آوری سے پہلے اہل مدینہ نے اس کے لئے ریاست کا تاج تیار کر لیا تھا۔^(۲)

غزوہ حنین میں آپ نے مالِ غنیمت تقسیم فرمایا تو ایک انصاری نے کہا یہ تقسیم خدا کی رضامندی کے لئے نہیں ہے آپ نے سنا تو فرمایا۔ خدا موسیٰ پر رحم کرے ان کو لوگوں نے اس بھی زیادہ ستایا تھا۔^(۳)

ایک دفعہ ایک بدو خدمتِ اقدس میں آیا، آپ مسجد میں تشریف رکھتے تھے اس کو پیشاب کی حاجت معلوم ہوئی آدابِ مسجد سے واقف نہ تھا۔ وہیں کھڑے ہو کر پیشاب کرنے لگا، لوگ ہر طرف سے دوڑ پڑے کہ اس کو سزا دیں۔ آپ نے فرمایا، جانے دو اور پانی کا ایک ڈول لا کر بہاؤ، خدا نے تم لوگوں کو دشواری کے لئے نہیں بلکہ آسانی کے لئے بھیجا ہے۔^(۴)

حضرت انسؓ جو خادمِ خاص تھے ان کا بیان ہے کہ ایک دفعہ آنحضرت ﷺ نے مجھ کو کسی کام کے لئے بھیجا چاہا میں نے کہا نہ جاؤں گا۔ آپ چپ رہ گئے۔ میں یہ کہہ کر باہر چلا گیا۔ دفعتاً آنحضرت ﷺ نے پیچھے سے آ کر میری گردن پکڑ لی، میں نے مڑ کر دیکھا تو آپ ہنس رہے ہیں۔ پھر پیار سے فرمایا ”انسؓ! جس کام کے لئے کہا تھا“

(۱) بخاری کتاب الجنائز۔

(۲) صحیح بخاری ج ۲ ص ۸۴۶۔

(۳) ایضاً غزوہ حنین ص ۶۲۰۔

(۴) ایضاً ص ۳۵۔

اب تو جاؤ۔“ میں نے عرض کی اچھا جاتا ہوں، انسؓ نے اسی واقعہ کے ساتھ بیان کیا کہ میں نے سات برس آپؐ کی ملازمت کی کبھی یہ نہ فرمایا کہ تم نے یہ کام کیوں کیا یا یہ کیوں نہیں کیا۔^(۱)

حضرت ابو ہریرہؓ کہتے ہیں کہ آپؐ کی عادت تھی کہ ہم لوگوں کے سامنے مسجد میں بیٹھ جاتے اور باتیں کرتے جب اٹھ کر گھر میں جاتے تو ہم لوگ بھی چلے جاتے، ایک دن حسب معمول مسجد سے نکلے ایک بدو آیا اور اس نے آپؐ کی چادر اس زور سے پکڑ کر کھینچی کہ آپؐ کی گردن مبارک سرخ ہو گئی۔ آپؐ نے مڑ کر اس کی طرف دیکھا۔ بولا کہ میرے اونٹوں کو غلہ سے لاد دے، تیرے پاس جو مال ہے وہ نہ تیرا ہے نہ تیرے باپ کا ہے۔ آپؐ نے فرمایا پہلے میری گردن کا بدلہ دو، تب غلہ دیا جائے گا۔ وہ بار بار کہتا تھا کہ خدا کی قسم! میں ہرگز بدلہ نہ دوں گا۔ آپؐ نے اس کو اونٹوں پر جو اور کھجوریں لدا دیں اور کچھ تعرض نہ فرمایا۔^(۲) قریش (نعوذ باللہ) آنحضرت ﷺ کو گالیاں دیتے تھے۔ برا بھلا کہتے تھے۔ ضد سے آپؐ کو محمد (تعریف کیا گیا) نہیں کہتے تھے بلکہ مذم (مذمت کیا گیا) کہتے تھے، لیکن آپؐ اس کے جواب میں اپنے دوستوں کو خطاب کر کے صرف اسی قدر فرمایا کرتے کہ تمہیں تعجب نہیں آتا کہ اللہ تعالیٰ قریش کی گالیوں کو مجھ سے کیوں پھیرتا ہے۔ وہ مذم کو گالیاں دیتے ہیں اور مذم پر لعنت بھیجتے ہیں اور میں محمد ہوں۔^(۳)

جس زمانہ میں آپؐ فتح مکہ کے لئے تیاریاں کر رہے تھے اس بات کی خاص احتیاط فرما رہے تھے کہ قریش کو ہمارے ارادوں کی خبر نہ ہو، حاطب بن ابی بلتعہ ایک صحابی تھے۔ انہوں نے چاہا کہ قریش کو اس کی اطلاع کر دیں۔ چنانچہ ایک خط لکھ کر انہوں نے چپکے سے ایک عورت کی معرفت مکہ روانہ کیا۔ آپؐ کو اس کی خبر ہو گئی۔ حضرت علیؓ اور حضرت زبیرؓ اسی وقت بھیجے گئے۔ جو قاصد کو مع خط کے گرفتار کر لائے۔ حاطب کو بلا کر دریافت کیا تو انہوں نے صاف اپنے قصور کا اعتراف کیا اور معذرت چاہی۔ یہ موقع تھا کہ ہر سیاست دان مجرم کی سزا کا فتویٰ دیتا۔ لیکن آنحضرت ﷺ نے اس لیے ان کو معاف فرمایا کہ وہ شرکائے بدر میں تھے، عورت جو اس جرم میں شریک تھی اس سے بھی کسی قسم کا تعرض نہیں فرمایا۔^(۴) حالانکہ یہ خط اگر دشمنوں تک پہنچ جاتا تو مسلمانوں کو سخت خطرات کا سامنا ہو جاتا۔

فرات بن حیان ایک شخص تھا، ابوسفیان کی طرف سے مسلمانوں کی جاسوسی پر مامور تھا، آنحضرت ﷺ کی ہجو میں اشعار کہا کرتا تھا۔ ایک دفعہ وہ پکڑا گیا تو آنحضرت ﷺ نے اس کے قتل کا حکم دیا۔ لوگ اس کو پکڑ کر لے چلے، جب انصار کے ایک محلہ میں پہنچا تو بولا کہ میں مسلمان ہوں، ایک انصاری نے آ کر اطلاع دی کہ وہ کہتا ہے کہ

(۱) صحیح مسلم و ابوداؤد کتاب الادب۔

(۲) ابوداؤد کتاب الادب یہی واقعہ حضرت انسؓ سے بخاری و مسلم میں مروی ہے بتحیریسر۔

(۳) مشکوٰۃ باب اسماء النبی۔

(۴) صحیح بخاری فتح مکہ۔

میں مسلمان ہوں۔ آپؐ نے فرمایا کہ تم میں کچھ لوگ ایسے ہیں جن کے ایمان کا حال ہم انہی پر چھوڑتے ہیں ان میں سے ایک فرات بن حیان ہے^(۱) مورخین نے لکھا ہے کہ وہ بعد کو صدق دل سے مسلمان ہو گئے اور آنحضرت ﷺ نے ان کو یمامہ میں ایک زمین عنایت فرمائی۔ جس کی آمدنی چار ہزار دو سو درہم تھی۔^(۲)

دشمنوں سے عفو و درگزر اور حسن سلوک

انسان کے ذخیرہ اخلاق میں سب سے زیادہ کمیاب نادر الوجود چیز دشمنوں پر رحم اور ان سے عفو و درگزر ہے، لیکن حاملِ وحی و نبوت کی ذاتِ اقدس میں یہ جنس فراوان تھی، دشمن سے انتقام لینا انسان کا قانونی فرض ہے۔ لیکن اخلاق کے دائرہ شریعت میں آ کر یہ فرضیت مکروہ تحریمی بن جاتی ہے۔ تمام روایتیں اس بات پر متفق ہیں کہ آپؐ نے کبھی کسی سے انتقام نہیں لیا۔

دشمنوں سے انتقام کا سب سے بڑا موقع فتح حرم کا دن تھا جب کہ وہ کینہ خواہ سامنے آئے جو آنحضرت ﷺ کے خون کے پیاسے تھے اور جن کے دست ستم سے آپؐ نے طرح طرح کی اذیتیں اٹھائی تھیں۔ لیکن ان سب کو یہ کہہ کر چھوڑ دیا۔

((لَا تَثْرِبَ عَلَيْكُمُ الْيَوْمَ اذْهَبُوا فَانْتِمِ الطَّلَاءُ))

”تم پر کوئی ملامت نہیں جاؤ تم سب آزاد ہو۔“

وحشی جو اسلام کے قوت بازو اور آنحضرت کے عزیز ترین چچا حضرت حمزہؓ کا قاتل تھا، مکہ میں رہتا تھا۔ جب مکہ میں اسلام کی قوت نے ظہور کیا وہ بھاگ کر طائف آیا۔ طائف نے بھی آخر سر اطاعت خم کیا۔ اور وحشی کے لیے یہ بھی مامن نہ رہا، لیکن اس نے سنا کہ آنحضرت ﷺ سفراء سے کبھی سختی کے ساتھ پیش نہیں آتے، ناچار خود رحمت عالم کے دامن میں پناہ لی اور اسلام قبول کیا۔ آنحضرت ﷺ نے صرف اس قدر فرمایا کہ میرے سامنے نہ آیا کرنا کہ تم کو دیکھ کر مجھے چچا کی یاد آتی ہے۔^(۳) ہند ابوسفیان کی بیوی جس نے حضرت حمزہؓ کا سینہ چاک کیا اور دل و جگر کے ٹکڑے کیے فتح مکہ کے دن نقاب پوش آئی کہ آنحضرت ﷺ پہچان نہ سکیں اور بے خبری میں بیعت اسلام کر کے سندِ امان حاصل کر لے پھر اس موقع پر بھی گستاخی سے باز نہ آئی۔ آنحضرت ﷺ نے ہند کو پہچان لیا لیکن اس واقعہ کا ذکر تک نہ فرمایا، ہند اس کرشمہ اعجاز سے متاثر ہو کر بے اختیار بول اٹھی۔ یا رسول اللہ! آپؐ کے خیمہ سے مبغوض تر خیمہ میری نگاہ میں نہ تھا لیکن آج آپؐ کے خیمہ سے کوئی محبوب خیمہ میری نگاہ میں دوسرا

(۱) ابوداؤد کتاب الجہاد الجاسوس الذمی یہ حدیث سفیان ثوری کے واسطے سے دو طریقوں سے مروی ہے ایک میں ابوہام الدلائل ہے اور

یہی ابوداؤد کا طریق ہے یہ طریق ضعیف ہے دوسرا طریق بشر بن سری البصری کے ذریعے سے ہے۔ جو صحیح ہے امام احمد نے بھی مند

میں یہ روایت نقل کی ہے۔

(۲) اصابت ترجمہ فرات مذکور۔

(۳) صحیح بخاری قتل حمزہ۔

(۱) نہیں۔

عکرمہ دشمن اسلام ابو جہل کے فرزند تھے اور اسلام سے پہلے باپ کی طرح آنحضرت ﷺ کے سخت ترین دشمن تھے فتح مکہ کے وقت بھاگ کر یمن چلے گئے ان کی بیوی مسلمان ہو چکی تھیں وہ یمن گئیں اور عکرمہ کو تسکین دی۔ اور ان کو مسلمان کیا اور خدمت اقدس میں لے کر حاضر ہوئیں۔ آنحضرت ﷺ نے جب ان کو دیکھا تو فرط مسرت سے فوراً اٹھ کھڑے ہوئے اور اس تیزی سے ان کی طرف بڑھے کہ جسم مبارک پر چادر تک نہ تھی۔ (۲) اور زبان مبارک پر یہ الفاظ تھے۔

(۳) ((مرحبا بالراکب المهاجر))

”اے ہجرت کرنے والے سوار تمہارا آنا مبارک ہو۔“

صفوان بن امیہ قریش کے رؤسائے کفر میں سے اور اسلام کے شدید ترین دشمن تھے ان ہی نے عمیر بن وہب کو انعام کے وعدہ پر آنحضرت ﷺ کے قتل پر مامور کیا تھا۔ جب مکہ فتح ہوا تو اسلام کے ڈر سے جدہ بھاگ گئے اور قصد کیا کہ سمندر کے راستہ سے یمن چلے جائیں، عمیر بن وہب نے آنحضرت ﷺ کی خدمت میں حاضر ہو کر عرض کی کہ یا رسول اللہ! صفوان ابن امیہ اپنے قبیلہ کے رئیس ہیں۔ وہ ڈر سے بھاگ گئے ہیں کہ اپنے کو سمندر میں ڈال دیں ارشاد ہوا کہ اس کو امان ہے مگر عرض کی یا رسول اللہ! امان کی کوئی نشانی مرحمت فرمائیے جس کو دیکھ کر ان کو میرا اعتبار آئے۔ آپ نے عمامہ مبارک ان کو عنایت فرمایا جس کو لے کر وہ صفوان کے پاس پہنچے صفوان نے کہا مجھے وہاں جانے میں اپنی جان کا ڈر ہے، عمیر نے جواب دیا، صفوان! ابھی تمہیں محمد کے حلم و عفو کا حال معلوم نہیں یہ سن کر وہ عمیر کے ساتھ دربار نبوی میں حاضر ہوئے اور سب سے پہلا سوال یہ کیا کہ عمیر کہتے ہیں کہ تم نے مجھے امان دی ہے؟ فرمایا سچ ہے۔ صفوان نے کہا تو مجھے دو مہینے کی مہلت دو۔ ارشاد ہوا کہ دو نہیں تم کو چار مہینے کی مہلت دی جاتی ہے۔ اس کے بعد وہ اپنی خوشی سے مسلمان ہو گئے۔ یہ واقعہ بہ تفصیل ابن ہشام میں مذکور ہے۔

ہبار بن الاسود وہ شخص تھا جس کے ہاتھ سے آنحضرت کی صاحبزادی زینبؓ کو سخت تکلیف پہنچی تھی۔ حضرت زینبؓ حاملہ تھیں اور مکہ سے مدینہ ہجرت کر رہی تھیں، کفار نے مزاحمت کی۔ ہبار بن الاسود نے جان بوجھ کر ان کو اونٹ سے گرا دیا جس سے ان کو سخت چوٹ آئی اور حمل ساقط ہو گیا، اس کے علاوہ اور بھی بعض جرائم کا وہ مرتکب ہوا تھا اور اس بناء پر فتح مکہ کے وقت ہبار اشتہارِ یانِ قتل میں داخل تھا۔ چاہا کہ بھاگ کر ایران چلا جائے کہ داعی ہدایت نے خود آستانہ نبوت کی طرف جھکا دیا۔ آنحضرت ﷺ کی خدمت میں حاضر ہو کر عرض کی یا رسول اللہ ﷺ میں بھاگ کر ایران چلا جانا چاہتا تھا لیکن پھر مجھے حضور کے احسانات اور حلم و عفو یاد آئے میری نسبت

(۱) صحیح بخاری ذکر ہند۔

(۲) موطا امام مالک کتاب النکاح۔

(۳) مشکوٰۃ کتاب الادب بحوالہ ترمذی۔

آپؐ کو جو خبریں پہنچی تھیں وہ صحیح تھیں، مجھے اپنی جہالت اور قصور کا اعتراف ہے۔ اب اسلام سے مشرف ہونے آیا ہوں، دفعتاً بابِ رحمت و اتھا اور دوست و دشمن کی تمیز یکسر مفقود تھی۔^(۱)

ابوسفیان اسلام سے پہلے جیسے کچھ تھے غزوات نبوی کا ایک ایک حرف اس کا شاہد ہے، بدر سے لے کر فتح مکہ تک جتنی لڑائیاں اسلام کو لڑنی پڑیں۔ ان میں سے اکثر میں ان کا ہاتھ تھا، لیکن فتح مکہ کے موقع پر جب وہ گرفتار کر کے لائے گئے اور حضرت عباسؓ ان کو لے کر خدمت اقدس میں حاضر ہوئے تو آپؐ ان کے ساتھ محبت سے پیش آئے۔ حضرت عمرؓ نے گزشتہ جرائم کی پاداش میں ان کے قتل کا ارادہ کیا، لیکن آپؐ نے منع فرمایا، اور نہ صرف یہ بلکہ ان کے گھر کو امن کا حرم بنا دیا۔ فرمایا کہ جو ابوسفیان کے گھر میں داخل ہو جائے گا اس کا قصور معاف^(۲) ہوگا۔ کیا دنیا کے کسی فاتح نے اپنے دشمن کے ساتھ یہ برتاؤ کیا ہے؟

عرب کا ایک ایک قبیلہ اطاعت کیشانہ اسلام کے پرچم کے نیچے جمع ہو رہا تھا۔ اگر کسی قبیلہ نے آخر تک سرتابی کی تو وہ بنو حنیفہ کا قبیلہ تھا، جس میں مسلمانوں نے ادعائے نبوت کیا تھا۔ ثمامہ بن اثال اس قبیلہ کے رؤسا میں تھا۔ اتفاق سے وہ مسلمانوں کے ہاتھ لگ گیا، گرفتار کر کے مدینہ لے آئے۔ آنحضرت ﷺ نے حکم دیا کہ اس کو مسجد کے ستون سے باندھ دیا جائے، اس کے بعد آپؐ مسجد میں تشریف لائے اور اس سے دریافت کیا کہ کیا کہتے ہو؟ اس نے کہا اے محمد! اگر تم مجھے قتل کرو گے تو ایک خونی کو کرو گے اور اگر احسان کرو گے تو ایک شکر گزار پر احسان ہوگا اور اگر زرفدیہ چاہتے ہو تو تم مانگو میں دوں گا۔ یہ سن کر آپؐ خاموش رہے دوسرے دن بھی یہی تقریر ہوئی۔ تیسرے دن بھی جب اس نے یہی جواب دیا تو آپؐ نے حکم دیا کہ ثمامہ کی رسی کھول دو اور آزاد کر دو، ثمامہ پر اس خلاف توقع لطف و عنایت کا یہ اثر ہوا کہ قریب کے ایک درخت کی آڑ میں جا کر غسل کیا اور مسجد میں واپس آ کر کلمہ پڑھا اور مسلمان ہو گیا اور عرض کی یا رسول اللہ! دنیا میں کوئی شخص میری نظر میں آپؐ سے زیادہ مبغوض نہ تھا اور اب آپؐ سے زیادہ دنیا میں مجھے کوئی محبوب نہیں، کوئی مذہب آپؐ کے مذہب سے زیادہ میری آنکھوں میں برانہ تھا اور اب وہی سب سے زیادہ پیارا ہے کوئی شہر آپؐ کے شہر سے زیادہ ناپسند نہ تھا اور اب وہی پسندیدہ ہے۔

قریش کی ستم گری و جفا گری کی داستان دہرانے کی ضرورت نہیں، یاد ہوگا کہ شعب ابی طالب میں تین برس تک ان ظالموں نے آپؐ کو اور آپؐ کے خاندان کو اس طرح محصور کر رکھا تھا کہ غلہ کا ایک دانہ اندر پہنچ نہیں سکتا تھا۔ بچے بھوک سے روتے اور تڑپتے تھے اور یہ بے دردان کی آوازیں سن کر ہنتے اور خوش ہوتے تھے، لیکن معلوم ہے کہ رحمت عالم نے اس کے معاوضہ میں قریش کے ساتھ کیا سلوک کیا؟ مکہ میں غلہ یمامہ سے آتا تھا یمامہ کے رئیس یہی ثمامہ بن اثال تھے، مسلمان ہو کر جب یہ مکہ گئے تو قریش نے تبدیلی مذہب پر ان کو طعنہ دیا، انہوں نے غصہ سے کہا کہ خدا کی قسم! اب رسول اللہ ﷺ کے حکم کے بغیر گیہوں کا ایک دانہ نہیں ملے گا۔ اس بندش سے مکہ

(۱) ابن اسحاق و اصابتہ ذکر ہبار۔

(۲) صحیح بخاری و صحیح مسلم فتح مکہ مع فتح الباری۔

میں اناج کا کال پڑ گیا۔ آخر گھبرا کر قریش نے اس آستانہ کی طرف رجوع کیا جس سے کوئی سائل کبھی محروم نہیں گیا۔ حضور کو رحم آیا اور کہلا بھیجا کہ بندش اٹھاؤ پھر حسب دستور غلہ جانے لگا۔^(۱)

کفار اور مشرکین کے ساتھ برتاؤ

کفار کے ساتھ آپ ﷺ کے حسن سلوک کے بہت سے واقعات مذکور ہیں، مورخین یورپ مدعی ہیں کہ یہ اس وقت تک کے واقعات ہیں جب تک اسلام ضعیف تھا اور مجاہلت اور لطف و آشتی کے سوا چارہ نہ تھا۔ اس لیے ہم اس عنوان کے نیچے صرف وہ واقعات نقل کریں گے جو اس زمانہ کے ہیں جب کہ مخالفین کی قوتیں پامال ہو چکی تھیں اور آنحضرت ﷺ کو پورا اقتدار حاصل ہو چکا تھا۔

ابو بصرہ غفاری کا بیان ہے کہ جب وہ کافر تھے مدینہ میں آنحضرت ﷺ کے پاس آ کر مہمان رہے۔ رات کو گھر کی تمام بکریوں کا دودھ پی گئے، لیکن آپ ﷺ نے کچھ نہ فرمایا، رات بھر تمام اہل بیت نبوی بھوکے رہے۔^(۲) اسی طرح ایک اور واقعہ حضرت ابو ہریرہؓ بیان کرتے ہیں۔ شب کو ایک کافر آنحضرت ﷺ کا مہمان ہوا۔ آپ ﷺ نے ایک بکری کا دودھ اس کے سامنے پیش کیا وہ پی گیا، پھر دوسری بکری دوہی گئی، وہ دودھ بھی بے تامل پی گیا پھر تیسری پھر چوتھی، یہاں تک کہ سات بکریاں دوہی اور وہ دودھ سب پیتا گیا۔ آنحضرت ﷺ نے کوئی تنغص ظاہر نہ فرمایا۔ شاید اسی حسن اخلاق کا اثر تھا کہ وہ صبح کو مسلمان تھا اور صرف ایک بکری کے دودھ پر قانع ہو گیا۔^(۳)

حضرت اسماءؓ بیان کرتی ہیں کہ صلح حدیبیہ کے زمانہ میں ان کی ماں جو مشرک تھیں۔ اعانت خواہ مدینہ حضرت اسماءؓ کے پاس آئیں۔ ان کو خیال ہوا کہ اہل شرک کے ساتھ کیا برتاؤ کیا جائے۔ آنحضرت ﷺ کے پاس آ کر دریافت کیا۔ آپ ﷺ نے فرمایا ان کے ساتھ نیکی کرو۔^(۴) حضرت ابو ہریرہؓ کی ماں کافرہ تھیں اور بیٹے کے ساتھ مدینہ میں رہتی تھیں، جہالت سے آنحضرت ﷺ کو گالیاں دیتی تھیں۔ ابو ہریرہؓ نے خدمت اقدس میں عرض کی آپ ﷺ نے بجائے غیظ و غضب کے دعا کے لیے ہاتھ اٹھائے۔^(۵)

آنحضرت ﷺ کے گھر کا تمام کاروبار حضرت بلالؓ کے سپرد تھا، روپیہ پیسہ جو کچھ آتا تھا ان کے پاس رہتا، ناداری کی حالت میں وہ بازار سے سودا سلف قرض لاتے اور جب کہیں سے کوئی رقم آ جاتی تو اس سے ادا کیا کرتے۔ ایک دفعہ بازار جا رہے تھے۔ ایک مشرک نے دیکھا، ان سے کہا تم قرض لیتے ہو تو مجھ سے لیا کرو۔ انہوں

(۱) شامہ کا پورا واقعہ صحیح بخاری میں ص ۶۲۷ باب وفد بنی حنیفہ میں ہے۔ آخری ٹکڑا ابن ہشام میں مذکور ہے۔

(۲) مسند ابن جنبل ج ۶ ص ۳۹۰۔

(۳) جامع ترمذی باب ان المؤمن یا کل فی معی واحدہ۔

(۴) صحیح بخاری باب صلۃ الوالد المشرک۔

(۵) صحیح بخاری۔

نے قبول کیا۔ ایک دن اذان دینے کے لیے کھڑے ہوئے تو وہ مشرک چند سوداگروں کے ساتھ آیا۔ اور ان سے کہا۔ اوجبشی! انہوں نے اس بد تہذیبی کے جواب میں لبیک کہا۔ بولا کچھ خبر ہے وعدہ کے صرف چار دن رہ گئے ہیں۔ تم نے اس مدت میں قرضہ ادا نہ کیا تو تم سے بکریاں چروا کے چھوڑوں گا۔ یہ عشاء پڑھ کر آنحضرت ﷺ کی خدمت میں آئے اور سارا حال بیان کر کے کہا کہ خزانہ میں کچھ نہیں ہے کل وہ مشرک آ کر مجھ کو فصیحیت کرے گا۔ اس لیے مجھ کو اجازت ہو کہ میں کہیں نکل جاؤں پھر جب قرضہ ادا کرنے کا سامان ہو جائے گا تو واپس آ جاؤں گا۔ غرض رات کو جا کر سو رہے اور سامان سفر یعنی تھیلا جوتی ڈھال سر کے نیچے رکھ لی صبح اٹھ کر سفر کا سامان کر رہے تھے کہ ایک شخص دوڑتا ہوا آیا اور کہا آنحضرت ﷺ نے یاد فرمایا ہے یہ گئے تو دیکھا کہ چار اونٹ غلہ سے لدے ہوئے دروازہ پر کھڑے ہیں۔ آنحضرت ﷺ نے فرمایا مبارک ہو یہ اونٹ رئیس فدک نے بھیجے ہیں انہوں نے بازار میں جا کر سب چیزیں فروخت کیں اور مشرک کا قرضہ ادا کر کے مسجد نبوی میں آئے اور آنحضرت ﷺ سے عرض کی کہ سارا قرضہ ادا ہو گیا۔^(۱)

یہ واقعہ فدک کی فتح کے بعد کا ہے جو ہجرت کا ساتواں سال ہے حضرت بلالؓ آنحضرت ﷺ کے مقرب خاص اور گھر کے منتظم تھے۔ ایک مشرک ان کو جبشی کہہ کر پکارتا ہے اور کہتا ہے کہ تجھ سے بکریاں چروا کے چھوڑوں گا۔ حضرت بلالؓ اس کی تنگ گیری کے ڈر سے بھاگ جانے کا ارادہ کرتے ہیں آنحضرت ﷺ یہ باتیں سنتے ہیں لیکن مشرک کی نسبت ایک لفظ نہیں فرماتے نہ بلالؓ کی حمایت اور دلہی کی تدبیر کرتے ہیں۔ اتفاق سے غلہ آ جاتا ہے اور مشرک کا قرضہ ادا کیا جاتا ہے اور اس کی بدزبانی اور سخت گیری سے درگزر کیا جاتا ہے۔ یہ حلم یہ عفو یہ تحمل رحمت عالم کے سوا کس سے ہو سکتا ہے؟

سب سے مشکل معاملہ منافقین کا تھا یہ کفار کا ایک گروہ تھا جس کا رئیس عبداللہ بن ابی تھا آنحضرت ﷺ جس زمانہ میں مدینہ میں تشریف لائے اس سے کچھ پہلے تمام شہر نے اس پر اتفاق کر لیا تھا کہ وہ مدینہ کا فرماں روا بنا دیا جائے جنگ بدر کے بعد اس نے اسلام کا اعلان کیا۔ لیکن دل سے کافر تھا۔ اس کے پیرو بھی اسی قسم کا منافقانہ اسلام لائے اور منافقین کی ایک مستقل جماعت قائم ہو گئی۔ یہ لوگ در پردہ اسلام کے خلاف ہر قسم کی تدبیریں کرتے تھے۔ قریش اور دیگر مخالف قبائل سے سازش رکھتے ان کو مسلمانوں کے بھئی رازوں کی خبر دیتے رہتے بائیں ہمہ بظاہر اسلام کے مراسم ادا کرتے جمعہ کی جماعت میں شریک ہوتے اور لڑائیوں میں ساتھ جاتے تھے۔ آنحضرت ﷺ ان کے حالات اور ایک ایک کے نام و نشان سے واقف تھے لیکن چونکہ شریعت اور قانون کے احکام دلوں کے اسرار سے نہیں بلکہ ظاہری اعمال سے متعلق ہیں اس لیے آپ ﷺ ان پر کفر کے احکام جاری نہیں فرماتے تھے۔ یہاں تک تو شریعت اور قانون کا معاملہ تھا لیکن دلی فیاضی اور عفو و حلم کے اقتضا سے آپ ﷺ ان سے ہمیشہ حسن اخلاق کا بھی برتاؤ کرتے تھے۔

(۱) ابوداؤد جلد ۲ باب قول ہدایا المشرکین۔

ایک دفعہ ایک غزوہ میں ایک مہاجر نے ایک انصاری کو تھپڑ مارا انصاری نے کہا یا لانا انصار (یعنی انصار کی دہائی) مہاجر نے بھی مہاجرین کی دہائی دی۔ قریب تھا کہ دونوں میں تلوار چل جائے۔ آنحضرت ﷺ نے فرمایا۔ یہ کیا جاہلیت کی باتیں ہیں۔ دونوں رک گئے۔ عبداللہ بن ابی نے سنا تو کہا۔ مدینہ چل کر ذلیل مسلمانوں کو نکال دوں گا۔ ساتھیوں سے کہا آسان بات یہ ہے کہ تم لوگ مہاجرین کی خبر گیری سے ہاتھ اٹھا لو۔ یہ خود تباہ ہو جائیں گے۔ چنانچہ قرآن مجید میں یہ واقعہ مذکور ہے۔

﴿هُمُ الَّذِينَ يَقُولُونَ لَا تُنْفِقُوا عَلٰی مَنْ عِنْدَ رَسُولِ اللَّهِ حَتّٰی يَنْفَضُوا﴾ (منافقون: ۷)

”یہی لوگ ہیں جو کہتے ہیں کہ پیغمبر کے ساتھیوں پر خرچ نہ کرو تا کہ وہ منتشر ہو جائیں۔“

﴿يَقُولُونَ لَئِنْ رَجَعْنَا اِلَى الْمَدِيْنَةِ لَيُخْرِجَنَّ اِلَّا عَزُّ مِنْهَا الْاَذْلَ﴾ (منافقون: ۸)

”کہتے ہیں کہ جب ہم مدینہ کو واپس چلیں گے تو معزز لوگ کمینوں کو مدینہ سے نکال دیں گے۔“

آنحضرت ﷺ نے عبداللہ بن ابی کو بلا بھیجا کہ تم نے یہ الفاظ کہے تھے اس نے صاف انکار کیا حضرت عمرؓ موجود تھے بولے یا رسول اللہ! اجازت دیجئے کہ اس منافق کی گردن اڑا دوں آپ ﷺ نے فرمایا لوگ چرچا کریں گے کہ محمد اپنے ساتھیوں کو قتل کرتے ہیں۔^(۱) جنگ احد میں عبداللہ بن ابی عین لڑائی کے پیش آنے کے وقت تین سو آدمیوں کے ساتھ واپس چلا آیا جس سے مسلمانوں کی قوت کو سخت صدمہ پہنچاتا ہم آنحضرت ﷺ نے درگزر فرمایا (اور وہ جب مرا تو اس احسان کے معاوضہ میں کہ حضرت عباسؓ کو اس نے اپنا کرتا دیا تھا مسلمانوں کی ناراضی کے باوجود آپ ﷺ نے اپنا قمیض مبارک اس کو پہنا کر دفن کیا۔)^(۲)

یہود و نصاریٰ کے ساتھ برتاؤ

خلقِ عظیم میں کافر و مسلم، دوست و دشمن، عزیز و بیگانہ کی تمیز نہ تھی، ابر رحمت دشت و چمن پر یکساں برستا تھا۔ یہود کو آنحضرت ﷺ سے جس شدت کی عداوت تھی اس کی شہادت غزوہ خیبر تک کے ایک ایک واقعہ سے ملتی ہے، لیکن آپ ﷺ کا طرز عمل مدت تک یہ رہا کہ جن امور کی نسبت مستقل حکم نازل نہ ہوتا، آپ ﷺ ان میں ان ہی کی تقلید فرماتے۔^(۳)

ایک دفعہ ایک یہودی نے برسر بازار کہا۔ قسم اس ذات کی جس نے موسیٰ علیہ السلام کو تمام انبیاء پر فضیلت دی ایک صحابی یہ کھڑے سن رہے تھے۔ ان سے رہا نہ گیا۔ انہوں نے پوچھا کیا محمد ﷺ پر بھی؟ اس نے کہا ہاں۔ انہوں نے غصہ میں ایک تھپڑ اس کے مار دیا۔ آنحضرت ﷺ کے عدل اور اخلاق پر دشمنوں کو بھی اس درجہ اعتبار تھا

(۱) صحیح بخاری تفسیر سورہ منافقون۔

(۲) بخاری میں یہ واقعہ متعدد روایتوں اور متعدد طریقوں سے منقول ہے۔

(۳) صحیح بخاری۔

کہ وہ یہودی سیدھا آپ ﷺ کی خدمت میں حاضر ہوا اور واقعہ عرض کیا، آپ ﷺ نے ان صحابی پر برہمی ظاہر فرمائی۔^(۱)

ایک یہودی کا لڑکا بیمار ہوا تو آپ ﷺ اس کی عیادت کو تشریف لے گئے اور اس کو اسلام کی دعوت دی، اس نے اپنے باپ کی طرف دیکھا، گویا باپ کی رضامندی دریافت کی۔ اس نے کہا کہ آپ ﷺ جو فرماتے ہیں اس کو بجالاؤ۔ چنانچہ اس نے کلمہ پڑھا۔^(۲) ایک دفعہ سر راہ ایک یہودی کا جنازہ گذرا تو آپ ﷺ کھڑے ہو گئے۔^(۳)

ایک دفعہ چند یہودی آپ ﷺ کی خدمت میں آئے اور شرارت سے السلام علیکم کے بجائے السام علیکم (تم پر موت) کہا، حضرت عائشہ نے غصہ میں آ کر ان کو بھی سخت جواب دیا۔ لیکن آپ ﷺ نے روکا اور فرمایا۔ عائشہ! بد زبان نہ بنو! نرمی کرو! اللہ تعالیٰ ہر بات میں نرمی پسند کرتا ہے۔^(۴)

یہودیوں کے ساتھ داد و دستد کرتے تھے، ان کے سخت و ناجائز تقاضوں اور درشت کلمات کو برداشت کرتے تھے، یہودیوں اور مسلمانوں میں اگر معاملات میں اختلاف پیش آتا تو مسلمانوں کی بلاوجہ جنبہ داری نہ فرماتے اس قسم کی متعدد مثالیں دوسرے عنوانات میں مذکور ہیں۔ ایک دفعہ ایک یہودی نے آ کر شکایت کی کہ محمد! دیکھو ایک مسلمان نے مجھ کو تھپڑ مارا ہے۔ آپ ﷺ نے اس مسلمان کو اسی وقت بلوا کر زجر فرمایا، نصاریٰ کا وفد جب نجران سے مدینہ حاضر ہوا تو آپ ﷺ نے اس کی مہمان داری کی، مسجد نبوی میں ان کو جگہ دی، بلکہ ان کو اپنے طریق پر مسجد میں نماز پڑھنے کی بھی اجازت دے دی اور جب عام مسلمانوں نے ان کو اس کام سے روکنا چاہا تو آپ ﷺ نے منع فرمایا۔

یہود و نصاریٰ کے ساتھ کھانے، نکاح و معاشرت کی اجازت تھی اور ان کے لیے مخصوص امتیازی احکام شریعت اسلامیہ میں جاری فرمائے۔

غریبوں کے ساتھ محبت و شفقت

مسلمانوں میں امیر بھی تھے اور غریب بھی، دولت مند بھی اور فاقہ کش بھی، لیکن آنحضرت ﷺ کا برتاؤ سب کے ساتھ یکساں تھا بلکہ غریبوں کے ساتھ آپ ﷺ اس طرح پیش آتے تھے کہ دنیاوی دولت کی محرومی ان کے دلوں کو صدمہ نہیں پہنچاتی تھی، ایک دفعہ تقاضائے بشریت سے آپ ﷺ کا ایک فعل اس کے خلاف ہوا تو بارگاہِ احدیت سے اس پر باز پرس ہوئی۔ مکہ کا واقعہ ہے آنحضرت ﷺ کے پاس چند اکابر قریش بیٹھے تھے اور

(۱) صحیح بخاری۔

(۲) صحیح بخاری کتاب الجنازہ۔

(۳) صحیح مسلم کتاب الادب ج ۲ ص ۲۳۹ مصر۔

(۴) زاد المعاد۔

آپ ان کو اسلام کی دعوت دے رہے تھے کہ اتفاق سے عبداللہ بن اُم مکتوم جو آنکھوں سے معذور اور غریب تھے ادھر آ نکلے اور وہ بھی ان لوگوں کے ساتھ بیٹھ کر آپ ﷺ سے باتیں کرنے لگے، رؤسائے قریش چونکہ سخت متکبر اور فحار تھے۔ ان کو یہ برابری ناگوار گزری آپ ﷺ نے ابن اُم مکتوم کی طرف توجہ نہیں فرمائی اور اس امید پر ان ہی سے باتیں کرتے رہے کہ شاید اشقیاء اسلام کی سعادت کو قبول کر لیں اور ان کے دل حق کی لذت سے آشنا ہوں، لیکن خدا کو یہ امتیاز پسند نہ آیا اور یہ آیات نازل ہوئیں۔^(۱)

﴿عَبَسَ وَ تَوَلَّىٰ ۖ اَنْ جَاءَهُ الْاَعْمَىٰ ۚ وَ مَا يُدْرِىكَ لَعَلَّهٗ يَزْكٰى ۚ اَوْ يَذَّكَّرُ فَتَنْفَعَهٗ ۚ الذَّكْرٰى ۙ اَمَّا مَنِ اسْتَغْنٰى ۙ فَاِنَّتْ لَهٗ تَصَدٰى ۙ وَ مَا عَلَيْكَ اِلَّا يَزْكٰى ۙ وَ اَمَّا مَنِ جَاءَكَ يَسْعٰى ۙ وَ هُوَ يَخْشٰى ۙ فَاِنَّتْ عَنْهٗ تَلَهٰى ۙ كَلَّا اِنَّهَا تَذْكِرَةٌ ۙ فَمَنْ نَّشَاءِ ذَكَّرَهٗ﴾ (عبس: ۱-۱۲)

”پیغمبر نے ترش روئی کی اور منہ پھیر لیا کہ اس کے پاس اندھا آیا۔ (اے پیغمبر) تجھے کیا خبر کہ تیری باتوں سے وہ پاک ہو جاتا یا نصیحت حاصل کرتا۔ تو نصیحت اس کو نفع پہنچاتی۔ لیکن جو بے پروائی برتا ہے اس کی طرف متوجہ ہوتا ہے اور تیرا کیا نقصان ہے اگر وہ پاک و صاف نہ بنے۔ اور جو تیرے پاس دوڑا آتا ہے اور وہ خدا سے ڈرتا بھی ہے تو تو اس سے بے اعتنائی کرتا ہے۔ نہیں ہرگز نہیں یہ نصیحت عام ہے جو چاہے اس کو قبول کرے۔“

یہی غرباء اور مفلس اسلام کے سب سے پہلے جان نثار بنے تھے۔ آنحضرت ﷺ ان کو لے کر حرم میں نماز پڑھنے جاتے تھے تو رؤسائے قریش ان کی ظاہری بے حیثیتی کو دیکھ کر استہزاء کہتے تھے۔

﴿اَهُؤُلَاءِ مِّنَ اللّٰهِ عَلَيْهِمْ مِّنْ اٰیٰتِنَا﴾

”یہی وہ لوگ ہیں جن پر خدا نے ہم لوگوں کو چھوڑ کر احسان کیا ہے۔“

لیکن آپ ﷺ ان کے اس استہزاء کو خوشی سے برداشت کرتے تھے۔ حضرت سعد بن ابی وقاص کے مزاج میں کسی قدر تعلق تھی اور وہ اپنے آپ ﷺ کو غریبوں سے بالاتر سمجھتے تھے۔ آپ ﷺ نے ان کی طرف خطاب کر کے فرمایا۔ ”تم کو جو نصرت اور روزی میسر آتی ہے وہ ان ہی غریبوں کی بدولت آتی ہے۔“^(۲) اسامہ بن زید سے فرمایا: میں نے درجنت پر کھڑے ہو کر دیکھا کہ زیادہ تر غریب مفلس ہی لوگ اس میں داخل ہیں۔^(۳)

عبداللہ بن عمرو بن العاص روایت کرتے ہیں کہ ایک دفعہ میں مسجد نبوی میں بیٹھا تھا اور غریب مہاجر لوگ حلقہ باندھے ایک طرف بیٹھے تھے۔ اس اثنا میں آپ ﷺ تشریف لے آئے اور انہی کے ساتھ مل کر بیٹھ گئے یہ

(۱) ترمذی تفسیر سورہ عبس۔

(۲) مشکوٰۃ باب فضل الفقراء بروایت صحیح مسلم۔

(۳) حوالہ مذکور بروایت بخاری و مسلم۔

دیکھ کر میں بھی اپنی جگہ سے اٹھا اور ان کے پاس جا کر بیٹھ گیا۔ آپ ﷺ نے فرمایا۔ فقراء مہاجرین کو بشارت ہو کہ وہ دولت مندوں سے چالیس برس پہلے جنت میں داخل ہوں گے۔ عبد اللہ بن عمرو کہتے ہیں کہ میں نے دیکھا یہ سن کر ان کے چہرے خوشی سے چمک اٹھے اور مجھے حسرت ہوئی کہ کاش میں بھی ان ہی میں ہوتا۔^(۱)

ایک دفعہ آپ ﷺ ایک مجلس میں تشریف فرما تھے اس اثنا میں ایک شخص سامنے سے گزرا، آپ ﷺ نے اپنے پہلو کے ایک آدمی سے دریافت فرمایا کہ اس کی نسبت تمہاری کیا رائے ہے؟ اس نے جواب دیا کہ یہ امراء کے طبقہ میں سے ایک صاحب ہیں۔ خدا کی قسم! یہ اس لائق ہے کہ اگر رشتہ چاہے تو کیا جائے اور اگر کسی کی سفارش کرے تو قبول کی جائے۔ یہ سن کر آپ ﷺ خاموش ہو گئے۔ کچھ دیر کے بعد ایک اور صاحب اسی راہ سے گزرے۔ آپ ﷺ نے پھر اس سے استفسار فرمایا کہ اس کی نسبت کیا کہتے ہو؟ عرض کی یا رسول اللہ! یہ فقراء مہاجرین میں سے ہے اور اس لائق ہے کہ اگر رشتہ چاہے تو واپس کر دیا جائے۔ اور سفارش کرے تو رد کر دی جائے۔ اگر کچھ کہنا چاہے تو نہ سنا جائے ارشاد ہوا کہ تمام روئے زمین میں اگر اس امیر جیسے آدمی ہوں تو اس سے یہ ایک غریب بہتر ہے۔^(۲)

آنحضرت ﷺ اکثر دعائیں فرمایا کرتے تھے۔ خداوند! مجھے مسکین زندہ رکھ، مسکین اٹھا اور مسکینوں ہی کے ساتھ میرا حشر کر۔ حضرت عائشہ نے دریافت کیا یا رسول اللہ! یہ کیوں؟ فرمایا۔ اس لیے کہ یہ دولت مندوں سے پہلے جنت میں جائیں گے۔ پھر فرمایا اے عائشہ! کسی مسکین کو اپنے دروازہ سے نامراد نہ پھیرو۔ گو چھو ہارے کا ایک ٹکڑا ہی کیوں نہ ہو۔ اے عائشہ! غریبوں سے محبت رکھو اور ان کو اپنے سے نزدیک کرو تو خدا بھی تم کو اپنے سے نزدیک کرے گا۔^(۳)

ایک دفعہ غریب مسلمانوں نے آ کر خدمت اقدس میں عرض کی کہ یا رسول اللہ! امراء ہم سے درجہ اخروی میں بھی بڑھتے جاتے ہیں نماز روزہ جس طرح ہم کرتے ہیں وہ بھی کرتے ہیں۔ لیکن صدقات و خیرات سے جو نیکیاں ان کو ملتی ہیں ان سے ہم محروم ہیں۔ آپ ﷺ نے فرمایا کہ کیا میں تم کو وہ بات نہ بتاؤں جس سے تم اگلوں کے برابر ہو جاؤ اور پچھلوں سے بڑھ جاؤ اور پھر کوئی تمہاری برابری نہ کر سکے، عرض کی ہاں یا رسول اللہ! بتائیے ارشاد ہوا۔ ہر نماز کے بعد ۳۳ دفعہ سبحان اللہ الحمد للہ اور اللہ اکبر پڑھ لیا کرو۔ کچھ دن کے بعد یہ وفد پھر حاضر خدمت ہوا اور عرض کی یا رسول اللہ! ہمارے دولت مند بھائیوں نے بھی یہ وظیفہ سن لیا اور پڑھنا شروع کر دیا۔ فرمایا ذلک فضل اللہ یؤتیہ من یشاء۔ یعنی یہ خدا کی دین ہے۔ جس کو چاہے دے۔^(۴) مسلمانوں سے جو

(۱) حوالہ مذکور بروایت داری۔

(۲) حوالہ مذکور بروایت صحیح بخاری و صحیح مسلم۔

(۳) مشکوٰۃ باب فضل الفقراء بروایت ترمذی ابن ماجہ۔

(۴) صحیح بخاری و مسلم باب استحباب الذکر بعد الصلوٰۃ۔

زکوٰۃ وصول ہوتی تھی اس کی نسبت عام حکم تھا کہ:

تؤخذ من امراءہم و ترد الی فقرائہم.

”ہر قبیلہ کے یا ہر شہر کے امراء سے لے کر وہیں کے غرباء میں تقسیم کر دی جائے۔“

صحابہ اس کی شدت سے پابندی کرتے تھے اور ایک جگہ کی زکوٰۃ دوسری جگہ نہیں بھیجتے تھے۔^(۱)

مساوات کے بیان میں یہ واقعہ بہ تفصیل مذکور ہے کہ ایک دفعہ حضرت ابو بکرؓ نے کسی بات پر حضرت سلمانؓ و بلالؓ کو جن کا شمار فقراء مہاجرین میں ہے، ڈانٹا۔ آپ ﷺ نے حضرت ابو بکرؓ سے فرمایا کہ تم نے ان لوگوں کو آزر دہ تو نہیں کیا؟ یہ سن کر حضرت ابو بکرؓ ان لوگوں کے پاس آئے اور معافی مانگی اور ان لوگوں نے معاف کیا۔

عوالی میں ایک عورت رہتی تھی وہ بیمار پڑی اس کے بچنے کی کوئی امید نہ تھی، خیال تھا کہ وہ آج کسی وقت مر جائے گی، آپ ﷺ نے لوگوں سے کہا کہ وہ مر جائے تو میں جنازہ کی نماز خود پڑھاؤں گا، اس کے بعد دفن کی جائے۔ اتفاق سے اس نے کچھ رات گئے انتقال کیا۔ اس کا جنازہ جب تیار ہو کر لایا گیا تو آپ ﷺ آرام فرما رہے تھے صحابہ نے اس وقت آپ ﷺ کو تکلیف دینا مناسب نہ سمجھا اور رات ہی کو دفن کر دیا، صبح کو آپ ﷺ نے دریافت فرمایا تو لوگوں نے واقعہ عرض کیا۔ آپ ﷺ یہ سن کر کھڑے ہو گئے اور صحابہ کو ساتھ لے کر دوبارہ اس کی قبر پر جا کر نماز جنازہ ادا کی۔^(۲)

حضرت جریرؓ بیان کرتے ہیں کہ ایک دن پہلے پہر ہم لوگ آنحضرت ﷺ کے پاس بیٹھے ہوئے تھے کہ ایک پورا قبیلہ مسافر و ار حاضر خدمت ہوا، ان کی ظاہری حالت اس درجہ خراب تھی کہ کسی کے بدن پر کوئی کپڑا ثابت نہ تھا، برہنہ تن، برہنہ پا، کھالیں بدن سے بندھی ہوئی، تلواریں گلوں میں پڑی ہوئی، ان کی یہ حالت دیکھ کر آپ ﷺ بے حد متاثر ہوئے، چہرہ مبارک کا رنگ بدل گیا، اضطراب میں آپ ﷺ اندر گئے باہر آئے۔ پھر حضرت بلالؓ کو اذان دینے کا حکم دیا، نماز کے بعد آپ ﷺ نے خطبہ دیا اور تمام مسلمانوں کو ان کی امداد و اعانت کے لیے آمادہ کیا۔^(۳)

دشمنانِ جان سے عفو و درگزر

جانی دشمنوں اور قاتلانہ حملہ آوروں سے عفو و درگزر کا واقعہ پیغمبروں کے صحیفہ اخلاق کے سوا اور کہاں مل سکتا ہے جس شب کو آپ ﷺ نے ہجرت فرمائی ہے کفارِ قریش کے نزدیک یہ طے شدہ تھا کہ صبح کو محمدؐ کا سر قلم کر دیا جائے۔ اس لیے دشمنوں کا ایک دستہ رات بھر خانہ نبویؐ کا محاصرہ کئے کھڑا رہا۔ اگرچہ اس وقت دشمنوں سے انتقام

(۱) ابوداؤد کتاب الزکوٰۃ۔

(۲) یہ واقعہ بخاری وغیرہ میں بھی ہے لیکن سنن نسائی کتاب الجنائز باب الصلوٰۃ فی اللیل سے لیا گیا۔

(۳) صحیح مسلم صدقات۔

لینے کی آپ ﷺ میں ظاہری قوت نہ تھی لیکن ایک وقت آیا جب ان میں سے ایک ایک کی گردن اسلام کی تلوار کے نیچے تھی اور اس کی جان صرف آنحضرت ﷺ کے رحم و کرم پر موقوف تھی لیکن ہر شخص کو معلوم ہے کہ ان میں سے کوئی شخص اس جرم میں کبھی مقتول نہیں ہوا۔

ہجرت کے دن قریش نے آنحضرت ﷺ کے سر کی قیمت مقرر کی تھی اور اعلان کیا تھا کہ جو محمد کا سر لائے گا یا زندہ گرفتار کرے گا اس کو سوانٹ انعام دیئے جائیں گے۔ سراقہ بن جحشم پہلے شخص تھے جو اس نیت سے اپنے صبا رفتار گھوڑے پر سوار ہاتھ میں نیزہ لیے ہوئے آپ ﷺ کے قریب پہنچے آخر دو تین دفعہ کرشمہ اعجاز دیکھ کر اپنی نیت بد سے توبہ کی اور خواہش کی کہ مجھ کو سند امان لکھ دی جائے۔ چنانچہ سند امان لکھ کر ان کو دی گئی۔^(۱) اس کے آٹھ برس کے بعد فتح مکہ کے موقع پر حلقہ اسلام میں داخل ہوئے اور اس جرم کے متعلق ایک حرف سوال بھی درمیان میں نہیں آیا۔^(۲)

عمیر بن وہب آنحضرت ﷺ کا سخت دشمن تھا۔ مقتولین بدر کے انتقام کے لیے جب سارا قریش بے تاب تھا تو صفوان بن امیہ نے اس کو بیش قرار انعام کے وعدہ پر مدینہ بھیجا تھا کہ وہ چپکے سے جا کر نعوذ باللہ آنحضرت ﷺ کا کام تمام کر دے، عمیر اپنی تلوار زہر میں بچھا کر مدینہ آیا، لیکن وہاں پہنچنے کے ساتھ اس کے تیور دیکھ کر لوگوں نے پہچان لیا، حضرت عمرؓ نے اس کے ساتھ سختی کرنی چاہی۔ لیکن آپ ﷺ نے اس سے منع فرمایا اور اپنے قریب بٹھا کر اس سے باتیں کیں اور اصلی راز ظاہر کر دیا۔ یہ سن کر وہ سناٹے میں آ گیا۔ لیکن آپ ﷺ نے اس سے کوئی تعرض نہیں فرمایا۔ یہ دیکھ کر وہ اسلام لایا اور مکہ میں جا کر دعوت اسلام پھیلانی۔ یہ واقعہ ۳ھ کا ہے۔^(۳) ایک دفعہ آپ ﷺ ایک غزوہ سے واپس آ رہے تھے۔ راہ میں ایک میدان آیا، دھوپ تیز تھی، لوگوں نے درختوں کے نیچے بستر لگا دیئے۔ آنحضرت ﷺ نے بھی ایک درخت کے نیچے آرام فرمایا، تلوار درخت کی شاخ سے لٹکا دی۔ کفار موقع کے منتظر رہتے تھے۔ لوگوں کو غافل دیکھ کر ناگاہ ایک طرف سے ایک بدو نے آ کر بے خبری میں تلوار اتاری۔ دفعتاً آپ ﷺ بیدار ہوئے تو دیکھا کہ ایک شخص سرہانے کھڑا ہے اور ننگی تلوار اس کے ہاتھ میں ہے۔ آپ ﷺ کو بیدار دیکھ کر بولا۔ کیوں محمد! اب بتاؤ تم کو اس وقت مجھ سے کون بچا سکتا ہے۔ آپ ﷺ نے فرمایا۔ ”اللہ“ یہ پُر اثر آواز سن کر اس نے تلوار نیام میں کر لی۔ اتنے میں صحابہ آگئے، آپ ﷺ نے ان سے واقعہ دہرایا اور بدو سے کسی قسم کا تعرض نہیں فرمایا۔^(۴) ایک دفعہ ایک اور شخص نے آپ ﷺ کے قتل کا ارادہ کیا، صحابہ اس کو گرفتار کر کے آنحضرت ﷺ کے سامنے لائے۔ وہ آپ ﷺ کو دیکھ کر ڈر گیا۔ آپ ﷺ نے اس کو مخاطب

(۱) صحیح بخاری باب الحجرة۔

(۲) سراقہ بن مالک بن جحشم مدلی کا حال استیجاب و اصابہ وغیرہ میں دیکھو۔

(۳) تاریخ طبری بروایت عمرو بن زہر۔

(۴) صحیح بخاری کتاب الجہاد ص ۲۰۸۔

کر کے فرمایا۔ ڈرو نہیں، اگر تم مجھے قتل کرنا چاہتے بھی تو نہیں کر سکتے تھے۔^(۱) صلح حدیبیہ کے زمانہ میں ایک دفعہ اسی آدمیوں کا ایک دستہ منہ اندھیرے جبل تنعیم سے اتر کر آیا اور چھپ کر آنحضرت ﷺ کو قتل کرنا چاہا، اتفاق سے وہ لوگ گرفتار ہو گئے، لیکن آنحضرت ﷺ نے ان کو چھوڑ دیا اور کچھ تعرض نہیں کیا، قرآن مجید میں یہ آیت اسی واقعہ کے متعلق نازل ہوئی ہے۔^(۲)

﴿وَهُوَ الَّذِي كَفَّ أَيْدِيَهُمْ عَنْكُمْ وَ أَيْدِيَكُمْ عَنْهُمْ﴾ (فتح)

”اسی خدا نے ان کے ہاتھ تم سے اور تمہارے ہاتھ ان سے روک لیے۔“

خیبر میں ایک یہودی نے آنحضرت ﷺ کو کھانے میں زہر دیا۔ آپ ﷺ نے کھانا کھایا تو زہر کا اثر محسوس کیا، آپ ﷺ نے یہودیوں کو بلا کر دریافت کیا تو انہوں نے اقرار کیا، لیکن آپ ﷺ نے کسی سے کچھ تعرض نہیں فرمایا۔ لیکن اسی زہر کے اثر سے جب ایک صحابی نے انتقال کیا تو آپ ﷺ نے صرف اس یہودیہ کو قصاص کی سزا دی (حالانکہ خود آنحضرت ﷺ کو زہر کا اثر مرتے دم تک محسوس ہوتا رہتا تھا۔)^(۳)

دشمنوں کے حق میں دعائے خیر

دشمنوں کے حق میں بددعا کرنا انسان کی فطری عادت ہے لیکن پیغمبروں کا مرتبہ عام انسانی سطح سے بدرجہا بلند ہوتا ہے، جو لوگ ان کو گالیاں دیتے ہیں وہ ان کے حق میں دعائے خیر کرتے ہیں اور جو ان کے تشنہ خون ہوتے ہیں وہ ان کو پیار کرتے ہیں، ہجرت سے قبل مکہ میں مسلمانوں پر اور خود آنحضرت ﷺ پر جو پیہم مظالم ہو رہے تھے، اس داستان کے دہرانے کے لیے بھی سنگ دلی درکار ہے۔ اسی زمانہ میں خباب بن ارت ایک صحابی نے عرض کی کہ یا رسول اللہ! دشمنوں کے حق میں بددعا فرمائیے، یہ سن کر چہرہ مبارک سرخ ہو گیا۔^(۴) ایک دفعہ چند صاحبوں نے مل کر اسی قسم کی بات کہی تو فرمایا میں دنیا کے لیے لعنت نہیں بلکہ رحمت بنا کر بھیجا گیا ہوں۔^(۵)

وہ قریش جنہوں نے تین برس تک آپ ﷺ کو محصور رکھا اور جو آپ ﷺ کے پاس غلہ کے ایک دانہ کے پہنچنے کے روادار نہ تھے ان کی شرارتوں کی پاداش میں دعائے نبوی کی استجابت نے ابر رحمت کا سایہ ان کے سر سے اٹھا لیا اور مکہ میں اس قدر قحط پڑا کہ لوگ ہڈی اور مردار کھانے لگے۔ ابوسفیان نے آنحضرت ﷺ کی خدمت میں حاضر ہو کر عرض کی کہ محمد! تمہاری قوم ہلاک ہو رہی ہے، خدا سے دعا کرو کہ یہ مصیبت دور ہو۔ آپ ﷺ نے بلا عذر فوراً دعا کے لیے ہاتھ اٹھائے اور خدا نے اس مصیبت سے ان کو نجات دی۔^(۶)

(۱) ابن جنبل ج ۳ ص ۴۱۸۔

(۲) جامع ترمذی تفسیر فتح۔

(۳) بخاری وفات النبی۔

(۴) صحیح بخاری مبعث النبی۔

(۵) مشکوٰۃ اخلاق النبی بحوالہ صحیح مسلم۔

(۶) صحیح بخاری تفسیر سورۃ دخان ج ۲۔

جنگ اُحد میں دشمنوں نے آپ ﷺ پر پتھر پھینکے، تیر برسائے، تلواریں چلائیں، دندان مبارک کو شہید کیا، جبین اقدس کو خون آلود کیا۔ لیکن ان حملوں کا وار آپ ﷺ نے جس سپر پرو کا وہ صرف یہ دعا تھی۔

اللَّهُمَّ اهْدِ قَوْمِي فَا نَهُم لَا يَعْلَمُونَ.

”خدا یا ان کو معاف کرنا کہ یہ نادان ہیں۔“

وہ طائف جس نے دعوتِ اسلام کا جواب استہزاء اور تمسخر سے دیا تھا، وہ طائف جس نے داعیِ اسلام کو اپنی پناہ میں لینے سے انکار کر دیا تھا۔ وہ طائف جس نے پائے مبارک کو لہو لہان کیا تھا ان کی نسبت فرشتہ غیب پوچھتا ہے کہ حکم ہو تو ان پر پہاڑ الٹ دیا جائے، جواب ملتا ہے کہ شاید ان کی نسل سے کوئی خدا کا پرستار پیدا ہو۔^(۱) دس بارہ برس کے بعد یہی طائف اسلام کی دعوت کا جواب تیر و تفنگ (منجیق) سے دیتا ہے، جاں نثاروں کی لاشوں پر لاشیں گر رہی ہیں، صحابہ عرض کرتے ہیں کہ یا رسول اللہ! ان کے حق میں بد دعا کیجئے۔ آپ ﷺ دعا کے لیے ہاتھ اٹھاتے ہیں۔ لوگ سمجھتے ہیں کہ حضور ﷺ ان کے حق میں بد دعا فرمائیں گے۔ لیکن زبان مبارک سے یہ الفاظ نکلتے ہیں، خداوند اقیف اہل طائف کو اسلام نصیب کر اور دوستانہ ان کو مدینہ لا۔ وہ تیر جو میدان جنگ میں نشانہ پر نہیں لگے تھے۔ وہ مدینہ کے صحن مسجد میں زبان مبارک سے نکل کر ٹھیک اپنے ہدف پر پہنچے، یعنی وہ مدینہ آ کر خاص مسجد نبوی میں بیٹھ کر جہاں وہ مہمان ٹھہرائے گئے تھے۔ مسلمان ہوئے۔^(۲)

دوس کا قبیلہ یمن میں رہتا تھا۔ طفیل بن عمرو دوسی اسی قبیلہ کے رئیس تھے۔ وہ قدیم الاسلام تھے مدت تک وہ اپنے قبیلہ کو اسلام کی دعوت دیتے رہے، لیکن وہ اپنے کفر پر اڑا رہا۔ ناچار وہ خدمت اقدس میں حاضر ہوئے اور قبیلے کی حالت عرض کر کے گزارش کی کہ ان کے حق میں بد دعا فرمائیے، لوگوں نے یہ سنا تو کہا کہ اب دوس کی بربادی میں کوئی شک نہیں رہا، لیکن رحمت عالم نے جن الفاظ میں دعا فرمائی وہ یہ تھے۔^(۳)

اللهم اهد دوسا و أت بهم. ”خداوند اوس کو ہدایت کر اور ان کو لا۔“

حضرت ابو ہریرہ کی ماں مشرک تھیں، اپنی ماں کو وہ جس قدر اسلام کی تبلیغ کرتے تھے۔ وہ اباہ کرتی تھیں۔ ایک دن انہوں نے اسلام کی دعوت دی تو ان کی ماں نے آنحضرت ﷺ کی شان میں گستاخی کی۔ حضرت ابو ہریرہ کو اس قدر صدمہ ہوا کہ وہ رونے لگے اور اسی حالت میں آنحضرت ﷺ کے پاس آئے اور واقعہ عرض کیا۔ آپ ﷺ نے دعا کی۔ الہی ابو ہریرہ کی ماں کو ہدایت نصیب کر، وہ خوش خوش گھر واپس آئے تو دیکھا کواڑ بند ہیں اور ماں نہ رہی ہیں، غسل سے فارغ ہو کر کواڑ کھولے اور کلمہ پڑھا۔^(۴)

(۱) صحیح بخاری۔

(۲) ابن سعد غزوہ طائف۔

(۳) صحیح مسلم مناقب دوس۔

(۴) صحیح مسلم فضائل ابی ہریرہ۔

عبداللہ بن ابی سلول وہ شخص تھا جو عمر بھر منافق رہا اور کوئی موقع اس نے آنحضرت ﷺ اور مسلمانوں کے خلاف خفیہ سازشوں اور اعلانیہ استخفاف و اہانت کا ہاتھ سے جانے نہ دیا۔ کفار قریش کے ساتھ اس کی خفیہ خط و کتابت تھی۔ غزوہ احد میں عین موقع پر اپنے ہمراہیوں کے ساتھ مسلمانوں کی فوج سے الگ ہو گیا۔ واقعہ افاک میں حضرت عائشہؓ پر الزام لگانے والوں میں وہ سب سے آگے تھے۔ بایں ہمہ اس کی فرد جرم کو رحمت عام کا حلم و عفو ہمیشہ دھوتا رہا۔ وہ مرا تو آپ ﷺ نے اس کی مغفرت کی نماز پڑھی۔ اس پر حضرت عمرؓ نے کہا یا رسول اللہ! آپ ﷺ اس کے جنازہ کی نماز پڑھتے ہیں حالانکہ اس نے یہ کہا اور یہ کہا۔ یہ سن کر آپ ﷺ متبسم ہوئے اور فرمایا۔ ہٹو اے عمر! جب زیادہ اصرار کیا تو فرمایا اگر مجھے اختیار دیا جاتا کہ اگر ستر دفعہ میں نماز پڑھوں کہ اس کی بخشش ہو سکتی ہے تو اس سے بھی زیادہ پڑھتا۔^(۱)

بچوں پر شفقت

بچوں پر نہایت شفقت فرماتے تھے، معمول تھا کہ سفر سے تشریف لاتے تو راہ میں جو بچے ملتے ان میں سے کسی کو اپنے ساتھ سواری پر آگے پیچھے بٹھاتے (راستہ میں بچے ملتے تو ان کو خود سلام کرتے)^(۲) ایک دن خالد بن سعید خدمت اقدس میں آئے ان کی چھوٹی لڑکی بھی ساتھ تھی اور سرخ رنگ کا کرتہ بدن پر تھا آپ ﷺ نے فرمایا سنہ حبشی زبان میں حسنہ کو سنہ کہتے ہیں چونکہ ان کی پیدائش حبش میں ہوئی تھی۔ اس لیے آپ ﷺ نے اس کی مناسبت سے حبشی تلفظ میں حسنہ کے بجائے سنہ کہا۔ آنحضرت ﷺ کی پشت پر جو مہربوت تھی ابھری ہوئی تھی۔ بچوں کی عادت ہوتی ہے کہ غیر معمولی چیز نظر آئے تو اس سے کھیلنے لگتے ہیں وہ بھی مہربوت سے کھیلنے لگیں خالد نے ڈانٹا آنحضرت ﷺ نے روکا کہ کھیلنے دو۔^(۳)

ایک دفعہ آپ ﷺ کے پاس کہیں سے کپڑے آئے جن میں ایک سیاہ چادر بھی تھی جس میں دونوں طرف آنچل تھے آپ ﷺ نے حاضرین سے کہا یہ چادر کس کو دوں؟ لوگ چپ رہے آپ ﷺ نے فرمایا ام خالد کو لاؤ۔^(۴) وہ آئیں تو آپ نے ان کو پہنایا اور دو دفعہ فرمایا۔ ”پہننا اور پرانی کرنا۔“ چادر میں جو بوٹے تھے آپ ﷺ ان کو دکھا دکھا کر فرماتے تھے۔ ام خالد دیکھنا یہ سنا ہے یہ سنا ہے۔ اوپر گزر چکا ہے کہ ام خالد حبش میں پیدا ہوئی تھیں اور کئی مہینے تک وہیں رہی تھیں اس لیے ان سے حبشی زبان میں خطاب کیا۔^(۵)

ایک صحابی کا بیان ہے کہ بچپن میں انصار کے نخلستان میں چلا جاتا اور ڈھیلوں سے مار کر کھجوریں گراتا۔

(۱) صحیح بخاری کتاب الجنائز۔

(۲) ابوداؤد کتاب الادب۔

(۳) بخاری ج ۲ ص ۸۸۶۔

(۴) اصابعہ میں ہے کہ وہ اس قدر چھوٹی تھیں کہ لوگ ان کو گود میں اٹھا کر لائے (اصابعہ ترجمہ ام خالد)

(۵) بخاری کتاب اللباس سنہ حبشی میں حسن کو کہتے ہیں۔

لوگ مجھ کو خدمت اقدس میں لے گئے۔ آپ ﷺ نے کہا ڈھیلے کیوں مارتے ہو؟ میں نے کہا کھجوریں کھانے کے لیے۔ ارشاد فرمایا کہ کھجوریں جو زمین پر پڑتی ہیں ان کو اٹھا کر کھالیا کرو۔ ڈھیلے نہ مارو۔ یہ کہہ کر میرے سر پر ہاتھ پھیرا اور دعا دی۔ (۱)

ماں بچے کی محبت کے واقعات سے آپ ﷺ پر سخت اثر ہوتا تھا۔ ایک دفعہ ایک نہایت غریب عورت حضرت عائشہؓ کے پاس آئی۔ دو چھوٹی چھوٹی لڑکیاں بھی ساتھ تھیں اس وقت حضرت عائشہؓ کے پاس کچھ نہ تھا، ایک کھجور زمین پر پڑی ہوئی تھی وہی اٹھا کر دے دی، عورت نے کھجور کے دو ٹکڑے کیے اور دونوں میں برابر تقسیم کر دیا۔ آنحضرت ﷺ باہر سے تشریف لائے تو حضرت عائشہؓ نے یہ واقعہ سنایا۔ ارشاد فرمایا خدا جس کو اولاد کی محبت میں ڈالے اور وہ ان کا حق بجالائے وہ دوزخ سے محفوظ رہے گا۔ (۲) حضرت انسؓ کہتے ہیں کہ آنحضرت ﷺ فرماتے تھے کہ میں نماز شروع کرتا ہوں اور ارادہ ہوتا ہے کہ دیر میں ختم کروں گا کہ دفعتاً صف سے کسی بچے کے رونے کی آواز آتی ہے اور مختصر کر دیتا ہوں کہ اس کی ماں کو تکلیف ہوتی ہوگی۔ (۳)

یہ محبت اور شفقت مسلمان بچوں تک محدود نہ تھی بلکہ مشرکین کے بچوں پر بھی اسی طرح لطف فرماتے تھے۔ ایک دفعہ ایک غزوہ میں چند بچے جھپٹ میں آ کر مارے گئے۔ آپ ﷺ کو خبر ہوئی تو نہایت آزرده ہوئے ایک صاحب نے کہا یا رسول اللہ! وہ مشرکین کے بچے تھے۔ آپ ﷺ نے فرمایا۔ مشرکین کے بچے بھی تم سے بہتر ہیں۔ خبردار! بچوں کو قتل نہ کرو ہر جان خدا ہی کی فطرت پر پیدا ہوتی ہے۔ (۴) معمول تھا کہ جب فصل کا نیا میوہ کوئی خدمت اقدس میں پیش کرتا تو حاضرین میں جو سب سے زیادہ کم عمر بچہ ہوتا اس کو عنایت فرماتے۔ (۵) بچوں کو چومتے اور ان کو پیار کرتے تھے۔ ایک دفعہ آپ ﷺ اسی طرح بچوں کو پیار کر رہے تھے کہ ایک بدوی آیا۔ اس نے کہا۔ تم لوگ بچوں کو پیار کرتے ہو۔ میرے دس بچے ہیں مگر اب تک میں نے کسی کو پیار نہیں کیا۔ آپ ﷺ نے فرمایا۔ اللہ تعالیٰ اگر تمہارے دل سے محبت کو چھین لے تو میں کیا کروں۔ (۶)

جابر بن سمرہ صحابی تھے۔ وہ اپنے بچپن کا واقعہ بیان کرتے ہیں کہ ایک دفعہ میں نے آنحضرت ﷺ کے پیچھے نماز پڑھی۔ نماز سے فارغ ہو کر آپ ﷺ اپنے گھر کی طرف چلے میں بھی ساتھ ہو لیا کہ ادھر سے چند اور لڑکے نکل آئے۔ آپ ﷺ نے سب کو پیار کیا اور مجھے بھی پیار کیا۔ (۷)

(۱) ابوداؤد کتاب الجہاد۔

(۲) صحیح بخاری ص ۸۷۔

(۳) بخاری کتاب الصلوٰۃ۔

(۴) مسند ابن جنبل ج ۳ ص ۲۳۵۔

(۵) معجم صغیر طبرانی باب المیم معجم محمد۔

(۶) صحیح بخاری و مسلم کتاب الادب۔

(۷) صحیح مسلم باب طیب رائحة النبی۔

ہجرت کے موقع پر جب مدینہ میں آپ ﷺ کا داخلہ ہو رہا تھا۔ انصار کی چھوٹی چھوٹی لڑکیاں خوشی سے دروازوں سے نکل نکل کر گیت گارہی تھیں۔ جب آپ ﷺ کا ادھر گزر ہوا۔ فرمایا اے لڑکیو! تم مجھے پیار کرتی ہو؟ سب نے کہا! ہاں یا رسول اللہ! فرمایا میں بھی تمہیں پیار کرتا ہوں۔^(۱)

حضرت عائشہؓ کم سنی میں بیاہ کر آئی تھیں، محلہ کی لڑکیوں کے ساتھ وہ کھیلا کرتی تھیں۔ آپ ﷺ جب گھر میں تشریف لاتے تو لڑکیاں آپ ﷺ کا لحاظ کر کے ادھر ادھر چھپ جاتیں، آپ ﷺ انہیں تسکین دیتے اور کھیلنے کو کہتے۔^(۲)

غلاموں پر شفقت

آنحضرت ﷺ غلاموں پر خصوصیت کے ساتھ شفقت فرماتے تھے۔ فرمایا کرتے تھے کہ یہ تمہارے بھائی ہیں جو خود کھاتے ہو۔ وہ ان کو کھلاؤ اور جو خود پہنتے ہو وہ ان کو پہناؤ۔ آنحضرت ﷺ کی ملکیت میں جو غلام آتے ان کو ہمیشہ آپ ﷺ آزاد فرمادیتے تھے، لیکن وہ حضور ﷺ کے احسان و کرم کی زنجیر سے آزاد نہیں ہو سکتے تھے۔ ماں باپ، قبیلہ رشتہ کو چھوڑ کر عمر بھر آپ ﷺ کی غلامی کو شرف جانتے تھے، زید بن حارثہ غلام تھے۔ آنحضرت ﷺ نے ان کو آزاد کر دیا۔ ان کے باپ ان کو لینے آئے۔ لیکن وہ آستانہ رحمت پر باپ کے ظل عافیت کو ترجیح نہ دے سکے۔ اور اپنے جانے سے قطعاً انکار کر دیا۔ زید کے بیٹے اسامہؓ سے آپ ﷺ اس قدر محبت کرتے تھے کہ آپ ﷺ فرمایا کرتے تھے۔ اگر اسامہ بٹی ہوتی تو میں اس کو زیور پہناتا، خود اپنے دست مبارک سے ان کی ناک صاف کرتے تھے۔

غلاموں کو لفظ ”غلام“ کا سن کر اپنی نظر میں آپ ذلت محسوس ہوتی تھی۔ آنحضرت ﷺ کو ان کی یہ تکلیف بھی گوارا نہ تھی۔ فرمایا کوئی ”میرا غلام“ میری لونڈی ”نہ کہے۔“ میرا بچہ ”میری بچی“ کہے اور غلام بھی اپنے آقا کو خداوند نہ کہیں، خداوند خدا ہے آقا کہیں۔ آنحضرت ﷺ کو غلاموں پر شفقت اتنی ملحوظ تھی کہ مرض الموت میں سب سے آخری یہ وصیت فرمائی کہ غلاموں کے معاملہ میں خدا سے ڈرا کرنا۔

حضرت ابوذرؓ بہت قدیم الاسلام صحابی تھے اور آنحضرت ﷺ ان کی راست گوئی کی مدح فرماتے تھے۔ ایک دفعہ انہوں نے ایک عجمی آزاد غلام کو برا بھلا کہا۔ غلام نے آنحضرت ﷺ سے جا کر شکایت کی۔ آپ ﷺ نے ابوذرؓ کو زجر فرمایا کہ تم میں اب تک جہالت باقی ہے۔ یہ غلام تمہارے بھائی ہیں، خدا نے تم کو ان پر فضیلت عطا کی ہے۔ اگر وہ تمہارے مزاج کے موافق نہ ہوں تو ان کو فروخت کر ڈالو۔ خدا کی مخلوق کو ستایا نہ کرو۔ جو خود کھاؤ، وہ ان کو کھلاؤ، جو خود پہنو وہ ان کو پہناؤ، ان کو اتنا کام نہ دو جو وہ نہ کر سکیں اور اتنا کام دو تو خود بھی ان کی اعانت

(۱) سیرت ج اول ہجرت۔

(۲) ابوداؤد کتاب الادب باب اللعاب۔

کرو۔ (۱) ایک دفعہ ابو مسعود انصاریؓ اپنے غلام کو مار رہے تھے کہ پیچھے سے آواز آئی، ابو مسعود تم کو جس قدر اس غلام پر اختیار ہے۔ خدا کو اس سے زیادہ تم پر اختیار ہے۔ ابو مسعود نے مڑ کر دیکھا تو آنحضرت ﷺ تھے۔ عرض کی یا رسول اللہ! میں نے لوجہ اللہ اس غلام کو آزاد کیا، فرمایا اگر تم ایسا نہ کرتے تو آتش دوزخ تم کو چھو لیتی۔

ایک شخص خدمت نبوی میں حاضر ہوا۔ عرض کی یا رسول اللہ! میں غلاموں کا قصور کتنی دفعہ معاف کروں؟ آپ ﷺ خاموش رہے۔ اس نے پھر عرض کی، آپ ﷺ نے پھر خاموشی اختیار کی اس نے تیسری بار عرض کی۔ آپ ﷺ نے فرمایا ہر روز ستر بار معاف کیا کرو۔

آنحضرت ﷺ کے عہد میں ایک خاندان میں سات آدمی تھے اور سات آدمیوں کے بیچ میں ایک ہی لونڈی تھی۔ ایک دفعہ ان میں سے ایک نے اس لونڈی کو پتھر مارا، آنحضرت ﷺ کو معلوم ہوا تو آپ نے فرمایا کہ اس کو آزاد کرو۔ لوگوں نے کہا یا رسول اللہ! سات آدمیوں کے بیچ میں یہی ایک خادمہ ہے۔ آپ ﷺ نے فرمایا۔ ”اچھا اس وقت تک خدمت گزاری کرے جب تک تم اس سے بے نیاز نہ ہو جاؤ جب حاجت نہ رہے تو وہ آزاد ہے۔“ (۲)

ایک صاحب کے پاس دو غلام تھے جن کے وہ بہت شاکی تھے وہ ان کو مارتے تھے برا بھلا کہتے تھے، لیکن وہ دونوں باز نہ آتے تھے انہوں نے آ کر آنحضرت ﷺ سے شکایت کی اور اس کا علاج پوچھا۔ آپ ﷺ نے فرمایا۔ ”تمہاری سزا اگر ان کے قصور کے برابر ہوگی تو خیر ورنہ سزا کی جو مقدار زائد ہوگی اس کے برابر تمہیں بھی خدا سزا دے گا۔“ یہ سن کر وہ بے قرار ہو گئے اور گریہ و زاری شروع کی۔ آنحضرت ﷺ نے فرمایا۔ یہ شخص قرآن مجید نہیں پڑھتا۔ و نضع الموازین القسط الخ۔ یہ سن کر انہوں نے عرض کیا یا رسول اللہ! یہ بہتر ہے کہ میں ان کو اپنے سے جدا کر دوں، آپ ﷺ گواہ رہیں کہ اب وہ آزاد ہیں۔ (۳) غلاموں کا لوگ بیاہ کر دیتے تھے اور پھر جب چاہتے تھے جبراً ان میں تفریق کر دیتے تھے۔ چنانچہ ایک شخص نے اپنی لونڈی سے اپنے غلام کا عقد کر دیا اور پھر دونوں میں علیحدگی کرنی چاہی غلام نے خدمت نبوی میں آ کر شکایت کی، آپ ﷺ نے منبر پر خطبہ دیا کہ لوگ کیوں غلاموں کا نکاح کر کے پھر تفریق کرانا چاہتے ہیں، نکاح و طلاق کا حق صرف شوہر کو ہے۔ (۴)

اسی رحم و شفقت کا اثر تھا کہ اکثر کافروں کے غلام بھاگ بھاگ کر آنحضرت ﷺ کی خدمت میں حاضر ہوتے تھے اور آپ ﷺ انہیں آزاد فرما دیتے تھے۔ (۵) مال غنیمت جب تقسیم ہوتا تو آپ ﷺ اس میں سے

(۱) بخاری باب المعاصی من امر الجاہلیہ و ابوداؤد کتاب الادب۔

(۲) یہ تمام واقعات ابوداؤد کتاب الادب باب حق المملوک میں مذکور ہیں۔

(۳) مسند ابن جنبل ج ۶ ص ۲۸۰۔

(۴) سنن ابن ماجہ کتاب الطلاق۔

(۵) ابوداؤد کتاب الجہاد و مسند ابن جنبل ج ۱ ص ۲۴۳۔

غلاموں کو بھی حصہ دیتے تھے۔^(۱) جو غلام نئے آزاد ہوتے تھے۔ چونکہ ان کے پاس کوئی مالی سرمایہ نہیں ہوتا تھا۔ اس لیے جو آمدنی وصول ہوتی تھی اس میں سب سے پہلے آپ ﷺ انہی کو عنایت فرماتے تھے۔

مستورات کے ساتھ برتاؤ

دنیا میں یہ صنف ضعیف (عورتیں) چونکہ ہمیشہ ذلیل رہی ہیں اس لیے کسی نامور شخص کے حالات میں یہ پہلو کبھی پیش نظر نہیں رہا کہ اس مظلوم گروہ کے ساتھ اس کا طریق معاشرت کیا تھا۔ اسلام دنیا کا سب سے پہلا مذہب ہے جس نے عورتوں کی حق رسی کی اور عزت و منزلت کے دربار میں ان کو مردوں کے برابر جگہ دی اس لیے شارع اسلام کے واقعات زندگی میں ہم کو یہ بھی دیکھنا چاہیے کہ مستورات کے ساتھ ان کا طرز عمل کیا تھا۔

صحیح بخاری میں آنحضرت ﷺ کے ایلاء (ازواج مطہرات سے چند روز علیحدگی) کی جو روایت مذکور ہے اس میں حضرت عمرؓ کا یہ قول نقل کیا ہے کہ مکہ میں ہم لوگ عورتوں کو بالکل ناقابل التفات سمجھتے تھے۔ مدینہ میں نسبتاً عورتوں کی قدر تھی۔ لیکن نہ اس قدر جس کی وہ مستحق تھیں، آنحضرت ﷺ نے جس طرح اپنے ارشاد و احکام سے ان کے حقوق قائم کیے، آپ ﷺ کے برتاؤ نے اور زیادہ اس کو قوی اور نمایاں کر دیا، ازواج مطہرات کے واقعات مستقلاً مذکور ہیں یہاں ہم عام واقعات لکھتے ہیں۔

آنحضرت ﷺ کے دربار میں چونکہ ہر وقت مردوں کا ہجوم رہتا تھا، عورتوں کو وعظ و پند سننے اور مسائل دریافت کرنے کا موقع نہیں ملتا تھا، مستورات نے آ کر درخواست کی کہ مردوں سے ہم عہدہ برآ نہیں ہو سکتیں اس لیے ہمارے لیے ایک دن خاص مقرر کر دیا جائے۔ آنحضرت ﷺ نے ان کی درخواست قبول فرمائی اور ان کے دربار کا ایک خاص دن مقرر ہو گیا۔

جن لوگوں نے آغاز اسلام میں حبش کو ہجرت کی تھی ان میں اسماء بنت عمیسؓ بھی تھیں۔ خیبر کی فتح کے زمانہ میں مہاجرین حبش مدینہ میں آئے تو وہ بھی آئیں۔ ایک دن وہ حضرت حفصہؓ سے ملنے گئیں۔ اتفاق یہ کہ اس وقت حضرت عمرؓ بھی موجود تھے ان کو دیکھ کر پوچھا یہ کون ہیں؟ حضرت حفصہؓ نے نام بتایا۔ حضرت عمرؓ نے کہا۔ ہاں وہ حبش والی وہ سمندر والی۔ اسماء بنت عمیس نے کہا ہاں! وہی۔ حضرت عمرؓ نے کہا ہم نے تم لوگوں سے پہلے ہجرت کی اور اس لیے رسول اللہ ﷺ پر ہمارا زیادہ حق ہے۔ اسماء کو سخت غصہ آیا۔ بولیں ”ہرگز نہیں۔“ تم لوگ رسول اللہ ﷺ کے ساتھ رہتے تھے۔ وہ بھوکوں کو کھلاتے تھے۔ ہمارا یہ حال تھا کہ گھر سے دور بیگانے حبشیوں میں رہتے تھے لوگ ہم کو ستاتے تھے اور ہر وقت جان کا ڈر لگا رہتا تھا۔ یہ باتیں ہو رہی تھیں کہ رسول اللہ ﷺ آ گئے۔ اسماء نے کہا۔ یا رسول اللہ ﷺ عمرؓ نے یہ یہ کہا۔ آپ ﷺ نے فرمایا تم نے کیا جواب دیا۔ انہوں نے ماجرا سنایا۔ آپ ﷺ نے فرمایا عمر کا حق مجھ پر تم سے زیادہ نہیں، عمر اور اس کے ساتھیوں نے صرف ایک ہجرت کی اور تم لوگوں نے

(۱) ابوداؤد باب قسمة الفی۔

(۱) دو ہجرتیں کیں۔

اس واقعہ کا چرچا پھیلا تو مہاجرین حبش جوق در جوق اسماءؓ کے پاس آتے اور آنحضرت ﷺ کے الفاظ ان سے بار بار دہرا کر سنتے، حضرت اسماءؓ کا بیان ہے کہ مہاجرین کے لیے دنیا میں کوئی چیز آنحضرت ﷺ کے ان الفاظ سے زیادہ مسرت انگیز نہ تھی۔ (۲)

حضرت انسؓ بن مالک جو خادم خاص تھے ان کی خالہ کا نام ام حرام تھا (جو رضاعت کے رشتہ سے آپ ﷺ کی بھی خالہ تھیں) معمول تھا جب آپ ﷺ قبا تشریف لے جاتے تو ان کے پاس ضرور جاتے، وہ اکثر کھانا لاکر پیش کرتیں اور آپ ﷺ نوش فرماتے، آپ ﷺ سو جاتے تو بالوں میں سے جوئیں نکالتیں۔ (۳)

حضرت انسؓ کی والدہ ام سلیمؓ سے آپ ﷺ کو نہایت محبت تھی۔ آپ ﷺ اکثر ان کے گھر تشریف لے جاتے، وہ بچھونا بچھا دیتیں۔ آپ ﷺ آرام فرماتے، جب سو کر اٹھتے تو وہ آپ ﷺ کا پسینہ ایک شیشی میں جمع کر لیتیں، مرتے وقت وصیت کی کہ کفن میں حنوط ملایا جائے تو عرق مبارک کے ساتھ ملایا جائے۔ (۴)

ایک دفعہ حضرت انسؓ کی والدہ ملیکہ نے آپ ﷺ کی دعوت کی، کھانا خود تیار کیا تھا، آنحضرت ﷺ نے کھانا نوش فرما کر فرمایا: ”آؤ میں تمہیں نماز پڑھاؤں، گھر میں صرف ایک چٹائی تھی اور وہ بھی پرانی ہو کر سیاہ ہو گئی تھی۔ حضرت انسؓ نے پہلے اس کو پانی سے دھویا اور پھر نماز کے لیے بچھایا۔ آنحضرت ﷺ نے امامت کی، حضرت انسؓ اور ان کی دادی اور یتیم (غلام) صف باندھ کر کھڑے ہوئے، آپ ﷺ نے دو رکعت نماز ادا کی اور واپس آئے۔

حضرت ابوبکرؓ کی صاحبزادی (اسماءؓ) جو حضرت عائشہؓ کی علاقائی بہن تھیں، حضرت زبیرؓ سے بیاہی تھیں، مدینہ میں آئیں تو اس وقت حضرت زبیرؓ کی یہ حالت تھی کہ ایک گھوڑے کے سوا اور کچھ نہ تھا۔ حضرت اسماءؓ خود ہی گھوڑے کے لیے جنگل سے گھاس لاتیں اور کھانا پکاتیں۔ حضرت زبیرؓ کو جو زمین آنحضرت ﷺ نے عطا فرمائی تھی اور جو بیڑہ سے دو میل پر تھی، وہاں سے کھجور کی گٹھلیاں سر پر لاد کر لاتیں۔ ایک دن وہ گٹھلیاں لیے ہوئے آ رہی تھیں، آنحضرت ﷺ نے دیکھا، اس وقت اونٹ پر سوار تھے، اونٹ کو بٹھا دیا کہ وہ سوار ہو لیں، حضرت اسماءؓ شرمائیں، آنحضرت ﷺ نے یہ دیکھ کر کہ وہ حجاب کرتی ہیں کچھ نہیں فرمایا اور ان کو چھوڑ کر آگے بڑھ گئے، حضرت اسماءؓ کا بیان ہے کہ اس کے بعد حضرت ابوبکرؓ نے ایک خادم بھیجا جو گھوڑے کی خدمت کرتا تھا، مجھ کو اس قدر غنیمت معلوم ہوا گویا میں غلامی سے آزاد ہو گئی۔

(۱) صحیح بخاری کتاب العلم بل يجعل للنساء یوما علی حدۃ الخ۔

(۲) صحیح بخاری غزوہ خیبر۔

(۳) بخاری کتاب الجہاد ص ۳۹۱۔

(۴) بخاری کتاب الاستیذان۔

ایک بار قرابت کی بہت سی بیبیاں بیٹھی ہوئی آنحضرت ﷺ سے بڑھ بڑھ کر باتیں کر رہی تھیں۔ حضرت عمرؓ آئے تو سب اٹھ کر چل دیں۔ آنحضرت ﷺ ہنس پڑے۔ حضرت عمرؓ نے کہا خدا آپ کو خداں رکھے کیوں ہنسے فرمایا ان عورتوں پر تعجب ہوا کہ وہ تمہاری آواز سنتے ہی سب آڑ میں چھپ گئیں۔ حضرت عمرؓ نے ان کی طرف مخاطب ہو کر کہا۔ اے اپنی جان کی دشمنو! مجھ سے ڈرتی ہو اور آنحضرت ﷺ سے نہیں ڈرتیں۔ سب نے کہا تم رسول اللہ ﷺ کی نسبت سخت مزاج ہو۔

ایک دفعہ حضرت عائشہؓ کے گھر میں آپ ﷺ منہ ڈھا ٹک کر سوئے ہوئے تھے، عید کا دن تھا۔ چھو کر یاں گا بجا رہی تھیں۔ حضرت ابو بکرؓ آئے تو ان کو ڈانٹا، آنحضرت ﷺ نے فرمایا۔ ان کو گانے دو ان کی عید کا دن ہے۔ عورتیں نہایت دلیری کے ساتھ آپ ﷺ سے بے محابا مسائل دریافت کرتی تھی اور صحابہ کو ان کی اس جرأت پر حیرت ہوتی تھیں، لیکن آپ ﷺ کسی قسم کی ناگواری نہیں ظاہر فرماتے تھے۔ چونکہ عورتیں عموماً نازک طبع اور ضعیف القلب ہوتی ہیں۔ ان کی خاطر داری کا نہایت خیال رکھتے تھے۔ انجشہ نام ایک حبشی غلام حدی خوان تھے یعنی اونٹ کے آگے حدی پڑھتے جاتے تھے۔ ایک دفعہ سفر میں ازواج مطہراتؓ ساتھ تھیں۔ انجشہ حدی پڑھتے جاتے تھے اونٹ زیادہ تیز چلنے لگے تو آپ ﷺ نے فرمایا۔ انجشہ! دیکھنا شیثے (عورتیں) ٹوٹنے نہ پائیں۔

حیوانات پر رحم

حیوانات پر نہایت رحم فرماتے تھے ان بے زبانوں پر جو ظلم مدت سے عرب میں چلے آتے تھے موقوف کر دئے، اونٹ کے گلے میں قلاہ لٹکانے کا عام دستور تھا اس کو روک دیا۔^(۱) زندہ جانور کے بدن سے گوشت کا لوتھڑا کاٹ لیتے تھے اور اس کو پکا کر کھاتے تھے اس کو منع کر دیا، جانور کی دم اور ایال کاٹنے سے بھی منع کیا اور فرمایا کہ دم ان کا مورچھل ہے۔ اور ایال ان کا لحاف ہے۔ جانوروں کو دیر تک ساز میں باندھ کر کھڑا رکھنے کی بھی ممانعت کی اور فرمایا کہ جانوروں کی پیٹھوں کو اپنی نشست گاہ اور کرسی نہ بناؤ اسی طرح جانوروں کو باہم لڑانا بھی ناجائز بتایا۔ ایک بے رحمی کا دستور یہ تھا کہ کسی جانور کو باندھ کر اس کا نشانہ بناتے تھے اور مشق تیر اندازی کرتے تھے اس سنگ دلی کی بھی قطعاً ممانعت کر دی۔

ایک دفعہ ایک گدھاراہ میں نظر پڑا جس کا چہرہ داغا گیا تھا۔ فرمایا کہ جس نے اس کا چہرہ داغا ہے اس پر خدا کی لعنت ہے۔ علامت یا بعض دیگر ضرورتوں کی وجہ سے اونٹوں اور بکریوں کو داغنا پڑتا تھا، ایسی حالت میں آپ ﷺ ان اعضاء کو داغتے جو زیادہ نازک نہیں ہوتے۔ حضرت انسؓ کہتے ہیں کہ میں ایک دفعہ بکریوں کے ریوڑ میں گیا تو دیکھا کہ رسول اللہ ﷺ بکریوں کے کان داغ رہے ہیں۔^(۲)

ایک بار آپ ﷺ کسی سفر میں جا رہے تھے لوگوں نے ایک مقام پر منزل کی وہاں ایک پرندہ نے انڈہ دیا

(۱) صحیح مسلم باب اللباس الزیئہ۔

(۲) یہ حدیثیں ترمذی و ابوداؤد وغیرہ میں مذکور ہیں۔

ہوا تھا ایک شخص نے وہ انڈہ اٹھالیا، چڑیا بے قرار ہو کر پر مار رہی تھی۔ آنحضرت ﷺ نے دریافت کیا کہ اس کا انڈہ چھین کر کس نے اس کو اذیت پہنچائی؟ ان صاحب نے کہا یا رسول اللہ! مجھ سے یہ حرکت ہوئی ہے۔ آپ ﷺ نے فرمایا اسے وہیں رکھ دو۔^(۱)

ایک صحابی خدمت اقدس میں حاضر ہوئے۔ ان کے ہاتھوں میں چادر میں چھپے ہوئے کسی پرندہ کے بچے تھے۔ آپ ﷺ نے دریافت فرمایا تو عرض کی کہ ایک جھاڑی سے آواز آ رہی تھی جا کر دیکھا تو یہ بچے تھے میں نے ان کو نکال لیا۔ پرندہ نے یعنی لن کی ماں نے یہ دیکھا تو میرے سر پر منڈلانے لگی۔ آپ ﷺ نے فرمایا۔ جاؤ اور بچوں کو وہیں پھر رکھ آؤ۔^(۲)

ایک بار راستہ میں ایک اونٹ نظر سے گزرا جس کے پیٹ اور پیٹھ شدتِ گرنگی سے ایک ہو گئے تھے۔ فرمایا ان بے زبانوں کے متعلق خدا سے ڈرو۔^(۳) ایک دفعہ ایک انصاری کے باغ میں آپ ﷺ تشریف لے گئے۔ ایک گرسنہ اونٹ نظر پڑا، آپ ﷺ کو دیکھ کر بلبلایا۔ آپ ﷺ نے شفقت سے اس پر ہاتھ پھیرا، پھر لوگوں سے اس کے مالک کا نام پوچھا۔ معلوم ہوا کہ ایک انصاری کا ہے ان سے آپ ﷺ نے فرمایا کہ اس جانور کے معاملہ میں تم خدا سے نہیں ڈرتے۔^(۴)

رحمت و محبت عام

حضور انور ﷺ کی ذات پاک تمام دنیا کے لیے رحمت بن کر آئی تھی۔ حضرت مسیحؑ نے کہا تھا کہ ”میں امن کا شہزادہ ہوں۔“ لیکن شہزادہ امن کی اخلاقی حکومت کا ایک کارنامہ بھی اس کے ثبوت میں محفوظ نہیں، لیکن امن کے شہنشاہ کو خداوند ازل ہی نے خطاب کیا۔

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (الانبیاء: ۱۰۷)

”محمد! ہم نے تم کو تمام دنیا کے لیے رحمت بنا کر بھیجا ہے۔“

تم آنحضرت ﷺ کے حلم و عفو، مسامحت و درگزر کے سینکڑوں واقعات پڑھ چکے، نظر آیا ہوگا کہ اس خزانہ رحمت میں دوست و دشمن، کافر و مسلم، بوڑھے بچے، عورت، مرد، آقا و غلام، انسان و حیوان ہر ایک صنف، ہستی برابر کی حصہ دار تھی، ایک صاحب نے آپ ﷺ سے کسی پر بددعا کرنے کی درخواست کی تو غضب ناک ہو کر فرمایا۔ میں دنیا میں لعنت کے لیے نہیں آیا ہوں۔^(۵) رحمت بنا کر بھیجا گیا ہوں۔ آپ ﷺ نے دنیا کو پیغام دیا۔^(۶)

(۱) ادب المفرد امام بخاری باب رحمتہ لبہائم۔

(۲) مشکوٰۃ بحوالہ ابوداؤد باب رحمتہ اللہ۔

(۳) ابوداؤد کتاب الجہاد۔

(۴) ایضاً۔

(۵) زرقانی ج ۹ ص ۲۸۹۔

(۶) صحیح بخاری باب الحجۃ ص ۸۹۷۔

لَا تَبَاغَضُوا وَلَا تَحَاسَدُوا وَلَا تَدَابَرُوا وَكُونُوا عِبَادَ اللَّهِ إِخْوَانًا.
 ”ایک دوسرے پر بغض و حسد نہ کرو ایک دوسرے سے منہ نہ پھيرو۔ اور اے خدا کے بندو سب آپس
 میں بھائی بھائی بن جاؤ۔“
 ایک اور حدیث میں حکم فرمایا۔

احب للناس ماتحب لنفسک مسلماً۔^(۱)
 ”لوگوں کے لیے وہی چاہو جو اپنے لیے چاہتے ہو تو مسلم بنو گے۔“
 حضرت انسؓ سے مروی ہے کہ آپ ﷺ نے فرمایا۔
 لَا يُؤْمِنُ أَحَدُكُمْ حَتَّىٰ يُحِبَّ لِلنَّاسِ مَا يُحِبُّ لِنَفْسِهِ وَحَتَّىٰ يُحِبَّ الْمَرْءَ لَا يُحِبُّهُ إِلَّا لِلَّهِ
 عَزَّ وَجَلَّ۔ (مسند احمد ج ۳ ص ۲۷۲)

”تم میں سے کوئی شخص اس وقت تک کامل مومن نہیں ہو سکتا جب تک وہ سب لوگوں کے لیے وہی محبوب
 نہ رکھے جو اپنے لیے رکھتا ہے جب تک وہ دوسرے کو بے غرض صرف خدا کے لیے پیار نہ کرے۔“
 ایک شخص نے مسجد نبوی میں آ کر دعا کی خدایا! مجھ کو اور محمد ﷺ کو مغفرت عطا کر، آپ ﷺ نے فرمایا خدا
 کی رحمت کو تم نے تنگ کر دیا۔^(۲) ایک اور روایت میں ہے کہ ایک اعرابی مسجد نبوی میں آیا^(۳) اور آپ کے پیچھے
 نماز پڑھی نماز پڑھ کر اپنے اونٹ پر سوار ہوا اور بولا خداوند! مجھ پر اور محمد پر رحمت بھیج اور ہماری رحمت میں کسی اور کو
 شریک نہ کر۔ آپ ﷺ نے صحابہؓ کی طرف خطاب کر کے فرمایا۔ بتاؤ یہ زیادہ راہ بھولا ہوا ہے یا اس کا اونٹ۔ یعنی
 آپ ﷺ نے اس قسم کی دعا کرنا پسند فرمایا۔

ریق القلبی

آنحضرت نہایت رحم دل اور رقیق القلب تھے۔ مالک بن حویرث ایک وفد کے رکن بن کر خدمت اقدس
 میں حاضر ہوئے تھے ان کو بیس دن تک مجلس نبوی میں شرکت کا موقع ملا تھا وہ فرماتے تھے۔
 کان رسول الله صلى الله عليه وسلم رحيمًا رقيقًا۔^(۴)
 ”آنحضرت ﷺ رحیم المزاج اور رقیق القلب تھے۔“

حضرت زینبؓ کا بچہ مرنے لگا تو انہوں نے آنحضرت ﷺ کو بلا بھیجا اور قسم دلائی کہ ضرور تشریف
 لائے۔ مجبوراً آپ ﷺ تشریف لے گئے۔ حضرت سعد بن عبادہ، معاذ بن جبل، ابی بن کعب، زید بن ثابت بھی

(۱) زرقاتی ج ۹ ص ۲۸۹۔

(۲) صحیح بخاری باب الحجۃ ص ۸۹۷۔

(۳) جامع ترمذی باب الزہد ص ۸۹۷۔

(۴) صحیح بخاری کتاب الادب۔ شاید یہ دونوں واقعے ایک ہوں۔

ساتھ تھے بچہ کو لوگ ہاتھ میں لے کر سامنے لائے وہ دم توڑ رہا تھا بے اختیار آپ ﷺ کی آنکھوں سے آنسو جاری ہو گئے۔ حضرت سعدؓ کو تعجب ہوا کہ یا رسول اللہ! یہ کیا؟ فرمایا خدا ان ہی بندوں پر رحم کرتا ہے جو اوروں پر رحم کرتے ہیں۔ (۱) غزوہ اُحد کے بعد جب آپ ﷺ مدینہ تشریف لائے تو گھر گھر شہیدوں کا ماتم برپا تھا، مستورات اپنے اپنے شہیدوں پر نوحہ کر رہی تھیں یہ دیکھ کر آپ ﷺ کا دل بھر آیا اور فرمایا حمزہ (عم رسول اللہ) کا کوئی نوحہ خواں نہیں۔ (۲)

ایک بار ایک صحابی جاہلیت کا اپنا ایک قصہ بیان کر رہے تھے کہ میری ایک چھوٹی لڑکی تھی، عرب میں لڑکیوں کے مار ڈالنے کا کہیں کہیں دستور تھا، میں نے بھی اپنی لڑکی کو زندہ زمین میں گاڑ دیا۔ وہ ابابا کہہ کر پکار رہی تھی اور میں اس پر مٹی کے ڈھیلے ڈال رہا تھا۔ اس بے دردی کو سن کر آنحضرت ﷺ کی آنکھوں سے بے اختیار آنسو جاری ہو گئے۔ آپ ﷺ نے فرمایا کہ اس قصہ کو پھر دہراؤ۔ ان صحابی نے اس دردناک ماجرے کو دوبارہ بیان کیا۔ آپ ﷺ بے اختیار روئے۔ یہاں تک کہ روتے روتے محاسن مبارک تر ہو گئے۔ (۳)

حضرت عباسؓ بدر میں گرفتار ہو کر آئے تو لوگوں نے ان کے ہاتھ پاؤں جکڑ کر باندھ دیئے تھے اور وہ درد سے کراہ رہے تھے ان کے کراہنے کی آواز گوش مبارک میں بار بار پہنچ رہی تھی، لیکن اس خیال سے ان کے ہاتھ نہیں کھولتے تھے کہ لوگ کہیں گے کہ یہ اپنے عزیز کے ساتھ غیر مساویانہ رحمدلی ہے۔ تاہم نیند نہیں آتی تھی، آپ ﷺ بے چین ہو ہو کر روٹیں بدل رہے تھے۔ لوگوں نے بے قراری کا سبب سمجھ کر گرہیں ڈھیلی کر دیں، حضرت عباسؓ کی کرب اور بے چینی رفع ہوئی تو آپ ﷺ نے استراحت فرمائی۔

مصعبؓ بن عمیر ایک صحابی تھے۔ جو اسلام سے پہلے بہت ناز و نعمت میں پلے تھے۔ ان کے والدین بیش قیمت سے بیش قیمت لباس ان کو پہناتے تھے، خدا نے ان کو اسلام کی توفیق عطا فرمائی اور وہ مسلمان ہو گئے۔ یہ دیکھ کر کہ لڑکے نے اپنے آبائی مذہب کو ترک کر دیا ہے۔ والدین کی محبت و فتنائے عداوت سے بدل گئی۔ ایک دفعہ وہ آنحضرت ﷺ کی خدمت مبارک میں اس حال میں آئے کہ وہ جسم جو حریر و قاقم میں ملبوس رہتا تھا۔ اس پر پیوند سے ایک کپڑا سالم نہ تھا۔ یہ پراثر منظر دیکھ کر آپ ﷺ آبدیدہ ہو گئے۔ (۴)

عیادت و تعزیت و غم خواری

بیماروں کی عیادت میں دوست و دشمن، مؤمن و کافر کسی کی تخصیص نہ تھی (سنن نسائی باب التکبیر علی الجنائزہ) میں ہے۔ کان النبی صلی اللہ علیہ و سلم احسن شیء عیادۃ المریض۔ آنحضرت ﷺ بیمار کی

(۱) بخاری ص ۸۸۵ باب رحمت الناس۔

(۲) صحیح بخاری باب الرضی ص ۸۲۲۔ سیرت ج اول احد۔

(۳) مسند دارمی ص اول۔

(۴) ترغیب و ترہیب ج ۲ ص ۲۲۷۔ بحوالہ ترمذی و مسند ابو یعلیٰ۔

عیادت کا بہت اچھی طرح خیال رکھا کرتے تھے بخاری و ابوداؤد وغیرہ میں روایت ہے کہ ایک یہودی غلام مرض الموت میں مبتلا ہوا تو آپ عیادت کو تشریف لے گئے۔^(۱)

عبداللہ بن ثابت جب بیمار ہوئے تو آپ عیادت کو گئے تو ان پر غشی طاری تھی، آواز دی وہ باخبر نہ ہوئے فرمایا افسوس ابوالریح تم پر ہمارا زور اب نہیں چلتا۔ یہ سن کر عورتیں بے اختیار چیخ اٹھیں اور رونے لگیں، لوگوں نے روکا۔ آپ نے ارشاد فرمایا۔ اس وقت رونے دو مرنے کے بعد البتہ رونا نہیں چاہیے۔ عبداللہ بن ثابت کی لڑکی نے کہا، مجھ کو ان کی شہادت کی امید تھی، کیونکہ جہاد کے سب سامان تیار کر لیے تھے آپ نے فرمایا۔ ان کو نیت کا ثواب مل چکا۔^(۲)

حضرت جابرؓ بیمار ہوئے تو اگرچہ ان کا گھر فاصلہ پر تھا۔ پیادہ پا ان کی عیادت کو جایا کرتے تھے۔^(۳) ایک دفعہ وہ بیمار ہوئے تو آپ حضرت ابوبکرؓ کو ساتھ لے کر پیدل ان کی عیادت کو گئے۔ ان پر غشی طاری تھی۔ پانی منگوا کر وضو کیا اور بچے ہوئے پانی کو ان کے منہ پر چھڑکا، جابرؓ ہوش میں آ گئے۔ اور عرض کی یا رسول اللہ! اپنا ترکہ کس کو دوں اس پر یہ آیت اتری۔

﴿يُؤْصِيكُمُ اللَّهُ فِيْٓ اَوْلَادِكُمْ﴾^(۴)

ایک صاحب بیمار ہوئے آپ چند دفعہ ان کی عیادت کو گئے جب انہوں نے انتقال کیا تو لوگوں نے اس خیال سے کہ اندھیری رات ہے آپ کو تکلیف ہوگی، خبر نہ کی اور دفن کر دیا، صبح کو معلوم ہوا تو آپ نے شکایت کی اور قبر پر جا کر نماز جنازہ پڑھی۔^(۵) عبداللہ بن عمرو نے غزوہ احد میں شہادت پائی تھی اور کافروں نے ان کے ہاتھ پاؤں کاٹ ڈالے تھے۔ ان کی لاش آنحضرت ﷺ کے سامنے لا کر رکھی گئی اور اس پر چادر ڈال دی گئی۔ ان کے صاحبزادے (جابر) آئے اور جوش محبت میں چاہا کہ کپڑا اٹھا کر دیکھیں، حاضرین نے روکا، انہوں نے دوبارہ ہاتھ بڑھایا، لوگوں نے پھر روک دیا، آنحضرت ﷺ نے درد پداری کے خیال سے حکم دیا کہ چادر اٹھا دی جائے چادر کا اٹھانا تھا کہ عبداللہ کی بہن بے اختیار چلا اٹھیں۔ آنحضرت ﷺ نے فرمایا رونے کی بات نہیں۔ فرشتے ان کو اپنے پروں کے سایہ میں لے گئے۔^(۶)

ایک دفعہ حضرت سعد بن عبادہ بیمار ہوئے، آپ عیادت کو تشریف لے گئے۔ ان کو دیکھ کر آپ پر رقت

(۱) صحیح بخاری باب عیادۃ المشرک۔

(۲) ابوداؤد باب الجنائز۔

(۳) ایضاً۔

(۴) صحیح بخاری ج ۲ ص ۶۵۸ تفسیر آیت مذکور۔

(۵) بخاری کتاب الجنائز۔

(۶) بخاری الجنائز ص ۱۷۹

طاری ہوئی اور آنکھوں سے آنسو نکل آئے، آپ کو روتا دیکھ کر سب رو پڑے۔^(۱)
 ایک حبشی مسجد میں جھاڑو دیا کرتا تھا۔^(۲) مر گیا تو لوگوں نے آپ کو خبر نہ کی۔ ایک دن آپ نے ان کا حال دریافت فرمایا، لوگوں نے کہا وہ انتقال کر گیا، ارشاد فرمایا کہ تم نے مجھ کو خبر نہ کی۔ لوگوں نے اس کی تحقیر کی۔ یعنی وہ اس قابل نہ تھا کہ آپ کو اس کے مرنے کی خبر کی جاتی آپ نے لوگوں سے اس کی قبر دریافت کی اور جا کر جنازہ کی نماز پڑھی۔^(۳)

جنازہ جاتا تو آپ کھڑے ہو جاتے بخاری میں روایت ہے کہ آپ نے فرمایا کہ جنازہ جاتا ہو تو اس کے ساتھ جاؤ ورنہ کم از کم کھڑے ہو جاؤ اور اس وقت تک کھڑے رہو کہ سامنے سے نکل جائے۔^(۴) اگرچہ آپ نہایت رقیق القلب اور متاثر الطبع تھے، خصوصاً اعزہ کی وفات کا آپ کو سخت صدمہ ہوتا تھا تاہم نوحہ اور ماتم کو نہایت ناپسند فرماتے تھے، حضرت جعفرؓ (حضرت علیؓ کے بھائی تھے) سے آپ کو نہایت محبت تھی، جب ان کی شہادت کی خبر آئی تو آپ مجلس ماتم میں بیٹھے، اسی حالت میں کسی نے آ کر کہا کہ جعفر کی عورتیں رو رہی ہیں۔ آپ نے فرمایا جا کر منع کر دو وہ گئے اور واپس آ کر کہا کہ میں نے منع کیا لیکن وہ باز نہیں آئیں، آپ نے دوبارہ منع کرا بھیجا، پھر بھی وہ باز نہ آئیں، سہ بارہ منع کرنے پر بھی جب وہ باز نہ آئیں تو فرمایا کہ جا کر ان کے منہ میں خاک ڈال دو۔^(۵)

لطف طبع

کبھی کبھی ظرافت کی باتیں فرماتے، ایک دفعہ حضرت انسؓ کو پکارا تو فرمایا۔ ”اودوکان والے۔“^(۶) اس میں نکتہ بھی تھا کہ حضرت انسؓ نہایت اطاعت شعار تھے اور ہر وقت آنحضرت ﷺ کے ارشاد پر کان لگائے رکھتے تھے۔ حضرت انسؓ کے چھوٹے بھائی کا نام ابو عمیر تھا وہ کم سن تھے اور مولا پال رکھا تھا کہ اتفاق سے وہ مر گیا، ابو عمیر کو بہت رنج ہوا۔ آپ نے ان کو غمزہ دیکھا تو فرمایا یا ابا عمیر ما فعل الغیر۔ یعنی ابو عمیر! تمہارے مولے نے کیا کیا۔

ایک شخص نے خدمت اقدس میں آ کر عرض کی کہ مجھ کو کوئی سواری عنایت ہو، ارشاد ہوا کہ! میں تم کو اونٹنی کا

(۱) بخاری کتاب الجنائز ص ۱۷۴۔

(۲) بخاری باب الصلوة علی القبر میں ابو ہریرہؓ کی روایت ہے کہ راوی نے شک کیا کہ یہ مرد تھا یا عورت، لیکن دوسری روایتوں میں اس کا عورت ہونا بتحقیق ذکر ہے۔ ام مجن اس نام تھا)

(۳) بخاری ص ۱۲۸ کتاب الجنائز۔

(۴) بخاری ص ۷۵ اج اول کتاب الجنائز باب المجلس عند المصيبة۔

(۵) شمائل ترمذی۔

(۶) صحیح بخاری۔

بچہ دوں گا، انہوں نے کہا یا رسول اللہ! میں اونٹنی کا بچہ لے کر کیا کروں گا؟ آپ نے فرمایا کہ کوئی اونٹ ایسا بھی ہوتا ہے جو اونٹنی کا بچہ نہ ہو۔

ایک بڑھیا خدمت اقدس میں آئی کہ حضور! میرے لیے دعا فرمائیں کہ مجھ کو بہشت نصیب ہو۔ آپ نے فرمایا بوڑھیاں بہشت میں نہ جائیں گی۔ اس کو بہت صدمہ ہوا اور روتی ہوئی واپس چلی۔ آپ نے صحابہ سے فرمایا کہ اسے کہہ دو کہ بوڑھیاں جنت میں جائیں گی لیکن جوان ہو کر جائیں گی۔^(۱)

ایک بدوی صحابی تھے جن کا نام زاہر تھا، وہ دیہات کی چیزیں آپ کی خدمت میں ہدیہ بھیجا کرتے تھے ایک دفعہ وہ شہر میں آئے گاؤں سے جو چیزیں لائے تھے ان کو بازار میں فروخت کر رہے تھے۔ اتفاقاً آپ ادھر سے گزرے زاہر کے پیچھے جا کر ان کو گود میں دبا لیا۔ انہوں نے کہا کون ہے چھوڑ دو، مڑ کر دیکھا تو سرور عالم تھے اپنی پیٹھ اور آنحضرت ﷺ کے سینہ سے لپٹا دی۔ آپ نے فرمایا کوئی اس غلام کو خریدتا ہے۔ بولے کہ یا رسول اللہ! مجھ جیسے غلام کو جو شخص خریدے گا نقصان اٹھائے گا۔ آپ نے فرمایا، لیکن خدا کے نزدیک تمہارے دام زیادہ ہیں۔^(۲) ایک شخص نے آ کر شکایت کی کہ میرے بھائی کے شکم میں گرانی ہے فرمایا شہد پلاؤ، وہ دوبارہ آئے کہ شہد پلایا لیکن شکایت اب بھی باقی ہے، آپ نے پھر شہد پلانے کی ہدایت کی، سہ بارہ آئے پھر وہی جواب ملا۔ چوتھی بار آئے تو فرمایا کہ خدا سچا ہے (کہ شہد میں شفا ہے) لیکن تمہارے بھائی کا پیٹ جھوٹا ہے، جا کر شہد پلاؤ۔ اب کی بار پلایا تو شفا ہو گئی۔^(۳) معدہ میں مادہ فاسد کثرت سے موجود تھا جب پورا تنقیہ ہو گیا تو گرانی جاتی رہی۔

اولاد سے محبت

اولاد سے نہایت محبت تھی، معمول تھا کہ جب کبھی سفر فرماتے تو سب سے آخر میں حضرت فاطمہ کے پاس جاتے اور سفر سے واپس آتے تو جو شخص سب سے پہلے باریاب خدمت ہوتا وہ بھی حضرت فاطمہ ہی ہوتیں ایک دفعہ کسی غزوہ میں گئے اسی اثنا میں حضرت فاطمہ نے دونوں صاحبزادوں (حسین رضی اللہ عنہما) کے لیے چاندی کے کنگن بنوائے اور دروازے پر پردے لٹکائے۔ آنحضرت ﷺ واپس تشریف لائے تو خلاف معمول حضرت فاطمہ کے گھر نہیں گئے وہ سمجھ گئیں، فوراً پردوں کو چاک کر ڈالا اور صاحبزادوں کے ہاتھ سے کنگن اتار لینے صاحبزادے روتے ہوئے خدمت اقدس میں حاضر ہوئے۔ آپ نے کنگن لے کر بازار میں بھیج دیئے، کہ ان کے بدلے ہاتھی دانت کے کنگن لادو۔

حضرت فاطمہ جب آپ کی خدمت میں تشریف لاتیں تو آپ کھڑے ہو جاتے، ان کی پیشانی چومتے اور اپنی نشست گاہ سے ہٹ کر اپنی جگہ بٹھاتے۔

(۱) شامل ترمذی۔

(۲) شامل ترمذی۔

(۳) صحیح بخاری ص ۴۸ باب الدواء بالعلل۔

ابوقوادہ کا بیان ہے کہ ہم لوگ مسجد نبوی میں حاضر تھے کہ دفعتاً رسول اللہ ﷺ امامہ (آنحضرت ﷺ کی نواسی تھیں) کو کندھے پر چڑھائے ہوئے تشریف لائے اور اسی حالت میں نماز پڑھائی؛ جب رکوع میں جاتے تو ان کو اتار دیتے پھر کھڑے ہوتے تو چڑھالیتے اسی طرح پوری نماز ادا کی۔^(۱)

حضرت انسؓ کہتے ہیں کہ میں نے کسی کو اپنے خاندان سے اتنی محبت کرتے نہیں دیکھا جس قدر آپ کرتے تھے آپ کے صاحبزادے حضرت ابرہیمؓ عوالی میں پرورش پاتے تھے جو مدینہ سے تین چار میل ہے ان کے دیکھنے کے لیے مدینہ سے پیادہ پا جاتے گھر میں دھواں ہوتا رہتا تھا۔ گھر میں جاتے بچہ کو انا کے ہاتھ سے لے لیتے اور منہ چومتے پھر مدینہ کو واپس آتے۔^(۲)

ایک دفعہ اقرع بن حابس عرب کے ایک رئیس خدمت اقدس میں آئے آپ حضرت امام حسینؓ کا منہ چوم رہے تھے عرض کی کہ میرے دس بچے ہیں۔ میں نے کبھی کسی کو بوسہ نہیں دیا ارشاد فرمایا کہ جو اوروں پر رحم نہیں کرتا اس پر بھی رحم نہیں کیا جاتا۔ (یعنی خدا اس پر رحم نہیں کرتا) حسین رضی اللہ عنہما سے بے انتہا محبت تھی۔ فرماتے تھے کہ میرے گلستے ہیں حضرت فاطمہؓ کے گھر تشریف لے جاتے تو فرماتے کہ میرے بچوں کو لانا وہ صاحبزادوں کو لاتیں۔ آپ ان کو چومتے اور سینہ سے لپٹاتے۔

ایک دفعہ مسجد میں خطبہ فرما رہے تھے اتفاق سے حسین رضی اللہ عنہما سرخ کپڑے پہنے ہوئے آئے کم سنی کی وجہ سے ہر قدم پر لڑکھڑاتے جاتے تھے آپ ضبط نہ کر سکے منبر سے اتر کر گود میں اٹھالیا اور اپنے سامنے بٹھالیا۔ پھر فرمایا خدا نے سچ کہا ہے ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ فرمایا کرتے تھے حسین میرا ہے اور میں حسین کا ہوں خدا اس سے محبت رکھے جو حسین سے محبت رکھتا ہے۔^(۳)

ایک دفعہ امام حسنؓ یا امام حسینؓ دوش مبارک پر سوار تھے کسی نے کہا کیا خوب سواری ہے۔ آپ نے فرمایا سوار بھی تو خوب ہے۔^(۴)

ایک دفعہ امام حسنؓ یا امام حسینؓ (راوی کو بہ تعین یاد نہیں رہا) آپ کے قدم پر قدم رکھ کر کھڑے تھے آپ نے فرمایا اوپر چڑھ آؤ انہوں نے آپ کے سینہ پر قدم رکھ دیئے آپ نے منہ چوم کر فرمایا۔ اے خدا! میں اس سے محبت رکھتا ہوں تو بھی رکھ۔^(۵)

(۱) نسائی ص ۱۲۰ باب الصبیان فی المساجد صحیح بخاری میں بھی یہ حدیث مذکور ہے۔

(۲) صحیح مسلم ج ۲ ص ۲۹۱۔

(۳) یہ تمام روایتیں شمائل ترمذی میں مذکور ہیں آخری حدیث کے ایک راوی کی نسبت ترمذی نے لکھا ہے کہ بعض اہل علم نے اس کو ضعیف الحاقطہ کہا ہے۔

(۴) ادب المفرد بخاری ص ۵۱۔

(۵) ایضاً ص ۷۳۔

ایک دفعہ آپؐ کہیں دعوت میں جا رہے تھے امام حسینؑ راہ میں کھیل رہے تھے آپؐ نے آگے بڑھ کر ہاتھ پھیلا دیا وہ ہنستے ہوئے پاس آ کر نکل جاتے تھے بالآخر آپؐ نے ان کو پکڑ لیا۔ ایک ہاتھ ان کی ٹھوڑی پر اور ایک سر پر رکھ کر سینہ سے لپٹا لیا۔ پھر فرمایا، حسین میرا ہے اور میں اس کا ہوں۔^(۱)

اکثر امام حسینؑ کو گود میں لیتے اور ان کے منہ میں منہ ڈالتے اور فرماتے کہ خدایا میں اس کو چاہتا ہوں اور اس کو بھی چاہتا ہوں جو اس کو چاہے۔

آپؐ کے داماد حضرت زینبؓ کے شوہر جب بدر سے قید ہو کر آئے تو فدویہ کی رقم ادا نہ کر سکے تو گھر کھلا بھیجا۔ حضرت زینبؓ نے اپنے گلے کا ہار بھیج دیا یہ وہ ہار تھا کہ حضرت زینبؓ کے جہیز میں حضرت خدیجہؓ نے ان کو دیا تھا۔ آنحضرت ﷺ نے ہار دیکھا تو بے تاب ہو گئے اور آنکھوں سے آنسو نکل آئے۔ پھر صحابہ سے فرمایا کہ اگر تمہاری مرضی ہو تو ہار زینبؓ کو بھیج دوں۔ سب نے بسر و چشم منظور کیا۔

حضرت زینبؓ کی کم سن صاحبزادی کا نام امامہ تھا۔ ان سے آپؐ کو بہت محبت تھی۔ آپؐ نماز پڑھتے ہوئے بھی ان کو ساتھ رکھتے، جب آپؐ نماز پڑھتے تو وہ دوش مبارک پر سوار ہو جاتیں۔ رکوع کے وقت آپؐ ان کو کاندھے سے اتار دیتے تھے پھر کھڑے ہوتے تو وہ پھر سوار ہو جاتیں۔ روایتوں کے الفاظ سے مفہوم ہوتا ہے کہ آنحضرت ﷺ خود ان کو کاندھوں پر بٹھا لیتے اور اتار دیتے تھے لیکن ابن القیم نے لکھا ہے کہ یہ عمل کثیر ہے وہ خود سوار ہو جاتی ہوں گی اور منع نہ فرماتے ہوں گے۔

آپؐ کی ایک نواسی حالت نزع میں تھیں، صاحبزادی نے بلا بھیجا، آپؐ تشریف لے گئے تو لڑکی اسی حالت میں آغوش مبارک میں رکھ دی گئی۔ آپؐ نے اس کی حالت دیکھی تو آنکھوں سے آنسو جاری ہو گئے۔ حضرت سعدؓ نے کہا یا رسول اللہ! آپؐ یہ کیا کر رہے ہیں؟ آپؐ نے فرمایا یہ رحم ہے جس کو خدا نے اپنے بندوں کے دلوں میں ڈال دیا ہے۔^(۲) حضرت ابراہیمؑ کی وفات میں بھی آپؐ نے آپؐ دیدہ ہو کر فرمایا تھا۔ آنکھیں آنسو بہا رہی ہیں، دل غمزہ ہو رہا ہے۔ لیکن منہ سے ہم وہی باتیں کہیں گے جس کو خدا پسند کرتا ہے۔^(۳) لیکن یہ محبت صرف اپنے ہی آل و اولاد کے ساتھ مخصوص نہ تھی۔ بلکہ عموماً بچوں سے آپؐ کو انس تھا۔

(۱) بخاری الادب المفرد ص ۷۳۔

(۲) بخاری کتاب الرضیٰ ص ۸۴۴۔

(۳) بخاری کتاب الجنائز ص ۱۴۴۔

ازواجِ مطہراتؓ کے ساتھ معاشرت

حضرت خدیجہؓ

سلسلہ نسب یہ ہے۔ خدیجہ بنت خویلد بن عبد العزیٰ بن قصی، قصی پر پہنچ کر ان کا خاندان رسول اللہ ﷺ کے خاندان سے مل جاتا ہے، آنحضرت ﷺ کی بعثت سے پہلے وہ طاہرہ کے لقب سے مشہور تھیں، ان کی والدہ فاطمہ بنت زائدہ تھیں، ان کے والد اپنے قبیلہ میں ممتاز تھے، مکہ میں آ کر سکونت اختیار کی اور بنو عبد الدار کے حلیف بنے (۱) عامر بن لوی کے خاندان میں فاطمہ بنت زائدہ سے نکاح کیا، ان کے لطن سے حضرت خدیجہ پیدا ہوئیں۔ ان کی پہلی شادی ابو ہالہ بن زرارہ تمیمی سے ہوئی۔ ان سے دو لڑکے پیدا ہوئے ایک کا نام ہند (۲) تھا اور دوسرے کا حارث۔ ابو ہالہ کے انتقال کے بعد عتیق بن عاذ مخزومی کے عقد نکاح میں آئیں ان سے ایک لڑکی پیدا ہوئی، اس کا نام بھی ہند تھا، اسی بنا پر حضرت خدیجہ ام ہند کے نام سے پکاری جاتی تھیں، ہند نے اول اسلام قبول کیا، آنحضرت ﷺ کا مفصل حلیہ ان ہی کی روایت سے منقول ہے، نہایت فصیح و بلیغ تھے، حضرت علیؓ کے ساتھ جنگ جمل میں شریک تھے اور شہید ہوئے۔ (۳)

عتیق کے انتقال کے بعد حضرت خدیجہؓ رسول اللہ ﷺ کے عقد نکاح میں آئیں جس کے مفصل حالات گزر چکے۔ آنحضرت ﷺ سے چھ اولادیں ہوئیں۔ دو صاحبزادے کہ دونوں بچپن میں انتقال کر گئے اور چار صاحبزادیاں حضرت فاطمہ زہراءؓ، حضرت زینبؓ، حضرت رقیہؓ، حضرت ام کلثومؓ، ان سب کے حالات آگے آئیں گے، حضرت خدیجہؓ کی ایک بہن ہالہ تھیں وہ اسلام لائیں اور حضرت خدیجہؓ کی وفات کے بعد تک زندہ رہیں۔ حضرت خدیجہؓ سے آنحضرت ﷺ کو بے انتہا محبت تھی، جب وہ عقد نکاح میں آئیں تو ان کی عمر چالیس برس کی تھی اور آنحضرت ﷺ پچیس سال کے تھے، نکاح کے بعد وہ پچیس برس تک زندہ رہیں ان کی زندگی تک آنحضرت ﷺ نے دوسری شادی نہیں کی۔ حضرت خدیجہؓ کی وفات کے بعد آپ کا معمول تھا کہ جب کبھی گھر میں کوئی جانور ذبح ہوتا تو آپ ڈھونڈ ڈھونڈ کر حضرت خدیجہؓ کی ہم نشین عورتوں کے پاس گوشت بھجواتے تھے، حضرت عائشہؓ کہتی ہیں کہ گو میں نے خدیجہؓ کو نہیں دیکھا لیکن مجھ کو جس قدر ان پر رشک آتا تھا کسی اور پر نہیں آتا تھا، جس کی وجہ یہ تھی کہ آنحضرت ﷺ ہمیشہ ان کا ذکر کیا کرتے تھے ایک دفعہ میں نے اس پر آپؐ کو رنجیدہ کیا،

(۱) طبقات ابن سعد ذکر خدیجہ کتاب النساء۔

(۲) طبقات ابن سعد۔

(۳) اصابہ ذکر ہند۔

لیکن آپ نے فرمایا کہ خدا نے مجھ کو ان کی محبت دی ہے۔ (۱)

ایک دفعہ ان کے انتقال کے بعد ان کی بہن ہالہ آنحضرت ﷺ سے ملنے آئیں اور استیذان کے قاعدہ سے اندر آنے کی اجازت مانگی، ان کی آواز حضرت خدیجہؓ سے ملتی تھی، آپ کے کانوں میں آواز پڑی تو حضرت خدیجہؓ یاد آگئیں اور آپ بے جھجک اٹھے اور فرمایا کہ ”ہالہ ہوں گی۔“ حضرت عائشہؓ بھی موجود تھیں ان کو رشک ہوا۔ بولیں کہ آپ ایک بڑھیا کو یاد کرتے ہیں جو مرچکیں اور خدا نے ان سے اچھی بیویاں دیں، صحیح بخاری میں یہ روایت یہیں تک ہے لیکن استیعاب میں ہے کہ جواب میں آنحضرت ﷺ نے فرمایا کہ ہرگز نہیں۔ جب لوگوں نے میری تکذیب کی تو انہوں نے تصدیق کی جب لوگ کافر تھے تو وہ اسلام لائیں، جب میرا کوئی معین نہ تھا تو انہوں نے میری مدد کی۔

حضرت سودہ بنت زمعہ

ازواج مطہرات میں یہ فضیلت صرف حضرت سودہؓ کو حاصل ہے کہ حضرت خدیجہؓ کے انتقال کے بعد سب سے پہلے وہی آنحضرت ﷺ کے عقد نکاح میں آئیں۔ وہ ابتدائے نبوت میں مشرف باسلام ہو چکی تھیں، اس بناء پر ان کو قدیم الاسلام ہونے کا شرف بھی حاصل ہے، ان کی شادی پہلے سکران بن عمرو سے ہوئی تھی۔ حضرت سودہؓ انہی کے ساتھ اسلام لائیں اور انہی کے ساتھ حبشہ کی طرف ہجرت (ہجرت ثانیہ) کی، حبشہ سے مکہ کو واپس آئیں سکران نے کچھ دن کے بعد وفات پائی اور ایک لڑکا یادگار چھوڑا جس کا نام عبدالرحمن تھا۔ انہوں نے جنگ جلولاء میں شہادت حاصل کی۔

حضرت خدیجہؓ کے انتقال سے آنحضرت ﷺ نہایت پریشان و غمگین تھے یہ حالت دیکھ کر خولہ بنت حکیم نے عرض کی کہ آپ کو ایک مونس و رفیق کی ضرورت ہے آپ نے فرمایا ہاں! گھر بار بال بچوں کا انتظام سب خدیجہؓ کے متعلق تھا۔ آپ کے ایماء سے وہ حضرت سودہؓ کے والد کے پاس گئیں اور جاہلیت کے طریقہ پر سلام کیا، انعم صباحاً۔ پھر نکاح کا پیغام سنایا۔ انہوں نے کہا ہاں محمد شریف کفو ہیں۔ لیکن سودہ سے بھی تو دریافت کرو، غرض سب مراتب طے ہو گئے تو آنحضرت ﷺ خود تشریف لے گئے اور سودہؓ کے والد نے نکاح پڑھایا۔ (۲) چار سو درہم مہر قرار پایا۔ نکاح کے بعد عبداللہ بن زمعہ (حضرت سودہؓ کے بھائی) جو اس وقت کافر تھے آئے۔ ان کو یہ حال معلوم ہوا تو سر پر خاک ڈالی کہ کیا غضب ہو گیا، چنانچہ اسلام لانے کے بعد اپنی اس حماقت پر ہمیشہ ان کو افسوس آتا تھا۔ حضرت عائشہؓ اور سودہؓ کا خطبہ نکاح چونکہ قریب قریب ایک ہی زمانہ میں ہوا۔ اس لیے مورخین میں اختلاف ہے کہ کس کو تقدم حاصل ہے ابن اسحاق کی روایت ہے کہ سودہؓ کو تقدم ہے۔ عبداللہ بن محمد بن عقیل کا

(۱) صحیح مسلم فضائل خدیجہؓ۔

(۲) طبقات ابن سعد میں ہے کہ رمضان ۱۰ھ میں ان کا نکاح ہوا، زرقانی نے ۸ھ بھی لکھا ہے، یہ اختلاف اس بنا پر ہے کہ خود حضرت خدیجہؓ کے وفات کے سنہ میں اختلاف ہے۔

قول ہے کہ وہ حضرت عائشہؓ کے بعد نکاح میں آئیں۔

شکل و شباہت

حضرت سودہؓ بلند بالا اور فرہ اندام تھیں اور اس وجہ سے تیزی کے ساتھ چل پھر نہیں سکتی تھیں، حجۃ الوداع میں جب مزدلفہ سے روانہ ہونے کا وقت آیا تو انہوں نے آنحضرت ﷺ سے اسی بناء پر سب سے پہلے چلنے کی اجازت مانگی کہ ان کو بھیڑ بھاڑ میں چلنے سے تکلیف ہوگی۔

آیت حجاب سے پہلے عرب کے قدیم طرز پر ازواج مطہرات قضاے حاجت کے لیے صحرا کو جایا کرتی تھیں۔ حضرت عمرؓ کو یہ ناگوار ہوتا تھا، اس بنا پر آنحضرت کی خدمت میں پردہ کی تحریک کرتے رہتے تھے۔ لیکن ابھی استدعا قبول نہیں ہوئی تھی کہ حضرت سودہؓ رات کے وقت قضاے حاجت کے لیے نکلیں، چونکہ ان کا قد نمایاں تھا۔ حضرت عمرؓ نے کہا، سودہؓ تم کو ہم نے پہچان لیا۔ اسی واقعہ کے بعد آیت حجاب نازل ہوئی۔^(۱)

اخلاق و عادات

آنحضرت ﷺ کے اخلاق و عادات میں سخاوت و فیاضی ایک نمایاں وصف تھا، اس بناء پر صحابہ میں جس کو آپ سے جس قدر تقرب حاصل تھا اسی قدر اس پر اس وصف خاص کا زیادہ اثر پڑتا تھا، ازواج مطہرات کو آپ کے اخلاق و عادات و فیض محبت سے متمتع ہونے کا سب سے زیادہ موقع حاصل تھا، اس لیے یہ وصف ان میں عموماً نظر آتا ہے حضرت سودہؓ اس وصف میں بہ استثنائے حضرت عائشہؓ سب سے ممتاز تھیں، ایک دفعہ حضرت عمرؓ نے ان کی خدمت میں ایک تھیلی بھیجی لانے والے سے پوچھا اس میں کیا ہے؟ بولا درہم، بولیں کھجور کی تھیلی میں درہم بھیجے جاتے ہیں، یہ کہہ کر اسی وقت سب کو تقسیم کر دیا۔ اطاعت بھی ان کا خاص وصف ہے اور اس وصف میں وہ تمام ازواج مطہرات سے ممتاز تھیں۔

روایت حدیث

ان کے ذریعہ سے صرف پانچ حدیثیں مروی ہیں، جن میں سے بخاری میں صرف ایک ہے، صحابہ میں

(۱) بخاری ج ۱ ص ۱۲۶ آیت حجاب کے شان نزول میں سخت اختلاف ہے ایک روایت تو یہی ہے دوسری روایت یہ ہے کہ حضرت عمرؓ نے رسول اللہ ﷺ سے کہا کہ آپ کے یہاں نیک و بد ہر قسم کے لوگ آتے ہیں کاش آپ ان کو پردے کا حکم دیتے، ابن جریر نے اپنی تفسیر میں مجاہد سے روایت کی ہے کہ آنحضرت ﷺ صحابہ کے ساتھ کھانا کھا رہے تھے حضرت عائشہؓ بھی شریک طعام تھیں۔ ایک آدمی کا ہاتھ حضرت عائشہؓ سے چھو گیا۔ رسول اللہ کو ناگوار گزرا، اس پر یہ آیت حجاب اتری۔ عام طور سے مشہور ہے کہ حضرت زینبؓ کے دعوت ولیمہ میں آیت حجاب نازل ہوئی۔ چنانچہ صحاح میں یہ واقعہ بہ تفصیل موجود ہے، حافظ ابن حجر نے ان روایتوں میں یہ تطبیق دی ہے کہ آیت حجاب کے نزول کے متعدد اسباب تھے جن میں آخری سبب حضرت زینبؓ کا واقعہ تھا اور وہی آیت کا شان نزول ہے کیونکہ خود آیت میں واقعہ کی طرف اشارے پائے جاتے ہیں (فتح الباری ج ۱ ص ۲۱۹)۔

حضرت عبداللہ بن عباسؓ اور یحییٰ بن عبدالرحمن بن اسعد بن زرارہ نے ان سے روایت کی ہے۔

وفات

حضرت سودہ کے سنہ وفات میں اختلاف ہے، واقدی کے نزدیک انہوں نے امیر معاویہ کے زمانہ خلافت ۵۴ھ میں وفات پائی، حافظ ابن حجر ان کا سال وفات ۵۵ھ قرار دیتے ہیں۔ امام بخاری نے تاریخ میں سند صحیح روایت کی ہے کہ حضرت عمرؓ کے زمانہ خلافت میں انتقال کیا۔ ذہبی نے تاریخ کبیر میں اس پر یہ اضافہ کیا ہے کہ حضرت عمرؓ کی خلافت کے آخری زمانہ میں وفات کی۔ حضرت عمرؓ نے ۲۳ھ میں وفات پائی ہے اس لیے ان کا زمانہ وفات ۲۲ھ ہوگا، خمیس میں ہے کہ یہی روایت سب سے زیادہ صحیح ہے۔^(۱)

حضرت عائشہؓ (۲)

عائشہ نام تھا۔ اگرچہ ان سے کوئی اولاد نہیں ہوئی، تاہم اپنے بھانجے عبداللہ بن زبیر کے تعلق سے ام عبداللہ کنیت کرتی تھیں، ماں کا نام زینب اور ام رومان کنیت تھی، بعثت کے چار برس بعد پیدا ہوئیں۔ ۱۰ نبوی میں آنحضرت کے ساتھ نکاح ہوا، اس وقت شش سالہ تھیں، آنحضرت ﷺ سے پہلے جبیر بن مطعم کے صاحبزادے سے منسوب تھیں، حضرت خدیجہ کے انتقال کے بعد خولہ بنت حکیم نے آنحضرت ﷺ سے نکاح کی تحریک کی، آپ نے رضا مندی ظاہر کی، خولہ نے ام رومان سے کہا۔ انہوں نے حضرت ابوبکرؓ سے مذکور کیا، بولے کہ جبیر بن مطعم سے وعدہ کر چکا ہوں اور میں نے کبھی وعدہ خلافی نہیں کی، لیکن مطعم نے خود اس بنا پر انکار کر دیا کہ اگر حضرت عائشہ ان کے گھر آگئیں تو گھر میں اسلام کا قدم آجائے گا۔ بہر حال حضرت ابوبکرؓ نے خولہ کے ذریعہ سے آنحضرت ﷺ سے عقد کر دیا، چار سو درہم مہر قرار پایا، لیکن مسلم میں حضرت عائشہ سے روایت ہے کہ ازواج مطہرات کا مہر پانچ سو درہم ہوتا تھا۔

نکاح کے بعد مکہ میں آنحضرت ﷺ کا قیام تین سال تک رہا، ۱۳ نبوی میں آپ نے ہجرت کی تو حضرت ابوبکرؓ ساتھ تھے، اہل و عیال کو مکہ چھوڑ آئے تھے، جب مدینہ میں اطمینان ہوا تو حضرت ابوبکرؓ نے عبداللہ بن اریقط کو بھیجا کہ ام رومان، اسماء اور عائشہ کو لے آئیں۔ آنحضرت ﷺ نے بھی زید بن حارثہ اور ابورافع کو حضرت فاطمہؓ، ام کلثومؓ اور حضرت سودہ وغیرہ کے لانے کے لیے روانہ فرمایا، مدینہ میں آ کر حضرت عائشہ صحت بخار میں مبتلا ہوئیں، اشتداد مرض سے سر کے بال تک جھڑ گئے، صحت ہوئی تو ام رومان کو رسم عزوسی ادا کرنے کا خیال آیا، اس وقت حضرت عائشہ کی عمر ۹ سال کی تھی، سہیلیوں کے ساتھ جھولا جھول رہی تھیں کہ ام رومان نے حضرت عائشہ کو آواز

(۱) زرقانی ج ۳ ص ۲۶۲ میں بہ تفصیل مذکور ہے، طبقات ابن سعد میں صرف پہلی روایت نقل کی ہے۔

(۲) حضرت عائشہ کے حالات اور خصوصاً ان کے علمی کمالات کے لیے الگ مستقل تصنیف درکار ہے یہاں صرف ضروری سوانح زندگی لکھ دیئے گئے ہیں۔ حضرت مصنف نے اپنا یہ وعدہ پورا کر کے سیرت عائشہ کے نام سے کتاب لکھ دی ہے جو مکتبہ مدینہ لاہور سے ملتی ہے۔

دی۔ ان کو اس واقعہ کی خبر تک نہ تھی، ماں کے پاس آئیں، انہوں نے منہ دھویا، بال درست کیے، انصار کی عورتیں انتظار میں تھیں یہ گھر میں داخل ہو گئیں تو سب نے مبارک باد دی، چاشت کے وقت آنحضرت ﷺ تشریف لائے اور رسم عروسی ادا ہوئی، شوال میں نکاح اور شوال ہی میں یہ رسم بھی ادا کی گئی، زمانہ قدیم میں اس مہینہ میں طاعون آیا تھا۔ اس بنا پر اہل عرب اس مہینہ کو اس تقریب کے لیے مکروہ خیال کرتے تھے، اسی خیال کو مٹانے کے لیے غالباً یہ مہینہ انتخاب کیا گیا تھا۔

وفات

حضرت عائشہؓ نے آنحضرت ﷺ کے ساتھ نو برس تک زندگی بسر کی، نو سال کی عمر میں وہ آپ کے پاس آئیں اور جب آنحضرت ﷺ نے انتقال فرمایا تو ان کی عمر ۱۸ سال کی تھی، آنحضرت ﷺ کے بعد حضرت عائشہؓ تقریباً ۲۸ سال تک زندہ رہیں، ۵۷ھ میں وفات پائی، اس وقت ان کی عمر ۶۶ سال کی تھی وصیت کے مطابق جنت البقیع میں رات کے وقت دفن ہوئیں، قاسم بن محمد، عبداللہ بن عبدالرحمن، عبداللہ بن ابی عتیق، عروہ بن زبیر اور عبداللہ بن زبیر نے قبر میں اتارا۔ اس وقت حضرت ابو ہریرہؓ مروان بن حکم کی طرف سے مدینہ کے حاکم تھے، اس لیے انہوں نے نماز جنازہ پڑھائی۔^(۱)

آنحضرت ﷺ کو حضرت عائشہؓ سے بہت محبت تھی، اسی محبت سے آپ نے مرض الموت میں تمام ازواج مطہرات سے اجازت لی اور اپنی زندگی کے آخری دن حضرت عائشہؓ کے حجرے میں بسر کئے، اس محبت کا اظہار جن طریقوں سے ہوتا تھا ان کے متعلق احادیث و سیر میں نہایت کثرت سے واقعات درج ہیں۔

علمی زندگی

حضرت عائشہؓ کی علمی زندگی بھی نمایاں حیثیت رکھتی ہے، حضرت ابو بکرؓ، حضرت عمرؓ، حضرت عثمانؓ کے زمانہ میں فتویٰ دیتی تھیں، اکابر صحابہ پر انہوں نے دقیق اعتراضات کیے ہیں جن کو علامہ سیوطی نے ایک رسالہ میں جمع کر دیا ہے، ان سے ۲۲۱۰ حدیثیں مروی ہیں جن میں ۱۷۸ حدیثوں پر شیخین نے اتفاق کیا ہے، بخاری نے منفرد ان سے ۵۴ حدیثیں روایت کی ہیں، ۶۸ حدیثوں میں امام مسلم منفرد ہیں، بعض لوگوں کا قول ہے کہ احکام شرعیہ میں سے ایک چوتھائی ان سے منقول ہے۔ ترمذی میں ہے کہ صحابہ کے سامنے جب کوئی مشکل سوال آ جاتا تھا تو اس کو حضرت عائشہؓ ہی حل کرتی تھیں ان کے شاگردوں کا بیان ہے کہ ہم نے ان سے زیادہ خوش تقریر نہیں دیکھا، تفسیر، حدیث، اسرار شریعت، خطابت اور آداب و انساب میں ان کو کمال تھا۔ شعراء کے بڑے بڑے قصیدے ان کو زبانی یاد تھے، حاکم نے مستدرک میں اور ابن سعد نے طبقات میں بہ تفصیل ان واقعات کو لکھا ہے اور مسند ابن حنبل وغیرہ میں بھی جتہ جتہ ان کے فضل و کمال کے دلائل و شواہد ملتے ہیں۔

(۱) یہ رسالہ بھی سیرت عائشہؓ کے اخیر میں منسلک ہے۔ ۱۲۔

حضرت حفصہؓ

حضرت حفصہؓ حضرت عمرؓ کی صاحبزادی تھیں، ماں کا نام زینب بنت مظعون تھا۔ بعثت سے پانچ برس پہلے عین اس سال جب قریش خانہ کعبہ کو تعمیر کر رہے تھے پیدا ہوئیں، ان کی شادی حنیس بن حذافہ سے ہوئی اور انہی کے ساتھ مدینہ کو ہجرت کی، حنیسؓ نے غزوہ بدر میں زخم کھائے اور واپس آ کر انہی زخموں کی وجہ سے شہادت پائی (۱) حنیسؓ نے اپنی یادگار میں حضرت حفصہؓ کے بطن سے کوئی اولاد نہیں چھوڑی۔ (۲) حضرت حفصہؓ کے بیوہ ہو جانے کے بعد حضرت عمرؓ کو ان کے نکاح کی فکر ہوئی، سو اتفاق سے اسی زمانہ میں حضرت رقیہؓ کا انتقال ہو چکا تھا۔ اس بنا پر سب سے پہلے حضرت عمرؓ نے ان کے نکاح کی خواہش حضرت عثمانؓ سے کی۔ انہوں نے کہا میں اس معاملہ میں غور کروں گا۔ حضرت عمرؓ نے حضرت ابوبکرؓ سے ذکر کیا، انہوں نے خاموشی اختیار کی، حضرت عمرؓ کو ان کی بے اتفاقی سے رنج ہوا۔ اس کے بعد خود جناب رسالت پناہ نے حضرت حفصہؓ سے نکاح کی خواہش کی نکاح ہو گیا تو حضرت ابوبکرؓ حضرت عمرؓ سے ملے اور کہا کہ جب تم نے مجھ سے حفصہؓ کے نکاح کی درخواست کی اور میں خاموش رہا تو تم کو ناگوار گزارا لیکن میں نے اسی بناء پر کچھ جواب نہیں دیا کہ رسول اللہ نے ان کا ذکر کیا تھا اور میں آپ کا راز فاش کرنا نہیں چاہتا تھا۔ اگر رسول اللہ نے ان سے نکاح نہ کر لیا ہوتا تو میں اس کے لیے آمادہ تھا۔ (۳) حضرت حفصہؓ آخر حضرت عمرؓ کی بیٹی تھیں اس لیے مزاج میں ذرا تیزی تھی۔ صحیح بخاری میں واقعہ ایلاء کے متعلق خود حضرت عمرؓ کا بیان ہے کہ ہم لوگ زمانہ جاہلیت میں عورتوں کو کوئی چیز نہیں سمجھتے تھے میں ایک دن کسی معاملہ میں غور کر رہا تھا اتفاق سے میری بی بی نے مجھ کو مشورہ دیا۔ میں نے کہا تم کو ان معاملات میں کیا دخل ہے؟ بولیں کہ تم میری بات پسند نہیں کرتے۔ حالانکہ تمہاری بیٹی رسول اللہ صلی اللہ علیہ وسلم کو برابر کا جواب دیتی ہیں۔ میں اٹھا اور حفصہؓ کے پاس آیا، میں نے کہا بیٹی! تم رسول اللہ کو جواب دیتی ہو یہاں تک کہ آپ دن بھر رنجیدہ رہتے ہیں۔ بولیں ہاں ہم ایسا کرتے ہیں۔ میں نے کہا خبردار! میں تمہیں عذاب الہی سے ڈراتا ہوں، تم اس کے گھمنڈ میں نہ آ جانا جس کے حسن نے رسول اللہ کو فریفتہ کر لیا ہے۔ (۴) (یعنی عائشہؓ) ترمذی میں ہے کہ ایک دفعہ حضرت صفیہؓ رو رہی تھیں۔

(۱) زرقانی ج ۲ ص ۲۷۰ عام طور پر یہی مشہور ہے لیکن اصابہ میں ہے کہ غزوہ احد میں شہید ہوئے، حافظ ابن حجر نے فتح الباری میں لکھا ہے کہ حضرت عمرؓ نے رقیہؓ کے انتقال کے بعد حضرت عثمانؓ سے ان کے نکاح کی خواہش کی تھی اور یہ مسلم ہے کہ حضرت رقیہؓ کا انتقال غزوہ بدر کے بعد ہوا اور اسی وجہ سے حضرت عثمانؓ شریک غزوہ بدر نہ ہو سکے، اس سے ثابت ہوتا ہے کہ حنیسؓ نے غزوہ بدر کے بعد وفات پائی، دوسری روایت میں ہے کہ حضرت عثمانؓ ضخموم بیٹھے تھے حضرت عمرؓ ادھر سے گزرے اور پوچھا حفصہؓ سے نکاح کرتے ہو؟ اس کی عدت گزر گئی، اگر حنیسؓ نے احد میں شہادت پائی ہوتی تو ان کی عدت کا زمانہ ۲ھ ہوتا حالانکہ نکاح ۳ھ میں ہوا۔ فتح الباری ج ۹ ص ۱۵۲۔

(۲) طبری ج ۳ ص ۱۷۱۔

(۳) بخاری ج ۲ ص ۶۸۔

(۴) صحیح بخاری ج ۱ ص ۵۳۰۔

آنحضرت ﷺ تشریف لائے اور رونے کی وجہ پوچھی انہوں نے کہا مجھ کو حفصہ نے کہا ہے کہ ”تم یہودی کی بیٹی ہو۔“ آپ نے فرمایا۔ ”تم نبی کی بیٹی ہو۔ تمہارا چچا پیغمبر ہے اور پیغمبر کے نکاح میں ہو۔ حفصہ تم پر کس بات میں فخر کر سکتی ہے۔“ (۱)

ایک بار حضرت عائشہ اور حضرت حفصہ نے حضرت صفیہ سے کہا کہ ہم رسول اللہ ﷺ کے نزدیک تم سے زیادہ معزز ہیں، ہم آپ کی بیوی بھی ہیں اور چچا زاد بہن بھی۔ حضرت صفیہ گونا گوار گزرا، انہوں نے آنحضرت ﷺ سے اس کی شکایت کی۔ آپ نے فرمایا کہ تم نے یہ کیوں نہیں کہا کہ تم مجھ سے زیادہ کیونکر معزز ہو سکتی ہو، میرے شوہر محمد! میرے باپ ہارون اور میرے چچا موسیٰ علیہ السلام ہیں۔

حضرت عائشہ اور حضرت حفصہ حضرت ابوبکر اور حضرت عمر کی بیٹی تھیں جو تقرب نبوی میں دوش بدوش تھے اس بناء پر حضرت عائشہ اور حضرت حفصہ دیگر ازواج کے مقابلہ میں باہم ایک تھیں لیکن کبھی کبھی خود بھی باہم رشک و رقابت کا اظہار ہو جایا کرتا تھا۔ ایک مرتبہ حضرت عائشہ اور حضرت حفصہ دونوں آنحضرت ﷺ کے ساتھ سفر میں تھیں رسول اللہ ﷺ راتوں کو حضرت عائشہ کے اونٹ پر چلتے تھے اور ان سے باتیں کرتے تھے ایک دن حضرت حفصہ نے حضرت عائشہ سے کہا کہ آج رات کو تم میرے اونٹ پر اودھ میں تمہارے اونٹ پر سوار ہوں تاکہ مختلف مناظر دیکھنے میں آئیں، حضرت عائشہ راضی ہو گئیں، آنحضرت ﷺ حضرت عائشہ کے اونٹ کے پاس آئے جس پر حفصہ سوار تھیں جب منزل پر پہنچے اور حضرت عائشہ نے آپ کو نہیں پایا تو اپنے پاؤں کو اذخر (ایک گھاس ہے جس میں سانپ پچھورتے ہیں) کے درمیان لٹکا کر کہنے لگیں۔ خداوند کسی بچھو یا سانپ کو متعین کر جو مجھے ڈس جائے۔ (۲)

وفات

حضرت حفصہ نے ۴۵ھ میں جو امیر معاویہ کی خلافت کا زمانہ تھا وفات پائی۔ وفات سے پیشتر اپنے بھائی عبداللہ بن عمر سے اس وصیت کی تجدید کی جو حضرت عمر نے ان کو کی تھی، کچھ جائیداد بھی وقف کی اور کچھ مال صدقہ میں دیا۔ مروان بن حکم نے جو اس وقت مدینہ کا گورنر تھا۔ نماز جنازہ پڑھائی اور بنی حزم کے گھر سے مغیرہ بن شعبہ کے گھر تک جنازہ کو کاندھا دیا، یہاں سے قبر تک حضرت ابو ہریرہ جنازہ کو لے گئے ان کے بھائی عبداللہ عاصم سالم

(۱) ترمذی ص ۴۷۸ کتاب المناقب۔

(۲) اس امر کا خاص طور پر لحاظ رکھنا چاہیے کہ ازواج مطہرات میں اس قسم کی روایتیں صرف صفیہ و حضرت عائشہ کے متعلق مذکور ہیں اس کے اسباب کی تلاش کرنی چاہیے حضرت ابوبکر، حضرت عمر کے ساتھ منافقین کو جو عداوت تھی وہ قابل لحاظ ہے۔

عبداللہ حمزہ عبداللہ بن عمرؓ کے لڑکوں نے قبر میں اتارا۔^(۱)

حضرت زینب ام المساکینؓ

زینب نام تھا چونکہ فقراء و مساکین کو نہایت فیاضی کے ساتھ کھانا کھلاتی تھیں اس لیے ام المساکینؓ کی کنیت کے ساتھ مشہور ہو گئیں۔ آنحضرت ﷺ سے پہلے عبداللہ بن جحش کے نکاح میں تھیں عبداللہ بن جحش نے جنگ احد ۳ھ میں شہادت پائی اور آنحضرت ﷺ نے اسی سال ان سے نکاح کر لیا۔ نکاح کے بعد آنحضرت ﷺ کے پاس صرف دو تین مہینے رہنے پائی تھیں کہ ان کا انتقال ہو گیا۔ آنحضرت ﷺ کی زندگی میں حضرت خدیجہؓ کے بعد صرف یہی ایک بی بی تھیں جنہوں نے وفات پائی آنحضرت ﷺ نے خود نماز جنازہ پڑھائی اور جنت البقیع میں دفن ہوئیں۔ وفات کے وقت ان کی عمر ۳۰ سال کی تھی۔

حضرت ام سلمہؓ

ہند نام ام سلمہ کنیت تھی باب کا نام سہیل اور ماں کا عاتکہ تھا پہلے عبداللہ بن عبدالاسد کے نکاح میں تھیں جو زیادہ تر ابو سلمہ کے نام سے مشہور ہیں اور جوان کے چچا زاد اور رسول اللہ ﷺ کے رضاعی بھائی تھے اپنے شوہر ہی کے ساتھ اسلام لائیں اور ان ہی کے ساتھ سب سے پہلے حبشہ کی طرف ہجرت کی چنانچہ سلمہ ان کے بیٹے حبشہ ہی میں پیدا ہوئے حبشہ سے مکہ میں آئیں اور یہاں سے مدینہ کو ہجرت کی ہجرت میں ان کو یہ فضیلت حاصل ہوئی کہ اہل سیر کے نزدیک وہ پہلی عورت ہیں جو ہجرت کر کے مدینہ میں آئیں۔ ان کے پہلے شوہر ابو سلمہ بڑے شاہسوار تھے مشہور غزوات بدر و احد میں شریک ہوئے غزوہ احد میں چند زخم کھائے جن کے صدمہ سے جان بر نہ ہو سکے اور جمادی الثانی ۴ھ میں وفات پائی۔ ان کے جنازہ کی نماز نہایت اہتمام سے پڑھی گئی آنحضرت ﷺ نے ۹ تکبیریں کہیں۔ لوگوں نے نماز کے بعد پوچھا یا رسول اللہ! آپ کو سہ تو نہیں ہوا۔ فرمایا یہ ہزار تکبیر کے مستحق تھے ابو سلمہ کی وفات کے وقت ام سلمہ حاملہ تھیں۔ وضع حمل کے بعد جب عدت گزر گئی تو آنحضرت ﷺ نے ان سے

(۱) حضرت حفصہؓ کے بھی سن وفات میں اختلاف ہے ایک روایت ہے کہ انہوں نے جمادی الاول ۴۱ھ میں وفات پائی اس وقت ان کا

سنہ ۵۹ سال کا تھا لیکن اگر سنہ وفات ۴۵ھ قرار دیا جائے تو ان کی عمر ۶۳ سال کی ہوگی۔ ایک روایت ہے کہ انہوں نے حضرت عثمانؓ کی

خلافت میں ۲۷ھ میں انتقال کیا یہ روایت اس بنا پر کی گئی کہ وہب نے ابن مالک سے روایت کی کہ جس سال افریقہ فتح ہوا حفصہؓ نے

اسی سال وفات پائی اور افریقہ حضرت عثمانؓ کی خلافت میں ۲۷ھ میں فتح ہوا لیکن یہ سخت غلطی ہے افریقہ دوم مرتبہ فتح ہوا ہے اس دوسری

فتح کا فتح حضرت معاویہ بن خدیج کو حاصل ہے اور یہ فتح ۵۰ھ میں ہوئی وہب بن مالک نے حفصہ کا سال وفات اسی فتح کے سنہ کو قرار دیا

نکاح کرنا چاہا تو انہوں نے چند عذر پیش کیے۔

(۱) میں سخت غیور عورت ہوں۔

(۲) صاحب عیال ہوں۔

(۳) میرا سن زیادہ ہے۔

آنحضرت ﷺ نے ان سب زحمتوں کو گوارا کیا۔

وفات

اہل سیر متفق اللفظ ہیں کہ ازواج مطہرات میں سب کے بعد حضرت ام سلمہؓ نے وفات پائی، لیکن ان کے سنہ وفات میں نہایت اختلاف ہے۔ واقدی نے ۵۹ھ بتایا ہے ابراہیم خربی کے نزدیک ۶۲ھ ہے اور تقریب میں اسی کو صحیح کہا ہے، امام بخاری نے تاریخ کبیر میں لکھا ہے کہ ۵۸ھ میں وفات پائی، بعض روایتوں میں ہے کہ ۶۱ھ میں جب امام حسینؓ کی شہادت کی خبر آئی اس وقت ان کا انتقال ہوا ہے۔ ابن عبداللہ نے اس روایت کی تصحیح کی ہے۔

اس اختلاف روایت کی حالت میں سنہ وفات کی تعیین مشکل ہے تاہم یہ یقینی ہے کہ وہ واقعہ حرہ تک زندہ تھیں مسلم میں ہے کہ حارث بن عبداللہ بن ابی ربیعہ اور عبداللہ بن صفوان ام سلمہؓ کی خدمت میں حاضر ہوئے اور اس لشکر کا حال پوچھا جو زمین میں دھنس جائے گا، یہ سوال اس وقت کیا گیا تھا جب یزید نے مسلم بن عقبہ کو لشکر شام کے ساتھ مدینہ کی طرف بھیجا تھا اور واقعہ حرہ پیش آیا تھا۔ واقعہ حرہ ۶۳ھ میں پیش آیا ہے اس لیے اس سے پہلے ان کی وفات کی تمام روایتیں صحیح نہیں۔ ابن عبدالبر نے لکھا ہے کہ حضرت ام سلمہؓ کی وصیت کی بنا پر سعید بن زید نے نماز جنازہ پڑھائی، لیکن اس روایت کی صحت میں کلام ہے، سعید بن زید نے باختلاف روایت ۵۱ھ یا ۵۵ھ میں انتقال کیا ہے اور یہ یقینی طور پر ثابت ہے کہ اس وقت ام سلمہؓ زندہ تھیں۔ واقدی نے لکھا ہے کہ ابو ہریرہؓ نے ان کا جنازہ پڑھایا مگر ان کی وفات کے وقت سعید بن زید زندہ ہوتے تو حضرت ابو ہریرہؓ خلاف وصیت کیونکہ نماز جنازہ پڑھ سکتے تھے، بہر حال ازواج مطہرات میں سب کے بعد حضرت ام سلمہؓ نے وفات پائی اور وفات کے وقت ان کی عمر ۸۴ سال کی تھی۔

فضل و کمال

ازواج مطہرات میں حضرت عائشہؓ کے بعد فضل و کمال میں انہی کا درجہ ہے، ابن سعد نے طبقات میں اس کی تصریح کی ہے، روایت حدیث اور نقل احکام میں حضرت عائشہؓ کے سوا اور تمام بیبیوں پر ان کو فضیلت حاصل ہے، صلح حدیبیہ میں جب صحابہ کو مکہ سے باہر حلق اور قربانی میں تامل تھا تو حضرت ام سلمہؓ ہی کی تدبیر سے یہ مشکل حل ہوئی اور ان کی یہ دانش مندی اور عقل و ذہانت کی سب سے بہتر مثال ہے۔ یہ واقعہ صحیح بخاری میں بہ تفصیل موجود

ہے۔

حضرت زینبؓ

ازواج مطہرات میں جو بیبیاں حضرت عائشہؓ کی ہمسری کا دعویٰ رکھتی تھیں ان میں حضرت زینبؓ بھی تھیں، خود حضرت عائشہؓ کہتی ہیں کانت تسامینی۔ یعنی وہ میرا مقابلہ کرتی تھیں اور ان کو اس کا حق بھی تھا۔ نسبی حیثیت سے وہ آنحضرت ﷺ کی پھوپھی زاد بہن تھیں، جمال میں بھی ممتاز تھیں، آنحضرت ﷺ کو بھی ان سے نہایت محبت تھی۔ زہد و تورع میں یہ حال تھا کہ جب حضرت عائشہؓ پر اتہام لگایا گیا اور اتہام میں خود حضرت زینبؓ کی بہن حمنہ شریک تھیں تو آنحضرت ﷺ نے ان سے حضرت عائشہؓ کی اخلاقی حالت دریافت کی تو انہوں نے صاف لفظوں میں کہہ دیا۔

ما علمت الا خیراً۔ ”مجھ کو حضرت عائشہؓ کی بھلائی کے سوا کسی چیز کا علم نہیں۔“

حضرت عائشہؓ کو ان کے اس صدق و اقرار حق کا خود اعتراف کرنا پڑا۔

عبادت میں نہایت خشوع و خضوع کے ساتھ مشغول رہتی تھیں، جب آنحضرت ﷺ نے ان کو عقد میں لانا چاہا تو انہوں نے کہا کہ میں بغیر استخارہ کے کوئی رائے قائم نہیں کرتی۔ ایک دفعہ آپؐ مہاجرین پر کچھ مال تقسیم کر رہے تھے حضرت زینبؓ اس معاملہ میں کچھ بول اٹھیں، حضرت عمرؓ نے ڈانٹا آپؐ نے فرمایا ان سے درگزر کرو یہ اوہاہ ہیں (یعنی خاشع و متضرع ہیں) نہایت قانع اور فیاض طبع تھیں، خود اپنے دست و بازو سے معاش پیدا کرتی تھیں اور اس کو خدا کی راہ میں لٹا دیتی تھیں، ایک دفعہ حضرت عمرؓ نے ان کا سالانہ نفقہ بھیجا، انہوں نے اس پر ایک کپڑا ڈال دیا اور بزورہ بنت رافع کو حکم دیا کہ میرے خاندانی رشتہ داروں اور یتیموں کو تقسیم کر دو، بزورہ نے کہا آخر ہمارا بھی کچھ حق ہے۔ انہوں نے کہا کپڑے کے نیچے جو کچھ ہے وہ تمہارا ہے، دیکھا تو پچاس درہم نکلے جب تمام مال تقسیم ہو چکا تو دعا کی کہ خدایا اس سال کے بعد میں عمرؓ کے عطیہ سے فائدہ نہ اٹھاؤں، یہ دعا مقبول ہوئی اور اسی سال ان کا انتقال ہو گیا۔

وفات

آنحضرت ﷺ نے ازواج مطہرات سے فرمایا تھا۔

اسرعکن لحاقابی اطولکن یدا۔

”تم میں مجھ سے جلد وہ ملے گی جس کا ہاتھ لمبا ہوگا۔“

یہ استعارہ فیاضی کی طرف اشارہ تھا لیکن ازواج مطہراتؓ اس کو حقیقت سمجھیں، چنانچہ باہم اپنے ہاتھوں کو ناپا کرتی تھیں۔ حضرت زینبؓ اپنی فیاضی کی بنا پر اس پیشین گوئی کا مصداق ثابت ہوئیں اور ازواج مطہراتؓ میں سب سے پہلے انتقال کیا۔ کفن کا خود سامان کر لیا تھا اور وصیت کی تھی کہ حضرت عمرؓ بھی کفن دیں تو ان میں سے ایک

صدقہ کر دینا چنانچہ یہ وصیت پوری کی گئی، حضرت عمرؓ نے نماز جنازہ پڑھائی، اس کے بعد ازواج مطہرات سے دریافت کیا کہ کون قبر میں داخل ہوگا؟ انہوں نے کہا وہ شخص جو ان کے گھر میں داخل ہوا کرتا تھا (چنانچہ اسامہؓ، محمد بن عبد اللہ بن جحش، عبد اللہ بن ابی احمد بن جحش نے ان کو قبر میں اتارا) ۵۲۰ میں انتقال کیا اور ۵۳ برس کی عمر پائی، واقدی نے لکھا ہے کہ آنحضرت ﷺ سے جس وقت ان کا نکاح ہوا، اس وقت ۳۵ سال کی تھیں۔

حضرت جویریہؓ

حضرت جویریہؓ حارث بن ضرار کی بیٹی تھیں، جو قبیلہ بنی مصطلق کا سردار تھا۔ مسافع بن صفوان سے شادی ہوئی تھی جو غزوہ بدر میں قتل ہوا، اس لڑائی میں کثرت سے لونڈی غلام مسلمانوں کے ہاتھ آئے، انہی لونڈیوں میں حضرت جویریہؓ بھی تھیں، جب مال غنیمت کی تقسیم ہوئی تو وہ ثابت بن قیس بن شماسؓ انصاری کے حصہ میں آئیں۔

اسلام میں اگر آقا راضی ہو تو لونڈی غلام کچھ رقم ادا کر کے آزاد ہو سکتے ہیں، اس طریقہ کو فقہاء کی اصطلاح میں کتابت کہتے ہیں، اسی اصول کے موافق حضرت جویریہؓ مکاتبہ بن گئیں، ان کو شرط کے موافق نو اوقیہ سونا ادا کرنا تھا لیکن رقم ان کی استطاعت سے بہت زیادہ تھی، وہ رسول اللہ کے پاس آئیں اور کہا یا رسول اللہ! میں مسلمان کلمہ گو عورت اور جویریہؓ حارثؓ کی بیٹی ہوں جو اپنی قوم کا سردار ہے، مجھ پر جو مصیبتیں آئیں وہ آپ سے مخفی نہیں، میں ثابت بن قیس کے حصہ میں آئی اور ۹ اوقیہ سونے پر ان سے عہد کتابت کیا۔ یہ رقم میرے امکان میں نہ تھی لیکن میں نے آپ کے بھروسہ پر اس کو منظور کر لیا اور اب آپ سے اس کا سوال کرنے کے لیے آئی ہوں۔ آپ نے فرمایا تو کیا تم کو اس سے بہتر چیز کی خواہش نہیں؟ انہوں نے کہا وہ کیا چیز ہے؟ آپ نے فرمایا۔ میں یہ رقم ادا کر دیتا ہوں اور تم سے نکاح کر لیتا ہوں، وہ راضی ہو گئیں، آپ نے ثابت بن قیس کو بلایا، وہ بھی راضی ہو گئے، آپ نے رقم ادا کی۔ اور ان کو آزاد کر کے نکاح کر لیا۔ یہ چرچا پھیلا تو لوگوں نے قبیلہ بنی مصطلق کے تمام لونڈی غلام کو اس بنا پر آزاد کر دیا کہ آنحضرت ﷺ نے ان لوگوں سے رشتہ مصاہرت قائم کر لیا۔ آزاد شدہ غلاموں کی تعداد ایک روایت میں سات سو بتائی گئی ہے، حضرت عائشہؓ کہتی ہیں کہ جویریہؓ کی برکت سے سینکڑوں گھرانے آزاد کر دیئے گئے، بعض روایتوں میں ہے کہ آنحضرت ﷺ سے خود حضرت جویریہؓ نے یہ خواہش ظاہر کی تھی اور آپ نے تمام قیدیوں کو ان پر ہبہ کر دیا تھا۔

حضرت جویریہؓ نے ۵۰ھ میں وفات پائی اور جنت البقیع میں دفن ہوئیں۔ اس وقت ان کا سنہ ۶۵ برس کا

تھا۔

حضرت ام حبیبہؓ

رملہ نام اور ام حبیبہؓ کنیت تھی، آنحضرت ﷺ کی بعثت سے ۷ سال پہلے پیدا ہوئیں اور عبید اللہ بن جحش

کے نکاح میں تھیں۔ اس نے عیسائیت قبول کر لی لیکن ام حبیبہؓ اسلام پر قائم رہیں، اختلاف مذہب کی بنا پر عبید اللہ ابن جحش نے ان سے علیحدگی اختیار کر لی اور اب وہ وقت آ گیا کہ ان کو اسلام اور ہجرت کی فضیلت کے ساتھ ام المؤمنین بننے کا شرف بھی حاصل ہو چنانچہ آنحضرت ﷺ نے عمر بن امیہ الضمری کو نجاشی کی خدمت میں بغرض نکاح بھیجا، جب وہ نجاشی کے پاس پہنچے تو نجاشی نے ام حبیبہؓ کو اپنی لونڈی ابرہہ کے ذریعہ سے پیغام دیا کہ آنحضرت ﷺ نے مجھ کو تمہارے نکاح کے لیے لکھا ہے۔ انہوں نے خالد بن سعید اموی کو وکیل مقرر کیا اور اس مژدہ کے صلہ میں ابرہہ کو چاندی کے دو کنگن اور انگوٹھیاں دیں، جب شام ہوئی تو نجاشی نے جعفر بن ابی طالب اور وہاں کے مسلمانوں کو جمع کر کے خود نکاح پڑھایا۔^(۱) اور آنحضرت ﷺ کی طرف سے چار سو مہر ادا کیا۔^(۲)

تمام لوگوں کے سامنے خالد بن سعید کو یہ رقم دی گئی، لوگوں نے بعد نکاح اٹھنا چاہا لیکن نجاشی نے کہا دعوتِ دلیمہ تمام پیغمبروں کی سنت ہے، ابھی بیٹھنا چاہیے چنانچہ کھانا آیا۔ لوگ دعوت کھا کے رخصت ہوئے، جب مہر کی رقم ام حبیبہؓ کو ملی تو انہوں نے پچاس دینار ابرہہ کو دیئے لیکن اس نے اس رقم کو اس کنگن کے ساتھ جو پہلے دیئے گئے تھے۔ یہ کہہ کر واپس کر دیا کہ بادشاہ نے مجھ کو منع کر دیا ہے، دوسرے دن ان کی خدمت میں عوذ زعفران، عنبر وغیرہ وغیرہ لے کر آئی جن کو وہ اپنے ساتھ رسول اللہ ﷺ کی خدمت میں لائیں، جب نکاح کے تمام رسومات ادا ہو گئے تو نجاشی نے ان کو شرجیل بن حسنہ کے ساتھ آنحضرت ﷺ کی خدمت میں روانہ کیا۔

ام حبیبہؓ نے ۴۴ھ میں وفات پائی اور مدینہ میں دفن ہوئیں۔^(۳)

حضرت میمونہؓ

میمونہ نام باپ کا نام حارث اور ماں کا نام ہند تھا، پہلے مسعود بن عمرو بن عمیر اشقی کے نکاح میں تھیں مسعود نے طلاق دے دی تو ابورہم بن عبدالعزیٰ نے نکاح کر لیا۔ ابورہم کے انتقال کے بعد رسول اللہ کے نکاح میں آئیں۔ نکاح کے متعلق مختلف روایتیں ہیں، ایک روایت یہ ہے کہ انہوں نے اپنے آپ کو بہہ کیا، دوسری روایت یہ ہے کہ آنحضرت ﷺ نے مدینہ سے اپنے غلام ابورافع کو اوس بن خولیٰ کے ساتھ وکیل بنا کر بھیجا اور انہوں نے ایجاب و قبول کیا۔ لیکن صحیح روایت یہ ہے کہ حضرت عباس نے اس نکاح کی تحریک کی اور انہی نے نکاح پڑھایا۔

(۱) سال نکاح میں اختلاف ہے مشہور یہ ہے کہ ۷ھ میں نکاح ہوا لیکن بعض روایتوں میں ۶ھ بھی بیان کیا گیا ہے ممکن ہے کہ آنحضرت ﷺ نے عمرو بن امیہ الضمری کو بغرض نکاح بھیجا ہو اور ۷ھ میں نکاح پڑھایا گیا ہو۔ اس میں بھی اختلاف ہے کہ نکاح کہاں ہوا اور کس نے پڑھایا؟ لیکن صحیح یہ ہے کہ حبشہ میں نکاح ہوا اور نجاشی نے نکاح پڑھایا۔

(۲) صحیح روایت یہی ہے لیکن اور بھی مختلف تعداد بیان کی گئی ہے بعض روایتوں میں نو سو دینار ہے۔ بعضوں کے نزدیک چار ہزار دینار ہے ابوداؤد میں دینار کے بجائے چار ہزار درہم ہے زہری کی روایت میں چالیس اوقیہ کی تعداد کا ذکر ہے اس لیے اگر چاندی ہوگی تو اس کے سولہ سو درہم ہوتے ہیں۔

(۳) بعضوں نے سال وفات ۴۲ھ لکھا ہے ابن ابی خثیمہ کے نزدیک ان کا سال وفات ۵۹ھ ہے بعض لوگوں نے ۵۰ھ اور بعضوں نے ۵۵ھ بیان کیا ہے ایک روایت میں یہ بھی ہے کہ دمشق میں مدفون ہوئیں۔

وفات

یہ عجیب حسن اتفاق ہے کہ مقام سرف میں ان کا نکاح ہوا تھا اور سرف ہی میں انہوں نے انتقال بھی کیا، حضرت عبداللہ بن عباسؓ نے جنازہ کی نماز پڑھائی اور قبر میں اتارا، صحاح میں ہے کہ جب ان کا جنازہ اٹھایا گیا تو حضرت عبداللہ بن عباسؓ نے کہا یہ رسول اللہ کی بی بی ہیں، جنازہ کو زیادہ حرکت نہ دو، بہ ادب آہستہ لے چلو سال وفات کے متعلق اگرچہ اختلاف ہے لیکن صحیح یہ ہے کہ انہوں نے ۵۱ھ میں وفات پائی۔

حضرت صفیہؓ

صفیہ اصل نام نہ تھا زرقانی نے لکھا ہے کہ عرب میں مال غنیمت کا جو بہترین حصہ امام یا بادشاہ کے لیے مخصوص ہو جاتا تھا اس کو صفیہ کہتے تھے چونکہ جنگ خیبر میں اسی طریقہ کے موافق آنحضرت ﷺ کے نکاح میں آئی تھیں اس لیے صفیہ کے نام سے مشہور ہو گئیں ورنہ اصلی نام زینبؓ تھا، باپ کا نام حی بن اخطب اور ماں کا نام ضرہ تھا، حضرت صفیہؓ کو باپ اور ماں دونوں کی جانب سے سیادت حاصل تھی۔ باپ قبیلہ بنو النضیر کا سردار اور ماں قریظہ کے رئیس کی بیٹی تھیں، حضرت صفیہؓ کی شادی پہلے سلام بن مشکم القرظی سے ہوئی تھی، ابن مشکم نے طلاق دی تو کنانہ بن ابی الحقیق کے نکاح میں آئیں، کنانہ جنگ خیبر میں مقتول ہوا، حضرت صفیہؓ کے باپ اور بھائی بھی کام آئے اور خود بھی گرفتار ہوئیں جب خیبر کے تمام قیدی جمع کیے گئے تو دجیہ کلبیؓ نے آنحضرت ﷺ سے ایک لونڈی کی درخواست کی۔ آنحضرت ﷺ نے انتخاب کرنے کی اجازت دی، انہوں نے حضرت صفیہؓ کو منتخب کیا۔ لیکن ایک صحابی نے آپؐ کی خدمت میں آ کر عرض کی کہ آپؐ نے رئیسہ بنو نضیر و قریظہ کو دجیہ کو دے دیا، وہ صرف آپؐ کے قابل ہے۔ آپؐ نے حکم دیا کہ دجیہ اس عورت کے ساتھ حاضر ہوں، وہ صفیہؓ کو لے کر آئے تو آپؐ نے ان کو دوسری لونڈی عنایت فرمائی اور صفیہؓ کو آزاد کر کے نکاح کر لیا۔ خیبر سے روانہ ہوئے تو مقام صہبا میں رسم عروسی ادا کی اور جو کچھ سامان لوگوں کے پاس تھا۔ اس کو جمع کر کے دعوت ولیمہ فرمائی۔ وہاں سے روانہ ہوئے تو آپؐ نے ان کو خود اپنے اونٹ پر سوار کر لیا اور اپنے عبا سے ان پر پردہ کیا، یہ گویا اس بات کا اعلان تھا کہ وہ ازواج مطہرات میں داخل ہو گئیں۔

حضرت صفیہؓ کے ساتھ آنحضرت ﷺ کو نہایت محبت تھی اور ہر موقع پر ان کی دل جوئی فرماتے تھے ایک بار آپؐ سفر میں تھے۔ ازواج مطہراتؓ بھی ساتھ تھیں، حضرت صفیہؓ کا اونٹ سوء اتفاق سے بیمار ہو گیا، حضرت زینبؓ کے پاس ضرورت سے زیادہ اونٹ تھے آپؐ نے ان سے کہا کہ ایک اونٹ صفیہؓ کو دے دو، انہوں نے کہا کہ کیا میں اس یہودیہ کو اپنا اونٹ دوں؟ اس پر آنحضرت ﷺ ان سے اس قدر ناراض ہوئے۔ کہ دو مہینے تک ان کے پاس نہ گئے۔ ایک بار آپؐ حضرت صفیہؓ کے پاس تشریف لے گئے دیکھا کہ وہ رورہی ہیں۔ آپؐ نے رونے کی وجہ پوچھی، انہوں نے کہا کہ عائشہؓ اور زینبؓ کہتی ہیں کہ ہم تمام ازواج میں افضل ہیں۔ ہم آپؐ کی زوجہ ہونے کے

ساتھ آپ کی چچا زاد بہن بھی ہیں۔ آپ نے فرمایا تم نے یہ کیوں نہ کہہ دیا کہ ہارون میرے باپ موسیٰ علیہ السلام میرے چچا اور محمد میرے شوہر ہیں اس لیے تم لوگ کیونکر مجھ سے افضل ہو سکتی ہو؟
حضرت صفیہؓ نے ۵۰ھ میں وفات پائی اور جنت البقیع میں دفن ہوئیں۔

اولاد

آنحضرت ﷺ کی اولاد کی تعداد میں سخت اختلاف ہے۔ متفق علیہ روایت یہ ہے کہ آپ کے چھ اولادیں تھیں، قاسم، ابراہیم، زینب، رقیہ، ام کلثوم، فاطمہ۔ ان تمام لڑکیوں نے اسلام کا زمانہ پایا اور ہجرت سے شرف اندوز ہوئیں، لیکن ابن اسحاق نے دو صاحبزادوں کا نام اور لیا ہے۔ طاہر طیب۔ اس بنا پر اولاد مذکور کی تعداد لڑکیوں کے برابر ہو جاتی ہے۔ اس بارہ میں تمام اقوال کے جمع کرنے سے ثابت ہوتا ہے کہ آنحضرت ﷺ کے بارہ اولادیں تھیں جن میں آٹھ لڑکے اور چار لڑکیاں تھیں، لڑکیوں کی تعداد میں کسی قسم کا اختلاف نہیں التبعہ صاحبزادوں کی تعداد میں سخت اختلاف ہے، مجموعی تعداد آٹھ تک پہنچتی ہے، جن میں قاسم اور ابراہیم پر تمام راویوں کا اتفاق ہے حضرت ابراہیمؓ ماریہ قبطیہ سے اور بقیہ حضرت خدیجہ سے تھیں۔^(۱)

حضرت قاسمؓ

آپ کی اولاد میں سب سے پہلے حضرت قاسم پیدا ہوئے (اور غالباً نبوت سے گیارہ برس پہلے پیدا ہوئے ہوں گے۔) مجاہد کے نزدیک یہ صرف سات دن زندہ رہے۔ ابن سعد کی روایت سے معلوم ہوتا ہے۔ کہ دو سال تک زندہ رہے، ابن فارس نے لکھا ہے کہ سن تمیز کو پہنچ گئے تھے۔

آنحضرت ﷺ کی اولاد میں جس طرح یہ سب سے پہلے پیدا ہوئے تھے اسی طرح سب سے پہلے انتقال بھی کیا۔ عام روایت یہ ہے کہ قبل بعثت وفات پائی۔ آنحضرت ﷺ کی کنیت ابوالقاسم انہی کے امتساب سے ہے، آپ اس کنیت کو بہت پسند فرماتے تھے، صحابہ بھی جب آپ کا محبت سے نام لیتے تو ابوالقاسم ہی کہتے، ایک دن آپ بازار سے گزر رہے تھے کہ پیچھے سے کسی نے یا ابا القاسم! کہہ کر آواز دی، آپ نے مڑ کر دیکھا تو اس نے کہا یا رسول اللہ! میں اسی نام کے ایک اور شخص کو پکار رہا ہوں، رفع اشتباہ کے لیے پھر آپ نے منع فرمایا کہ کوئی یہ کنیت نہ رکھے۔

حضرت زینبؓ

اہل سیر کا اتفاق ہے کہ لڑکیوں میں سب سے بڑی تھیں، زبیر بن بکار کا قول ہے کہ حضرت قاسم کے بعد پیدا ہوئیں، لیکن ابن کلبی کے نزدیک آنحضرت ﷺ کی سب سے پہلی اولاد حضرت زینب ہی ہیں، بعثت سے دس

برس پہلے جب آنحضرت ﷺ کی عمر ۳۰ سال کی تھی پیدا ہوئیں، آنحضرت ﷺ نے جب مکہ معظمہ سے ہجرت فرمائی تو اہل و عیال مکہ میں رہ گئے تھے، حضرت زینبؓ کی شادی ان کے خالہ زاد بھائی ابوالعاص بن ربیع بن لقیط سے ہوئی۔ غزوہ بدر میں ابوالعاص گرفتار ہو گئے، جب رہا کیے گئے تو ان سے وعدہ لیا گیا کہ مکہ جا کر حضرت زینبؓ کو بھیج دیں گے، ابوالعاص نے مکہ جا کر اپنے بھائی کنانہ کے ساتھ ان کو مدینہ کی طرف روانہ کیا، چونکہ کفار کے تعرض کا خوف تھا، کنانہ نے ہتھیار ساتھ لے لیے تھے، مقام ذی طویٰ میں پہنچے تو کفار قریش کے چند آدمیوں نے تعاقب کیا، ہبار بن اسود نے حضرت زینبؓ کو نیزے سے زمین پر گرا دیا۔ وہ حاملہ تھیں، حمل ساقط ہو گیا، کنانہ نے ترکش سے تیر نکالے اور کہا کہ اب اگر کوئی قریب آیا تو ان تیروں کا نشانہ ہوگا، لوگ ہٹ گئے تو ابوسفیان سرداران قریش کے ساتھ آیا اور کہا، تیر روک لو، ہم کو کچھ گفتگو کرنی ہے، انہوں نے تیر ترکش میں ڈال دیئے، ابوسفیان نے کہا محمد کے ہاتھ سے جو مصیبتیں پہنچی ہیں تم کو معلوم ہیں، اب اگر تم اعلانہ ان کی لڑکی کو ہمارے قبضہ سے نکال لے گئے تو لوگ کہیں گے کہ ہماری کمزوری ہے، ہم کو زینبؓ کے روکنے کی ضرورت نہیں، جب شور و ہنگامہ کم ہو جائے اس وقت چوری چھپے لے جانا، کنانہ نے یہ رائے تسلیم کی اور چند روز کے بعد ان کو رات کے وقت لے کر روانہ ہوئے، زید بن حارثہ کو آنحضرت ﷺ نے پہلے بھیج دیا تھا وہ لطن یا حج میں تھے، کنانہ نے زینبؓ کو ان کے حوالہ کیا وہ ان کو لے کر روانہ ہو گئے۔

حضرت زینبؓ مدینہ میں آئیں اپنے شوہر ابوالعاص کو حالت شرک میں چھوڑا۔ ابوالعاص دوبارہ ایک سریہ میں گرفتار ہوئے،^(۱) اس وقت بھی حضرت زینبؓ نے ان کو پناہ دی، مکہ جا کر انہوں نے لوگوں کو امانتیں حوالہ کیں اور اسلام لانے اسلام لانے کے بعد ہجرت کر کے مدینہ آئے۔ حضرت زینبؓ نے ان کو حالت شرک میں چھوڑا تھا۔ اس لیے دونوں میں باہم تفریق ہو گئی تھی، وہ مدینہ آئے تو حضرت زینبؓ دوبارہ ان کے نکاح میں آئیں۔ ترمذی وغیرہ میں حضرت ابن عباسؓ سے روایت ہے کہ کوئی جدید نکاح نہیں ہوا۔ لیکن دوسری روایت میں جدید نکاح کی تصریح ہے۔ حضرت عبداللہ بن عباسؓ کی روایت کو اگرچہ اسناد کے لحاظ سے دوسری روایت پر ترجیح ہے لیکن فقہانے دوسری روایت پر عمل کیا ہے اور حضرت عبداللہ بن عباسؓ کی روایت کی یہ تاویل کی ہے کہ نکاح جدید کے مہر اور شرائط وغیرہ میں کسی قسم کا تغیر نہ ہوا ہوگا، اس لیے حضرت عبداللہ بن عباسؓ نے اس کو نکاح اول سے تعبیر کیا ورنہ بعد تفریق نکاح ثانی ضروری ہے۔

ابوالعاص نے حضرت زینبؓ کے ساتھ نہایت شریفانہ برتاؤ کیا اور آنحضرت ﷺ نے ان کے شریفانہ تعلقات کی تعریف کی، نکاح جدید کے بعد حضرت زینبؓ بہت کم زندہ رہیں۔ ۷۶ یا ۷۷ھ میں (باختلاف روایت)

(۱) اصابہ میں ہے کہ ابوالعاص قریش کے ایک قافلہ کے ساتھ جمادی الاول ۶ھ میں روانہ ہوئے، آنحضرت ﷺ نے زید بن حارثہ کو ۷۰ سواریوں کے ساتھ بھیجا، مقام عمیس میں قافلہ ملا، کچھ لوگ گرفتار کیے گئے اور اسباب لوٹ میں آیا ان میں ابوالعاص تھے، ابوالعاص آئے تو حضرت زینبؓ نے ان کو پناہ دی اور ان کی سفارش سے آنحضرت ﷺ نے ان کا مال واپس کر دیا۔

ابوالعاص اسلام لائے تھے اور ۸ھ میں حضرت زینبؓ نے انتقال کیا۔ ام ایمنؓ حضرت سودہ بنت زمعہ اور ام سلمہؓ نے غسل دیا اور آنحضرت ﷺ نے نماز جنازہ پڑھائی، ابوالعاصؓ اور آنحضرت ﷺ نے قبر میں اتارا، حضرت زینبؓ نے دو اولادیں چھوڑیں امامہ اور علیؓ۔ علیؓ کی نسبت ایک روایت ہے کہ بچپن میں وفات پائی لیکن عام روایت یہ ہے کہ سن رشد کو پہنچے، ابن عسا کر نے لکھا ہے کہ یرموک کے معرکہ میں شہادت پائی۔

امامہ سے آنحضرت ﷺ کو نہایت محبت تھی، آپؐ ان کو اوقات نماز میں بھی جدا نہیں کرتے تھے، صحاح میں ہے کہ آپؐ ان کو کاندھے پر رکھ کر نماز پڑھتے تھے، جب رکوع میں جاتے تو دوش مبارک سے اتار دیتے۔ جب سجدہ سے سر اٹھاتے تو پھر سوار کرا لیتے آنحضرت ﷺ کی خدمت میں ایک مرتبہ کسی نے کچھ چیزیں ہدیے میں بھیجیں، جن میں ایک زریں ہار بھی تھا، امامہ ایک گوشہ میں کھیل رہی تھیں، آپؐ نے فرمایا، میں اس کو اپنی محبوب ترین اہل کو دوں گا۔ ازواج نے سمجھا کہ یہ شرف حضرت عائشہؓ کو حاصل ہوگا۔ لیکن آپؐ نے امامہ کو بلا کر وہ ہار خود ان کے گلے میں ڈال دیا۔ ابوالعاصؓ نے حضرت زبیر بن عوام کو امامہ کے نکاح کی وصیت کی تھی۔ حضرت فاطمہؓ کا انتقال ہوا تو انہوں نے حضرت علیؓ سے ان کا نکاح کر دیا، حضرت علیؓ نے شہادت پائی تو مغیرہ کو وصیت کر گئے کہ امامہ سے نکاح کر لیں، مغیرہ نے نکاح کیا اور ان سے ایک بچہ پیدا ہوا جس کا نام سکھی تھا، لیکن بعض روایتوں میں ہے کہ امامہ کے کوئی اولاد نہیں ہوئی۔ امامہ نے مغیرہ کے یہاں وفات پائی۔

حضرت رقیہؓ

جرجانی نے لکھا ہے کہ آنحضرت ﷺ کی لڑکیوں میں سب سے چھوٹی تھیں، لیکن مشہور روایت ہے کہ حضرت زینبؓ کے بعد ۳۳ قبل نبوت میں پیدا ہوئیں، پہلے ابولہب کے بیٹے عتبہ سے شادی ہوئی۔ ابن سعد نے لکھا ہے کہ یہ شادی قبل نبوت ہوئی تھی۔ آنحضرت ﷺ کی دوسری صاحبزادی ام کلثومؓ کی شادی بھی ابولہب کے دوسرے لڑکے عتبہ سے ہوئی تھی، جب آنحضرت ﷺ کی بعثت ہوئی اور آپؐ نے دعوت اسلام کا اظہار کیا۔ ابولہب نے بیٹوں کو جمع کر کے کہا اگر تم محمدؐ کی بیٹیوں سے علیحدگی اختیار نہیں کرتے تو تمہارے ساتھ میرا سونا بیٹھنا حرام ہے، دونوں فرزندوں نے باپ کے حکم کی تعمیل کی۔ آنحضرت ﷺ نے حضرت رقیہؓ کی شادی حضرت عثمانؓ سے کر دی۔

دولابی نے لکھا ہے کہ حضرت عثمانؓ کے ساتھ ان کا نکاح زمانہ جاہلیت میں ہوا، لیکن خود ایک روایت حضرت عثمانؓ سے مروی ہے جس میں زمانہ اسلام کی تصریح ہے۔ نکاح کے بعد حضرت عثمانؓ نے حبش کی طرف ہجرت کی، حضرت رقیہؓ بھی ساتھ گئیں، مدت تک آنحضرت ﷺ کو ان کا کچھ حال معلوم نہ ہوا۔ ایک عورت نے آنحضرت ﷺ کو خبر دی کہ میں نے ان دونوں کو دیکھا ہے۔ آنحضرت ﷺ نے دعادی اور فرمایا کہ ابراہیمؑ اور لوطؑ کے بعد عثمانؓ پہلے شخص ہیں۔ جنہوں نے بی بی کو لے کر ہجرت کی ہے۔

جش میں حضرت رقیہؓ کے ایک بچہ پیدا ہوا جس کا نام عبداللہ تھا لیکن صرف ۶ سال زندہ رہا۔ حضرت عثمانؓ جش سے مکہ کو واپس آئے اور وہاں سے مدینہ کی طرف ہجرت کی۔ حضرت رقیہؓ مدینہ میں آ کر بیمار ہوئیں۔ یہ غزوہ بدر کا زمانہ تھا۔ حضرت عثمانؓ ان کی تیمارداری کی وجہ سے شریک جہاد نہ ہو سکے۔ عین اسی دن جس روز زید بن حارثہ نے مدینہ آ کر فتح کا مژدہ سنایا وفات پائی غزوہ بدر کی وجہ سے آنحضرت ﷺ ان کے جنازہ میں شریک نہ ہو سکے۔

حضرت ام کلثومؓ

کنیت ہی کے نام سے مشہور ہیں۔ ۳ھ میں جو غزوہ بدر کا سال تھا جب حضرت رقیہؓ کا انتقال ہوا تو ربیع الاول میں حضرت عثمان نے حضرت ام کلثومؓ کے ساتھ نکاح کر لیا۔ بخاری میں ہے کہ جب حضرت حفصہؓ بیوہ ہوئیں تو حضرت عمرؓ نے حضرت عثمانؓ کے ساتھ نکاح کا پیغام دیا۔ حضرت عثمانؓ نے تامل کیا، لیکن دوسری روایتوں میں ہے کہ جب آنحضرت ﷺ کو یہ خبر ہوئی تو آپؐ نے حضرت عمرؓ سے کہا میں تم کو عثمانؓ سے بہتر شخص کا پتا دیتا ہوں اور عثمانؓ کے لیے تم سے بہتر شخص ڈھونڈتا ہوں، تم اپنی لڑکی کی شادی مجھ سے کر دو اور میں اپنی لڑکی کی شادی عثمان سے کر دیتا ہوں۔ بہر حال نکاح ہوا اور نکاح کے بعد حضرت ام کلثومؓ چھ برس تک حضرت عثمانؓ کے ساتھ رہیں۔ شعبان ۹ھ میں انتقال کیا۔ آنحضرت ﷺ نے نماز جنازہ پڑھائی۔ اور حضرت علیؓ، حضرت فضل بن عباسؓ، حضرت اسامہ بن زیدؓ نے قبر میں اتارا۔

حضرت فاطمہ زہراؓ

فاطمہ نام زہرا لقب، سن ولادت میں اختلاف ہے۔ ایک روایت ہے کہ سن (۱۱ء) بعثت میں پیدا ہوئیں، ابن اسحاق نے لکھا ہے کہ ابرہیم کے علاوہ آپؐ کی تمام اولاد قبل نبوت پیدا ہوئی۔ آنحضرت ﷺ کی بعثت چالیس سال کی عمر میں ہوئی تھی۔ اس بنا پر بعضوں نے دونوں روایتوں میں تطبیق دی ہے کہ ۱۱ء بعثت کے آغاز میں حضرت فاطمہؓ پیدا ہوئی ہوں گی۔ اور چونکہ دونوں کی مدت میں بہت فاصلہ ہے اس لیے یہ اختلاف روایت ہو گیا ہوگا۔ ابن جوزی نے لکھا ہے کہ بعثت سے پانچ برس پہلے جب خانہ کعبہ کی تعمیر ہو رہی تھی، پیدا ہوئیں۔ بعض روایتوں میں ہے کہ نبوت سے تقریباً ایک سال پیشتر پیدا ہوئیں۔

حضرت فاطمہؓ اگر ان کا سال ولادت ۱۱ء بعثت صحیح تسلیم کر لیا جائے جب پندرہ سال ساڑھے پانچ مہینے کی ہوئیں تو ۲ھ میں آنحضرت ﷺ نے حضرت علیؓ کے ساتھ نکاح کر دیا۔ اس وقت حضرت علیؓ کا سن ۲۱ برس پانچ مہینے کا تھا۔ (۱) حضرت فاطمہؓ سے عقد کی درخواست سب سے پہلے حضرت ابو بکرؓ اور ان کے بعد حضرت عمرؓ نے کی

(۱) حضرت علیؓ کے متعلق ایک روایت ہے کہ آٹھ برس کی عمر میں اسلام لائے، اس کی تعیین اس روایت کی بناء پر ہے لیکن قول راجح یہ ہے کہ

وہ دس سال کی عمر میں مشرف باسلام ہوئے، اس روایت کی رو سے ان کا سن ۲۳ سال ڈیڑھ مہینہ کا تھا۔

تھی لیکن آنحضرت ﷺ نے کچھ جواب نہیں دیا۔ حضرت علیؑ نے خواہش کی تو فرمایا۔ تمہارے پاس مہر ادا کرنے کو کچھ ہے؟ بولے ایک گھوڑا اور زرہ کے سوا کچھ نہیں۔ آپؑ نے فرمایا گھوڑا تو لڑائی کے لیے ضروری ہے، زرہ فروخت کر ڈالو۔ حضرت عثمانؓ نے ۴۸ درہم پر خریدی اور حضرت علیؑ نے قیمت لا کر آنحضرت ﷺ کے سامنے ڈال دی۔ آنحضرت ﷺ نے بلالؓ کو حکم دیا کہ بازار سے خوشبو لائیں، عقدہ ہوا اور آنحضرت ﷺ نے جہیز میں ایک پلنگ اور ایک بستر دیا۔ اصابہ میں لکھا ہے کہ آپؑ نے ایک چادر دو چکیاں اور ایک مشک بھی دی اور یہ عجیب اتفاق ہے کہ یہی دو چیزیں عمر بھران کی رفیق رہیں۔

نکاح کے بعد رسم عروسی کا وقت آیا تو آنحضرت ﷺ نے حضرت علیؑ سے کہا کہ ایک مکان لے لیں چنانچہ حارث بن النعمان کا مکان ملا اور حضرت علیؑ نے حضرت فاطمہؓ کے ساتھ اس میں قیام کیا۔ آنحضرت ﷺ ہمیشہ حضرت علیؑ اور حضرت فاطمہؓ کے تعلقات میں خوش گواری پیدا کرنے کی کوشش فرماتے تھے چنانچہ جب حضرت علیؑ اور حضرت فاطمہؓ میں کبھی کبھی خانگی معاملات کے متعلق رنجش ہو جاتی تھی تو آنحضرت ﷺ دونوں میں صلح کرا دیتے تھے۔ ایک مرتبہ ایسا اتفاق ہوا کہ آپؑ گھر میں تشریف لے گئے اور صفائی کرادی، گھر سے مسرور نکلے لوگوں نے پوچھا آپؑ گھر میں گئے تھے تو اور حالت تھی اب آپؑ اس قدر خوش کیوں ہیں؟ فرمایا۔ میں نے ان دو شخصوں میں مصالحت کرادی جو مجھ کو محبوب ہیں۔

ایک مرتبہ حضرت علیؑ نے ان پر کچھ سختی کی، وہ آنحضرت ﷺ کے پاس شکایت لے کر چلیں، پیچھے پیچھے حضرت علیؑ بھی آئے، حضرت فاطمہؓ نے شکایت کی۔ آپؑ نے فرمایا بیٹی! تم کو خود سمجھنا چاہیے کہ کون شوہر اپنی بی بی کے پاس خاموش چلا آتا ہے، حضرت علیؑ پر اس کا اتنا اثر ہوا کہ انہوں نے حضرت فاطمہؓ سے کہا۔ ”اب میں تمہارے خلاف مزاج کوئی بات نہ کروں گا۔“

ایک دفعہ حضرت علیؑ نے ایک دوسرا نکاح کرنا چاہا۔ آنحضرت ﷺ کو معلوم ہوا تو سخت برہم ہوئے آپؑ نے مسجد میں خطبہ دیا۔ اس میں اپنی ناراضی ظاہر کی۔ ”میری لڑکی میرا جگر گوشہ ہے جس سے اس کو دکھ پہنچے گا۔ مجھے بھی اذیت ہوگی۔“ چنانچہ حضرت علیؑ اس ارادہ سے باز آ گئے۔ اور حضرت فاطمہؓ کی زندگی تک پھر کبھی دوسرا نکاح نہیں کیا۔^(۱) حضرت فاطمہؓ کے پانچ اولادیں ہوئیں، حسنؓ، حسینؓ، محسنؓ، ام کلثومؓ، زینبؓ۔ محسنؓ نے بچپن ہی میں انتقال کیا۔ حضرت زینبؓ، امام حسنؓ، امام حسینؓ اور ام کلثومؓ اہم واقعات کے لحاظ سے تاریخ اسلام میں مشہور ہیں۔

حضرت فاطمہؓ نے رمضان ۱۱ھ میں آنحضرت ﷺ کے انتقال کے چھ ماہ بعد وفات پائی، اس وقت ان کا سن ۲۹ سال تھا۔ سن کی تعیین میں سخت اختلاف ہے، بعضوں نے ۲۵ سال اور بعضوں نے ۳۰ سال بتایا ہے لیکن زرقانی نے لکھا ہے کہ پہلی روایت زیادہ صحیح ہے۔ اگر ۲۵ سال ولادت قرار دیا جائے تو اس وقت ان کا یہ سن نہیں ہو

(۱) صحیح بخاری ذکر اصہار النبی ﷺ۔

سکتا تھا۔ العتبہ اگر ۲۴ سال کی عمر تسلیم کی جائے تو اس سن کو سال ولادت قرار دیا جاسکتا ہے لیکن اگر یہ روایت صحیح مان لی جائے کہ وہ پانچ برس قبل نبوت میں پیدا ہوئیں تو اس وقت ان کا سن ۲۹ سال کا ہو سکتا ہے۔^(۱)

حضرت ابراہیمؑ


آنحضرت ﷺ کی سب سے آخری اولاد ہیں۔ ذی الحجہ ۸ھ بمقام عالیہ جہاں ماریہ قبطیہؓ رہتی تھیں پیدا ہوئے اس بنا پر لوگ عالیہ کو مشربہ ابراہیم بھی کہنے لگے۔ ابورافع کی بی بی سلمیٰ نے جو آنحضرت ﷺ یا آپ کی پھوپھی صفیہ کی لونڈی تھی۔ دایہ گیری کی خدمت انجام دی۔ ابورافع نے جب آنحضرت ﷺ کو ان کی ولادت کا مژدہ سنایا تو آپ نے اس کے صلہ میں ایک غلام عطا فرمایا، ساتویں دن عقیقہ ہوا، آپ نے بالوں کے برابر چاندی خیرات کی اور حضرت ابراہیمؑ کے نام پر نام رکھا، دودھ پلانے کے لیے تمام انصار نے خواہش کی لیکن آپ نے ان کو ام بردہ خولہ بنت زید الانصاری کے حوالہ کیا اور اس کے معاوضہ میں کھجور کے چند درخت دیئے۔ بخاری میں حضرت انسؓ سے روایت ہے کہ آپ نے یہ خدمت ام سیف کے متعلق کی۔ قاضی عیاض نے لکھا ہے کہ ام سیف اور ام بردہ ایک ہی ہیں۔ یہ تاویل کچھ مستبعد نہیں، لیکن ان کے شوہر کا نام براء بن اوس بتایا جاتا ہے اور وہ ابو سیف کی کنیت کے ساتھ مشہور نہیں، ام سیف حوالی مدینہ میں رہتی تھیں۔ آنحضرت ﷺ فرط محبت سے وہاں جاتے، حضرت ابراہیمؑ کو گود میں لیتے اور چومتے، ام سیف کے شوہر لوہار تھے۔ اس لیے گھر دھویں سے بھر رہتا تھا۔ لیکن آنحضرت ﷺ باوجود نظافت طبع گوارا فرماتے۔

ابراہیمؑ نے ام سیف ہی کے یہاں انتقال کیا۔ آنحضرت ﷺ کو خبر ہوئی تو عبدالرحمن بن عوف کے ساتھ تشریف لائے، نزع کی حالت تھی، گود میں اٹھالیا۔ آنکھوں سے آنسو جاری ہو گئے۔ عبدالرحمن بن عوف نے کہا۔ یا رسول اللہ! آپ کی یہ حالت ہے، آپ نے فرمایا۔ یہ رحمت ہے۔

عرب کا خیال تھا کہ جب کوئی بڑا شخص مر جاتا ہے تو چاند میں گہن لگ جاتا ہے۔ اتفاق سے جس روز حضرت ابراہیمؑ نے وفات پائی۔ سورج میں گہن لگ گیا تھا۔ عام طور پر مشہور ہو گیا کہ یہ ان کی موت کا اثر ہے۔ آنحضرت ﷺ کو معلوم ہوا تو فرمایا۔ چاند اور سورج خدا کی نشانیاں ہیں، کسی کی موت سے ان میں گہن نہیں لگتا۔ چھوٹی سی چار پائی پر جنازہ اٹھایا گیا، آنحضرت ﷺ نے خود نماز جنازہ پڑھائی۔ عثمان بن مظعون کی قبر کے متصل دفن ہوئے، قبر میں فضل بن عباسؓ اور اسامہؓ نے اتارا۔ آنحضرت ﷺ قبر کے کنارے کھڑے تھے، قبر پر پانی چھڑکا گیا اور اس پر ایک امتیازی علامت قائم کی گئی۔

(۱) اس میں بھی اختلاف ہے بعضوں نے لکھا ہے کہ آنحضرت ﷺ کے بعد صرف تین دن زندہ رہیں بعضوں نے چار مہینے بتایا ہے۔ بعضوں کے نزدیک دو مہینے کے بعد انتقال ہوا، کسی نے ایک مہینہ کسی نے تین مہینے بعد اور بعضوں نے تین مہینے پانچ دن بعد لکھا ہے لیکن صحاح میں حضرت عائشہؓ کے ذریعہ سے چھ مہینے والی روایت مذکور ہے۔

ابوداؤد اور بیہقی کی روایت کے موافق دو مہینے دس دن کی عمر پائی؛ ذی الحجہ ۸ھ میں پیدا ہوئے تھے اس روایت کی بنا پر ۹ھ میں انتقال ہوا۔ واقدی کے نزدیک ماہ ربیع الاول ۱۰ھ میں وفات کی۔ اس لحاظ سے تقریباً پندرہ مہینے زندہ رہے۔ بعض روایتوں میں ہے کہ سولہ مہینے آٹھ دن کی عمر پائی۔ بعض لوگوں نے مدت حیات ایک برس دس ماہ چھ دن لکھی ہے لیکن صحاح میں حضرت عائشہؓ سے روایت ہے کہ ابراہیمؑ ۷ یا ۱۸ مہینے تک زندہ رہے۔



ازواجِ مطہرات کے ساتھ معاشرت

ازواجِ مطہرات کی تعداد نو تک پہنچی تھی ان میں عام اصولِ فطرت کے موافق ہر مزاج اور ہر طبیعت کی عورتیں تھیں۔ باہم رشک اور منافست بھی تھی۔ آنحضرت ﷺ چونکہ ہمیشہ فقر و فاقہ سے بسر کرتے تھے ان کی خورد و پوش کا انتظام بھی خاطر خواہ نہیں ہو سکتا تھا۔ اس لیے ان کو شکایت کا موقع ملتا تھا ان تمام حالات کے ساتھ آپ کی جبینِ خلق پر کبھی شکن نہیں پڑتی تھی، حضرت خدیجہ کے ساتھ آپ کو بے انتہا محبت تھی جب وہ عقدِ نکاح میں آئیں تو آنحضرت ﷺ کا ریعانِ شباب اور ان کا بڑھاپا تھا، تاہم آپ نے ان کی وفات تک کوئی شادی نہیں کی۔ وفات کے بعد بھی جب کبھی ان کا ذکر آ جاتا تو جوشِ محبت سے بے تاب ہو جاتے تھے (تفصیل اوپر گزر چکی ہے)

حضرت خدیجہ کے بعد حضرت عائشہ ازواجِ مطہرات میں سب سے محبوب تر تھیں، لیکن محبت کے اسباب وہ نہ تھے جو عام انسانوں میں پائے جاتے ہیں، حسن صورت میں حضرت صفیہ ان سے بڑھ کر تھیں اور کم سن بھی تھیں دیگر ظاہری محاسن میں بھی دیگر ازواج ان سے کم نہ تھیں، لیکن حضرت عائشہ کی قابلیت، ذہانت، قوتِ اجتہاد، دقتِ نظر اور وسعتِ معلومات ایسے اوصاف تھے جو ان کی ترجیح کا اصلی سبب تھے۔

ایک دفعہ چند ازواجِ مطہرات نے حضرت فاطمہ زہرا کو سفیر بنا کر آنحضرت ﷺ کی خدمت میں بھیجا۔ جناب سیدہ خدمتِ اقدس میں حاضر ہوئیں، دستور کے موافق پہلے اذن طلب کیا، اجازت ملی تو سامنے آئیں اور عرض کی کہ ازواجِ مطہرات نے مجھ کو وکیل بنا کر بھیجا ہے کہ آپ ابو بکر کی بیٹی کو ہم پر ترجیح کیوں دیتے ہیں؟ آنحضرت ﷺ نے ارشاد فرمایا۔ جان پدر! کیا تم اس کو نہیں چاہتیں جس کو میں چاہتا ہوں۔ جناب سیدہ کے لیے اتنا کافی تھا واپس جا کر ازواجِ مطہرات سے کہا میں اس معاملہ میں دخل نہ دوں گی۔

اب اس خدمت (سفارت) کے لیے حضرت زینب انتخاب کی گئیں، ازواج میں سے حضرت زینب کو خصوصیت کے ساتھ حضرت عائشہ کی ہمسری کا دعویٰ تھا اس لیے وہی اس خدمت کے لیے زیادہ موزوں تھیں۔ انہوں نے یہ پیغام بڑی دلیری سے ادا کیا اور بڑے زور کے ساتھ یہ ثابت کرنا چاہا کہ حضرت عائشہ اس رتبہ کی مستحق نہیں ہیں، حضرت عائشہ چپ سن رہی تھیں اور رسول اللہ کے چہرہ کی طرف دیکھتی جاتی تھیں، حضرت زینب جب تقریر کر چکیں تو مرضی پا کر کھڑی ہوئیں۔ اور اس زور شور کے ساتھ تقریر کی کہ حضرت زینب لا جواب ہو کر رہ گئیں۔ آنحضرت ﷺ نے فرمایا۔ کیوں نہ ہو ابو بکر کی بیٹی ہے۔^(۱)

(۱) یہ واقعہ تفصیل کے ساتھ بخاری اور دیگر احادیث کی کتابوں میں ہے، الفاظ روایت سے بظاہر متبادر ہوتا ہے کہ دونوں فریق نے ←

آنحضرت ﷺ کا ارشاد ہے کہ شادی کرنے کے لیے عورت کا انتخاب چار اوصاف کی بنا پر ہو سکتا ہے۔ مال، نسب، حسن، دینداری، سوئم دیندار عورت (۱) تلاش کرو۔ آنحضرت ﷺ کو ہر کام میں سب سے مقدم جو چیز پیش نظر ہوتی تھی وہ دین ہوتا تھا اس لیے ازواج میں بھی وہی زیادہ منظور نظر ہوتی تھیں جن سے دین کی خدمت زیادہ ادا ہو سکتی تھی۔ ازواج مطہرات کو باریابی کا زیادہ موقع ملتا تھا۔ وہ خلوت و جلوت کی شریک صحبت تھیں اس لیے مذہبی احکام و مسائل کے علم و اطلاع کا بھی ان کو سب سے زیادہ موقع مل سکتا تھا لیکن ساتھ ہی اس کی ضرورت تھی کہ مسائل کے سمجھنے اور نکات شریعت کی تہہ تک پہنچنے کی قابلیت جس میں جس قدر زیادہ ہوتی اسی قدر زیادہ تمتع اٹھا سکتا تھا، حضرت عائشہؓ مجتہدانہ دل و دماغ رکھتی تھیں اس لیے قرب صحبت سے اس قدر فائدہ اٹھا سکیں کہ بڑے بڑے نازک اور دقیق مسائل میں وہ اکابر صحابہ سے مخالفت کرتی تھیں اور انصاف بالائے طاعت است اکثر مسلوں میں ان کے فہم و دقت نظر کا پلہ بھاری نظر آتا ہے چنانچہ اس کی کسی قدر تفصیل حضرت عائشہؓ کے حالات میں گزر چکی ہے۔

معمول تھا کہ ہر روز آپ تمام ازواج مطہرات کے گھروں میں جو پاس پاس تھے تشریف لے جاتے ایک ایک کے پاس تھوڑی دیر ٹھہرتے، جب ان کا گھر آ جاتا، جن کی باری ہوتی تو شب کو وہیں قیام فرماتے یہ ابوداؤد کی روایت ہے، زرقانی نے حضرت ام سلمہؓ کے حال میں لکھا ہے کہ عصر کا وقت ہوتا تھا اور ابتدا حضرت ام سلمہؓ سے ہوتی تھی بعض روایتوں میں ہے کہ جن کی باری ہوتی تھی انہی کے گھر پر تمام ازواج مطہرات آ جاتی تھیں اور دیر تک صحبت رہتی تھی کچھ رات گئے سب رخصت ہو جاتی تھیں۔ اس سے ظاہر ہوگا کہ گوا ازواج میں کبھی کبھی منافست کا اظہار ہوتا تھا۔ لیکن دل صاف تھے اور باہم مل کر لطف صحبت اٹھاتی تھیں، آنحضرت کے شرف صحبت نے جس طرح ان آئینوں کی جلادی تھی اس کا اندازہ افک کے واقعہ سے ہو سکتا ہے جس میں جناب عائشہؓ کو منافقین نے مہم کیا تھا، اس سے بڑھ کر حریفوں کے لیے انتقام کا کیا موقع مل سکتا تھا۔ لیکن باوجود اس کے کہ غیر متعلق لوگ تہمت لگانے میں آلودہ ہو گئے تھے تاہم ازواج مطہرات کا دامن صاف رہا۔ حضرت عائشہؓ کی بڑی حریف حضرت زینبؓ تھیں لیکن جب رسول اللہ ﷺ نے ان سے استفسار فرمایا تو انہوں نے کانوں پر ہاتھ رکھا کہ حاشا یہ محض تہمت ہے حضرت عائشہؓ جب واقعہ افک کا ذکر کرتی تھیں تو ہمیشہ حضرت زینبؓ کی پاک باطنی کی شکر گزاری ظاہر کرتی تھیں، چنانچہ بخاری کی متعدد روایتوں میں تفصیلاً مذکور ہے۔

آنحضرت ﷺ جس طرح ازواج مطہرات کی خاطر داری فرماتے اور ان کی نازک مزاجیاں برداشت کرتے تھے اس کا اندازہ ذیل کے واقعات سے ہوگا۔

← صرف نکتہ چینی اور ایک دوسرے کی کسر شان کی تھی جیسا کہ عام طور پر سونیس باہم خانگی جھگڑوں میں کرتی ہیں۔ لیکن یہ کم نظری ہے حضرت عائشہؓ نے اپنی ترجیح کی وہ مسکت دلیلیں بیان کی ہوں گی جس کا جواب سکوت کے سوا کچھ نہ ہو سکتا ہوگا۔

ایک دفعہ ازواج مطہرات سفر میں تھیں۔ ساربان اونٹ کو تیز ہانکنے لگے۔ آپ نے فرمایا۔ دیکھنا یہ آگینے (شیشے) ہیں۔

حضرت صفیہؓ کھانا نہایت عمدہ پکاتی تھیں ایک دن انہوں نے کھانا پکا کر آنحضرت ﷺ کے پاس بھیجا، آپ اس وقت حضرت عائشہؓ کے گھر میں تشریف رکھتے تھے حضرت عائشہؓ نے خادم کے ہاتھ سے پیالہ چھین کر زمین پر دے مارا، آنحضرت ﷺ نے پیالے کے ٹکڑے چن چن کر یکجا کیے اور ان کو جوڑا، پھر دوسرا پیالہ منگوا کر واپس کیا۔^(۱)

ایک دفعہ حضرت عائشہؓ آنحضرت ﷺ سے برہم ہو کر بلند آواز سے باتیں کر رہی تھیں۔ اتفاقاً حضرت ابوبکرؓ آگئے اور حضرت عائشہؓ کو پکڑ کر تھپڑ مارنا چاہا کہ تو رسول اللہ ﷺ سے چلا کر بولتی ہے، آنحضرت ﷺ بیچ میں آگئے اور حضرت عائشہؓ کے آڑے آگئے۔ حضرت ابوبکرؓ غصہ میں بھرے ہوئے باہر چلے گئے۔ آنحضرت نے حضرت عائشہؓ سے کہا کیوں؟ کس طرح تم کو پچالیا۔ چند روز کے بعد حضرت ابوبکرؓ آنحضرت کی خدمت میں آئے تو وہ حالت بدل چکی تھی بولے کہ مجھ کو بھی صلح میں شریک کیجیے۔ جیسا کہ اس موقع پر میں نے جنگ میں شرکت کی تھی۔ آپ نے فرمایا ہاں اور ہاں۔^(۲)

ایک دفعہ آنحضرت ﷺ نے حضرت عائشہؓ سے فرمایا کہ تو مجھ سے جب ناراض ہوتی ہے تو میں سمجھ جاتا ہوں بولیں کیونکر؟ ارشاد ہوا۔ جب تو خوش رہتی ہے اور کسی بات پر قسم کھانی ہوتی ہے تو یوں قسم کھاتی ہے محمد کے خدا کی قسم! اور جب ناراض ہو جاتی ہے تو کہتی ہے ابراہیم کے خدا کی قسم! حضرت عائشہؓ نے کہا ہاں یا رسول اللہ میں صرف آپ کا نام چھوڑ دیتی ہوں۔^(۳)

حضرت عائشہؓ شادی کے وقت بہت کم سن تھیں اور لڑکیوں کے ساتھ کھیلا کرتی تھیں، آنحضرت ﷺ اتفاقاً آجاتے تو لڑکیاں بھاگ جاتیں، آپ ان کو بلا کر حضرت عائشہؓ کے پاس بھیج دیا کرتے۔^(۴)

جیشی ایک چھوٹا نیزہ رکھتے ہیں کو حراب کہتے ہیں اور جس طرح ہمارے ملک میں پٹہ ہلاتے ہیں۔ جیشی اس سے کھیلتے ہیں، ایک دفعہ عید کے دن جیشی یہ تماشا دکھا رہے تھے حضرت عائشہؓ نے دیکھنے کی خواہش ظاہر کی آنحضرت ﷺ آگے کھڑے ہو گئے حضرت عائشہؓ دوش مبارک پر رخسارے رکھ کر تماشا دیکھنے لگیں اور دیر تک دیکھتی رہیں یہاں تک کہ آپ نے فرمایا کیوں ابھی تک تم سیر نہیں ہوئیں۔ بولیں نہیں۔ آپ چپ رہے۔ یہاں تک کہ خود تھک کر ہٹ گئیں۔

(۱) کتاب النکاح کے ذیل میں ہے لیکن ازواج کے نام نہیں نسائی میں نام کی تصریح ہے لیکن روایت میں کسی قدر اختلاف ہے۔

(۲) ابوداؤد کتاب الادب باب ماجاء فی المزاج۔

(۳) صحیح مسلم۔

(۴) ایضاً۔

ایک دفعہ حضرت عائشہؓ گڑیوں سے کھیل رہی تھیں آنحضرت ﷺ باہر سے تشریف لائے، گڑیوں میں ایک گھوڑا بھی تھا جس کے پر بھی تھے آپ نے فرمایا یہ کیا ہے؟ بولیں گھوڑا ہے۔ آپ نے کہا گھوڑے کے تو پر نہیں ہوتے بولیں کہ حضرت سلیمانؑ کے گھوڑوں کے پر بھی تھے آپ نے تبسم فرمایا۔ (۱) عوام میں مشہور ہے کہ پہلے گھوڑوں کے پر ہوتے تھے حضرت سلیمانؑ نے اس بنا پر کہ گھوڑوں کی سیر میں ان کی نماز قضا ہو گئی تھی۔ پر کٹوا دیئے۔ اس وقت سے پر جاتے رہے لیکن نشان اب بھی باقی ہے حضرت عائشہؓ نے اسی واقعہ کی طرف اشارہ کیا تھا۔

ایک دفعہ آپ نے حضرت عائشہؓ سے کہا کہ آؤ تیز قدمی میں مقابلہ کریں۔ حضرت عائشہؓ اس وقت تک دہلی پتکی تھیں۔ آگے نکل گئیں جب سن زیادہ ہوا اور پراندام ہو گئیں تو پھر مسابقت کی نوبت آئی۔ اب کے وہ پیچھے رہ گئیں۔ آپ نے فرمایا یہ اس دن کا جواب ہے۔ (۲)

ازواج مطہرات اور اہل و عیال کی سادہ زندگی

انسان بذات خود فاقہ کشی کر سکتا ہے سخت سے سخت تکلیفیں اٹھا سکتا ہے زخارف دنیوی کا کلیہ چھوڑ سکتا ہے لیکن وہ اپنے اعزہ و اقربا بالخصوص عزیز ترین اولاد کو اس قسم کی سادہ اور متشفیانہ زندگی بسر کرنے پر مجبور نہیں کر سکتا ہے یہی وجہ ہے کہ دنیا میں جن لوگوں نے راہبانہ زندگی بسر کی ہے۔ انہوں نے اپنے آپ کو ہمیشہ اہل و عیال کے جھگڑوں سے الگ رکھا ہے دنیا کی مذہبی تاریخ میں صرف آنحضرت ﷺ کی زندگی اس کلیہ کی ایک مستثنیٰ مثال ہے آپ کے ۹ بیٹیاں تھیں جن میں بغض ناز و نعمت میں پلی تھیں۔ اکثر معزز گھرانوں سے تعلق رکھتی تھیں۔ اس لیے ان کا قدرتی میلان غذا ہائے لطیف اور لباس ہائے فاخرہ کی طرف ہو سکتا تھا متعدد صغیر السن بچے تھے جن کو کھانے پینے کی ہر خوش گو اور خوش نما چیز اپنی طرف مائل کر سکتی تھی آنحضرت ﷺ کو جیسا کہ اوپر کے واقعات سے معلوم ہوا ہوگا۔ اعزہ اولاد ازواج مطہرات کے ساتھ سخت محبت تھی آپ نے رہبانیت کا بھی قلع قمع کر دیا تھا۔ اور فتوحات کی کثرت مدینہ میں مال و زر کے خزانے لٹا رہی تھی لیکن بایں ہمہ آنحضرت ﷺ نے اپنی ذات کی طرح ان کو بھی زخارف دنیوی کا خوگر نہیں بنایا، بلکہ ہر موقع پر روک ٹوک کی اس بنا پر آپ کے تمام خاندان کی زندگی آپ کے اسوہ حسنہ کا اعلیٰ ترین مظہر بن گئی۔

حضرت فاطمہؓ آپ کی محبوب ترین اولاد تھیں، لیکن انہوں نے آپ کی محبت سے کوئی دنیوی فائدہ نہیں اٹھایا ان کی عام خانگی زندگی یہ تھی کہ اس قدر چکی پیستی تھیں کہ ہاتھوں میں چھالے پڑ گئے تھے بار بار مشک میں پانی بھر بھر کر لانے سے سینے پر داغ گئے تھے گھر میں جھاڑو دیتے دیتے کپڑے چیکٹ ہو جاتے تھے چولہے کے پاس

(۱) ابوداؤد کتاب الادب۔

(۲) ابوداؤد۔

بیٹھے بیٹھے کپڑے دھوئیں سے سیاہ (۱) ہو جاتے تھے لیکن بایں ہمہ جب انہوں نے آنحضرت ﷺ سے ایک بار گھر کے کاروبار کے لیے ایک لونڈی مانگی اور ہاتھ کے چھالے دکھائے تو آپ نے صاف انکار کر دیا کہ یہ فقراء و یتامیٰ کا حق ہے۔

ایک دفعہ حضرت فاطمہؓ کے پاس آئے دیکھا کہ انہوں نے ناداری سے اس قدر چھوٹا دوپٹہ اوڑھا ہے کہ سر ڈھانکتی ہیں تو پاؤں کھل جاتے ہیں اور پاؤں چھپاتی ہیں تو سر برہنہ رہ جاتا ہے۔ (۲)

صرف یہی نہیں کہ خود عام طریقہ اظہار محبت کے خلاف ان کو آرائش و زیب و زینت کی کوئی چیز نہیں دیتے تھے بلکہ اس قسم کی جو چیزیں ان کو دوسرے ذرائع سے ملتی تھیں ان کو بھی ناپسند فرماتے تھے چنانچہ ایک بار حضرت علیؓ نے ان کو سونے کا ایک ہار دیا آپ کو معلوم ہوا تو فرمایا کیوں فاطمہؓ! کیا لوگوں سے یہ کہلوانا چاہتی ہو کہ رسول اللہ کی لڑکی آگ کا ہار پہنتی ہے۔ چنانچہ حضرت فاطمہؓ نے اس کو فوراً بیچ کر اس کی قیمت سے ایک غلام خرید لیا۔ (۳)

ایک دفعہ آپ کسی غزوہ سے تشریف لائے حضرت فاطمہؓ نے بطور خیر مقدم کے گھر کے دروازوں پر پردہ لگایا اور امام حسن و امام حسینؓ کو چاندی کے کنگن پہنائے آپ حسب معمول حضرت فاطمہؓ کے یہاں آئے تو اس دنیوی ساز و سامان کو دیکھ کر واپس گئے حضرت فاطمہؓ کو آپ کی ناپسندیدگی کا حال معلوم ہوا تو پردہ چاک کر دیا اور بچوں کے ہاتھ سے کنگن نکال ڈالے بچے آپ کی خدمت میں روتے ہوئے آئے۔ آپ نے فرمایا۔ یہ میرے اہل بیت ہیں۔ میں یہ نہیں چاہتا کہ وہ ان زخارف دنیا سے آلودہ ہوں اس کے بدلے فاطمہؓ کے لیے ایک عصیب کا ہار اور ہاتھی دانت کے دو کنگن خرید لاؤ۔ (۴) ازواج مطہرات کے ساتھ آپ کو جو محبت تھی اس کا اظہار کبھی دنیا دارانہ طریقہ سے نہیں ہوتا تھا۔ چنانچہ ازواج مطہرات نے جب اچھے کھانے اچھے لباس کی خواہش ظاہر کی تو آپ نے ان سے ایلاء کر لیا۔ تمام ازواج میں آپ کو حضرت عائشہؓ سب سے زیادہ محبوب تھیں، لیکن یہ محبت رنگین لباسوں اور سنہرے زیوروں کی صورت میں کبھی نہیں ظاہر ہوئی۔ تمام بیبیوں کا جو لباس تھا وہی حضرت عائشہؓ کا تھا چنانچہ وہ خود فرماتی ہے۔

ما كانت لاحدانا الاثوب و احد۔ (بخاری ج ۱ ص ۴۵)

”ہم تمام بیبیوں کے پاس صرف ایک ایک جوڑا کپڑا تھا۔“

اگر کبھی اس کے خلاف ان کے بدن پر دنیوی آرائش کے سر و سامان نظر آتے تو آنحضرت ﷺ ان کو منع فرماتے ایک مرتبہ انہوں نے سونے کے کنگن (سکہ) پہنے آپ نے فرمایا۔ اگر درس کے کنگن زعفران سے رنگ کر

(۱) ابودود۔

(۲) ایضاً۔

(۳) نسائی کتاب الزینۃ۔

(۴) نسائی کتاب الزینۃ۔

پہنتیں تو بہتر ہوتا (تمام اہل و عیال و خانوادہ نبوت کو ممانعت تھی کہ وہ پر تکلف و ریشمی لباس اور سونے کے زیور استعمال کریں۔ آپ ان سے فرمایا کرتے تھے کہ اگر تم کو اس کی تمنا ہے کہ یہ چیزیں جنت میں ملیں تو دنیا میں ان کے پہننے سے پرہیز کرو۔)

انتظام خانگی

اگرچہ ازواج مطہرات کی تعداد ایک زمانہ میں ۹ تک پہنچ گئی تھی اور اس وجہ سے خانہ داری کے بہت سے بکھیڑے تھے تاہم آپ کو خود بہ نفس نفیس ان چیزوں سے سروکار نہ تھا اپنی ذات کی نسبت تو التزام تھا کہ جو کچھ آتا دن کے دن صرف ہو جاتا یہاں تک کہ اگر دے دلا کر کچھ باقی رہ جاتا تو آپ اس وقت تک گھر میں نہ جاتے جب تک وہ بھی کار خیر میں صرف نہ ہو جاتا، لیکن ازواج مطہرات اور مہمانوں کے کھانے پینے اور رہنے سہنے کا انتظام حضرت بلال کے متعلق تھا۔ ابوداؤد میں عبد اللہ ہوزنی سے روایت ہے کہ میں نے حضرت بلال سے پوچھا کہ رسول اللہ ﷺ کے خانگی انتظام کا کیا حال تھا؟ انہوں نے کہا کہ آنحضرت ﷺ کا تمام کاروبار میرے سپرد تھا اور آغاز سے اخیر زمانہ وفات تک میرے ہاتھ میں رہا۔ معمول تھا کہ جب کوئی نادار مسلمان آپ کی خدمت میں حاضر ہوتا تو مجھ کو ارشاد ہوتا میں جا کر کہیں سے قرض لاتا اور اس کے کھانے پکڑے کا انتظام کر دیتا۔^(۱)

اہل و عیال کے مصارف کا انتظام

ازواج مطہرات کے لیے یہ انتظام تھا کہ بنو نضیر کے نخلستان میں ان کا حصہ مقرر کر دیا گیا تھا وہ فروخت کر دیا جاتا جو سال بھر کے مصارف کے لیے کافی ہوتا۔^(۲) خیبر فتح ہوا تو ازواج کے لیے فی کس ۸۰ وسق کھجور اور ۲۰ وسق جو سالانہ مقرر ہو گیا۔ وسق ۶۰ صاع کا ہوتا ہے۔ حضرت عمر کے زمانہ میں بعض ازواج نے جن میں حضرت عائشہ بھی تھیں پیداوار کے بدلے میں زمین لے لی۔^(۳)

تَمَّ الْمَجْلَدُ الثَّانِي



(۱) جلد دوم باب فی الامام یقبل ہدایا المشرکین۔

(۲) بخاری ص ۸۰۶۔

(۳) بخاری کتاب المزراعہ جلد اول ص ۲۰۳۔